

71  
आनन्दाश्रमसंस्कृतग्रन्थावलिः।

ग्रन्थाङ्कः ७१।



3 1761 04186 6666

बृहद्योगतरङ्गिणी

प्रथमो भागः ( भा. १ )

मूल्यं सार्धसप्तह्यकाः ( ७-८ )।











# आनन्दाश्रमसंस्कृतग्रन्थावलिः ।

ग्रन्थाङ्कः ७१

त्रिमल्लभट्टविरचिता

## बृहद्योगतरङ्गिणी ।

अस्याः प्रथमो भागः ।

एतत्पुस्तकं

करवीरस्थैः वे० शा० रा० रा० हनुमन्त पाध्येशास्त्री  
इत्येतैः संशोधितम् ।

तच्च

हारि नारायण आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८३५

ख्रिस्ताब्दाः १९१३

( अस्य सर्वेऽधिकारा राजशासनानुसारेण स्वायत्तीकृताः )

मूल्यं रूपकपञ्चकम् । ( रु. ५ )

R  
605  
T72  
1913  
V.1.



1125222

## आदर्शपुस्तकोल्लेखपत्रिका ।

---

अस्या बृहद्योगतरङ्गिण्याः पुस्तकानि यैः परहितैकपरतया प्रदत्तानि  
तेषां नामानि पुस्तकानां संज्ञाश्च प्रदर्श्यन्ते ।

(क.) इति संज्ञितम्—आनन्दाश्रमस्थम् ।

(ख.) इति संज्ञितम्—व्यङ्कटेश्वरमुद्रणालये मुद्रितम् ।

(ग.) इति संज्ञितम्—कै० वे० शा० रा० रा० कृष्णशास्त्री माटे इत्ये-  
तेषाम् । अस्य लेखनशकः १७३३.

समाप्तियमादर्शपुस्तकोल्लेखपत्रिका ।

---



1. 1870-1871

1. 1870-1871  
2. 1871-1872  
3. 1872-1873  
4. 1873-1874  
5. 1874-1875  
6. 1875-1876  
7. 1876-1877  
8. 1877-1878  
9. 1878-1879  
10. 1879-1880  
11. 1880-1881  
12. 1881-1882  
13. 1882-1883  
14. 1883-1884  
15. 1884-1885  
16. 1885-1886  
17. 1886-1887  
18. 1887-1888  
19. 1888-1889  
20. 1889-1890  
21. 1890-1891  
22. 1891-1892  
23. 1892-1893  
24. 1893-1894  
25. 1894-1895  
26. 1895-1896  
27. 1896-1897  
28. 1897-1898  
29. 1898-1899  
30. 1899-1900  
31. 1900-1901  
32. 1901-1902  
33. 1902-1903  
34. 1903-1904  
35. 1904-1905  
36. 1905-1906  
37. 1906-1907  
38. 1907-1908  
39. 1908-1909  
40. 1909-1910  
41. 1910-1911  
42. 1911-1912  
43. 1912-1913  
44. 1913-1914  
45. 1914-1915  
46. 1915-1916  
47. 1916-1917  
48. 1917-1918  
49. 1918-1919  
50. 1919-1920  
51. 1920-1921  
52. 1921-1922  
53. 1922-1923  
54. 1923-1924  
55. 1924-1925  
56. 1925-1926  
57. 1926-1927  
58. 1927-1928  
59. 1928-1929  
60. 1929-1930  
61. 1930-1931  
62. 1931-1932  
63. 1932-1933  
64. 1933-1934  
65. 1934-1935  
66. 1935-1936  
67. 1936-1937  
68. 1937-1938  
69. 1938-1939  
70. 1939-1940  
71. 1940-1941  
72. 1941-1942  
73. 1942-1943  
74. 1943-1944  
75. 1944-1945  
76. 1945-1946  
77. 1946-1947  
78. 1947-1948  
79. 1948-1949  
80. 1949-1950  
81. 1950-1951  
82. 1951-1952  
83. 1952-1953  
84. 1953-1954  
85. 1954-1955  
86. 1955-1956  
87. 1956-1957  
88. 1957-1958  
89. 1958-1959  
90. 1959-1960  
91. 1960-1961  
92. 1961-1962  
93. 1962-1963  
94. 1963-1964  
95. 1964-1965  
96. 1965-1966  
97. 1966-1967  
98. 1967-1968  
99. 1968-1969  
100. 1969-1970

2. 1870-1871



ॐ तत्सद्ब्रह्मणे नमः ।

त्रिमल्लभट्टविरचिता

## बृहद्योगतरङ्गिणी ।

तत्र ग्रन्थावतारिकानाम प्रथमस्तरङ्गः ।

जयति जगति जनताजयहेतुः सकलदुरितचयवारिधिसेतुः ।  
गणपतिरचलमुतामुखसिन्धुः प्रणतमनुजमुनिदैवतबन्धुः ॥ १ ॥

कुचकलशपयोभिर्मेनया साधुसिक्ता

पुरमथनसुरद्वुस्तम्बमालम्बमाना ।

करकिसलयकान्ता मन्दहासप्रसूना

फलतु फलमभीष्टं कल्पवल्ली शिवा नः ॥ २ ॥

ब्रह्मादीनभिवन्दे संदेहध्वान्तमास्करान्भिषजः ।

सुश्रुतचरकाचार्यानुचैश्च वैद्यके शास्त्रे ॥ ३ ॥

सकाथादिरसैर्निदानसहितैरात्मानुभूतैर्मितै-

स्तैलङ्गस्त्रिपुरान्तकस्य नगरे योगेस्त्रिमल्लो द्विजः ।

नाम्ना योगतरङ्गिणीं ग्रथयति ग्रन्थं ज्वराद्यामयं

श्रेणीपावककालजुष्टवपुषां नृणामिह श्रेयसे ॥ ४ ॥

अत्र ग्रन्थे भूरितन्त्रात्तसारे सद्भिर्दत्तं दूषणं भूषणं नः ।

छिन्नं दग्धं घृष्टमष्टापदं हि च्छायामच्छामृच्छति स्वैच्छयैव ॥५॥

देहादुत्पाद्यते पुंसः पुरुषार्थचतुष्टयम् ।

न नारोगः स कस्यापि तच्छान्तिस्तु चिकित्सया ॥ ६ ॥

रोगपक्कार्णवे मग्नं यः समुद्धरते नरम् ।

कस्तेन न कृतो धर्मः कां च पूजां न सोऽर्हति ॥ ७ ॥

अन्नदो जलदश्चैव विप्रो रोगचिकित्सकः ।

त्रयस्ते स्वर्गमायान्ति विना यज्ञेन भारत ॥ ८ ॥

क्वचिद्धर्मः क्वचिन्मैत्री क्वचिदर्थः क्वचिद्यशः ।

कर्माभ्यासः क्वचिच्चेति चिकित्सा नास्ति निष्फला ॥ ९ ॥

अतो मम श्रमस्तोमश्चिकित्सायां तपत्ययम् ।

संक्षिप्ता सरसा चेयं संहिता भुवि जृम्भताम् ॥ १० ॥

हारीतात् ॥

जन्मान्तरकृतं पापं व्याधिरूपेण बाधते ।

तच्छान्तिरौषधैर्दानैर्जपहोमसुरार्चनैः ॥ ११ ॥

वाग्भटात् ॥

रोगस्तु दोषवैषम्यं दोषसाम्यमरोगता ।

निजागन्तुविभेदेन ते च रोगा द्विधा मताः ॥ १२ ॥

कालार्थकर्मणां योगो हीनमिथ्यातिमात्रकः ।

सम्यग्योगश्च विज्ञेयो रोगारोग्यैककारणम् ॥ १३ ॥

रसादिस्थेषु दोषेषु व्याधयः संभवन्ति ये ।

तज्जा इत्युपचारेण तानाहुर्घृतदुग्धवत् ॥ १४ ॥

शल्यं शालाक्यमगदं कुमारभरणं तथा ।

कायभूतक्रिया वाजीकरणं च रसायनम् ॥ १५ ॥

अष्टौ चिकित्सितस्योक्तान्यङ्गानीति समासतः ।

सम्यक्प्रयुक्तैरेतैर्हि सनाथा रुक्प्रतिक्रिया ॥ १६ ॥

वैद्यो व्याध्युपसृष्टश्च भेषजं परिचारकः ।

एते पादाश्चिकित्सायाः कर्मसाधनहेतवः ॥ १७ ॥

ज्ञातशास्त्रः शुचिः शूरो लघुहस्तः कृतोद्यमः ।

दृष्टकर्मा कृती धर्मी स भिषक्पाद उच्यते ॥ १८ ॥

आढ्यो रोगी भिषग्वश्यो ज्ञापकः सत्त्ववाञ्छुचिः ।

असर्वलक्षणः पथ्यशीलः पादः परो मतः ॥ १९ ॥

दोषकालवयोदेशमात्राप्रकृतिरेव सा ।

सात्म्यं यद्भेषजं तत्स्यात्परः पादश्चिकित्सिते ॥ २० ॥

अबह्वाशी जितस्वप्नो हितो धर्मार्थकोविदः ।

बहुदर्शी कर्मदक्षः पादः स्यात्परिचारकः ॥ २१ ॥

वातः पित्तं कफश्चेति त्रयो दोषाः समासतः ।

प्रत्येकं पञ्चधा तेऽथ तेषां भेदो द्विषष्टिधा ॥ २२ ॥

तेषां कायमनोभेदादधिष्ठानमपि द्विधा ।

विकृता ग्नन्ति ते देहान्वर्धयन्त्यविकारिणः ॥ २३ ॥

चयप्रकोपप्रशमां वायोर्ग्रीष्मादिषु त्रिषु ।

वर्षादिषु तु पित्तस्य श्लेष्मणः शिंशिरादिषु ॥ २४ ॥



ते व्यापिनोऽपि हृन्नाभ्योरधोमध्योर्ध्वसंश्रयाः ।  
 वयोहोरात्रिभुक्तानां तेऽन्तमध्यादिगाः क्रमात् ॥ २५ ॥  
 विमलसलिलपूर्णा निर्झरा सा धरित्री  
 हरितयवसलीलावृक्षवह्योऽतिशीताः ।  
 द्युमणिरपि कदाचिद्दृक्पथं याति नो वा  
 कफपवनविकारी स्यात्स आनूपदेशः ॥ २६ ॥  
 प्रबलरविकरोच्चैर्भूधराः संप्रतप्ताः  
 पृथुलदलविहीनाः पादपाः कण्टकाद्याः ।  
 दिशि दिशि मृगतृष्णा निर्जला भूतधात्री  
 दहनरुधिरकोपी पित्तकृज्जाङ्गलोऽयम् ॥ २७ ॥  
 नोष्णं यस्मिन्वैपरीत्यं न शीतं  
 स्वे स्वे काले षड्भूतूनां प्रकाशः ।  
 मिश्रैश्चिह्नैः पूर्वमुक्तैर्विमिश्रो  
 देशः प्रोक्तोऽसौ तु साधारणारुहः ॥ २८ ॥  
 मात्रा चतुर्विधा ज्ञेया मृदुर्मन्दा च तीक्ष्णका ।  
 विषमा चेति संप्रोक्ता तत्तद्ब्रह्मि विशेषतः ॥ २९ ॥  
 शुक्रार्तवस्थैर्जन्मादौ विषेणैव विषक्रिमेः ।  
 तैश्च प्रकृतयस्तिष्ठो हीनमध्योत्तमाः पृथक् ॥ ३० ॥  
 मलायत्तं बलं पुंसां शुक्रायत्तं तु जीवितम् ।  
 अतश्चिकित्सितं कार्यं संरक्षन्मलेरतसी ॥ ३१ ॥  
 जातमात्रचिकित्स्यस्तु नोपेक्ष्योऽल्पतया गदः ।  
 वह्निशङ्खुविषैस्तुल्यः स्वल्पोऽपि विकरोत्ययम् ॥ ३२ ॥  
 यावज्जीवं चिकित्स्यस्तु नोपेक्ष्यो भिषजा गदी ।  
 यावत्कण्ठगताः प्राणास्तावत्कार्याः प्रतिक्रियाः ॥ ३३ ॥  
 कदाचिद्द्वैवयोगेन वृष्टारिष्टोऽपि जीवति ।  
 आदौ सर्वेषु रोगेषु निदानपरिवर्जनम् ॥  
 तेनैव रोगाः शीर्यन्ते शुष्कनीरा इवाङ्कुराः ॥ ३४ ॥  
 चिकित्सितं शरीरं यो न निष्क्रीणाति दुर्मतिः ।  
 स यत्करोति सुकृतं तत्सर्वं भिषगश्नुते ॥ ३५ ॥  
 नैव कुर्वीत लोभेन चिकित्सापण्यविक्रयम् ।  
 ईश्वराणां वसुमतां लिप्सेतार्थं तु वृत्तये ॥ ३६ ॥

रोगमादौ परीक्षेत ततोऽनन्तरमौषधम् ।  
 ततः कर्म भिषक्पुर्याज्ज्ञानपूर्वं विचक्षणः ॥ ३७ ॥  
 कर्मप्रकोपजाः केचित्केचिद्वोषप्रकोपजाः ।  
 कर्मदोषोद्भवाः केचिन्मनःकायस्थिता गदाः ॥ ३८ ॥  
 कर्मक्षयात्कर्मकृतो दोषजः स्वशमौषधैः ।  
 कर्मदोषोद्भवो याति कर्मदोषक्षयात्क्षयम् ॥ ३९ ॥  
 यथाशास्त्रं तु निर्णीतो तथा व्याधिचिकित्सितः ।  
 न शमं याति यो व्याधिः स ज्ञेयः कर्मजो बुधैः ॥ ४० ॥  
 पुण्यैश्च भेषजैः शान्तास्ते ज्ञेयाः कर्मदोषजाः ।  
 विज्ञेया दोषजास्त्वन्धे केवला वाऽथ संकराः ॥ ४१ ॥  
 याभिः क्रियाभिर्जायन्ते शरीरे धातवः समाः ।  
 सा चिकित्सा विकाराणां कर्म तद्भिषजां मतम् ॥ ४२ ॥  
 दर्शनस्पर्शनप्रश्नैर्व्याधिज्ञानं त्रिधा मतम् ।  
 आयुरादि दृशा स्पर्शाच्छांतादि प्रश्नतोऽपरम् ॥ ४३ ॥  
 स्वभावाद्याधयः साध्याः केचिद्याप्या उपेक्षिताः ।  
 साध्या याप्यत्वमायान्ति याप्यश्वासाधयतां तथा ॥ ४४ ॥  
 निवृत्तोऽपि पुनर्व्याधिः स्वल्पेनाऽऽयाति हेतुना ।  
 दोषैर्मार्गीकृते देहे शेषः सूक्ष्म इवानलः ॥ ४५ ॥  
 व्याधेस्तत्त्वपरिज्ञानं वेदनायाश्च निग्रहः ।  
 एतद्वैद्यस्य वैद्यत्वं न वैद्यः प्रभुरायुषः ॥ ४६ ॥  
 विकारनामाकुशलो न जिह्नीयात्कदाचन ।  
 न हि सर्वविकाराणां नामतोऽस्ति ध्रुवा स्थितिः ॥ ४७ ॥  
 नास्ति रोगो विना दोषैर्यस्मात्तस्माद्विचक्षणः ।  
 अनुक्तमपि दोषाणां लिङ्गैर्व्याधिमुपाचरेत् ॥ ४८ ॥

अथाऽऽह तीसटाचार्यः ।

वातस्य पित्तस्य कफस्य चापि

विकारिणः कायवतां हि काये ।

प्रकोपहेतुः कुपितस्य लिङ्गं

चिकित्सितं चेति निरूपणीयम् ॥ ४९ ॥

रुक्षैस्तिक्तैः कषायैः कटुभिरनशनैर्वेगसंधारणैश्च

ध्यायामैश्च व्यदायैः प्रतरणैश्च बलवद्विग्रहैर्गैश्च ।

श्यामानीवारकङ्कुप्रभृतिभिरशनैरुल्लसद्भिः पयोदै-  
रन्ने जीर्णे च जन्तोरिति भवति तनौ मारुतस्य प्रकोपः॥५०॥

कट्वभ्लोष्णविदाहितीक्ष्णलवणक्रोधोपवासातप-  
स्त्रीसंपर्कतिलातसीदधिसुरामुक्त्तारनालादिभिः ।

मुक्ते जीर्यति भोजने च शरदि ग्रीष्मेऽपि च प्राणिनां

मध्याह्नेऽपि तथाऽर्धरात्रसमये पित्तप्रकोपो मवेत् ॥ ५१ ॥

गुरुमधुरातिशीतदधिदुग्धनवान्नपय-

स्तिलविकृतीक्षुभक्षणलवणानि दिवा शयनैः ।

समविषमाशनाध्यशनपायसपिष्टकृतै-

रपि च कफः प्रकुप्यति मधौ दिनादिश्च ॥ ५२ ॥

इति प्रकोपकारणैः प्रकोपमेत्य सर्वगाः

समीरणाद्यस्तनौ रुजः सृजन्ति जन्तुषु ।

वातपित्तकफकोपकारणं सूचितं यदिह सूत्रसंग्रहे

प्रोच्यते तदिह सांप्रतं मया रुक्परीक्षणमनेन कारयेत्॥५३॥

हृशि शिरसि च शङ्खे श्रोत्रनेत्रान्तरेषु

भ्रुवि हृदि हनुमन्यास्कन्धमूर्धार्धसंधौ ।

रुगतिनिशि दिवाऽल्पा स्यादकस्मात्प्रशान्ता

भवति च भुजजङ्घास्तब्धसंकोचता च ॥ ५४ ॥

कटिविटपयकृत्सु क्लोञ्चि च प्लीहि पृष्ठे

जठरबृषणवक्षःकुक्षिकक्षान्तरेषु ।

प्रसरति गुरुशूलं नाभिसंस्तितनेषु

त्रिकवलिगुदगुह्योपान्तपक्षद्वेषु ॥ ५५ ॥

वदनविरसता स्याद्वर्चसः कर्कशत्वं

भवति वपुषि काश्यं रात्रिनिद्रानिवृत्तिः ।

त्वचि च परुषता स्यात्स्याच्च वैषम्यमग्ने-

रिति पवनविकारे लक्षणं लक्षणीयम् ॥ ५६ ॥

भ्रममदमुखशोषस्वेदसंतापमूर्च्छा

मुखनयनखत्वङ्मूत्रविट्पीतता च ।

प्रलपनमतिसारश्चारुचिश्च ज्वरश्च

तृडतिशिशिरतेच्छा पित्तरोगस्य लिङ्गम् ॥ ५७ ॥



अङ्गस्य गौरवमपाटवमन्तराग्ने-

रुक्लेशता च हृदयस्य मुखप्रसेकः ।

आलस्यमास्यमधुरत्वमकाण्डकण्डू-

रापाण्डुता नयनयोरतिरोमहर्षः ॥ ५८ ॥

प्रज्ञाप्लुतिर्वमथुपीनसकासनिद्रा

तन्द्रादयश्चुलुचुलायनमुल्बणं च ।

स्यादोष्ठकण्ठरसनारदमूलतालु-

घ्राणेक्षणभ्रवणशङ्कुलिकान्तरेषु ॥ ५९ ॥

श्लेष्मोल्बणे भवति लिङ्गमिद्ं नराणां

संसर्गजेषु च गदेषु भवेद्विदोषम् ।

उक्तं च-

कफवातौ वातकफौ वातः पित्तं च वृद्धिशमौ ॥ ६० ॥

त्रिभिराद्यैस्त्रिभिरन्वैस्त्रिभिराद्यपरैस्तदन्यैश्च ।

अन्त्याद्यावाद्यमाद्यान्त्यावन्त्यं कोपशमौ मलम् ॥ ६१ ॥

मध्यमध्येतरौ मध्यं प्रयोगान्नयतस्त्रिकौ ।

आद्यमध्यं नयत्यन्तं मधुराद्याः शमेतरौ ॥ ६२ ॥

आद्यं मध्यान्त्यमाद्यं तु मध्यमान्तिममन्तिमम् ।

आद्यमध्यं मध्यमान्त्यमाद्यं मध्यान्तिमं क्रमात् ॥ ६३ ॥

आद्यं दोषरसाः प्रायः प्रयोगपरिशीलिताः ।

युग्मम्-

राज्यहोरादिमध्यान्ते पुनरन्त्याद्यमध्यतः ॥ ६४ ॥

मध्ये चान्ते तथाऽऽदौ च दोषैर्नाल्पाऽतिरुक्क्रमात् ।

भुक्ते जीर्यति जीर्णेऽन्ने जीर्णे भुक्ते च जीर्यति ॥ ६५ ॥

जीर्णे जीर्यति भुक्ते च दोषैर्नाल्पाऽतिरुक्क्रमात् ।

कफपित्तानिलाः पूर्वमध्यान्तेषु व्यवस्थिताः ॥ ६६ ॥

देहाहोरात्रिबयसां संधिष्वपि कफानिलौ ।

आदावन्ते च दौर्बल्यं विसर्गादानयोर्नुणाम् ॥ ६७ ॥

मध्ये मध्यबलं त्वन्ते श्रेष्ठमादौ च निर्दिशेत् ।

इति श्रीबृहद्योगतरङ्गिण्यां ग्रन्थावतारिका नाम प्रथमस्तरङ्गः ॥ १ ॥

# बृहद्योगतरङ्गिणी ।

अथ द्वितीयस्तरङ्गः ॥

## अथ शारीरम् ।

दोषधातुमलादीनामाधारस्तु वपुर्यतः ।  
तत्स्वरूपमतो ज्ञातुं शारीरं प्राङ्निरूप्यते ॥ १ ॥

### शारीरज्ञानप्रयोजनमाह—

यः शारीरमविज्ञाय शस्त्रक्षारादिकर्मसु ।  
प्रवर्ततेऽसौ स्वलति वर्त्मनीव गतेक्षणः ॥ २ ॥

### अथ सर्वशारीरसंग्रहश्लोकमाह—

अङ्गप्रत्यङ्गजीवाशयधमनिशिरास्नायुभिः कण्डराभिः  
पेश्यस्थित्वक्कलाभिर्निजमलसहितैर्धातुभिः संधिमिश्च ।  
वातैः पित्तैर्बलासैः प्रकृतिभिरखिलैर्मर्मरन्ध्रोपधातु-  
स्रोतःश्रेणीगुणैरप्यमलतरधियः साभिशारीरमाहुः ॥ ३ ॥

### अथ शरीरोत्पत्तिक्रममाह—

शुक्रशोणितसंबन्धे जातमात्रे स्वकर्मणा ।  
जीवो विशति सौराष्ट्रि गणेरग्निरिवेन्धनम् ॥ ४ ॥  
शुक्रशोणितसंबन्धो वायुनैव विधीयते ।  
धातुदोषमलादेर्यद्वायुरेव प्रवर्तकः ॥ ५ ॥

### अथ मृहीतगर्भाया लक्षणम् ।

लिङ्गं तु सद्योगर्भाया योन्यां बीजस्य संग्रहः ।  
तृप्तिगुरुत्वं स्फुरणं शुक्रास्रस्य तु बन्धनम् ॥ ६ ॥  
हृदयस्पन्दनं तन्द्रा तृङ्गलानिलोमहर्षणम् ।

### अथर्तुलक्षणम् ।

मासि मासि रजः स्त्रीणां त्र्यहं स्रवति योनितः ॥ ७ ॥  
ऋतुस्तु द्वादशाहानि पूर्वास्तिस्रोऽत्र निन्दिताः ।  
एकादशी च युग्मासु स्यात्पुत्रोऽन्यासु कन्यका ॥ ८ ॥  
अथानार्तवकाले कथं न गर्भो भवतीत्याह—

पद्मं संकोचमायाति दिनेऽतीते यथा तथा ।  
ऋतावतीते योनिस्तु शुक्रं नातः प्रतीच्छति ॥ ९ ॥

अथ गर्भवृद्धिमाह-

बीजात्मकैर्महामृतैः सूक्ष्मैः सत्त्वानुगैश्च सः ।  
मातुश्चाऽऽहाररसजैः क्रमाद्गर्भा विवर्धते ॥ १० ॥

अथ प्रतिमासं गर्भवृद्धिव्यवस्थामाह-

अव्यक्तं प्रथमे मासि सप्ताहात्कललं भवेत् ।  
द्वितीये मासि कललाद्घनः पेश्यथ वाऽर्बुदम् ॥ ११ ॥  
पुंस्त्रीक्रीवाः क्रमात्तेभ्यस्तत्र व्यक्तस्य लक्षणम् ।  
क्षामता गरिमा कुक्षेर्मूर्च्छा छर्दिरोचकः ॥ १२ ॥  
जृम्माप्रसेकः सदनं रोमराज्याः प्रकाशनम् ।  
अम्लेष्टता स्तनौ पीनौ सस्तन्यो कृष्णचूचुकौ ॥ १३ ॥  
पादशोफो विदाहोऽङ्गे श्रद्धाश्च विविधात्मकाः ।  
व्यक्ती भवति मासस्य तृतीये गात्रपञ्चकम् ॥ १४ ॥  
मस्तकं सक्थिनी बाहू सर्वसूक्ष्माङ्गजन्म च ।  
सममेव हि मूर्धाद्यैर्जानं च सुखदुःखयोः ॥ १५ ॥  
गर्भस्य नाभौ मातुस्तु हृदि नाडी निवध्यते ।  
यथा स पुष्टिमाप्नाति कदार इव कुल्यया ॥ १६ ॥  
चतुर्थे व्यक्तताऽङ्गानां चेतनायाश्च जायते ।  
प्रतिबुद्धतरत्वं तु मनसो मासि पञ्चके ॥ १७ ॥  
षष्ठे स्नायुशिरारोमबुद्धिवर्णनखत्वचाम् ।  
सर्वैः सर्वाङ्गसंपूर्णभादैः पुष्णाति सप्तमे ॥ १८ ॥  
ओजोऽष्टमे संचरति मातापुत्रौ मुहुः क्रमात् ।  
तेन तौ म्लानमुदितौ स्यातां जातो न जीवति ॥ १९ ॥  
स देही नवमे मासि सर्वलक्षणलक्षितः ।  
दशमे वैकादशे वा द्वादशे मासि वा क्वचित् ॥ २० ॥  
जानञ्जुभाशुभं कर्म संस्मरन्पूर्वजन्मजम् ।  
मातरो विविधा दृष्टाः पितरो भ्रातरस्तथा ॥ २१ ॥  
नानायोनिरहं प्राप्तः पशुपन्नगपक्षिणाम् ।  
कीटादीनां च तत्रस्थो मलमूत्रादिभिर्वृतः ॥ २२ ॥



जरायुवेष्टितो भुग्मपृष्ठग्रीवास्थिसंहतिः ।  
 गर्भाशये स्थितो देही ज्ञानवानतिचिन्तयन् ॥ २३ ॥  
 किं मया दुष्कृतं कर्म कृतं गर्भाशये यतः ।  
 पतितो निरये घोरे नानादुःखप्रदायिनि ॥ २४ ॥  
 यदि गर्माद्विनिर्यामि करिष्यामि तदा शुभम् ।  
 येन भूयो गर्भवासदुःखं द्रक्ष्यामि न क्वचित् ॥ २५ ॥  
 इति संचिन्त्यमानः स देही योगीव तत्त्ववित् ।  
 निःसारितः समीरेण योनिमार्गनियन्त्रितः ॥ २६ ॥  
 निर्गतो योनितो देही मायया विष्यते पुनः ।  
 तत्क्षणादात्मविज्ञानविनाशादिव रोदिति ॥ २७ ॥

अथ गर्भस्य द्वैविध्ये हेतुमाह—

परस्परानिलाद्वातात्प्रभिन्ने कलले द्विधा ।  
 द्विधा ततः प्रवृद्धचेत युग्मं तस्मात्प्रजायते ॥ २८ ॥

अथ विकृतोत्पत्तिहेतुमाह—

मातुः श्रद्धाविघातेन स्वस्य दुष्कर्मणा तथा ।  
 कुब्जवामनखञ्जं वा विकृताश्च भवन्ति ते ॥ २९ ॥

गर्भनष्टहेतुमाह—

आघातादिनिमित्तेन जठरान्तर्भृते शिशौ ।  
 जठरं जायते शीतं स्तब्धाघातं मृशव्यथम् ॥ ३० ॥  
 गर्भास्पन्दो भवत्युष्णः कृच्छ्रादुच्छ्वसनं क्लमः ।  
 अरतिस्रस्तनेत्रत्वमावीनामसमुद्भवः ॥ ३१ ॥

अथाङ्गप्रत्यङ्गोत्पत्तिः—

शिरोन्तराधिर्द्वौ बाहू सक्थिनी च समासतः ।  
 षडङ्गमङ्गप्रत्यङ्गं तस्याक्षिहृदयादिकम् ॥ ३२ ॥

अथ प्रत्यङ्गानि—

चक्षुष्कर्णोष्ठनासास्तनगलरसनागलमन्यांसगण्ड-

भ्रूकक्षाजत्रुहस्ताङ्गुलिनखरकटीनाभिपृष्ठाण्डमेढ्रम् ।

जानू सिफिग्वस्तिपार्श्वोदरगुदपदपाण्यङ्गुलीगुल्फकादि

प्रत्यङ्गं चेत्युभाम्यां जगुरिह विबुधास्तच्छरीरं समस्तम् ॥ ३३ ॥

अथाऽऽकाशादीनां शब्दादीन्गुणानाह-

शब्दः स्पर्शश्च रूपं च रसो गन्धः क्रमाद्गुणाः ।  
खानिलाग्निर्भुवार्थेकगुणवृद्ध्यादयः परे ॥ ३४ ॥

अथ कुतो भूतात्किमुत्पद्यत इत्याह-

तत्र खात्खानि देहेऽस्मिन्नश्रोत्रं शब्दो विविक्तता ।  
घातात्स्पर्शत्वगुच्छवासा वह्नेर्दृगूपपङ्कयः ॥ ३५ ॥  
अद्भ्यो जिह्वारसक्लेदा घ्राणगन्धास्थि तु क्षितेः ।

अथ देहे पितृमातृजप्रत्यङ्गविभागमाह-

सृष्ट्वत्र मातृजं रक्तमांसमज्जागुदादिकम् ॥ ३६ ॥  
पैतृकं तु स्थिरं शुक्रधमन्यस्थिकचादिकम् ।

आत्मजं यथा-

चैतन्यं चित्तमक्षाणि नानाघोनिषु जन्म च ॥ ३७ ॥

सात्म्यजं यथा-

सात्म्यजं चाऽऽयुरारोग्यमनालस्यं प्रभा बलम् ।

रसजं यथा-

रसजं वपुषो जन्म वृत्तिर्वृद्धिरलोलता ॥ ३८ ॥

सत्त्वादिगुणमाह-

सात्त्विकं शौचमास्तिक्यं साधुर्म रुचिर्मतिः ।

राजसं बहुभाषित्वं मानकृद्दम्भमत्सरम् ॥ ३९ ॥

तामसं भयमज्ञानं निद्रालस्यं विषादिता ।

इति भूतमये देहे संधिमर्मादिसाधने ॥ ४० ॥

कलाः सप्ताऽऽशयाः सप्त धातवः सप्त तन्मलाः ।

सप्तोपधातवः सप्त त्वचः सप्त प्रकीर्तिताः ॥ ४१ ॥

त्रयो दोषा नवशतं स्नायूनां संधयस्तथा ।

दशाधिकं च द्विशतमस्थूनां च त्रिशतं मतम् ॥ ४२ ॥

सप्तोत्तरं मर्मशतं शिराः सप्तशतं तथा ।

चतुर्विंशतिराख्याता धमन्यो रसवाहिकाः ॥ ४३ ॥

मांसपेश्यः समाख्याता नृणां पञ्चशतं बुधैः ।  
 स्त्रीणां तु विंशत्यधिकाः कण्डराश्चैव षोडश ॥ ४४ ॥  
 नृदेहे दश रन्ध्राणि नारीदेहे त्रयोदश ।  
 एतत्समासतः प्रोक्तं विस्तरेणाधुनोच्यते ॥ ४५ ॥

कलालक्षणम्—

धात्वाशयान्तरे यस्य यः क्लेदस्त्ववतिष्ठते ।  
 देहोष्मणा विपक्वस्तु सा कलेत्यभिधीयते ॥ ४६ ॥  
 यथा हि सारः काष्ठेषु च्छिद्यमानेषु दृश्यते ।  
 तथा धातुर्ह्ये मांसेषु च्छिद्यमानेषु वीक्ष्यते ॥ ४७ ॥  
 मांसासृङ्गमेदसां तिस्रो यकृत्प्लिह्नोश्चतुर्थिका ।  
 पञ्चमी च तथाऽन्त्राणां षष्ठी चाग्निधरा मता ॥ ४८ ॥  
 रेतोधरा सप्तमी स्यादिति सप्त कला मताः ।  
 यथा पयसि सर्पिस्तु गूढश्चक्षो रसो यथा ॥ ४९ ॥  
 शरीरेऽपि तथा रक्तं नृणां विद्याद्भिषग्वरः ।

वशिष्टसंहितायां तु—

स्त्रीणां दश कला ज्ञेया गर्भस्य स्तनयोरपि ॥ ५० ॥  
 इति कलाः ।

अथाऽऽशयाः—

जीवास्त्राशयमामनन्ति हृदये स्याच्छ्लेष्मणस्त्वाशय-  
 स्तस्याधस्तदधस्तु सर्वाभिषजामाशयः संमतः ।  
 नाभेर्वामत ऊर्ध्वमीपदनलस्याधोऽस्य पक्वाशय-  
 स्तस्याधः पवनाशलयो निगदितो बस्तिस्तु मूत्राशयः ॥ ५१ ॥  
 गर्भाशयोऽष्टमः स्त्रीणामामपक्वाशयान्तरे ।  
 स्तनौ स्तन्याशयावेवं विज्ञेयास्तु दशाऽऽशयाः ॥ ५२ ॥  
 कोष्ठाङ्गानि स्थितान्येषु हृदयं क्लोमफुफुसः ।  
 यकृत्प्लीहोण्डुकवृकौ नाभिर्द्विभान्त्रवस्तयः ॥ ५३ ॥  
 दश जीवितधामानि शिरोरसनबन्धनम् ।  
 कण्ठोऽस्रं हृदयं नाभिर्बस्तिः शुक्रौजसी गुदम् ॥ ५४ ॥  
 असृजः श्लेष्मणश्चापि यः प्रसादः परो मतः ।  
 तं पच्यमानं पित्तेन वातश्चाप्यनुधावति ॥ ५५ ॥



ततोऽस्यान्त्राणि जायन्ते गुदं बस्तिश्च देहिनः ।  
 तेषु मुख्यान्त्रमाबद्धं सार्धं त्रिव्यामसंमितम् ॥ ५६ ॥  
 गुदे कृकाटिकायां च यत्र कोष्ठानि सर्वशः ।  
 त्रिव्यामसंमितं स्त्रीणां मुख्यमन्त्रं जगुर्बुधाः ॥ ५७ ॥  
 कफासृजोः प्रसादात्तु हृदयं चेतनास्पदम् ।  
 यदाश्रिता धमन्यस्तु तिष्ठन्ति प्राणधारिकाः ॥ ५८ ॥  
 पुण्डरीकेण सदृशं हृदयं स्यादधोमुखम् ।  
 आग्रतस्तद्विकसति स्वपतस्तु निमीलति ॥ ५९ ॥  
 उदरे पच्यमानानामाध्माताटुक्मसारवत् ।  
 कफशोणितमांसानां साराज्जिह्वा प्रजायते ॥ ६० ॥  
 रक्तमेदःप्रसादात्तु वृक्कौ स्तः कुक्षिगोलकौ ।  
 तौ तु पुष्टिकरौ ज्ञेयौ जटरस्थस्य मेदसः ॥ ६१ ॥  
 मेदःकफास्रमांसानां प्रसादाद्द्वृषणौ मतौ ।  
 बीजवाहिशिराधारौ विशेषात्पौरुषावहौ ॥ ६२ ॥  
 ग्रीवाहृद्ग्राहिणीनां तु कण्डराणां मिथो युतः ।  
 अधोभागगतानां हि प्ररोहो मेदू उच्यते ॥ ६३ ॥  
 गर्भाधानकरं लिङ्गमयनं बीजमूत्रयोः ।  
 वामेऽधस्ताद्भृदः प्रीहा दक्षिणे तु यकृन्मतम् ॥ ६४ ॥  
 रक्तवाहिशिरामूलं प्रीहा प्रोक्ता महर्षिभिः ।  
 यकृद्भ्रनपित्तस्य स्थानं रक्तस्य संश्रयः ॥ ६५ ॥  
 हृन्नाडिकानिबद्धस्तु वामे शोणितफेनजः ।  
 उदानवायोराधारः फुफ्फुसः प्रोच्यते बुधैः ॥ ६६ ॥  
 हृदि दक्षिणभागेऽधो विज्ञेयं क्लोमरक्तजम् ।  
 जलवाहिशिरामूलं तृष्णाच्छादनकं तु तत् ॥ ६७ ॥  
 पक्वाशये मलाधार उन्दुको रक्तकिट्टजः ।  
 इत्याशयाः ॥

अथ धातवः-

रसासृङ्गासमेदोस्थिमज्जाशुक्राणि धातवः ॥ ६८ ॥  
 शरीरं धारयत्येते यस्मात्तस्मात्तु धातवः ।  
 जायन्तेऽन्योन्यतः सर्वे पाचिताः पित्ततेजसा ॥ ६९ ॥

अन्नं कालेऽभ्यवहृतं कोष्ठे प्राणानिलाहृतम् ।  
 द्रवैर्विभिन्नसंघातं नीतं पित्तेन मार्दवम् ॥ ७० ॥  
 संधुक्षितः समानेन पचत्यामाशयस्थितम् ।  
 औदर्योऽग्निर्यथा बाह्यः स्थालीस्थं तोयतण्डुलम् ॥ ७१ ॥  
 आदौ षड्रसमप्यन्नं मधुरीभूतमीरयेत् ।  
 फेनभूतं कफं यातं विदाहादम्लतां ततः ॥ ७२ ॥  
 पित्तमामाशयात्कुर्याच्च्यवमानं च्युतं पुनः ।  
 अग्निना शोषितं पक्वं पिण्डितं कटुमारुतम् ॥ ७३ ॥  
 भौमाप्याग्नेयवायव्याः पञ्चोष्माणः सनाभसाः ।  
 पञ्चाऽऽहारगुणान्स्वान्स्वान्पार्थिवादीन्पचन्त्यनु ॥ ७४ ॥  
 यथास्वं ते च पुष्णन्ति पक्त्वा भूतगुणान्पृथक् ।  
 पार्थिवाः पार्थिवानेव शेषाः शेषांश्च देहगान् ॥ ७५ ॥  
 किङ्कं सारश्च तत्पक्रमन्नं संभवति द्विधा ।  
 तत्राच्छं किङ्कमन्नस्य मूत्रं विद्याद्घनं शकृत् ॥ ७६ ॥  
 रसस्तु सप्तभिर्भूयो यथास्वं पच्यतेऽग्निभिः ।  
 रसाद्रक्तं ततो मांसं मांसान्मेदोस्थि मेदसः ॥ ७७ ॥  
 अस्थो मज्जा ततः शुक्रं शुक्राद्गर्भः प्रजायते ।  
 केचिदाहुरहोरात्रात्पडहादपरे परे ॥ ७८ ॥  
 मासेन याति शुक्रत्वमन्नं पाकरसक्रमात् ।  
 नन्वाहारस्य पक्वाग्निमृते पित्तं तदुच्यते ॥ ७९ ॥  
 बालाग्रस्य तु कोटिधा विगलितस्यैकेन भागेन य-  
 स्तुल्योऽग्निः प्रभुरन्नपानमखिलं संपाचयत्याशये ।  
 पित्तं भिन्नमिहानलास्त्वकृतिकृत्तद्देदविख्यापकाः  
 सन्त्यर्था बहुशोऽत्र वारिमदिरामत्स्यज्वराद्यादयः ॥८०॥

इति धातवः ।

अथ धातुमलाः ॥

जिह्वानेत्रकपोलवारिरसविडूरक्तस्य तद्रञ्जकं  
 पित्तं कर्णमलश्च मांसविड्वथो मेदो मलो रासनिः ।  
 कक्षामेदूदतां मलश्च नखरास्त्वस्थां मलो नेत्रवि-  
 षमज्जा शुक्रमलस्तु वक्रपिटकास्नैग्ध्ये स्युरेते मलाः ॥८१॥

रसाद्याधिक्यतः प्रायो रसादीनां मलोद्भवः ।  
अथोपधातवः

स्तन्यं रजो वसास्वेदो दन्ताः केशौजसी तथा ॥ ८२ ॥  
एते सप्त क्रमेणैव ज्ञातव्या उपधातवः ।  
ओजस्तु सर्वधातूनां तेजः सोमात्मकं स्थिरम् ॥ ८३ ॥  
स्निग्धं शीतं शरीरस्य बलपुष्टिकरं मतम् ।  
शुद्धमांसमवस्नेहो वसा सा परिकीर्त्यते ॥ ८४ ॥

अथ सप्त त्वचः ।

पच्यमानस्य पिण्डस्य शारीरेणोष्मणा शनैः ।  
सप्त त्वचः स्युः क्षीरस्य क्रमात्संतानिका इव ॥ ८५ ॥  
ज्ञेयाऽवभासिनी पूर्वा सिध्मस्थानं च सा स्मृता ।  
द्वितीया लोहिता ज्ञेया तिलकालकजन्मभूः ॥ ८६ ॥  
श्वेता तृतीया विख्याता स्थानं चर्मदलस्य सा ।  
ताम्रा चतुर्थी विज्ञेया किलासश्वित्रभूमिका ॥ ८७ ॥  
पञ्चमी वेदिनी ख्याता सर्व कुष्ठोद्भवा ततः ।  
विख्याता लोहिता षष्ठी ग्रन्थिगण्डापची स्थितिः ॥ ८८ ॥  
स्थूला त्वक्सप्तमी ख्याता विद्रध्वादेः स्थितिश्च सा ।  
इति सप्त त्वचः प्रोक्ताः स्थूला व्रीहिद्विभात्रया ॥ ८९ ॥

अथ दोषाः ।

वातपित्तकफा दोषाः प्रत्येकं ते तु पञ्चधा ।  
प्रकृतिस्था देहमूलं विकृता देहनाशकाः ॥ ९० ॥  
पवनस्तेषु बलवान्विकारकरणान्मतः ।  
रजोगुणमयः सूक्ष्मः शीतो रूक्षो लघुश्चलः ॥ ९१ ॥  
प्राणापानौ समानश्चोदानव्यानौ च वायवः ।  
हृदि प्राणो गुदेऽपानः समानो नाभिसंस्थितः ॥ ९२ ॥  
उदानः कण्ठदेशस्थो व्यानः सर्वशरीरगः ।  
हंसरूपस्थितः प्राणः प्रीणनाद्द्वपुषो हृदि ॥ ९३ ॥  
मलमूत्रापनयनादपानः कथ्यते बुधैः ।  
पीतभाक्षितमाघ्रातं रक्तपित्तकफादि च ॥ ९४ ॥



समं नयति गात्राणि समानस्तेन कथ्यते ।  
स्यन्दनादूर्ध्वनयनादुदानो भण्यते बुधैः ॥ ९५ ॥  
व्यानो व्यानयति प्रायो रोगादीन्सर्वदेहगः ।  
नाभेरधो विशेषेण वायुर्वसति देहधृत् ॥ ९६ ॥  
पित्तमुष्णं द्रवं पीतं नीलं सत्त्वगुणोत्वनम् ।  
कटुतिक्तरसं ज्ञेयं विदग्धं वाऽऽम्लतां व्रजेत् ॥ ९७ ॥  
अग्न्याशय चरेत्पित्तमाग्निरूपं तिलोन्मितम् ।  
पाचकं भ्राजकं चैव रञ्जकालोचकं तथा ॥ ९८ ॥  
साधकं चेति पञ्चैव पित्तनामान्यनुक्रमात् ।  
दृढतारनिभं भुक्तपाचनात्पाचकं विदुः ॥ ९९ ॥  
रसरञ्जनतो रक्ते यकृतर्षुह्वोश्च रञ्जकम् ।  
अभ्यङ्गादि गृहीत्वाऽङ्गं भ्राजनाञ्ज्राजकं स्मृतम् ॥ १०० ॥  
आलोचयति यद्दृष्ट्या रूपमालोचकं हि तत् ।  
तमोरूपं कफं भित्त्वा साधके धर्मसाधनात् ॥ १ ॥  
स्युरेतान्यग्न्युपपदान्यखिलानि स्वकर्मसु ।  
स्थानं विशिष्टं पित्तस्य हृदोऽधस्तात्प्रकीर्तितम् ॥ २ ॥  
कफः स्निग्धो गुरुः श्वेतः पिच्छिलः शीतलस्तथा ।  
तमोगुणाधिकः स्वादुर्विदग्धो लवणो भवेत् ॥ ३ ॥  
कफस्त्वामाशये मूर्ध्नि कण्ठे हृदि च संधिषु ।  
तिष्ठन्करोति देहस्य स्थैर्यं सर्वाङ्गपाटवम् ॥ ४ ॥  
क्लेदनस्तर्पकश्चैव बोधनश्चावलम्बकः ।  
श्लेष्मकश्चेति नामानि कफस्योक्तान्यनुक्रमात् ॥ ५ ॥  
क्लेदको भुक्तसंक्लेदात्तर्पको नेत्रतर्पणात् ।  
बोधको रससंबोधादालम्बादवलम्बकः ॥ ६ ॥  
श्लेष्मकः संधिसंश्लेषादिति तेषां विचेतना ।  
कण्ठस्याधो विशेषेण कफस्थानं जगुर्बुधाः ॥ ७ ॥  
दुष्टं रक्तमपि प्राहुर्दोषं केचन पित्तवत् ।  
वातपित्तकफानां तु त्रयो वैशेषिका गुणाः ॥ ८ ॥  
रौक्ष्यं वातस्य पित्तस्य तैक्ष्ण्यं स्नेग्ध्यं कफस्य च ।  
साम्यं वृद्धिक्षयश्चेति दोषाणां त्रिविधा गतिः ॥ १०९ ॥

तत्साम्यकृतमारोग्यं रोगो वृद्धिक्षयात्मकः ।

अथ शिराः-

चत्वारिंशन्मूलशिरा वातपित्तकफासृजाम् ॥ ११० ॥  
 पृथक् पृथग्दशाऽऽधारास्तासां सप्तशती भिदा ।  
 स पञ्चसप्तत्यधिकशतं ता वायुधामगाः ॥ ११ ॥  
 विभिद्यन्ते प्रतानैः स्वैरेवमन्या अपि स्मृताः ।  
 नीलाः शीता मरुत्पूर्णाः शिराः स्युर्मरुदाश्रयाः ॥ १२ ॥  
 पीतोष्णाः पित्तलास्तास्तु श्लेष्मलाः स्युः सिताः स्थिराः ।  
 यकृत्प्लीहोरक्तवहाः कृष्णात्युष्णारुणारुणाः ॥ १३ ॥  
 प्राप्नुवन्त्यमितो देहं नाभितः प्रसृताः शिराः ।  
 प्रतानाः पद्मिनीकन्दाद्विसादीनां यथा जलम् ॥ १४ ॥  
 यथा द्रुपत्रसेवन्यः प्रसृताः स्युः समन्ततः ।  
 तथा शिराप्रतानास्तु प्रसरन्त्यत्र वर्ष्मणि ॥ १५ ॥  
 यथा विसृणालानि विवर्धन्ते समन्ततः ।  
 भूमौ पङ्कोदकस्थानि तथा मांसे शिरादयः ॥ १६ ॥

अथ स्नायवः-

स्नायवो बन्धनानि स्युर्देहे मांसास्थिमेदसाम् ।  
 मेदसः स्नेहमादाय शिरा स्थूला भवेद्यदा ॥ १७ ॥  
 तदा स्नायुत्वमाप्नोति तासां नवशती भिदा ।  
 शाखासु षट्शती तासां ग्रीवादौ सप्ततिर्मता ॥ १८ ॥  
 कोष्ठगास्त्रिंशदधिकं द्विशतं स्नायवः स्मृताः ।

अथ कण्डराः-

अतिस्थूलाः स्नायवस्तु कण्डराः कण्डनक्षमाः ॥ १९ ॥  
 सर्वदेहक्रियाधाराः स्युः स्तम्भाः सन्ननामिव ।  
 कण्डराः षोडश ख्यातास्तत्र शाखासु ताश्चतुः ॥ १२० ॥  
 पक्वामाशययोश्चापि चतस्रो वस्तिगाश्चतुः ।  
 उरःशिरःपृष्ठपार्श्वद्वंद्वेऽपि च चतुर्मताः ॥ २१ ॥

अथ धमन्यः-

चतुर्विंशतिरख्याता धमन्यो रसवाहिकाः ।  
 नाभेरूर्ध्वं दशाधस्ताद्दश च प्रसरन्ति ताः ॥ २२ ॥

द्वे द्वे तिर्यग्थ ड्यङ्ग्याः प्रत्येकं प्रभवन्ति ताः ।  
 पार्श्वपृष्ठोदरस्कन्धग्रीवोरौ बाहुशीर्षकम् ॥ २३ ॥  
 दधत्पूर्ध्वगतास्तत्राधो याताः सक्थिनी अपि ।  
 पक्काशयकटीवस्तिविण्मूत्रगुदभेदकम् ॥ २४ ॥  
 तिर्यग्गतास्त्वसंख्येयशाखा बध्नन्त्यधो वपुः ।  
 अन्तर्बहिश्च दधति रसं स्वेदं च पुष्टये ॥ २५ ॥

अथ पेश्यः—

पेश्यः पञ्च शतानि स्युस्तासां शाखाचतुष्टये ।  
 चतुःशत्यथ कोष्ठेषु षट्षष्टिः समुदाहृताः ॥ २६ ॥  
 ग्रीवादौ तु चतुस्त्रिंशत्स्त्रीणां ता विंशताधिकाः(?) ।  
 स्तनयोर्दश पेश्यः स्युरपत्यपथगाश्चतुः ॥ २७ ॥  
 तिस्रो जरायोस्तिस्त्रस्तु गर्भच्छिद्रसमाश्रिताः ।  
 मांसपेश्यो बलाय स्युरवष्टम्भाय देहिनाम् ॥ २८ ॥

अथास्थीनि—

अस्थीनि त्रिंशतानि स्युस्तत्र शाखाचतुष्टये ।  
 सविंशतिशतं तानि शतं सप्तदशाधिकम् ॥ २९ ॥  
 श्रोण्यादावथ कण्ठादौ त्रिषष्टिस्तानि पञ्चधा ।  
 कपालरुचकौ चैव तरुणो वलयं तथा ॥ १३० ॥  
 नलकश्चेति नामानि तेषां भेदा अनेकशः ।  
 इत्यस्थीनि ॥

अथ संधयः—

संधयश्च द्विधा प्रोक्ताश्चेष्टावन्तश्च सुस्थिराः ॥ ३१ ॥  
 शाखासु हन्वोः कक्ष्यां च चेष्टावन्तस्तु संधयः ।  
 शोषास्तु संधयः सर्वे विज्ञेयाः स्युः स्थिरा बुधैः ॥ ३२ ॥  
 दशाधिकं तु द्विशतं संधीनामिह सर्वशः ।  
 शाखासु तेऽष्टषष्टिः स्युर्हनषष्टिस्तु कोष्ठगाः ॥ ३३ ॥  
 ग्रीवादौ तु अशीतिस्ते सर्वे कीकससंश्रिताः ।  
 इति संधयः ॥

अथ रन्ध्राणि—

नृदेहे दश रन्ध्राणि नारीदेहे त्रयोदश ॥ ३४ ॥



नासानयनकर्णानां द्वे द्वे रन्ध्रे प्रकीर्तिते ।  
 मेहनापानवक्त्राणामेकैकं रन्ध्रमुच्यते ॥ ३५ ॥  
 दशमं मस्तके प्रोक्तं रन्ध्राणीति नृणां विदुः ।  
 स्त्रीणां त्रीण्यधिकानि स्युः स्तनयोर्गर्भवर्त्मनि ॥ ३६ ॥  
 सूक्ष्मच्छिद्राणि चान्यानि मतानि त्वचि जन्मिनाम् ।  
 इति रन्ध्राणि ॥

### अथ स्रोतांसि-

प्राणान्नरसरक्ताम्बुपललार्तवरेतसाम् ॥ ३७ ॥  
 मेदोमूत्रमलादीनां स्रोतांसि भिषजो जगुः ।  
 इति स्रोतांसि ॥  
 नृणां प्रकृतयः सप्त पृथग्द्वंद्वाखलैर्मलैः ॥ ३८ ॥  
 दोषलिङ्गेन भिषजा विज्ञेयास्ता यथाक्रमम् ।

### उक्तं च सुश्रुते-

अधृतिरदृढसौहृदः कृतघ्नः कृशपरुषो धमनी ततः प्रलापी ।  
 हृतगतिरटनोऽनवस्थितात्मा वियति च गच्छति संभ्रमेण सुप्तः ॥ ३९ ॥  
 अव्यवस्थितमतिश्चलदृष्टिर्मन्दरत्नधनसंचयमित्रः ।  
 किंचिदेव विलपत्यनिबद्धं मारुतप्रकृतिरेष मनुष्यः ॥ १४० ॥

मेधावी निपुणमतिर्विगृह्यवक्ता  
 तेजस्वी समितिषु दुर्निवारवीर्यः ।  
 सुप्तः सन्क्रनकपलाशकर्णिकारा-  
 न्संपश्येदपि च हुताशविद्युदुल्काः ॥ ४१ ॥

न भयात्प्रणमेदनतेष्वमृदुः  
 प्रणतेष्वपि सान्त्वनदानपरः ।  
 भवतीह सदा व्यथितास्यगतिः  
 स भवेदिह पित्तकृतप्रकृतिः ॥ ४२ ॥

शुक्लाक्षस्थिरकुटिलालिनीलकेशो  
 लक्ष्मीवाञ्जलदमृदङ्गसिंहघोषः ।  
 सुप्तः सन्सकमलहंसचक्रवाकान्  
 संपश्येदपि च जलाशयान्मनोज्ञान् ॥ ४३ ॥

रक्तान्तनेत्रः सुविभक्तगात्रः

स्निग्धच्छविः सत्त्वगुणोपपन्नः ।

क्लेशक्षमो मानयिता गुरुणां

ज्ञेयो बलासप्रकृतिर्मनुष्यः ॥ ४४ ॥

द्वयोर्वा तिसृणां वाऽपि प्रकृतीनां तु लक्षणैः ।

ज्ञात्वा संसर्गजा वैद्यः प्रकृतीरभिदर्शयेत् ॥ ४५ ॥

विषजातो यथा कीटो न विषेण विपद्यते ।

तद्वत्प्रकृतयो मर्त्यं शक्नुवन्ति न बाधितुम् ॥ ४६ ॥

इति प्रकृतयः ।

शिराः स्रोतांसि धमनी मर्माण्यपि विशेषतः ।

शस्त्रादिभिः परिहरेद्यदि जीवितुमिच्छति ॥ ४७ ॥

अथ मर्माणि—

अष्टौ स्युरस्थिमर्माणि संधिमर्माणि विंशतिः ।

शिरामर्माण्येकचत्वारिंशद्कादशैव तु ॥ ४८ ॥

मांसमर्माण्यथ स्नायुमर्मणां सप्तविंशतिः ।

एवं सप्तोत्तरं मर्मशतं धन्वन्तरिर्जगौ ॥ ४९ ॥

मर्माणि जीवाधाराणि प्रायेण मुनयो जगुः ।

अतस्तेषु हता विद्धा दग्धाः स्युर्दुःखिता नराः ॥ १५० ॥

तत्रास्थिमर्माणि—

त्रिकबद्धे पृष्ठवंशमुभयत्रास्थिमर्माणि ।

नाम्नांसफलके अर्धाङ्गुले वैकल्पकारिणि ॥ ५१ ॥

श्रोणयोरुपर्युमयतः पृष्ठवंशस्य संनिधौ ।

कटीकतरुणे तद्वत्सद्योन्ने अस्थिमर्माणि ॥ ५२ ॥

आशयाच्छादनावन्तरुपरि श्रोणिकाण्डयोः ।

सद्योन्ने पार्श्वसंबद्धौ नितम्बावस्थिमर्माणि ॥ ५३ ॥

अपाङ्गकर्णयोर्मध्ये शङ्खौ द्वावस्थिमर्मणी ।

अर्धाङ्गुलमिते तत्र हतः सद्यो विपद्यते ॥ ५४ ॥

अथ संधिमर्माणि—

जंघोर्वोस्त्रचङ्गुले मध्ये जानुनी संधिमर्मणी ।

हतस्तत्राऽऽमयान्मर्त्यो वैकल्पं सञ्जतामपि ॥ ५५ ॥

मध्यगौ भुजयोः पश्चात्कूर्परौ संधिमर्मणी ।  
 एकाङ्गुलमिते तत्र हतो वैकल्यमुच्छति ॥ ५६ ॥  
 शीर्षस्यान्तः सिरासंधिरुपर्यावर्तलक्षणः ।  
 नामतोऽधिपतिः संधिमर्मार्धाङ्गुलमाशुहा ॥ ५७ ॥  
 निम्नयोस्तु भ्रुवोरुर्ध्वमावर्तौ संधिमर्मणी ।  
 अर्धाङ्गुलमिते तत्र हतो विकलतां व्रजेत् ॥ ५८ ॥  
 कृकाटिके शिरोग्रीवासंधाने संधिमर्मणी ।  
 अर्धाङ्गुलमिते तत्र हतः स्याच्चलमस्तकः ॥ ५९ ॥  
 जङ्घाचरणसंधाने गुल्फौ द्वौ संधिमर्मणी ।  
 अर्धाङ्गुलमिते तत्र हतः स्वाङ्गं व्रजेन्नरः ॥ ६० ॥  
 पृष्ठवंशं तूभयतः किञ्चिन्निम्नौ कुकुन्दरौ ।  
 अर्धाङ्गुलौ बहिः पार्श्वजघनात्संधिमर्मणी ॥ ६१ ॥  
 पाणिप्रकोष्ठमध्यस्थावङ्गुलात्संधिमर्मणी ।  
 मणिबन्धौ तत्र हतः पक्षाघातमवाप्नुयात् ॥ ६२ ॥  
 संधयः पश्च शिरसि विमक्ताश्चतुरङ्गुलाः ।  
 संधिमर्माण्यत्र हतः पक्षाघातमवाप्नुयात् ॥ ६३ ॥

### अथ शिरामर्माणि-

कण्ठनाडीमुभयतः शिरामर्माणि ताश्चतुः ।  
 द्वे मर्मे द्वे तु नीले स्तस्तत्र विद्धो विपद्यते ॥ ६४ ॥  
 चतस्रो मातृकाख्यास्तु ग्रीवामुभयतः शिराः ।  
 वेदाङ्गुलाः शिरामर्माण्यष्टौ सद्यो मृतिप्रदाः ॥ ६५ ॥  
 शिराणामक्षिरसनाकर्णघ्राणजुषां मिथः ।  
 योगाः शृङ्गाटकानि स्युः शिरामर्माणि पूर्ववत् ॥ ६६ ॥  
 नेत्राङ्गुयोरपाङ्गाख्ये द्वे शिरामर्मणी स्मृते ।  
 अर्धाङ्गुलमिते तत्र हतो वैकल्यमाप्नुयात् ॥ ६७ ॥  
 स्थपनी तु भ्रुवोर्मध्ये शिरामर्माधिमङ्गुलम् ।  
 विशल्यघ्नं मर्म तत्रोद्धृतशल्यो विपद्यते ॥ ६८ ॥  
 अन्तःस्रोतोद्वयान्द्वे नासामुभयतः फणे ।  
 अर्धाङ्गुले मर्मणी स्तो घाताद्वैकल्यकारिणी ॥ ६९ ॥  
 स्तनमूले मर्मणी स्तः स्तनयोर्द्धाङ्गुलादधः ।  
 समं ततः शिरे तत्र हतः कालेन नश्यति ॥ ७० ॥



ऊर्ध्वत्रयो रसोवातवहे नाड्यौ तु मर्मणी ।  
 अर्धाङ्गुले अपस्तम्भौ कालान्तरस्मृतिपदे ॥ ७१ ॥  
 पार्श्वद्वंद्वस्योपरिष्ठादधस्तादन्तयोः शिरे ।  
 अर्धाङ्गुले अपालापौ मर्मणी चिरमारके ॥ ७२ ॥  
 हृदयं स्तनयोर्मध्यं चतुरङ्गुलसंमितम् ।  
 शिरामर्मात्रं हननात्सद्य एव विपद्यते ॥ ७३ ॥  
 शिरामूलं शिरामर्मं नाभिः स्याच्चतुरङ्गुला ।  
 समन्ततस्तत्र हतः सद्यो मृतिमवाप्नुयात् ॥ ७४ ॥  
 अधस्तात्पार्श्वयोर्मध्ये जघनस्योर्ध्वमल्पशः ।  
 पृष्ठगौ पार्श्वसंघाते तिर्यगूर्ध्वं तु मर्मणी ॥ ७५ ॥  
 स्तनमूलादुभयतः पृष्ठवंशमृजू शिरे ।  
 अर्धाङ्गुले बृहत्पौ स्तो मर्मणी चिरमारके ॥ ७६ ॥  
 ऊरुमध्येर्ध्वतोऽधस्ताद्द्वङ्गणस्याङ्गुलार्धतः ।  
 लोहिताक्षाणि मर्माणि घाताद्वैकल्यदानि हि ॥ ७७ ॥  
 ऊरुमध्ये शिरे ऊर्वोरङ्गुलैकमिते ऋजू ।  
 मर्मणी स्तस्तत्र हते वैकल्यमुपजायते ॥ ७८ ॥  
 इत्येकचत्वारिंशच्छिरामर्माणि ।

### अथैकादश मांसमर्माणि ।

अर्धाङ्गुलं नाम तलहृदयं चिरमारकम् ।  
 मांसमर्मं चतुर्धा स्यात्पाणिपत्तलमध्यगम् ॥ ७९ ॥  
 त्रयोदशाङ्गुलादूर्ध्वं प्रतिपाष्णीन्द्रवस्तयः ।  
 मांसमर्माणि चत्वारि द्यङ्गुलान्मानजङ्घयोः ॥ ८० ॥  
 अधश्चुचुकयोरर्धाङ्गुलौ तु स्तनरोहितौ ।  
 कालान्तरप्राणहरे जायेते मांसमर्मणी ॥ ८१ ॥  
 सद्योघाति गुदो मांसमर्मं स्याच्चतुरङ्गुलम् ।

### अथ सप्तविंशतिस्लायुमर्माणि ।

स्लायुमर्माणि चत्वारि स्युः श्रोण्योर्जानुसंधितः ॥ ८२ ॥  
 ऊर्ध्वं चोभयतो घाताद्द्व्यङ्गुला विकलत्वदाः ।  
 मुष्कवङ्क्षणयोर्मध्ये विट्पौ स्लायुमर्मणी ॥ ८३ ॥

एकाङ्गुलमिते घाताद्वैकल्यं कुरुते भृशम् ।  
 द्वे वक्षःकक्षधरयोः स्नाय्वोः कक्षधरात्रिभे (?) ॥ ८४ ॥  
 मध्य एकाङ्गुले स्नायुमर्मणी दोःक्रियाहरे ।  
 क्षिप्रस्योर्ध्वं तूभयतोऽधश्च कूर्चाः क्षमाङ्गुलाः ॥ ८५ ॥  
 स्नायुमर्माणि चत्वारि हते पञ्चमणप्रदः ।  
 गुल्फसंधेरधः कूर्चशिरांस्युन्नयतश्चतुः ॥ ८६ ॥  
 स्नायुमर्माणि वैकल्यकृन्ति त्वेकाङ्गुलानि वै ।  
 बस्तिः स्यात्स्नायुमर्मात्र विन्द्रे ह्युभयतोऽश्मरीम् ॥ ८७ ॥  
 विना विपद्यते सद्यः स्नावित्रण्यथ वा भवेत् ।  
 पादाङ्गुठाङ्गुलीमध्यं क्षिप्रमर्धाङ्गुलोन्मितम् ॥ ८८ ॥  
 स्नायुमर्म चतुर्धाऽत्र घातात्कालान्तरे मृतिः ।  
 अंसमध्यं त्र्यङ्गुलं तु स्नायुमर्मद्वयं हते ॥ ८९ ॥  
 तत्र स्यात्पक्षघाती वा किं वा निष्क्रियबाहुकः ।  
 विधुरे कर्णपृष्ठाधः संस्थिते स्नायुमर्मणी ॥ ९० ॥  
 किञ्चिन्निम्ने तत्र घाताद्विकलो बधिरत्वता ।  
 केशान्ते शङ्खयोरूर्ध्वमुत्क्षेपौ स्नायुमर्मणी ॥ ९१ ॥  
 अर्धाङ्गुले सशल्योऽत्र जीवेन्नोद्धृतशल्यकः ।  
 इति स्नायुमर्माणि ।  
 इति सप्तोत्तरं मर्मशतम् ।

### अथाऽऽहारादिलक्षणम् ।

उदानकोपादाहारसुस्थिरत्वाच्च यद्भवेत् ॥ ९२ ॥  
 पवनस्योर्ध्वगमनं तदुद्गारं प्रचक्षते ।  
 तमःकफाभ्यां निद्रा स्यान्मूर्छा पित्ततमोद्भवा ॥ ९३ ॥  
 रजःपित्तानिलैर्भ्रान्तिस्तन्द्रा श्लेष्मतमोनिलैः ।  
 ग्लानिरोजःक्षयाद्दुःखादर्जीणाच्च श्रमाद्भवेत् ॥ ९४ ॥  
 यः सामर्थ्येऽप्यनुत्साहस्तदालस्यमुदीर्यते ।  
 चैतन्यशिथिलत्वाच्च पीत्वैकं श्वासमुद्गहेत् ॥ ९५ ॥  
 विदीर्णवदनश्वासं जृम्भा सा कथ्यते बुधैः ।  
 उदानप्राणयोरूर्ध्वयोगान्मौलिकफस्रवात् ॥ ९६ ॥  
 शब्दः संजायते नस्तः क्षुतं तत्कथ्यते बुधैः ।

अथ स्वस्थसमधातोर्मज्जादिमानं वाग्भटात्—

मज्जा मेदो वसा मूत्रं पित्तश्लेष्मशकृदमृक् ॥ ९७ ॥

रसो जलं च देहेऽस्मिन्नेकैकाञ्जलिर्वधितम् ।

पृथक्स्वप्रसृतं प्रोक्तभोजोमस्तिष्करेतसाम् ॥ ९८ ॥

द्वावञ्जली तु स्तन्यस्य चत्वारो रजसस्त्रियाः ।

समधातोर्दिग्मानं विद्याद्वृद्धिक्षयान्विताः ॥ ९९ ॥

शुक्रासृग्गर्भिणीभोज्यचेष्टागर्भाशयर्तुषु ।

यः स्याद्दोषोऽधिकस्तेन प्रकृतिः सप्तधोदिता ॥ २०० ॥

अथ वयोविचारः—

बाल्यमाषोडशाद्बाल्यं ततो मध्येऽधिसप्ततिः ।

वृद्धस्तदूर्ध्वं विज्ञेयं वयोमानमिति त्रिधा ॥ १ ॥

उक्तं च वाग्भटे—

वयस्त्वा षोडशाद्बाल्यं तत्र धात्विन्द्रियौजसाम् ।

वृद्धिरा सप्ततेर्मध्यं तत्रावृद्धिः परं क्षयः ॥ २ ॥

स्वं स्वं हस्तत्रयं सार्धं वपुः पात्रं सुखायुषोः ।

इति योगतरङ्गिण्यां शारीरं नाम द्वितीयस्तरङ्गः ॥ २ ॥

अथ तृतीयस्तरङ्गः ।

अथ परिभाषा ।

न मानेन विना युक्तिर्द्रव्याणां ज्ञायते क्वचित् ।

अतः प्रयोगकार्यार्थं मानमत्रोच्यते मया ॥ १ ॥

मानं च द्विविधं प्रोक्तं कालिङ्गं मागधं तथा ।

कालिङ्गान्मागधं श्रेष्ठमिति मानविदो विदुः ॥ २ ॥

त्रसरेणुबुधैः प्रोक्तस्त्रिंशता परमाणुभिः ।

त्रसरेणोस्तु पर्यायैर्नाम्ना वंशी निगद्यते ॥ ३ ॥

जालान्तरगतैः सूर्यकरैर्वंशी निगद्यते ।

षड्वंशीमिर्मरीचिः स्यात्ताभिः षड्भिश्च राजिका ॥ ४ ॥

तिसृभी राजिकाभिश्च सर्षपः प्रोच्यते बुधैः ।

यतोऽष्टसर्षपैः प्रोक्तो गुञ्जा स्यात्तच्चतुष्टयम् ॥ ५ ॥

षड्भिश्च रक्तिकाभिश्च माषको हेमधानको ।

माषैश्चतुर्भिः शाणः स्याद्द्वरणः स निगद्यते ॥ ६ ॥



टङ्कः स एव कथितस्तद्वयं कोल उच्यते ।  
 क्षुद्रणो बटकश्चैव वृद्धक्षणः स निगद्यते ॥ ७ ॥  
 कोलद्वयं च कर्पः स्यात्स प्रोक्तः पाणिमानिका ।  
 अक्षं पिचुः पाणितलं किञ्चित्पाणिश्च तिन्दुकम् ॥ ८ ॥  
 बिडालपक्कं चैव तथा षोडशिका मता ।  
 करमध्ये हंसपर्वं मुवर्णं कवलग्रहः ॥ ९ ॥  
 उदुम्बरश्च पर्यायैः कर्प एव निगद्यते ।  
 स्यात्कर्पाभ्यामर्धपलं शुक्तिरष्टमिका मता ॥ १० ॥  
 शुक्तिभ्यां च पलं ज्ञेयं मुष्टिराभ्रं चतुर्थिका ।  
 प्रकुञ्चः षोडशी बिल्वं पलमेवात्र कीर्त्यते ॥ ११ ॥  
 पलाभ्यां प्रसृतिर्ज्ञेया प्रसृतं च निगद्यते ।  
 प्रसृतिभ्यामञ्जलिः स्यात्कुडवोऽर्धशरावकः ॥ १२ ॥  
 अर्धमानं च विज्ञेयं कुडवाभ्यां च मानिका ।  
 शरावोऽष्टपलं तद्वृज्जेयमत्र विचक्षणैः ॥ १३ ॥  
 शरावाभ्यां भवेत्प्रस्थश्चतुःप्रस्थैस्तथाऽऽढकम् ।  
 माजनं कंसपात्रं च चतुःषष्टिपलश्च सः ॥ १४ ॥  
 चतुर्भिराढकैर्द्रोणः कलशो नल्वणो मतः ।  
 उन्मानश्च घटो राशिर्द्रोणपर्यायसंज्ञकः ॥ १५ ॥  
 द्रोणाभ्यां सूर्यकुम्भौ च चतुःषष्टिशरावकः ।  
 सूर्पाभ्यां च भवेद्द्रोणी वाहो गोणी च सा स्मृता ॥ १६ ॥  
 गोणीचतुष्टयं खारी कथिता सूक्ष्मबुद्धिभिः ।  
 चतुःसहस्रपलिका षण्णवत्यधिका च सा ॥ १७ ॥  
 पलानां द्विसहस्रेण भार एकः प्रकीर्तितः ।  
 तुला पलशतं ज्ञेयं सर्वत्रैवैव निश्चयः ॥ १८ ॥  
 माषटक्काक्षबिल्वानि कुडवः प्रस्थमाढकम् ।  
 राशिर्गोणी खारिकेति यथोत्तरचतुर्गुणाः ॥ १९ ॥

उक्तं च-

सिद्धार्थैरष्टसंख्यैर्यव इह गदितस्तैश्चतुर्भिश्च गुञ्जा  
 षड्मिस्ताभिश्च माषो जलधिभिरपि तैष्टककस्तौ च कोलः ।  
 कर्पः शुक्तिः पलं च प्रसृतिकुडवकौ मानिका प्रस्थकश्च  
 प्राग्भ्यां द्वाभ्यां क्रमेण स्युरथ हरिकरैः प्रस्थकैराढकं स्यात् ॥२०॥

शाणस्तैः स्याच्चतुर्भिर्युगलमथ तयोः सूर्पकस्तौ च हस्त-  
 स्तद्वौ खारी तुला स्यात्पलशतमथ तद्विंशतिर्भार एकः ।  
 गुञ्जादिमानमारभ्य यावत्स्यात्कुडवस्थितिः ॥ २१ ॥  
 द्रवाद्रेशुष्कद्रव्याणां तावन्मानं च संस्मृतम् ।  
 प्रस्थादिमानमारभ्य द्विगुणं तु द्रवाद्रेयोः ॥ २२ ॥  
 मानं तथा तुलायास्तु द्विगुणं न क्वचित्स्मृतम् ।  
 मृद्वृक्षवेणुलोहादेर्माण्डं यच्चतुरङ्गुलम् ॥ २३ ॥  
 विस्तीर्णं च तथोच्चं च तन्मानं कुडवं वदेत् ।  
 यदौषधं तु प्रथमं यस्य योगस्य कथ्यते ॥ २४ ॥  
 तन्नाम्नैव स योगो हि कथ्यतेऽत्र विनिश्चयः ।  
 तृणिः स्यादणुभिः षड्भिस्ताः षड्लिक्षा समीरिता ॥ २५ ॥  
 ताभिः षड्भिर्भवेद्युका षड्युकाभी रजात्तमम् ।  
 जालान्तरगतैः सूर्यकरैर्वशी विलोक्यते ॥ २६ ॥  
 तस्या नामान्तरं ज्ञेयं ब्रसरेणू रजस्तथा ।

इति मागधपरिभाषा ॥

अथ कलिङ्गपरिभाषा—

यवो द्वादशभिर्गौरसर्पपैः प्रोच्यते बुधैः ॥ २७ ॥  
 यवद्वयेन गुञ्जा स्याद्द्विगुञ्जो बल उच्यते ।  
 माषो गुञ्जाभिरष्टाभिः सप्तभिर्वा भवेत्क्वचित् ॥ २८ ॥  
 स्याच्चतुर्माषकैः शाणः स निष्कष्टक्क एव च ।  
 गद्याणो माषकैः षड्भिः कर्षः स्याद्दशमाषकः ॥ २९ ॥  
 चतुष्कर्षैः पलं प्रोक्तं दशशाणमितं बुधैः ।  
 चतुष्पलैश्च कुडवं प्रस्थाद्याः पूर्ववन्मताः ॥ ३० ॥

इति शार्ङ्गधरात् ॥

अथ कृष्णात्रेयात्—

रजांसि त्रीणि सिकता ताभिः षोडशमिस्तथा ।  
 सर्पपश्च भवेद्गौरस्ते चाष्टौ तण्डुलं विदुः ॥ ३१ ॥  
 तद्व्यं धान्यकं माषं तत्रयं रक्तिका मता ।  
 रक्तिकाद्वितयेनापि बलः प्रोक्तो विशारदैः ॥ ३२ ॥  
 चतुर्भिश्चाण्डिका तैः स्यादेवं मानपरम्परा ।

तथोक्तं मतिमुकुरे-

द्विचत्वारिंशता मापैरष्टादशकवर्धकैः ॥ ३३ ॥

पलं द्वादशवज्रं स्याद्द्विगुञ्जापदकसमन्वितैः ॥

इति योगतरङ्गिण्यां मानपरिभाषाकथनं नाम तृतीयस्तरङ्गः ॥ ३ ॥

अथ चतुर्थस्तरङ्गः ।

अथ युक्तयुक्तकथनम् ।

नवान्येव हि योज्यानि द्रव्याण्यखिलकर्मसु ।

विना विडङ्गकृष्णाभ्यां गुडधान्याज्यमाक्षिकैः ॥ १ ॥

गुडची कुटजा वासा कृष्णामण्डं च शतावरी ।

अश्वगन्धा सहचरा शतपुष्पा प्रसारिणी ॥ २ ॥

प्रयोक्तव्याः सदैवाऽऽर्द्धा द्विगुणा नैव कारयेत् ।

शुष्कं नवीनं यद्द्रव्यं योज्यं सकलकर्मसु ॥ ३ ॥

आर्द्रं च द्विगुणं युञ्ज्यादेव सर्वत्र निश्चयः ।

कालेऽनुक्ते प्रभातं स्याद्द्वेऽनुक्ते जटा भवेत् ॥ ४ ॥

भागेऽनुक्ते च साम्यं स्यात्पात्रेऽनुक्ते च मृन्मयम् ।

एकमध्यौषधं योगे यस्मिन्न्यत्पुनरुच्यते ॥ ५ ॥

मानतो द्विगुणं प्रोक्तं तद्द्रव्यं तत्त्वदर्शिभिः ।

चूर्णस्रोहासवा लेहाः प्रायशश्चन्दनान्विताः ॥ ६ ॥

कषायलेपयोः प्रायो युज्यते रक्तचन्दनम् ।

गुणहीनं भवेद्दर्पादूर्ध्वं तद्रूपमौषधम् ॥ ७ ॥

मासद्वयात्तथा चूर्णं हीनवीर्यत्वमाप्नुयात् ।

हीनत्वं गुटिकालेहौ लभेते वत्सरात्परम् ॥ ८ ॥

हीनाः स्युर्धृततैलाद्याश्चतुर्मासाधिकास्तथा ।

ओषधयो लघुपाकाः स्युर्निर्वीर्या वत्सरात्परम् ॥ ९ ॥

पुराणाः स्युर्गुणैर्युक्ता आसवा धातवो रसाः ।

व्याधेर्युक्तं यद्द्रव्यं गणोक्तमपि तत्त्वजेत् ॥ १० ॥

अनुक्तमपि युक्तं हि योजयेत्तत्र तद्बुधः

शार्ङ्गधरात्-

वज्राभावे तु वैक्रान्तं स्वर्णभावे तु माक्षिकम् ॥ ११ ॥



हेममाक्षिकजं सत्त्वं मृतहेमसमं गुणैः ।  
 विमला माक्षिकं ज्ञेयं ध्रुवं रजतवद्गुणैः ॥ १२ ॥  
 मुक्ताभावे क्षिपेन्नूनं मुक्ताशुक्तिं च तद्गुणाम् ।  
 अभावेऽध्रुकसत्त्वस्य कान्तलोहं प्रकल्पयेत् ॥ १३ ॥  
 कान्ताभावे तीक्ष्णलोहमित्युक्तं रसदर्पणे ।  
 अभावे मधुनो योज्यो गुडो जीर्णश्च तद्गुणः ॥ १४ ॥  
 सिताभावे भवेत्खण्डं शाल्यभावे च पट्टिकाः ।  
 असंभवे तु द्राक्षाद्याः प्रदेयं काश्मरीफलम् ॥ १५ ॥  
 वृक्षाम्लं न भवेद्यत्र दाडिमाम्लं प्रयोजयेत् ।  
 वेतसाम्लस्य चाभावे हरिमन्थाम्लमादिशेत् ॥ १६ ॥  
 अभावे चन्दनस्यापि मेलयेद्भक्तचन्दनम् ।  
 अभावे सति पत्राणां रसादेर्भावनाविधौ ॥ १७ ॥  
 विषमुष्टिकपायेण षड्गुणा भावना भवेत् ।

गोरक्षमतात् ।

मेदाजीवककाकोली ऋद्धिद्वंद्वेऽसति क्षिपेत् ॥ १८ ॥  
 यष्टीविदार्यश्वगन्धावलावाराहिका नवाः ।

वैद्यालंकारात् । अन्यत्राप्युक्तम्—

मेदाजीवककाकोली ऋद्धिद्वंद्वेऽसति क्षिपेत् ॥ १९ ॥  
 वरीविदार्यश्वगन्धावाराहीः क्रमशो भिषक् ।  
 फलमाममपुष्टं च त्यजेद्विल्वाडूते सदा ॥ २० ॥  
 द्राक्षाविल्वशिवादीनां फलं शुष्कं गुणोत्तरम् ।  
 आदिशेद्दाडिभीतकपरुषकादेरपि ।

गोरक्षमतात्—

मल्लतकासहत्वे तु प्रदेयं रक्तचन्दनम् ॥ २१ ॥  
 तुगाभावे प्रदातव्या त्वक्षीरी तद्गुणा चतुः ।  
 अन्तः संमार्जने मोदास्थाने योज्या यवानिका ॥ २२ ॥  
 बहिः संमार्जने मोदा ह्यजमोदैव गृह्यते ।  
 अन्तः संमार्जने योज्यं वचास्थाने कुलिञ्जनम् ॥ २३ ॥  
 बहिः संमार्जने सैव प्रयोक्तव्या मनीषिभिः ।  
 कृष्णजीरकयोगो न कर्तव्यो भक्ष्यभेषजे ॥ २४ ॥

तस्य स्थाने विधातव्यो जीरकः कुशलैः सदा ।  
सारश्च खदिरादीनां निम्बादीनां त्वचः स्मृताः ॥ २५ ॥  
फलं च दाडिमादीनां पटोलादेर्दलं मतम् ।

इति मद्रशौनकात् ॥

कचित्पत्रं कचिन्मूलं कचित्पुष्पं कचित्फलम् ॥ २६ ॥  
कचिद्बीजं कचिद्द्वलकं कचित्काष्ठं कचिज्जलम् ।  
कचिन्नालं योजनीयं क्षीरं क्षारं कचित्कचित् ॥ २७ ॥  
एकैकस्योपधस्यैवं यथायोगं प्रयोजयेत् ॥ २८ ॥  
अर्धः सिद्धरसस्य तैलघृतयोर्लाहस्य भागोऽष्टमः  
संसिद्धाखिललोहचूर्णगुटिकादीनां तथा सप्तमः ॥  
यो दीयेत भिषग्वराय सरुजां निर्दिश्य धन्वन्तरिं  
देहारोग्यसुखाप्तये निगदितो भागः स धन्वन्तरेः ॥ २९ ॥  
क्रीतद्रव्यस्य भैषज्ये भागश्चैकादशो हि यः ॥ ३० ॥  
क्रीतस्य भैषजस्यापि भागश्चैकादशो मतः ।  
वणिग्भ्यो गृह्यते वैद्यै रुद्रभागः स कथ्यते ॥ ३१ ॥  
गृहीत्वाऽधिकमीशांशाद्योऽसमीचीनमौषधम् ।  
दापयेल्लुब्धहृद्द्वैद्यः स स्याद्विश्वासघातकः ॥ ३२ ॥

इति वैद्यालंकारात् ॥

इति योगतरङ्गिण्यां युक्तयुक्तकथनं नाम चतुर्थस्तरङ्गः ॥ ४ ॥

अथ पञ्चमस्तरङ्गः ।

अथ स्नेहपानविधिः ।

स्नेहाद्या अथ कथ्यन्ते योगा रोगोपघातकाः ।  
स्नेहश्चतुर्विधः प्रोक्तो घृतं तैलं वसा तथा ॥ १ ॥  
मज्जा च तं पिबेन्मर्त्यः किञ्चिद्भ्युदिते रवौ ।  
स्थावरो जङ्गमश्चैव द्वियोनिः स्नेह उच्यते ॥ २ ॥  
तिलतैलं स्थावरेषु जङ्गमेषु घृतं वरम् ।  
द्वाभ्यां त्रिभिश्चतुर्भिस्तैर्यमकस्त्रिवृतो महान् ॥ ३ ॥  
पिबेद्दयहं चतुरहं पञ्चाहं षडहं तथा ।  
सप्तरात्रात्परं स्नेहः सात्मी भवति सेवितः ॥ ४ ॥

( दोषकालाग्निवयसां बलं दृष्ट्वा प्रयोजयेत् ।  
 हीनां च मध्यमां ज्येष्ठां मात्रां स्नेहस्य बुद्धिमान् ॥  
 अमात्रया तथाऽकाले मिथ्याहारविहारतः ) ।  
 स्नेहः करोति शोफार्शस्तन्द्रानिद्राविसंज्ञताः ।  
 देया दीप्ताग्नेये मात्रा स्नेहस्य पलसंमिता ॥ ५ ॥  
 मध्यमा च त्रिकर्षा स्याज्जघन्या च द्विकर्षिकी ।  
 केवलं पैत्तिके सर्पिर्वातिके सैन्धवान्वितम् ॥ ६ ॥  
 पेयं बहुकफे वाऽपि व्योषक्षारसमन्वितम् ।  
 रूक्षक्षतविषातानां वातपित्तविकारणाम् ॥ ७ ॥  
 हीनमेधास्मृतीनां च सर्पिष्पानं प्रशस्यते ।  
 कृमिकोष्ठानिलाविष्टाः प्रवृद्धकफमेदसः ॥ ८ ॥  
 पिबेयुस्तैलसात्म्या ये तैलं दाढर्याथनश्च ये ।  
 व्यायामकर्षिणः शुष्का रेतोरिक्ता महारुजः ॥ ९ ॥  
 महाग्निमारुतप्राणा वसायोग्या नरा मताः ।  
 क्रूराशयाः क्लेशसहा वातार्ता दीप्तवह्नयः ॥ १० ॥  
 मज्जानमापिबेयुस्ते सर्पिर्वा सर्वतो हितम् ।  
 शीतकाले दिवा स्नेहमुष्णकाले पिबेन्निशि ॥ ११ ॥  
 वातपित्ताधिके रात्रौ वातश्लेष्माधिके दिवा ।  
 नस्याभ्यञ्जनगण्डूषे मूर्धकर्णाक्षितर्पणे ॥ १२ ॥  
 तैलं घृतं वा युञ्जीत दृष्ट्वा दोषबलाबलम् ।  
 घृते कोष्णं जलं पेयं तैले यूपः प्रशस्यते ॥ १३ ॥  
 वसामज्जाविधौ मण्डमनुपानं सुखावहम् ।  
 वृद्धबालकृशा रूक्षाः क्षीणास्राः क्षीणरेतसः ॥ १४ ॥  
 वातार्तास्तिमिरार्ता ये तेषां स्नेहनमुत्तमम् ।  
 रूक्षस्य स्नेहनं स्नेहैरतिस्निग्धस्य रूक्षणम् ॥ १५ ॥  
 मक्तद्वेषो मुखस्रावो गुदे दाहः प्रवाहिका ।  
 तन्द्रातीसारपाण्डुत्वं भृशं स्निग्धस्य लक्षणम् ॥ १६ ॥  
 श्यामाकचणकाद्यश्च भक्तपिण्याकसक्तुभिः ।  
 रूक्षणं कारयेदेतैर्यथादोषं यथाबलम् ॥ १७ ॥  
 स्नेहे व्यायामसंशीतवेगाघातप्रजागरान् ।  
 दिवास्वप्नमभिष्यन्दि रूक्षान्नं च विवजयेत् ॥ १८ ॥



इति स्नेहपानविधिः शार्ङ्गधरात् ।

अथ स्नेहपाकविधिः ।

विश्लेशक्षेत्रपालौ बटुकमपि शुभं वासरे पूजयित्वा  
 तैलस्याऽऽज्यस्य किं वा रचयतु निपुणं संस्कृतिं संप्रदायात् ।  
 आदौ वह्निं प्रदद्याद्यद्वयवि शनकैः फेनशब्दव्ययः स्या-  
 त्पश्चान्मृत्पिण्डकैस्तद्दशभिरलघुभिर्नातिपीनैर्विशोधयम् ॥१९॥  
 एकं संस्थाप्य यत्नं विधिवदथ एचेद्वासराद्द्विमान्द्यं  
 काथेदुर्गधश्च कल्कैस्तदनुसुरभिभिः शोधनीयैर्विशुद्धैः ।  
 कस्तूरीचन्दनं ग्लौर्जलजलदसटीरक्तपाटीरकुष्ठ-  
 त्वङ्गमञ्जिष्ठातुरुष्कागुरुनखरदलपातकङ्गोलमुख्यैः ॥ २० ॥

सारसंग्रहात् ।

तैलं कृत्वा कटाहे दृढतरत्रिमले मन्दमन्दानलैस्त-  
 त्यकं निष्फेनभावं गतमिह हि यदा शैत्यभावं समेत्य ।  
 मञ्जिष्ठारात्रिलोत्रैर्जलधरतनुकैः सामलेः साक्षपथ्यैः  
 सूचीपुष्पाङ्गघिनीरैरुपहितमथितैस्तैलगन्धं जहाति ॥ २१ ॥  
 तैलस्येन्दुकलांशकैकविकसाभागास्तु तस्यांशको  
 ये चान्ये त्रिफला पयोदरजनीह्वीबेरलोर्ध्रादयः ॥  
 सूचीपुष्पवटावरोहनलिका तस्याश्च पादांशका  
 दुर्गन्धं विनिहत्य तैलमरुणं सौरभ्यमाकुर्वते ॥ २२ ॥  
 आज्रजम्बूकपित्थानां बीजपूरकविल्वयोः ॥  
 शोधनं तिलतैलस्य पलवानां तु पञ्चकम् ॥ २३ ॥  
 जलस्नेहोपधीनां च प्रमाणं यत्र नोदितम् ।  
 तत्र स्यादौषधात्स्नेहः स्नेहात्काथश्चतुर्गुणः ॥ २४ ॥  
 स्नेहाच्चतुर्गुणं काथ्यं सदा च स्नेहसंविधौ ।  
 जलं चतुर्गुणं दत्त्वा काथः काथ्यसमो मतः ॥ २५ ॥  
 उक्तं च चरकात्-

कल्काच्चतुर्गुणः स्नेहः स्नेहात्काथ्यं चतुर्गुणम् ।  
 काथ्याच्चतुर्गुणं वारि काथः काथ्यसमो मतः ॥ २६ ॥

१ ख. °धयेतैर्विशोधयम् । क० । २ ख. °दलधेतकाको । ३ ख. °भागोऽपि मूर्च्छाविधौ ये ।  
 ४ ख. °ध्रान्वितः सूः ।

मृदौ चतुर्गुणं देयं कठिनेऽष्टगुणं जलम् ।  
 कठिनात्कठिने द्रव्ये वारि षोडशभागकम् ॥ २७ ॥  
 कर्पादितः पलं यावद्धारि षोडशकं क्षिपेत् ।  
 तदूर्ध्वं कुडवं यावत्क्षिपेदष्टगुणं जलम् ॥ २८ ॥  
 प्रस्थादितः क्षिपेन्निरं खारी यावच्चतुर्गुणम् ।  
 अम्बुक्राथरसैर्यत्र पृथक्स्नेहस्य साधनम् ॥ २९ ॥  
 कल्कस्यांशं तत्र दद्याच्चतुर्थं षष्ठमष्टमम् ।  
 दुग्धे दधिरसे तत्रै कल्को देयोऽष्टमांशकः ॥ ३० ॥  
 कल्कस्य सम्यक्पाकाथ तोयमत्र चतुर्गुणम् ।  
 द्रव्याणि यत्र स्नेहेषु पञ्चादीनि भवन्ति हि ॥ ३१ ॥  
 तत्र स्नेहसमान्याहुयथापूर्वं चतुर्गुणम् ।  
 द्रव्येण केवलेनैव स्नेहपाको भवेद्यदि ॥ ३२ ॥  
 तत्राम्बुपिष्टः कल्कः स्याज्जलं चात्र चतुर्गुणम् ।  
 क्राथेन केवलेनैव पाको यत्रैरितः क्वचित् ॥ ३३ ॥  
 क्राथ्यद्रव्यस्य कल्कोऽपि तत्र स्नेहे प्रयुज्यते ।  
 शुष्ककल्कस्तु यः स्नेहस्तत्र तोयं चतुर्गुणम् ॥ ३४ ॥  
 स्नेहात्स्नेहाष्टमांशस्य शुष्ककल्कः प्रयुज्यते ।  
 स्नेहकल्को यदाऽङ्गुल्या वर्तितो वर्तिवद्भवेत् ॥ ३५ ॥  
 वह्नौ क्षिप्ते च नो शब्दस्तदा सिद्धं विनिर्दिशेत् ।

उक्तं च—

शब्दव्युपरमे प्राप्ते फेनस्योपशमे तथा ॥ ३६ ॥  
 गन्धवर्णरसादीनां संपत्तौ सिद्धमादिशेत् ।  
 घृतस्यैवं त्रिपक्वस्य संसिद्धं कुशलो भिषक् ॥ ३७ ॥  
 फेनोद्गमे च तैलस्य शेष घृतवद्भादिशेत् ।

यागरत्नावलितः—

अकल्कयोग्यद्रव्याणां कठिनानां विचारतः ॥ ३८ ॥  
 क्राथो विधीयतेऽन्येषां कल्क एव भिषज्जातः ।

वैद्यालंकारात्—

आदौ संचारयेत्क्राथं दुग्धं कल्कं ततः क्रमात् ॥ ३९ ॥  
 ततोऽन्यत्पुराभि द्रव्येषु स्नेहविधौ क्रमः ।

## मतिमुकुरात्-

क्षीरं स्नेहसमं दद्यादनुक्ते स्नेहसंविधौ ॥ ४० ॥  
 शकृद्रसं मांसरसं मूत्रं सौवीरकादिकम् ।  
 स्नेहादष्टगुणं देयं जलं च द्विगुणं क्षिपेत् ॥ ४१ ॥  
 अर्धावशिष्टः कर्तव्यः पाको गन्धाम्बुकं ततः ।  
 चन्द्रकस्तूरिकादीनां सहस्रांशं प्रयोजयेत् ॥ ४२ ॥  
 पुष्पाणि गन्धनिर्यासं सिद्धे शीतेऽवतारिते ।

## चरकात्-

ईषत्पिष्टो भवेत्कल्कः काथोऽग्निकथितो मतः ॥ ४३ ॥  
 स्नेहपाकस्त्रिधा प्रोक्तो मृदुर्मध्यः खरस्तथा ।  
 ईषत्सरसकल्कस्तु स्नेहपाको मृदुर्भवेत् ॥ ४४ ॥  
 मध्यपाकस्य संसिद्धिः कल्के नीरसकोमले ।  
 ईषत्कठिनकल्कश्च स्नेहपाको भवेत्खरः ॥ ४५ ॥  
 तदूर्ध्वं दग्धपाकः स्याद्वाहकृन्निष्प्रयोजनः ।  
 आमपाकश्च निर्वीर्यो बह्निमान्द्यकरश्च सः ॥ ४६ ॥  
 नस्यार्थं स्यान्मृदुः पाको मध्यमः सर्वकर्मसु ।  
 अभ्यङ्गार्थं खरः प्रोक्तो युञ्ज्यादेवं यथोचितम् ॥ ४७ ॥  
 घृततैलगुडादींस्तु साधयेन्नैकवासरे ।  
 प्रकुर्वन्त्युपिता ह्येते विशेषाद्गुणसंचयम् ॥ ४८ ॥  
 शार्ङ्गधरात् ।

इति योगतरङ्गिण्यां स्नेहपानपाकविधिर्नाम षष्ठमस्तरङ्गः ॥ ९ ॥

अथ षष्ठस्तरङ्गः ।

## अथ स्वेदविधिः-

स्वेदश्चतुर्विधः प्रोक्तस्तापोष्मस्वेदसंज्ञितौ ।  
 उपनाहो द्रवः स्वेदः सर्वे वातार्तिहारिणः ॥ १ ॥  
 स्वेदौ तापोष्मजौ प्रायः श्लेष्मत्रौ समुदीरितौ ।  
 उपनाहस्तु वातघ्नः पित्तसंज्ञे द्रवो हितः ॥ २ ॥  
 महाबले महाव्याधौ शीते स्वेदो महान्ततः ।  
 दुर्बले दुर्बलः स्वेदो मध्ये मध्यतमो मतः ॥ ३ ॥



(+ येषां नस्यं प्रदातव्यं वस्तिश्चापि हि देहिनाम् ।  
 शोधनीयाश्च ये केचित्पूर्वं स्वेद्याश्च ते मताः ॥ ४ ॥ )  
 स्वेद्या ऊर्ध्वं त्रयो प्लीहमगंदर्वशंसस्तथा ।  
 अश्मर्या चाऽऽतुरो जन्तुः शमयेच्छस्त्रकर्मणा ॥ ५ ॥  
 पश्चात्स्वेद्यो हृते शल्ये मूढगर्भगदे तथा ।  
 काले प्रसूताऽकाले वा पश्चात्स्वेद्या नितम्बिनी ॥ ६ ॥  
 सर्वान्स्वेदान्निवाते च जीर्णाहारे च कारयेत् ।  
 स्विद्यमानशरीरस्य हृदयं शीतलैः स्पृशेत् ॥ ७ ॥  
 स्नेहाभ्यक्तशरीरस्य शीतैराच्छाद्य चक्षुषी ।  
 अजीर्णा दुर्बलो मेही क्षतक्षीणः पिपासितः ॥ ८ ॥  
 अतीसारी रक्तपित्ती पाण्डुरोगी तथोदरी ।  
 मयार्तो गर्भिणी चैव न हि स्वेद्या विजानता ॥ ९ ॥  
 एतानपि मृदुस्वेदैः स्वेदसाध्यानुपाचरेत् ।  
 मृदुस्वेदं प्रयुञ्जीत तथा हृन्मुष्कदृष्टिषु ॥ १० ॥  
 अतिस्वेदात्संधिपीडा दाहस्तृण्णा क्लमो भ्रमः ।  
 पित्तासृक्पिटिकाकोपस्तत्र शीतैरुपाचरेत् ॥ ११ ॥  
 तेषु तापामिधः स्वेदो बालुकावस्त्रपाणिभिः ।  
 प्रस्तरैरम्लसिक्तैश्च काये रल्लकवेष्टिते ॥ १२ ॥  
 अथ वा वातनिर्नाशिद्भवक्वाथरसादिभिः ।  
 उष्णैर्घटं पूरयित्वा पार्श्वे छिद्रं विधाय च ॥ १३ ॥  
 विमुद्याऽऽस्यं त्रिखण्डां च धातुजां काष्ठजामथ ।  
 षडङ्गुलास्यां गोपुच्छां नाडीं युञ्ज्यात्त्रिशुण्डिकाम् ॥ १४ ॥  
 सुखोपविष्टमभ्यक्तं गुरुप्रावरणावृतम् ।  
 हस्तिशुण्डिकया नाड्या स्वेदयेद्वातरोगिणम् ॥ १५ ॥  
 पुरुषायाममात्रां वा भूमिमुत्कीर्य खादिरैः ।  
 काष्ठैर्दग्ध्वा तथाऽभ्युक्ष्य क्षीरधान्याम्लवारिभिः ॥ १६ ॥  
 चातघ्नपत्रैराच्छाद्य शयानं स्वेदयेन्नरम् ।  
 एवं माषादिभिः स्विन्नैः शयानं स्वेदमाचरेत् ॥ १७ ॥  
 तथोपनाहस्वेदं च कुर्याद्वातहरौषधैः ।  
 प्रदिग्धदेहं वातार्तं क्षीरमांसरसान्वितैः ॥ १८ ॥

+ धनुश्चिह्नान्तर्गतो ग्रन्थः ख. पुस्तके वर्तते ।

अम्लपिष्टैः सलवणैः सुखोष्णैः स्नेहसंयुतैः ।  
 उपग्राम्यानूपमांसैर्जीविनीयगणेन च ॥ १९ ॥  
 दधिसौवीरकक्षिरैर्वीरतर्वादिना तथा ।  
 कुलित्थमाषगोधूमैरतसीतिलसर्षपैः ॥ २० ॥  
 शतपुष्पादेवदारुशेफालीस्थूलजीरकैः ।  
 एरण्डमूलबीजैश्च रासामूलकशिग्रुभिः ॥ २१ ॥  
 मिशिकृष्णाकुठेरैश्च लवणैरम्लसंयुतैः ।  
 प्रसारिण्यश्वगन्धाभ्यां बलया दशमूलकैः ॥ २२ ॥  
 गुडूच्या वानरीबीजैर्यथालाभं समाहृतैः  
 क्षुण्णैः स्वित्तैश्च वस्त्रेण बद्धैः संस्वेदयेन्नरम् ॥ २३ ॥  
 महाशाल्वणसंज्ञोऽयं योगः सर्वानिलातिहृत् ।  
 द्रवस्वेदस्तु वातघ्नद्रव्यक्राथेन पूरितम् ॥ २४ ॥  
 कटाहं कोष्णकं चापि सूपविष्टोऽवगाहयेत् ।  
 नामैः पडङ्गुलं यावन्मग्नः काथस्य धारया ॥ २५ ॥  
 कोष्णया स्कन्धयोः सिक्तो भवेत्स्निग्धतनुर्नरः ।  
 एवं तैलेन दुग्धेन सर्पिषा स्वेदयेन्नरम् ॥ २६ ॥  
 एकान्तरे द्यन्तरे वा स्नेहो युक्तोऽवगाहने ।  
 शिरामुखै रोमकूपैर्धमनीभिश्च तर्पयेत् ॥ २७ ॥  
 शरीरे बलमाधत्ते युक्तः स्नेहोऽवगाहने ।  
 जलसिक्तस्य वर्धन्ते यथामूलेऽङ्कुरास्तरोः ॥ २८ ॥  
 तथा धातुविवृद्धिर्हि स्नेहसिक्तस्य जायते ।  
 नातः परतरः कश्चिदुपायो वातनाशनः ॥ २९ ॥  
 कार्पासास्थिकुलित्थकालिलयवैर्माषातसपिष्टिका-  
 मुद्गैरण्डपुनर्नवायुगलकैर्धान्याम्लैपिष्टैः समैः ।  
 स्वेदो ब्रीहिभवो बुधैर्निगदितो वातामयानां हितो  
 हन्यात्पृष्ठगतां रुजं त्रिकगतां पार्श्वार्द्धाधिकतयूरुजाम् ॥ २९ ॥  
 शीतशूलस्योपरमे स्तम्भगौरवनिग्रहे ।  
 दीप्तेऽग्नौ मार्दवे जाते स्वेदनाद्विरतिर्मता ॥ ३० ॥  
 इति योगरत्नावल्यां स्वेदविधिः ।  
 इति योगरत्नङ्गिण्यां स्वेदनविधिर्नाम पष्ठस्तरङ्गः ॥ ६ ॥



अथ सप्तमस्तरङ्गः ।

## अथ पञ्च कर्माणि—

वमनं रेचनं नस्यं निरूहश्चानुवासनम् ।  
एतानि पञ्च कर्माणि कथितानि मुनीश्वरैः ॥ १ ॥

तत्र प्रथमं वमनविधिः—

शरत्काले वसन्ते च प्रावृट्काले च देहिनाम् ।  
वमनं रेचनं चैव कारयेत्कुशलो भिषक् ॥ २ ॥  
बलवन्तं कफव्याप्तं ह्लासादिनिपीडितम् ।  
तथा वमनसात्म्यं च धीरचित्तं च वाचयेत् ॥ ३ ॥  
विषदोषे स्तन्यरोगे मन्दाग्रौ श्लेष्मिणोऽर्बुदे ।  
हृद्रोगकुष्ठवीसर्पमेहाजीर्णभ्रमेषु च ॥ ४ ॥  
विदारिकापचीकासश्वासपीनसवृद्धिषु ।  
अपस्मारे ज्वरोन्मादे तथा रक्तातिसारिषु ॥ ५ ॥  
नासाताल्वोष्ठपाके च कर्णसावेऽधिजिह्वके ।  
गलशुण्ड्यागतीसारे पित्तश्लेष्मगदे तथा ॥ ६ ॥  
मेदोगदेऽरुणौ चैव वमनं कारयेद्भिषक् ।  
न बायनीयस्तिमिरी न गुल्मी नोदरी कृशः ॥ ७ ॥  
नातिबृद्धो गर्भिणी च न स्थूलो न क्षतातुरः ।  
मदातो बालको रुक्षः क्षुधितश्च निरूहितः ॥ ८ ॥  
उदावर्त्यूर्ध्वरक्ती च क्षुच्छर्यः केवलानिठी ।  
पाण्डुरोगी कृमिव्याप्तः पठनात्स्वरघातकः ॥ ९ ॥  
एतेऽप्यजीर्णव्यथिता वाय्या ये विषपीडिताः ।  
कफव्याप्ताश्च ते वाय्या मधूकताथपानतः ॥ १० ॥  
सुकुमारं कृशं बालं बृद्धं भीरुं न वाचयेत् ।  
पीत्वा यवागूमाकण्ठं क्षीरतक्रदधीनि च ॥ ११ ॥  
असात्म्यैः श्लेष्मलैर्भोज्यैर्दोषानुत्क्रिय देहिनः ।  
स्निग्धस्विन्नाय वमनं दत्तं सम्यक्प्रवर्तते ॥ १२ ॥  
वमनेषु च सर्वेषु सैन्धवं मधुना हितम् ।  
बीमत्सं वमनं दद्याद्विपरीतं विरेचनम् ॥ १३ ॥



काथद्रव्यस्य कुडवं स्थापयित्वा जलाढके ।  
 अर्धमागावशिष्टं च वमनेष्वेवतारयेत् ॥ १४ ॥  
 काथपाने नवप्रस्था श्रेष्ठा मात्रा प्रकीर्तिता ।  
 मध्यमा षण्मिता प्रोक्ता त्रिप्रस्था च कनीयसी ॥ १५ ॥  
 कल्कचूर्णावलेहानां त्रिपलं श्रेष्ठमात्रया ।  
 मध्यमं द्विपलं विद्यात्कनीयस्तु पलं भवेत् ॥ १६ ॥  
 वमने चापि वेगाः स्युरष्टौ पित्तान्त उत्तमाः ।  
 षड्वेगा मध्यमा वेगाश्चत्वारस्त्ववरा मताः ॥ १७ ॥  
 वमने च विरेके च तथा शोणितमोक्षणे ।  
 अर्धत्रयोदशपलं प्रस्थमाहुर्मनीषिणः ॥ १८ ॥  
 कफं कटुकतीक्ष्णोष्णैः पित्तं स्वादुहिमैर्जयेत् ।  
 सुस्वादुलवणाम्लोष्णैः संसृष्टं वायुना कफम् ॥ १९ ॥  
 कृष्णाराठफलं सिन्धुं कफे कोष्णैर्जलैः पिबेत् ।  
 पटोलवासानिम्बैश्च पित्ते शीतजलैः पिबेत् ॥ २० ॥  
 सश्लेष्मवातपीडायां सक्षीरं मदनं पिबेत् ।  
 अजीर्णं कोष्णपानीयं सिन्धुं पीत्वा वमेत्सुधीः ॥ २१ ॥  
 वामनं पाययित्वा तु जानुमात्रासने स्थितम् ।  
 कण्ठमेरुण्डनालेन स्पृशन्तं वामयेद्भिषक् ॥ २२ ॥  
 प्रसेको हृद्ग्रहः कोष्ठः कण्डूर्दुश्छर्दिते भवेत् ।  
 अतिवान्ते भवेत्तृष्णा हिक्कोद्धारौ विसंज्ञता ॥ २३ ॥  
 जिह्वानिःसर्पणं चाक्ष्णोर्व्यावृत्तिर्हनुसंहतिः ।  
 रक्तच्छर्दिष्ठीवनं च कण्ठपीडा च जायते ॥ २४ ॥  
 वमनस्यातियोगे तु मृदु कुर्याद्विरेचनम् ।  
 वमनान्तःप्रविष्टायां जिह्वायां कवलग्रहः ॥ २५ ॥  
 स्निग्धाम्ललवणैर्हृद्यैर्घृतक्षीररसैर्हितः ।  
 फलान्यम्लानि खादेयुस्तस्य चान्येऽग्रतो नराः ॥ २६ ॥  
 निःसृतां तु लिहेद्द्राक्षां कल्कलितां प्रवेशयेत् ।  
 व्यावृत्ताक्ष्णोर्घृताभ्यक्ते पीडयेच्च शनैः शनैः ॥ २७ ॥

१ ख. 'वपि चा' । बीभत्सभस्त्र्यं विपरीतं रुच्यम् । २ ख. तु तिलैर्द्राक्षाकं । ३ ख. 'वृत्तेऽक्ष्णो' ।

हनोर्मोक्षे स्मृतः स्वेदो रक्तच्छर्दिद्विधौ पुनः ।  
 रक्तपित्तविधानेन रक्तच्छर्दिमुपाचरेत् ॥ २८ ॥  
 धात्रीरसाञ्जनोशीरलाजचन्दनवारिभिः ।  
 काथं कृत्वा पाययेच्च सघृतक्षौद्रशर्करम् ॥ २९ ॥  
 शाम्यन्त्यनेन तृष्णाद्याः पीडाश्छर्दिसमुद्भवाः ।  
 हृत्कण्ठशिरसां शुद्धिर्दीप्ताग्निं च लाघवम् ॥ ३० ॥  
 कफपित्तविनाशश्च सम्यग्वान्तस्य चेष्टितम् ।  
 ततोऽपराह्णे दीप्ताग्निं मुद्गषष्टिकशालिभिः ॥ ३१ ॥  
 हृद्यैश्च जाङ्गलरसैः कृत्वा यूषं च भोजयेत् ।  
 तन्द्रा निद्राऽऽस्यदौर्गन्ध्यं पाण्डुश्च ग्रहणीविषम् ॥ ३२ ॥  
 सुवान्तस्य न पीडायै भवन्त्येते कदाचन ।  
 अजीर्णं शीतपानीयं व्यायामं मैथुनं तथा ॥ ३३ ॥  
 स्नेहाभ्यङ्गान्प्रदेहांश्च दिनैकं वर्जयेत्सुधीः ॥  
 इति योगतरङ्गिण्यां वमनविधिर्नाम सप्तमस्तरङ्गः ॥ ७ ॥

अथाष्टमस्तरङ्गः ।

### अथ विरेकविधिः—

स्निग्धस्विन्नस्य वान्तस्य दद्यात्सम्यग्विरेचनम् ।  
 अवान्तस्य त्वधः सस्तो ग्रहणीं छादयेत्कफः ॥ १ ॥  
 मन्दाग्निं गौरवं कुर्याज्जनयेद्वा प्रवाहिकाम् ।  
 अथ वा पाचनैरामं बलासं च विपाचयेत् ॥ २ ॥  
 पित्ते विरेचनं युञ्ज्यादामोद्भूते गदे तथा ।  
 उदरे च तथाऽऽध्माने कोष्ठशुद्धौ विशेषतः ॥ ३ ॥  
 दोषाः कदाचित्कुप्यन्ति जिता लङ्घनपाचनैः ।  
 ये तु संशोधनैः शुद्धा न तेषां पुनरुद्भवः ॥ ४ ॥  
 बालवृद्धावतिस्निग्धः क्षतक्षीणो भयान्वितः ।  
 वान्तस्तुषार्तः स्थूलश्च गर्भिणी च नवज्वरी ॥ ५ ॥  
 नवप्रसूता नारी च मन्दाग्निश्च मदात्यधी ।  
 शल्योद्धृतश्च रूक्षश्च न विरेच्या विजानता ॥ ६ ॥

जीर्णज्वरी गरव्यातो वातरक्ती भगंदरी ।  
 अर्शःपाण्डूदरग्रन्थिहृद्रोगारुचिपीडिताः ॥ ७ ॥  
 योनिरोगप्रमेहार्तगुल्मप्लीहवर्णादिताः ।  
 विद्रधिच्छर्दिविस्फोटविषूचीकुष्ठसंयुताः ॥ ८ ॥  
 कर्णनासाशिरोवक्त्रगुद्मेहामयान्विताः ।  
 प्लीहशोथाक्षिरोगार्ताः कृमिक्षारानिलादिताः ॥ ९ ॥  
 शूलिनो मूत्रघातार्ता विरेकार्हा नरा मताः ।  
 बहुपित्तो मृदुः प्रोक्तो बहुश्लेष्मा च मध्यमः ॥ १० ॥  
 बहुवातः क्रूरकोष्ठो दुर्विरेच्यः स कथ्यते ।  
 मृद्री मात्रा मृदौ कोष्ठे मध्यकोष्ठे तु मध्यमा ॥ ११ ॥  
 क्रूरे तीक्ष्णा मता द्रव्यैर्मृदुमध्यमतीक्ष्णकैः ।  
 मृदुर्द्राक्षापयश्चरुतैलेरपि विरिच्यते ॥ १२ ॥  
 मध्यमस्त्रिवृतात्तकाराजवृक्षैर्विरिच्यते ।  
 क्रूरः सुक्पयसा हेमक्षीरीदन्तीफलादिभिः ॥ १३ ॥  
 मात्रोत्तया विरेकस्य त्रिंशद्वेगैः कफान्तका ।  
 वेगैर्विंशतिभिर्मध्या हीनोक्ता दशवेगकैः ॥ १४ ॥  
 द्विपलं श्रेष्ठमाख्यातं मध्यमं तु पलं भवेत् ।  
 पलार्धं च कषायानां कनीयस्तु विरेचनम् ॥ १५ ॥  
 कल्कमोदकपूर्णानां कर्षं मध्वाज्यलेहतः ।  
 कर्षद्वयं पलं वाऽपि देयं रोगाद्यपेक्षया ॥ १६ ॥  
 पित्तोत्तरे त्रिवृच्चूर्णं द्राक्षाक्काथादिभिः पिबेत् ।  
 त्रिफलाक्काथगोक्षूत्रैः पिबेद्वयोषं कफादितः ॥ १७ ॥  
 त्रिवृत्सैन्धवशुण्ठीनां चूर्णमम्लैः पिबेन्नरः ।  
 वातादितो विरेकाय जाङ्गलानां रसेन वा ॥ १८ ॥  
 एरण्डतैलं त्रिफलाक्काथेन द्विगुणेन वा ।  
 युक्तं पीतं पयोभिर्वा नचिरेण विरिच्यते ॥ १९ ॥  
 त्रिवृता कौटजं बीजं पिप्पली विश्वभेषजम् ।  
 समृद्धिकारसः क्षौद्रं वर्षाकाले विरेचनम् ॥ २० ॥  
 त्रिवृद्दुरालभोदीच्यशर्करामुस्तचन्दनम् ।  
 द्राक्षाम्बुना सयष्ट्याहं शीतलं च घनात्यये ॥ २१ ॥



त्रिवृतो चित्रकं पाठामजार्जी सरलं वचाम् ।  
 हेमक्षीरीं च हेमन्ते चूर्णमुष्णाम्बुना पिबेत् ॥ २२ ॥  
 पिप्पलीं नागरं शुण्ठीं श्यामां त्रिवृतया सह ।  
 लिहेत्क्षौद्रेण शिशिरे वसन्ते च विरेचनम् ॥ २३ ॥  
 त्रिवृता शर्करातुल्या ग्रीष्मकाले विरेचनम् ।

अथाभयामोदकः—

अमया मरिचं शुण्ठी विडङ्गामलकानि च ।  
 पिप्पली पिप्पलीमूलं त्वक्पत्रं मुस्तमेव च ॥ २४ ॥  
 एतानि समभागानि दन्ती च त्रिगुणा भवेत् ।  
 त्रिवृदृष्टगुणा ज्ञेया षड्गुणा च सिता मता ॥ २५ ॥  
 मधुना मोदकान्कृत्वा कर्षमात्रान्प्रमाणतः ।  
 एकैकं भक्षयेत्प्रातः शीतं चानु पिबेज्जलम् ॥ २६ ॥  
 तावद्विरिच्यते जन्तुर्यावदुष्णं न सेवते ।  
 पानाहारविहारेषु भवेन्निर्यन्त्रणः सदा ॥ २७ ॥  
 विषमज्वरमन्दाग्निपाण्डुकासमगंदरान् ।  
 दुर्नामकुष्ठगुलमाशौगलगण्डभ्रमोदरान् ॥ २८ ॥  
 विदाहप्लीहमेहांश्च यक्षमाणं नयनामयान् ।  
 वातरोगांस्तथाऽऽध्मानं मूत्रकृच्छ्राणि चाश्मरीम् ॥ २९ ॥  
 पृष्ठपार्श्वोरुजघनजानूदररुजं जयेत् ।  
 सततं शीलनादेष पालितानि विनाशयेत् ॥ ३० ॥  
 अमयामोदका एते रसायनमनुत्तमम् ।

[ \*मृद्रीका कटुरोहिणी जलधरः शंपाकमज्जाशिवा  
 कृष्णा मूलपटोलिके त्रिवृदिला वृश्चीयपत्रं समम् ।  
 संक्राथ्याऽऽशु निपीत एष तु गणः संरेचयेदाश्वयं  
 ताम्बूलाशिनमग्निसेविनमिलागेहस्थितं मानवम् ॥ ३१ ॥ ]

अमयामोदकविरेकस्य कृत्वमाह—

पीत्वा विरेचनं शीतजलैः संसिच्य चक्षुषी ।  
 सुगन्धि किञ्चिदाघ्राय ताम्बूलं शीलयेद्वरम् ॥ ३२ ॥

\* अयं श्लोकः ख. पुस्तकस्थः ।

निवातस्थो न वेगांश्च धारयेन्न स्वपेत्तथा ।  
 शीताम्बु न स्पृशेत्कापि कोष्णं नीरं पिबेन्मुहुः ॥ ३३ ॥  
 बलासौषधपित्तानि वारि वान्ते यथा व्रजेत् ।  
 रेकात्तथा मलं पित्तं भेषजं च कफो व्रजेत् ॥ ३४ ॥

तत्र दुवारिक्तस्य लक्षणमाह--

दुर्विरिक्तस्य नाभेस्तु स्तब्धत्वं कुक्षिशूलता ।  
 पुरीषवातसङ्गं च कण्डूमण्डलगौरवम् ॥ ३५ ॥  
 विदाहोऽरुचिराध्मानं भ्रमश्छर्दिश्च जायते ।

तत्र विरेकस्यातियोगमाह--

तं पुनः पाचनैः स्नेहैः पक्त्वा संस्नेह्य रेचयेत् ।  
 तेनास्योपद्रवा यान्ति दीप्ताग्निर्लघुता भवेत् ॥ ३६ ॥

तस्योपशमनमाह--

विरेकस्यातियोगेन मूर्च्छा भ्रंशो गुदस्य च ।  
 शूलं कफातियोगः स्यान्मांसधावनसंनिभम् ॥ ३७ ॥  
 मेदोनिमं जलामासं रक्तं चापि विरिच्यते ।

तस्य शान्तिमाह--

तस्य शीताम्बुभिः सिक्त्वा शरीरं तण्डुलाम्बुभिः ॥ ३८ ॥  
 मधुमिश्रैस्तथा शीतैः कारयेद्भ्रमनं मृदु ।  
 सहकारत्वचः कल्को दध्ना सौवीरकेण वा ॥ ३९ ॥  
 पिष्टो नाभिप्रलेपेन हन्त्यतीसारमुल्बणम् ।  
 अजाक्षीरं गवां वाऽपि वैष्किरं हारिणं तथा ॥ ४० ॥  
 शालिभिः षष्टिभिः साकं मसूरैर्वाऽपि भोजयेत् ।  
 शीतैः संग्राहिभिर्द्रव्यैः कुर्यात्संग्रहणं भिषक् ॥ ४१ ॥

सुविरिक्तत्वमाह--

लाघवे मनसस्तुष्टावनुलोमं गतेऽनिले ।  
 सुविरिक्तं नरं ज्ञात्वा पाचनं पाययेन्निशि ॥ ४२ ॥

तत्र रेचकस्य सेवनगुणमाह-

इन्द्रियाणां बलं बुद्धेः प्रसादो वह्निदीप्तता ।  
 धातुस्थैर्यं वयःस्थैर्यं भवेद्रेचनसेवनात् ॥ ४३ ॥

तत्र विरेक( च )न्मध्ये यो निषेधस्तमाह—

प्रवातसेवां शीताम्बु स्नेहाभ्यङ्गमजीर्णताम् ।

व्यायामं मैथुनं चैव न सेवेत विरेचितः ॥ ४४ ॥

तत्र भोज्यानाह—

शालिपष्टिकमुद्गाद्यैर्यवागूं भोजयेत्कृताम् ।

जङ्घालविष्किराणां वा रसैः शालयोदनं हितम् ॥ ४५ ॥

इति शार्ङ्गधरात् ।

सारसंग्रहात्—

शंभोर्बीजं सटङ्कं बलिमरिचयुतं शृङ्गबेरं च तुल्यं

योज्यं नैकुम्भबीजं समशिखिसहितं मर्दितं याममेकम् ।

मुक्तं गुञ्जाद्विमात्रं शिशिरजलयुतं त्यक्तसंततमुच्चै-

रिच्छामेदी रसोऽयं प्रबलमलहरः सर्वरोगैकहर्ता ॥ ४६ ॥

(\* व्योषवरैलामुस्तविडङ्गं पत्रमखिलसममत्र लवङ्गम् ।

सर्वेभ्यो द्विस्त्रिवृताकन्दं प्रबलमलहरमुष्णकबन्धम् ॥ १ ॥

शिवा कृष्णामूलं त्रिकटुकमजाजीजलधर-

स्त्रिवृद्धात्री भूमी तरुपटुविडङ्गामरसुमम् ।

दलं कुठं हिङ्गुर्ज्वलन इति संपिष्य मृदुलं

जलैरावेग्युत्थैर्मलहरमिदं सूष्णपयसा ॥ २ ॥ )

अथ नाराचो रसः—

जेपालेन सभैः सूतव्योषटङ्गुणगन्धकैः ।

नाराचः स्याद्रसो मापमात्रः सर्पिःसितायुतः ॥ ४७ ॥

हन्ति संग्रहमानाहमामशूलं नवज्वरम् ।

जीर्णज्वरं विरेकेण शीताम्बुनिषेवणात् ॥ ४८ ॥

इति नाराचो रसः रसरत्नप्रदीपात् ।

अथ विचित्रविद्याधरः—

वराम्बुना देशसमाख्यबीजं सुवर्णमित्रं कुसुमाभिधानम् ।

विचित्रविद्याधरनामकोऽयं मलं विना मुञ्चति माऽऽममेव ॥ ४९ ॥

\* इदं श्लोकद्वयं ख. पुस्तकस्थम् ।



इति विचित्रविद्याधरः ।

अथ इच्छाविभेदी रसः-

शुण्ठीतीक्ष्णरसेन्द्रटङ्कणबलिप्रोक्तं समं तत्रिधा

कुम्भीबीजयुतं विमर्द्य स मवेदिच्छाविभेदी रसः ।

बलः शर्करयाऽन्वितो हि चुलुकं पुंसः सुखं रेचयेत्

निःशेषं मलदोषमेव विनिहन्त्युच्चैर्यथेमं हरिः ॥ ५० ॥

इतीच्छाविभेदी रसः ।

अथ नाराचरसः-

तुल्यं पारदटङ्कणं समरिचं गन्धाश्मतुल्यं त्रिभि-

र्विश्वं च त्रिगुणं ततो नवगुणं जेपालबीजं क्षिपेत् ।

खल्वे दण्डयुगं विमर्द्य विधिवत्संन्यस्य पर्णे ततः

स्विन्नं गोमयवह्निना स तु मवेन्नाराचनामा रसः ॥५१॥

गुञ्जैकप्रमितो रसो हिमजलैः संसवितो रेचयेत् ।

यावन्नोष्णजलं मजेत्खलु नरो भोज्यं तु दध्योदनम् ॥५२॥

इति नाराचरसः ।

रेचनानां तु सर्वेषां दध्यन्नं स्तम्भने हितम् ।

आमान्ते च प्रदातव्यमन्यथा मुद्गयूपकम् ॥ ५३ ॥

इति योगतरङ्गिण्यां विरेकविधिर्नामा-

ष्टमस्तरङ्गः ॥ ८ ॥

अथ नवमस्तरङ्गः ।

अथ प्रथमं बस्तिविधिः ।

बस्तिद्विधाऽनुवासाख्यो निरूहश्च ततः परम् ।

यः स्नेहैर्दीयते स स्यादनुवासननामकः ॥ १ ॥

कपायक्षीरतैलैर्वा निरूहः स निगद्यते ।

बस्तिभिर्दीयते यस्मात्तस्माद्बस्तिरिति स्मृतः ॥ २ ॥

मृगाजसूकरगवां महिषस्यापि वा भवेत् ।

मूत्रकोशस्तु बस्तिः स्यात्तदलाभेऽन्यचर्मजः ॥ ३ ॥

नेत्रं कार्यं सुवर्णादिधातुमृद्वृक्षवेणुभिः ।

नलैर्दन्तैर्विषाणाग्रैर्मणिभिर्वा विधीयते ॥ ४ ॥

आतुराङ्गुष्ठमानेन मूले स्थूलं विधीयते ।  
 कनिष्ठिकापरीणाहमग्रे च गुटिकामुखम् ॥ ५ ॥  
 मुद्गच्छिद्रयुतं वक्त्रे गोपुच्छसदृशं हृदम् ।  
 एडङ्गुलमितं तच्च किं वा स्याद्वादशाङ्गुलम् ॥ ६ ॥  
 तन्मूले कर्णिके द्वे च कार्ये मागाच्चतुर्थकात् ।  
 योजयेत्तत्र वस्तिं च बन्धद्वयविधानतः ॥ ७ ॥

तत्र मात्रामाह—

उत्तमस्य पलैः षड्भिर्मध्यमस्य पलैश्छिमिः ।  
 पलेनार्धेन हीनस्य युक्ता मात्राऽनुवासने ॥ ८ ॥  
 भोजयित्वा यथाशास्त्रं कृतचङ्क्रमणं ततः ।  
 उत्सृष्टानिलविण्मूत्रं योजयेत्स्नेहवस्तिना ॥ ९ ॥  
 सुप्तस्य वामपार्श्वे वा वामजङ्घाप्रसारिणः ।  
 प्रकुञ्चितान्यजङ्घस्य नेत्रं स्निग्धे गुदे न्यसेत् ॥ १० ॥  
 धामेन पाणिना वस्तिकण्ठमालम्ब्य धीरधीः ।  
 वस्तिं संपीडयेत्पश्चान्मध्यवेगोऽन्यपाणिना ॥ ११ ॥  
 जम्माकासक्षधादींश्च वस्तिकाले न कारयेत् ।  
 त्रिंशन्मात्रामितः कालः प्रोक्तो वस्तेस्तु पीडने ॥ १२ ॥  
 ततः प्राणिहितः स्नेह उत्तानो बाह्वशतं मधेत् ।  
 प्रसारितैः सर्वगात्रैर्यथावीर्यं प्रसर्पति ॥ १३ ॥  
 ताडयेत्तलयोरेन त्रींस्त्रीन्वाराऽशनैः शनैः ।  
 स्फिजोश्चैव ततः श्रोणीं शय्यां चैव क्षिपेत्ततः ॥ १४ ॥  
 जाते विधाने च ततो कुर्यात्त्रिर्धा बध्नास्तुखम् ।  
 सतैलः सपुरीषश्च स्नेहः प्रत्येति यस्य तु ॥ १५ ॥  
 उपद्रवं विना चैव स सम्यगनुवासितः ।  
 अनेन विधिना देयाः सप्त वाऽष्टौ च वस्तयः ॥ १६ ॥  
 अनायाते त्वहोरात्रे स्नेहं संशोधनैर्हरेत् ।  
 अतिसंक्षेपतः प्रोक्तो वस्तिरेषोऽनुवासनः ॥ १७ ॥

अथ निरूहवस्तिः ।

निरूहवस्तिर्बहुधा भिद्यते कारणान्तरैः ।  
 तैरेव तस्य नामानि कृतानि मुनिपुङ्गवैः ॥ १८ ॥

निरूहस्यापरं नाम प्रोक्तमास्थापनं ब्रुधेः ।  
 स्वस्थानस्थापनाद्दोषधातूनां स्थापनं मतम् ॥ १९ ॥  
 निरूहस्य प्रमाणं च प्रस्थं पादोत्तरं मतम् ।  
 मध्यमं प्रस्थमुद्दिष्टं हीनं च कुडवास्त्रयः ॥ २० ॥  
 ( \* अनुवास्यस्तु रूक्षः स्यात्तीक्ष्णाग्निः केवलानिली ।  
 नानुवास्यस्तु कुण्ठी वै मेही स्थूली तथोदरी ॥ १ ॥  
 न स्थाप्या नानुवास्याः स्युरजीर्णोन्मादतृड्युताः ।  
 शोकमूर्च्छाकृचिभयाश्वासकासक्षयातुराः ॥ २ )  
 अतिस्लिग्धः क्लिष्टदोषः क्षतोरस्कः कृशस्तथा ।  
 आध्मानच्छर्दिहिकार्शःकासश्वासप्रपीडितः ॥ २१ ॥  
 गुदशोफातिसारार्तो विषूचीकुठसंयुतः ।  
 गर्भिणी मधुमेही च नाऽऽस्थाप्यश्च जलोदरी ॥ २२ ॥  
 वातव्याधाबुदावर्ते वातासृग्विषमज्वरे ।  
 मूर्च्छातृष्णोदरानाहमूत्रकृच्छ्राश्मरीषु च ॥ २३ ॥  
 वृद्धसृग्दरमन्दाग्निप्रमेहेषु निरूहणम् ।  
 गूलाम्लपित्ते हृद्गोमे योजयेद्विधिवद्बुधः ॥ २४ ॥  
 स्नेहवस्तिवदत्रापि विधिरन्यो निरूहणे ।  
 ( + मगधामधुकाभयबिल्ववचामिसिपुष्करमूलसटीशिखिभिः ।  
 मदनामरदारुयुतैर्विषचेत्पयसा गुदवस्तिषु तैलमिदम् ॥ १ ॥ )  
 गुडतित्तिडिका कुडवस्तु भवेदपि चात्र मूत्रकुडवद्वितयम् ।  
 मिसिरामठराढकसिन्धुयुतं नृनिरूहणं तु विहितं मुनिभिः ॥ २५ ॥  
 इति दिव्यात्रो निरूहवस्तिः ।

### अथोत्तरवस्तिः-

अतःपरं प्रवक्ष्यामि वस्तिमुत्तरसंज्ञितम् ।  
 द्वादशाङ्गुलमानेन नेत्रं कुर्यात्सकर्णिकम् ॥ २६ ॥  
 मालतीपुष्पवृन्ताभं छिद्रं सर्पपनिर्गमम् ।  
 पञ्चविंशतिवर्षाणामधोमात्रा द्विकार्पिकी ॥ २७ ॥

\* धनुश्चिह्नान्तर्गततो ग्रन्थः ख. पुस्तकस्थः । + अयमपि श्लोकः ख- पुस्तकस्थः ।



तदूर्ध्वं पलमात्रा हि स्नेहस्योक्ता भिषग्वरैः ।  
 स्थितस्य जानुमात्रे च पीठेऽन्विष्य शलाकया ॥ २८ ॥  
 स्निग्धया मेहमार्गे च ततो नेत्रं नियोजयेत् ।  
 अनुवासक्रमः सर्वोऽप्यन्यत्रापि निवेदितः ॥ २९ ॥  
 स्त्रीणां दशाङ्गुलं नेत्रं स्थूलं प्रोक्तं कनिष्ठया ।  
 मुद्गच्छिद्राननं योज्यं योन्यन्तश्चतुरङ्गुलम् ॥ ३० ॥  
 द्यङ्गुलं मूत्रमार्गे तु सूक्ष्मं नेत्रं नियोजयेत् ।  
 मूत्रकृच्छ्रविकारेषु बालानामेकमङ्गुलम् ॥ ३१ ॥  
 शनैर्निष्कम्पमाधेयं सूक्ष्मं नेत्रं विचक्षणैः ।  
 योनिमार्गेषु नारीणां स्नेहमात्रा द्विपालिका ॥ ३२ ॥  
 द्विकार्पिकी च बालानां मूत्रमार्गे निरूपिता ।  
 बस्तौ शुक्ररुजः पुंसां स्त्रीणामार्तवजा रुजः ॥ ३३ ॥  
 हन्यादुत्तरबस्तिस्तु नोचितो मेहिनां क्वचित् ।

इत्युत्तरबस्तिः ।

अथ नेत्रबस्तिरुच्यते—

नेत्रसंतर्पणार्थं च नेत्रबस्तिं प्रकल्पयेत् ॥ ३४ ॥  
 धातातपरजोहीनदेशे चोत्तानशायिनः ।  
 नेत्रक्षेत्रं परित्पज्य सार्धं च द्वयमङ्गुलम् ॥ ३५ ॥  
 सर्वतश्चाप्यथ मर्सीं जलं दृत्वा प्रमर्दयेत् ।  
 तेन पिण्डे नालबालं दृढं संधिविवर्जितम् ॥ ३६ ॥  
 कृत्वा नवीनतैलेन शुक्रभागं द्रवेण वै ।  
 पूरयेच्च यथा पक्ष्म पूरितं चैव जायते ॥ ३७ ॥  
 नेत्रे यत्नं प्रकुर्वीत विकाशस्तु तथैव च ।  
 बस्तौ कफे संधिरोगे मात्रा पञ्चशतं विदुः ॥ ३८ ॥  
 कफे वाते कृष्णरोगे सप्तमात्राशतं मतम् ।  
 दृष्टिरोगेष्वष्टशतमधिमन्थे सहस्रकम् ॥ ३९ ॥  
 शुष्केऽतिकुटिले ह्रस्वे स्याद्द्वादशशती मता ।  
 पित्तरोगे नवशतं सहस्रं वातरोगिणाम् ॥ ४० ॥  
 एकाहं वा त्र्यहं वाऽपि पञ्चाहं वेप्यतेऽथ वा ।

द्रुधं चापाङ्गतो नीत्वा नीलद्रव्यं विलोक्य च ॥ ४१ ॥  
 सुखं निरीक्षयेत्पश्चान्नेत्रवस्तिविधिस्त्वयम् ।  
 निर्वृतिर्व्याधिशान्तिश्च क्रियालाघवमेव च ॥ ४२ ॥  
 सम्पद्योगे सुखं सुप्तिर्वैशद्यं वर्णपाटवम् ।  
 शोफाश्रुपातगुरुता मौग्ध्यं स्यादतितर्पिते ॥ ४३ ॥  
 रूक्षाविलं सरक्तं च नेत्रं स्याद्धीनतर्पितम् ।  
 रूक्षः स्निग्धः क्रमश्चात्र प्रयोज्यः संप्रवायतः ॥ ४४ ॥

इति नेत्रवस्तिर्बृहदात्रेयात् ।

अथ शिरोवस्तिः-

अभ्यङ्गः परिपेकश्च पिचुर्बस्तिरिति क्रमात् ।  
 तैलं मूर्ध्नि चतुर्ध्रुवं बलवच्चोत्तरोत्तरम् ॥ ४५ ॥  
 एतेषां च परा मात्रा यावत्सावश्च नेत्रयोः ।  
 सूचीभिरिव तोदश्च केशभूमिषु जायते ॥ ४६ ॥  
 स्नेहं पिचुप्लुतं कृत्वा प्रदद्यान्मस्तकोपरि ।  
 उर्ध्वजत्रुविकारेषु पिचुतैलं प्रशस्यते ॥ ४७ ॥  
 शिरोवस्तिश्चर्मकृतो द्विमुखो द्वादशाङ्गुलः ।  
 शिरःप्रमाणं तं कृत्वा चर्मबन्धेन यन्त्रयेत् ॥ ४८ ॥  
 अथ वा संधिरोधं च चमसीभिः प्रयोजयेत् ।  
 ततस्तैलं न्यसेत्तावद्यावत्संपूर्णता भवेत् ॥ ४९ ॥  
 तावद्धार्यस्तु यावत्स्यात्कर्णनासामुखस्युतिः ।  
 वेदनोपशमो वाऽपि मात्राणां वा सहस्रकम् ॥ ५० ॥  
 विना भोजनमेवात्र शिरोवस्तिर्विधीयते ।  
 विमोच्याथ शिरोवस्तिं युगपत्तु विमर्दयेत् ॥ ५१ ॥  
 इति शिरोवस्तिः ।

अथ वस्तिमात्रा-

दक्षजानुकरावर्तश्रुटिकां चाङ्गुलिद्वयात् ।  
 निमेषोन्मेषकाले वा वस्तौ मात्रा कृता बुधैः ॥ ५२ ॥

१ ख. 'पितेः । रु' । २ क. विवर्जयेत् । ३ ख. वर्तं छोटि° । ४ ख. 'काञ्छादिकायु-  
तम् । मि° ।

इति वस्तिमात्रा ।

अथ वस्त्यवगाहनविधिः ।

कटाहे मृन्मये पात्रे किं वा पक्ककमूलके ।  
 ताम्रादिजेऽथ वा पात्रे किं वा पाषाणसंभवे ॥ ५३ ॥  
 आकण्ठमर्मा निवसेन्मनुजः प्रातरेव वै ।  
 रोमान्तेष्विह कूपेषु स्थित्वा मात्राशतत्रयम् ॥ ५४ ॥  
 तान्विभिद्य ततः स्नेहश्चतुर्भिर्गच्छति त्वचम् ।  
 पञ्चमिश्र भजेद्रक्तं षड्भिर्मांसं प्रपद्यते ॥ ५५ ॥  
 भेदःस्थानं सप्तशतैरष्टभिश्चास्थिषु व्रजेत् ।  
 नवाभिर्याति मज्जानं ततो मात्रां न कारयेत् ॥ ५६ ॥  
 ततस्तु हरते रोगान्वातपित्तकफोद्भवान् ।  
 मात्राणां त्रिचतुःपञ्चषट्सप्तवसुनन्दकैः ॥ ५७ ॥  
 शतैः स्नेहः क्रमाद्याति धातुषु स्नेहगाहने ।  
 स्नेहावगाहं मात्राणां द्विचत्वारिंशता शतैः ॥ ५८ ॥  
 कालः सुखकरोऽन्योऽस्माद्बलाबलमपेक्षते ।  
 स्रोतसां मार्दवकरः कफपित्तविनाशनः ॥ ५९ ॥  
 धातूनां पुष्टिजननो बलवर्णकरः परः ।  
 वातरोगानशेषांश्च जयेदेष विशेषतः ॥ ६० ॥  
 यथा मूलेऽम्बुसंसिक्तो वृक्षः पल्लवितो भवेत् ।  
 स्नेहसिक्तस्तथा मर्त्यः पृथुधातुबलो भवेत् ॥ ६१ ॥  
 इति वस्त्यवगाहविधिः ।

अथ कर्णपूरणमात्राविधिः ।

रसाद्यैः पूरणं कर्णे भोजनात्प्राक्प्रशस्यते ।  
 तैलाद्यैः पूरणं कर्णे भास्करेऽस्तमुपागते ॥ ६२ ॥  
 स्वेदयेत्कर्णदेशं तु परिवर्तनशायिनः ।  
 मूत्रैः स्नेहै रसैः कोष्णैः पूरयेच्च ततो मिषक् ॥ ६३ ॥  
 स्वस्थस्य पूरयेत्स्नेहैर्मात्राशतमवेदने ।  
 शतत्रयं श्रोत्रगदे शिरोरोगे तथैव च ॥ ६४ ॥  
 कर्णं प्रपूरयेत्सम्यक्स्नेहाद्यैर्मात्रयोक्तया ।



नोच्चैः श्रुतिर्न बाधिर्यं स्वान्नित्यं कर्णपूरणात् ॥ ६५ ॥  
इति प्रयोगपारिजातात्कर्णपूरणमात्राविधिः ।

कृष्णात्रेयात् ।

निद्राकरो देहमुखश्लेष्मण्यः पादरोगहा ॥ ६६ ॥  
पादत्वङ्मृदुकर्ता च पादाभ्यङ्गः प्रशस्यते ।  
मृदी समे सुपर्यङ्के गतस्वस्थतमो नरः ॥ ६७ ॥  
उत्तानशायी संभूय तैलाभ्यङ्गं समाचरेत् ।  
तद्विशेषो नवाभ्यङ्गः शिरोनासाक्षितापजित् ॥ ६८ ॥  
शिरोभ्यक्तेन तैलेन नाङ्गं किञ्चिदुपस्पृशेत् ।  
तपो विद्यां धनं चक्षुरायुः कीर्तिं प्रजां हरेत् ॥ ६९ ॥  
श्रोत्राक्षिबलदं पित्तश्रमतृद्धाहमेहेनुत् ।  
बाते पित्ते कफे रक्ते संनिपाते तथैव च ॥ ७० ॥  
मदमूर्च्छाप्रलापेषु तृष्णाजीर्णज्वरेषु च ।  
संतप्ते सतताजीर्णं मार्गश्रान्ते विशेषतः ॥ ७१ ॥  
बाले वृद्धे च तरुणे तैलाभ्यङ्गः सदात्तमः ।  
कृष्णात्रेयात् ।

इति योगतरङ्गिण्यां संक्षेपतो वस्तिविधिर्नाम नवमस्तरङ्गः ॥ ९ ॥

अथ दशमस्तरङ्गः ।

अथ नस्यविधिः ।

नस्यं तत्कथ्यते धीरैर्नासाग्राह्यं यदौषधम् ।  
नावनं सूक्ष्मकर्मेति यस्य नामद्वयं मतम् ॥ १ ॥  
तस्य भेदद्वयं प्रोक्तं रेचनं स्नेहनं तथा ।  
रेचनं कर्पणं प्रोक्तं स्नेहनं बृंहणं मतम् ॥ २ ॥  
कफपित्तानिलध्वंसे पूर्वमध्यापराह्लके ।  
दिनस्य गृह्यते नस्यं रात्रावप्युत्कटे गदे ॥ ३ ॥

नस्यनिषेधमाह-

नस्यं त्यजेद्भोजनादौ दुर्दिने चापतर्पिते ।  
तथा नवप्रतिश्यायी गर्भिणी गरदूषितः ॥ ४ ॥

१ क. 'सास्थिता' । २ क. पुस्तके नस्तकस्थ इति पाठान्तरम् । नासिकायां कर्णभिः चिकित्सा येन तन्नस्तकर्म इति च टिप्पणी । ग. 'नं नस्यक' ।

अजीर्णा दत्तवस्तिश्च पीतस्नेहोदकासवः ।  
 क्रुद्धः शोकाभिभूतश्च तृषार्ता वृद्धबालकौ ॥ ६ ॥  
 वेगावरोधी स्नातश्च स्नातुकामश्च वर्जयेत् ।

नस्यदाने च क्रममाह—

अष्टवर्षस्य बालस्य नस्यकर्म समाचरेत् ॥ ६ ॥  
 अशीतिवर्षादूर्ध्वं च नावनं नैव दीयते ।

तस्य क्रममाह—

अथ वै रेचनं नस्यं ग्राह्यं तैलैः सुतीक्ष्णकैः ॥ ७ ॥  
 तीक्ष्णभेषजसिद्धैर्वा स्नेहैः काथै रसैस्तथा ।

नस्यस्य विन्दुमात्रामाह—

नासिकारन्ध्रयोरष्टौ षट् चत्वारश्च विन्दवः ॥ ८ ॥  
 प्रत्येकं रेचनं योज्यं मुख्यमध्यान्त्यमात्रया ।

तस्य नस्यस्य मात्रामाह—

नस्यकर्माणि दातव्यं शाणैकं तीक्ष्णमौषधम् ॥ ९ ॥  
 हिङ्गु स्याद्यवमात्रं तु माषैकं सैन्धवं मतम् ।  
 क्षीरं चैवाष्टशाणं स्यात्पानीयं च त्रिकार्षिकम् ॥ १० ॥  
 कार्षिकं मधुरद्रव्यं नस्यकर्माणि योजयेत् ।  
 षडङ्गुला द्विवक्त्री वा नली चूर्णं तथा धमेत् ॥ ११ ॥  
 तीक्ष्णं कोलमितं वक्त्रवातैः प्रधमनं हितम् ।

वैरेचनं यथा—

नस्यं स्याद्बुडशुण्ठीभ्यां पिप्पल्या सैन्धवेन वा ॥ १२ ॥  
 जलपिष्टेन तेनाक्षिकर्णनासाशिरोगदाः ।  
 मन्याहनुगलोद्भूता नश्यन्ति भुजपृष्ठजाः ॥ १३ ॥  
 मधूकसारकृष्णाभ्यां वचामरिचसैन्धवैः ।  
 नस्यं कोष्णजलैः पिष्टं दद्यात्संज्ञाप्रबोधनम् ॥ १४ ॥  
 अपस्मारे तथोन्मादे संनिपातेऽपतन्त्रके ।  
 सैन्धवं श्वेतमरिचं सर्पपाः कुष्ठमेव च ॥ १५ ॥

वस्तमूत्रेण पिष्टानि नस्यं तन्द्रानिवारणम् ।  
रोहीतमत्स्यपित्तेन भावितं मरिचं वचा ॥ १६ ॥  
कट्फलं चेति चूर्णं हि देयं प्रधमनं बुधैः ।

अथ वृंहणप्रकारः-

मर्शश्च प्रतिमर्शश्च द्वौ भेदौ स्नेहने मतौ ॥ १७ ॥  
मर्शस्य तर्पणी मात्रा मुख्या शाणैः स्मृताऽष्टभिः ।  
मध्यमा च चतुःशाणैर्हीना शाणमिता मता ॥ १८ ॥

नस्यदाने दिनमर्यादामाह-

एकैकस्मिंस्तु मात्रेयं देया नासापुटे बुधैः ।  
मर्शस्य द्वित्रिवेलं च वृद्धा दोषबलाबलम् ॥ १९ ॥  
एकान्तरं द्वान्तरं वा नस्यं दद्याद्विचक्षणः ।  
उग्रहं पञ्चाहमथ वा सप्ताहं वा सुयञ्चितः ॥ २० ॥  
मर्शः शिरोविरेके च व्यापदो विविधाः स्मृताः ।  
दोषोत्कृशात्क्षयाच्चापि विज्ञेयास्ता यथाक्रमात् ॥ २१ ॥  
शिरोनासाक्षिरोगेषु सूर्यावर्तार्धभेदके ।  
दन्तरोगे बले हीने मन्याबाह्वंसजे गदे ॥ २२ ॥  
मुखशोषे कर्णनादे वातपित्तगदे तथा ।  
अकालपलिते चैव केशश्मश्रुप्रपातने ॥ २३ ॥  
युज्यते वृंहणं नस्यं स्नेहैर्वा मधुरद्रवैः ।

यथा-

सशकरं पयःपिष्टं भृष्टमाज्येन कुङ्कुमम् ॥ २४ ॥  
नस्यप्रयोगतो हन्याद्वातरक्तमवां रुजम् ।  
भूशङ्खाक्षिशिरःकर्णसूर्यावर्तार्धभेदकान् (कम्) ॥ २५ ॥  
नस्यं सूर्यादणुतैलेन तथा नारायणेन वा ।  
माषादिना वा सर्पिर्भिस्तत्तद्भेषजसाधितैः ॥ २६ ॥  
तैलं कफे सवाते च केवले पवने वसा ।  
दद्यान्नस्यं सदा पित्ते सर्पिर्मज्जानमेव वा ॥ २७ ॥  
माषात्मगुप्तारास्नाभिर्बलारुचकरौहिषैः ।  
कृतोऽश्वगन्धया काथो हिङ्गुसेन्धवसंयुतः ॥ २८ ॥



कोष्णो नस्यप्रयोगेण पक्षाघातं सकम्पनम् ।  
जयेददितवातं च मन्यास्तम्भापवाहुकौ ॥ २९ ॥  
प्रतिमर्शस्य मात्रा तु द्वित्रिबिन्दुमिता मता ।  
प्रत्येकयोर्नासिकयोः स्नेहेनेति विनिश्चितम् ॥ ३० ॥

तत्र बिन्दुप्रमाणमाह—

स्नेहे ग्रन्थिद्वयं यावन्निमग्नं चोद्धृतं ततः ।  
तर्जन्याश्च स्रवेत्तस्या यः स बिन्दुरुदाहृतः ॥ ३१ ॥  
एवंविधैरष्टसंख्यैर्बिन्दुभिः शाण उच्यते ।  
स देवो मर्शनस्येषु प्रतिमर्शो द्विबिन्दुकः ॥ ३२ ॥  
समयाः प्रतिमर्शस्य बुधैः प्रोक्ताश्चतुर्दश ।  
प्रभाते दन्तकाष्ठान्ते गृहान्निर्गमने तथा ॥ ३३ ॥  
व्यायामाध्वव्यवायान्ते विण्मूत्रान्तेऽञ्जने कृते ।  
कवलान्ते भोजनान्ते दिवास्वप्नोत्थिते तथा ॥ ३४ ॥  
वमनान्ते तथा सायं प्रतिमर्शः प्रयुज्यते ।  
प्रतिमर्शेन शाम्यन्ति रोगाश्चैवोर्ध्वजन्तुजाः ॥ ३६ ॥  
बिभीतनिम्बकम्भारीशिवाः शैलुश्च काकिनी ।  
एकैकतैलनस्येन पालितं नश्यति ध्रुवम् ॥ ३६ ॥  
इति योगतरङ्गिण्यां नस्यविधिर्नाम दशमस्तरङ्गः ॥ १० ॥

अथैकादशस्तरङ्गः ।

अथ धूमपानविधिः—

धूमस्तु षड्विधः प्रोक्तः शमनो बृंहणस्तथा ।  
रेचनः कासहा चैव वामनो व्रणशोधनः ॥ १ ॥  
शमनस्य तु पर्यायो मध्यः प्रायोगिकस्तथा ।  
बृंहणस्य च पर्यायो स्नेहनो मृदुरेव च ॥ २ ॥  
रेचनस्य तु पर्यायो शोधनस्तीक्ष्ण एव च ।

एतेषां धूमस्य निषेधमाह—

अधूमार्हाश्च खल्वेते शीतो भीतश्च दुःखितः ॥ ३ ॥  
दत्तवस्तिर्विरिक्तश्च रात्रौ जागरितस्तथा ।  
पिपासितश्च दाहार्तस्तालुशोषी तथोदरी ॥ ४ ॥

शिरोमितापी तिमिरी छर्द्याध्मानप्रपीडितः ।  
 क्षतोरस्कः प्रमेहार्तः पाण्डुरोगी च गर्भिणी ॥ ५ ॥  
 रूक्षः क्षीणोऽभ्यवहृतक्षरिक्षौद्रघृतासवः ॥  
 भुक्तान्नदधिमत्स्यश्च बालो वृद्धः कृशस्तथा ॥ ६ ॥  
 अकाले चातिपीतश्च धूमः कुर्यादुपद्रवान् ।  
 धूमो द्वादशमाद्वर्षाद्दीयतेऽशीतितो न च ॥ ७ ॥  
 कासश्वासप्रतिश्यायमन्याहनुशिरोरुजः ।  
 वातश्लेषविकारांश्च हन्याद्धूमः सुयोजितः ॥ ८ ॥  
 धूमप्रयोगात्पुरुषः प्रसन्नेन्द्रियवाङ्मनाः ।  
 दृढकेशद्विजश्मश्रुः सुगन्धिवदनो भवेत् ॥ ९ ॥  
 वदनेन पिबेद्धूमं वदनेनैव संत्यजेत् ।  
 नासिकाभ्यां ततः पीत्वा मुखेनैव वमत्सुधीः ॥ १० ॥  
 शरावंसंपुटे क्षिप्त्वा कल्कमङ्गारदीपितम् ।  
 छिद्रे नेत्रं निवेश्याथ व्रणं तेनैव धूपयेत् ॥ ११ ॥  
 एलादिकल्कं शमने स्निग्धं सर्जरसं मृदौ ।  
 रेचने तीक्ष्णकल्कं च कासघ्ने क्षुद्रिकोषणम् ॥ १२ ॥  
 वामने स्नायुचर्माद्यं दद्याद्धूमस्य पानकम् ।  
 व्रणे निम्बवचाद्यं च धूपनं तु प्रशस्यते ॥ १३ ॥  
 अन्येऽपि धूमा गेहेषु कर्तव्या रोगशान्तये ।  
 मयूरपिच्छं निम्बस्य पत्राणि बृहतीफलम् ॥ १४ ॥  
 मरिचं हिङ्गु मांसी च बीजं कार्पाससंभवम् ।  
 छागरोमाणि निर्मोकं विष्ठा बैडालिकी तथा ॥ १५ ॥  
 गजदन्तस्य चूर्णं हि किञ्चिद्घृतविमिश्रितम् ।  
 गृहेषु धूपनं दत्तं सर्वान्बालग्रहाञ्जयेत् ॥ १६ ॥  
 पिशाचान्राक्षसान्हत्वा सर्वज्वरहरो भवेत् ।

इत्यपराजितो धूमः ।

नेत्राणि धातुजान्याहुर्नलवंशभवान्यपि ॥ १७ ॥  
 चतुर्विंशत्यङ्गुलानि खण्डानि त्रीणि युक्तितः ।  
 योजितानि त्रिखण्डेयं नलिका नेत्रसंज्ञिता ॥ १८ ॥

इति योगतरङ्गिण्यां धूमपानविधिर्नामैकादशस्तरङ्गः ॥ ११ ॥

अथ द्वादशस्तरङ्गः ।

अथ रक्तस्रुतिः—

शरत्काले स्वभावेन कुर्याद्रक्तस्रुतिं नरः ।  
त्वग्दोषग्रन्थिशोफाद्या न स्यू रक्तस्रुतेर्यतः ॥ १ ॥  
विस्त्रता द्रवता रागश्चलनं विलयस्तथा ।  
भूम्यादिपञ्चभूतानामेते रक्ते गुणाः स्मृताः ॥ २ ॥

रुधिरस्वरूपमाह—

इन्द्रगोपनिभं ज्ञेयं प्रकृतिस्थमसंहतम् ।  
अन्यत्सर्वमशुद्धं हि विज्ञेयं रुधिरं नृणाम् ॥ ३ ॥

तेषां रक्तस्रावः प्रशस्त इत्याह—

शोथे दाहेऽङ्गपाके च रक्तवर्णे सृजः स्रुतौ ।  
वातरक्ते तथा कुष्ठे सपीडे दुर्जयेऽनिले ॥ ४ ॥  
पाणिरोगे श्लीपदे च विषदुष्टे च शोणिते ।  
ग्रन्थ्यर्बुदापचीक्षुद्ररोगरक्ताधिमन्थिषु ॥ ५ ॥  
विदारिस्तनरोगेषु वपुषश्चातिगौरवे ।  
रक्ताभिष्यन्दतन्द्रायां पूतिघ्राणस्य हेतवे ॥ ६ ॥  
यकृत्प्लीहविसर्पेषु विद्रधौ पिडकोद्गमे ।  
कर्णोष्ठघ्राणवक्त्राणां पाके दाहे शिरोरुजि ॥ ७ ॥  
उपदंशे रुक्तपित्ते रक्तस्रावः प्रशस्यते ।

येन रक्तमोक्षकरणं तद्विधिमाह—

एषु रोगेषु शृङ्गैर्वा \*जलौकालाबुकैरपि ॥ ८ ॥  
अथवाऽपि शिरावेधै रक्तस्रावः प्रशस्यते ।  
पञ्चकर्म विशुद्धस्य पीतस्नेहस्य देहिनः ॥ ९ ॥  
सर्वाङ्गशोथयुक्तानामुदरश्वासकासिनाम् ।  
छर्द्यतीसारदुष्टानां पाण्डूनां स्विन्नदेहिनाम् ॥ १० ॥

\* जलौका° इत्यत्रेयं टिप्पणी क. पुस्तके-जलौकसां लक्ष° ताः द्वादश सविषानिर्विषाश्च सविषाः ॥ ६ ॥ तावन्य एव निर्विषाः ६ कल्पजलादौ सविषाः । अच्छजले निर्विषाः शैवालस-  
दृशाः । क्षेत्राणि ग्रहणं जातिः पोषणं सावचारणम् । जलौकसां च यो वेत्ति स साध्यान्संजयेद्भदान् ।



ऊनपोडशवर्षस्य गतसप्ततिकस्य च ।

आघातसुतरक्तस्य शिरामोक्षो न शस्यते ॥ ११ ॥

गृह्णाति शोणितं गृह्णं दशाङ्गुलमितं स्थलात् ।

जलौका हस्तमात्रं तु तुम्बं च द्वादशाङ्गुलम् ॥ १२ ॥

तत्र रक्तमोक्षेऽङ्गुलप्रमाणमाह-

पद्मङ्गुलमात्रं तु शिरा सर्वाङ्गुशोधनी ।

तत्र सावशेषरक्तस्त्रावितमाह-

रक्ते दुष्टेऽवशिष्टेऽपि व्याधिर्नैव प्रकुप्यति ॥ १३ ॥

सावशेषमतः स्त्राव्यं रक्ते नातिक्रमो मतः ।

अतिरक्तस्त्रावितस्य लक्षणमाह-

आन्ध्यमाक्षेपकं तृष्णां तिमिरं च शिरोरुजम् ॥ १४ ॥

पक्षघातं श्वासकासौ हिक्कां दाहं च पाण्डुताम् ।

कुरुतेऽतिष्ठुतं रक्तं मरणं वा करोति हि ॥ १५ ॥

तस्य क्रिया-

देहस्योत्पत्तिरसृजा देहस्तेनैव धार्यते ।

विना तेन ब्रजेज्जीवो रक्षेद्रक्तमतो बुधः ॥ १६ ॥

शीतोपचारैः कुपिते सुतरक्तस्य मारुते ।

कोष्णेन सर्पिषा शोथं शनकैः परिपेचयेत् ॥ १७ ॥

तस्य हितमाह-

क्षीणस्थैणशशोरभ्रहरिणच्छागमांसजः ।

रसः समुचितः पाने क्षीरं वा षट्ठिका हिता ॥ १८ ॥

पीडा शान्तिर्लघुत्वं च व्याधेरुद्रेकसंक्षयः ।

मतःस्वास्थ्यं भवेच्चिह्नं सम्यग्विस्त्रावितेऽसृजि ॥ १९ ॥

तस्य निषेधमाह-

व्यायाममैथुनक्रोधशीतस्नानप्रवातकान् ।

एकौसिनं दिवा निद्रां क्षाराम्लकटुभोजनम् ॥ २० ॥

शोकं वाऽपि मदाजीर्णं त्यजेद्यावद्दली भवेत् ।

तत्र त्रिदोषरुधिरचिह्नमाह—

फेनि रूक्षं भवेत्सूची निस्तोदि पवनादसृक् ॥ २१ ॥  
 विसृताश्यावपीतामं कोष्णं पित्तेन जायते ।  
 मन्दगं बहलं स्निग्धं मांसपेशीप्रभं कफात् ॥ २२ ॥  
 द्विदोषदुष्टं संसृष्टं रुधिरं पूतिगन्धिकम् ।  
 सर्वलक्षणसंपन्नं काञ्जिकाभं च जायते ॥ २३ ॥  
 विषदुष्टं भवेच्छयावं नासिकोन्मार्गगं तथा ।  
 मिश्रं काञ्जिकसंकाशं सर्वकुष्ठकरं भवेत् ॥ २४ ॥

इति शार्ङ्गधरात् ।

इति योगतरङ्गिण्यां रुधिरमोक्षविधिनाम द्वादशस्तरङ्गः ॥ १२ ॥

अथ त्रयोदशस्तरङ्गः ।

अथ राजाहंसवत्यादिगुणाः ।

आग्नेयां दिशि कर्तव्यमावासस्य महानसम् ।  
 गवाक्षजालमार्गाढ्यमर्धमित्युपलेपितम् ॥ १ ॥  
 अग्निस्थानं यतस्तत्र भोक्तुरन्नं तु वर्धते ।  
 जाठरोऽग्निरिति प्रायो वृद्धवैद्योक्तिविश्रुतिः ॥ २ ॥  
 चुली तत्र प्रकर्तव्या पूर्वपश्चिममायता ।  
 मृन्मयादीनि भाण्डानि क्षालितानि च वारिणा ॥ ३ ॥  
 तेषु यत्पच्यते द्रव्यं गुणवत्सर्वसंमतम् ।

तत्र भाण्डस्य गुणमाह—

मृदभावे पचेलोहे चक्षुरर्शोविकारनुत् ।  
 कांस्यजे पाचितं यद्धि तद्धितं मतिदं शुचि ॥ ४ ॥  
 यत्तु ताम्रमये सिद्धमरुचं त्वम्लपित्तकृत् ।  
 सौवर्णे राजते पाच्यमाढ्यभूमिभुजां गृहे ॥ ५ ॥  
 तत्पात्रं सर्वदोषघ्नं धिषणोत्सवद् सदा ।  
 संकीर्णे पात्रसंभारे मार्गे वा ग्रामवर्जिते ॥ ६ ॥

## अथ पाकविधिः-

स्थापयेदुणवत्सूदः सिद्धान्नं पात्रकान्तरे ।  
 मक्तं स्वपात्रके स्थाप्यं न स्थाप्यं पात्रकान्तरे ॥ ७ ॥  
 घृतं काष्ठायसोः स्थाप्यं मांसमांसरसौ पुनः ।  
 स्थापयेद्राजते हेमे पात्रे लौहेऽथ काष्ठजे ॥ ८ ॥  
 पत्रादि पद्मविधं शाकं स्थाप्यं काष्ठाश्मलोहजे ।  
 पक्वान्नं पिष्टजं मक्ष्यं स्थाप्यं कांस्येऽथ दारुजे ॥ ९ ॥  
 शृतं क्षीरं स्थापनीयं पात्रे काष्ठस्य वा मृदः ।  
 पानीयं पायसं तक्रं मृन्मयेष्वेव धारयेत् ॥ १० ॥  
 काञ्चने स्फाटिके वाऽथ वैदूर्यादिविचित्रिते ।  
 धारयेत्सर्वदा पात्रे रागखाडवसक्तुकान् ॥ ११ ॥  
 एतेषु स्थापितं द्रव्यं पात्रेषु गुणदं भवेत् ।  
 सर्वदा सुखदं हृद्यमन्यथा दोषकारकम् ॥ १२ ॥

## अथ महानसोपयोग्युपकरणानि-

वस्तूनि मोजनार्हाणि विविच्यानि पुनः पुनः ।  
 सर्वाणि गुणयुक्तानि स्थापितानि महानसे ॥ १३ ॥

## अथ सर्ववस्तुन्याह-

दास्यात्या(?)मार्जनी बाढा पूतहण्डी सुकूर्चिका ।  
 घर्षणी वैणवं पात्रं जलपूर्णं स्थलं ततः ॥ १४ ॥  
 वह्निसंजननग्रावा कुद्दालः सुकुठारकः ।  
 दारुखण्डानि शुष्काणि हस्तमात्राणि चैन्धमम् ॥ १५ ॥  
 अजीर्णान्यगुरूणीह कीटवर्ज्यानि सन्ति च ।  
 अम्बरीषश्चालनी च मुसलं चाप्युलूखलम् ॥ १६ ॥  
 शिला शिलासुतः शूर्पं चतुरस्रा च पट्टिका ।  
 संदंशकौ च दर्व्यश्च वस्त्रखण्डचतुष्टयम् ॥ १७ ॥  
 नलिका छुरिका चैव शूलानि च कटाहकम् ।  
 वह्निसंचालनार्थाय दूर्वा दीर्घा सुलोहजा ॥ १८ ॥  
 इत्यादिवस्तुजातैः स्याद्गुणाढ्यं तन्महानसम् ॥



अथान्नरक्षार्थं विषदुष्टान्नपरीक्षार्थं च सद्द्वैयस्थापनम् ।

राजा राजगृहासन्ने प्राणाचार्यं निवेशयेत् ॥ १९ ॥

सर्वदा स भवत्येवं सर्वत्र प्रतिजागृधिः ।

अन्नपानं विषाद्रक्षेद्विशेषेण महीपतेः ॥ २० ॥

योगक्षेमौ तदायत्तौ धर्माद्या यन्नियन्धनाः ।

तस्माद्द्वैयेन सततं विषाद्रक्ष्यो नराधिपः ॥ २१ ॥

अथ सद्द्वैयलक्षणम् ।

आयुर्वेदकृताभ्यासः सर्वत्र प्रियदर्शनः ।

उक्तिहेतुसमायुक्त एष वैद्यो विधीयते ॥ २२ ॥

क्रोधपारुष्यमात्सर्यमायाशादिविवर्जितम् ।

जितेन्द्रियं क्षमावन्तं शीलशौचदयान्वितम् ॥ २३ ॥

कुलीनं धार्मिकं क्षिप्रं सुसत्यं सन्मते स्थितम् ।

अलुब्धमशठं भक्तं कृतज्ञं प्रियदर्शनम् ॥ २४ ॥

मेधाविनमविभ्रान्तमनुरक्तं हितैषिणम् ॥ २५ ॥

पटुं प्रगल्भं निपुणं दक्षमालस्यवर्जितम् ।

सर्ववैद्यगुणैर्युक्तं नित्यसंनिहितागदम् ॥ २६ ॥

महानसे प्रयुञ्जीत वैद्यं सद्द्वैयपूजितम् ।

वैद्यः पुरोहितो मन्त्री दैवज्ञश्च चतुर्थकः ॥ २७ ॥

द्रष्टव्याः प्रातरेवैते नित्यं श्रेयोभिवृद्धये ।

अत्रैव विदेहः—

दैवज्ञो मन्त्रविद्वैद्यः पुरोधाश्च चतुर्थकः ॥ २८ ॥

एते राज्ञा सदा पोष्याः कृच्छ्रेणापि यथाऽर्भकाः ।

वैद्यविद्वज्जनामात्या यस्य राज्ञः प्रियंवदाः ॥ २९ ॥

आरोग्यधर्मक्रोशाश्च प्रहीयन्तेऽस्य न क्वचित् ।

गतश्रीर्गणकान्द्वेष्टि गतायुश्च चिकित्सकान् ॥ ३० ॥

गतश्रीश्च गतायुश्च ब्राह्मणान्द्वेष्टि भारत ।

[ \* क्वचिद्धर्मः क्वचिन्मैत्री क्वचिदर्थः क्वचिद्यशः ।

कर्माभ्यासः क्वचिच्चेति चिकित्सा नास्ति निष्फला ॥ १ ॥

\* धनुश्चिह्नान्तर्गतो ग्रन्थो ग. पुस्तकस्थः ।

चिकित्सितेश्वरं यो वै न निष्क्रीणाति दुर्मतिः ।  
 स यत्करोति सुकृतं तत्सर्वं भिषगश्नुते ॥ २ ॥ ]  
 संचयं च प्रकोपं च प्रसरं स्थानमेव च ॥ ३१ ॥  
 दोषाणामिह यो वेद स भवेद्भिषगुत्तमः ।

कुवैद्यः

कुवैद्यः कर्कशो दीनः स्वाधीनः स्वयमागतः ॥ ३२ ॥  
 पञ्च वैद्या न पूज्यन्ते धन्वन्तरिसमा अपि ।  
 न स्वप्याद्रोगिसदने न भुञ्जीयात्कदाचन ॥ ३३ ॥  
 विनाऽऽह्वानं न गच्छेच्च न ब्रूयान्मरणं भिषक् ।  
 निघण्टुना विना वैद्यो विद्वान्व्याकरणं विना ॥ ३४ ॥  
 आयुधेन विना योद्धा त्रयो हास्यविभागिनः ।  
 ज्योतिषं व्यवहारं च प्रायश्चित्तं चिकित्सितम् ॥ ३५ ॥  
 विना शास्त्रेण यो ब्रूयात्तमाहुर्व्रह्मघातकम् ।  
 सुश्रुतं न श्रुतं येन हारीतं न तु हारितम् ॥ ३६ ॥  
 नाऽऽलोकि चरकं शास्त्रं स वैद्यो वैद्यनिन्दितः ।  
 सुश्रुतं सुश्रुतं येन किमन्यैर्बहुभिः श्रुतैः ॥ ३७ ॥  
 सुश्रुतं न श्रुतं येन किमन्यैर्बहुभिः श्रुतैः ।

इति योगतरङ्गिण्यां राजाहंरसवत्यादिगुणकथनं नाम

त्रयोदशस्तरङ्गः ॥ १३ ॥

अथ चतुर्दशस्तरङ्गः ।

अथ सूपकारप्रशंसा-

पितृपैतामहो दक्षः शास्त्रीयो मिष्टपाचकः ॥ १ ॥  
 शौचवानतिभक्तश्च सूपकारः स उच्यते ।

उक्तं च-

भवेयुर्धार्मिकाः स्निग्धाः सूपकाराः क्रमागताः ॥ २ ॥  
 धृतोष्णीषाश्च शुचयस्तथा वैद्यवशे स्थिताः ।  
 नृपामित्रद्विषो दक्षा बलक्षकुलसंभवाः ॥ ३ ॥  
 सर्वपाकेषु निष्णाता दयावन्तो विचक्षणाः ।  
 अन्येऽपि तत्र ये केचिच्चरन्ति परिचारकाः ॥ ४ ॥

तेऽपि चैवाविधा योज्यास्तदध्यक्षोऽपि तावृशः ।  
 सूफकारपतिस्तत्र प्रायो वैद्यगुणान्वितः ॥ ५ ॥  
 क्षणं न विश्वसेत्तांस्तु तत्त्वज्ञस्तत्प्रशासनः ।  
 जीवनं जीविनामन्नमृतूक्तं विधिपाचितम् ॥ ६ ॥  
 तद्देवाविधिना युक्तं परिणामे विषोपमम् ।  
 ऋतूनां लक्षणं ज्ञात्वा ततस्तद्विधिमाचरेत् ॥ ७ ॥  
 अत एवात्र वक्ष्यामि तच्चिह्नं तद्विज्ञेयम् ।  
 इति योगतरङ्गिण्यां सूफकारप्रशंसा नाम चतुर्दशस्तरङ्गः ॥ १४ ॥

अथ पञ्चदशस्तरङ्गः ।

अथ ऋतुचर्याः—

शिशिरः पुष्पसमयो ग्रीष्मो वर्षाः शरद्धिमः ।  
 माघादिमासयुग्मैः स्युर्ऋतवः षट् क्रमादिमे ॥ १ ॥  
 ग्रीष्मो मेघवृषौ प्रोक्तः प्रावृष्णिमथुनकर्कटौ ।  
 सिंहकन्ये स्मृता वर्षास्तुलावृश्चिकयोः शरत् ॥ २ ॥  
 धनुर्ग्राहौ च हेमन्तो वसन्तः कुम्भमीनयोः ।  
 गङ्गाया दक्षिणे देशे वृष्टेर्धुलभावतः ॥ ३ ॥  
 उभौ मुनिभिराख्यातौ प्रावृड्वर्षाभिधावृतौ ।  
 तस्या एवोत्तरे देशे हिमप्रचुरभावतः ॥  
 एतावुभौ समाख्यातौ हेमन्तशिशिरावृतौ ॥ ४ ॥

अथ प्रत्यह्नि ऋतवः—

अह्नोऽंशः प्रथमो वसन्तसमयो मध्यो निदाघस्तथा  
 यः शेषः खलु तस्य सोऽत्र समयो हेमन्तसंज्ञो मतः ॥  
 यामिन्याः प्रथमस्तु यः स शिशिरो मध्यश्च तस्याः शर-  
 त्तच्छेषस्तु मुनीश्वरैरभिहितः कालो हि वर्षाभिधः ॥ ५ ॥

अथायनविचारः—

शिशिराद्यैस्त्रिभिस्तैस्तु विद्याद्यनमुत्तरम् ।  
 वर्षादिभिस्त्रिभिस्तैस्तु विज्ञेयं दक्षिणायनम् ॥ ६ ॥



उत्तरायणमादानं यदादत्ते नृणां बलम् ।  
 मार्गस्वभावात्तीक्ष्णोष्णरूक्षा अत्रार्कमारुताः ॥ ७ ॥  
 क्षपयन्ति भुवः सौम्यान्गुणानाम्नेयमित्यद् ।  
 दक्षिणायनमाख्यातं विसर्गोऽत्र बली शशी ॥ ८ ॥  
 सौम्यत्वाद्बलमाधत्ते विसर्गाः प्राणिनामतः ।  
 हेमन्ते शिशिरे चाग्र्यं विसर्गादानयोर्बलम् ॥ ९ ॥  
 शरद्वसन्तयोर्मध्यं हीनं वर्षानिदावयोः ॥ १० ॥

इत्ययनविचारः ।

अथ ऋतुलक्षणानि तत्राऽऽदौ हेमन्तः—

तुषारजालैः पिहितानि यत्र सबाष्पनीराणि मुखानि मानुः ।  
 प्रातः प्रसन्नानि करैः करोति दिशां वधूनामिव खण्डितानाम् ॥ ११ ॥  
 प्रियङ्गुपुं नागकलोधरेणुव्रजैर्नभो वाति हिमाद्रिवायुः ।  
 आच्छादयन्धूमवितानलीढं विद्याद्वृतुं तं हिमनामधेयम् ॥ १२ ॥  
 नीहारानिलसंस्पर्शाद्बलवान्मारुतो यतः ।  
 अतो हेमन्तसमये सेव्या शुण्ठी हरीतकी ॥ १३ ॥  
 तिलतैलेन शिरसो गात्रस्याभ्यङ्गमाचरेत् ।  
 सेवेताऽऽदित्यकिरणान्निर्धूमं च हुताशनम् ॥ १४ ॥  
 माञ्जिष्ठं चापि कौशेयं लोमजं चित्रमम्बरम् ।  
 नव्यं सेव्यं च धनिभिः सदा जोङ्गकधूपितम् ॥ १५ ॥  
 हेमन्ते कटुतिक्तोष्णमम्लक्षारं घृतं दधि ।  
 गोधूमतिलमापेशुविकारान्भक्षयेद्ब्रह्मन् ॥ १६ ॥  
 औदकानूपमांसानि शूलपक्वानि वाऽन्यथा ।  
 हेमन्ते सेवयेन्नित्यमाशु शीतार्तिशान्तये ॥ १७ ॥  
 कस्तूरिकागुरुविमिश्रितकुङ्कुमार्द्र-  
 देहो निषेव्य रमणी रतिस्त्रेदखिन्नः ।  
 शीते कृती हिमविशालनिशासु धन्य-  
 स्तारुण्यपीनकुचयोगनिरस्तशीतः ॥ १८ ॥  
 निर्वातं गृहमासवाश्च विमलाः स्निग्धानि मांसानि च  
 क्षीरं सान्द्रतरं दधीनि ससराण्याज्यानि मूयांसि च ।

तूल्यां पीनपयोधरा च हुतभुक्तैलं सुखोष्णं जलं  
द्विस्त्रिर्भोजनमौषधाभयमहो हेमन्तकाले हितम् ॥ १९ ॥

इति हेमन्तः ।

अथ शिशिरः—

यत्रामृतद्युतिकरव्रजसंनिकाशै-  
व्याप्ता दिशश्च पिहिताश्च तुषारजालैः ।  
रुद्धं नभश्च समुदीक्ष्य ततो भियेव  
बह्वेर्दिशं स भजते शिशिरे विवस्वान् ॥ २० ॥  
हिमोक्तचर्या शिशिरेऽपि कार्या  
पथ्याऽत्र पथ्याऽसह पिप्पलीभिः ।  
पिष्टान्नकैः सूरणगृङ्गवेर-  
मिश्रैस्तु भोज्यं मनुजैर्नियोज्यम् ॥ २१ ॥

इति शिशिरः ।

अथ वसन्तः ।

यत्रागस्त्यहरित्प्रवृत्तपवनव्याधूतचूतव्रजा-  
रामोद्दामपरागपुञ्जपिहितं व्योमानिर्शं राजते ।  
छन्नं रेणुचयैरिव स्मरविभोर्यात्रोद्धृतैरिच्छतो  
जेतुं सर्वजगद्धि स स्मरसखो ज्ञेयो वसन्तोदयः ॥ २२ ॥  
तत्र श्लेष्मा बलोपेतो रुणद्धि जठरानलम् ।  
रोगान्करोति बहुशस्तेन पूर्वं कफं जयेत् ॥ २३ ॥  
वान्ती रेको मृदुश्च प्रहिजलमन(नि)लः पद्धतिः क्षौद्रपथ्ये  
जीर्णं गोधूममुद्गाढकिचणकयवाद्यन्नमस्निग्धमेतत् ।  
तिक्तस्तीक्ष्णः कषायः कटुरपि च रसो जाङ्गलं मांसमह्नि  
स्वापत्यागस्तृतीयेऽहनि तु निधुवनं पथ्यमेतद्वसन्ते ॥ २४ ॥  
दधि दुग्धं गुरुस्निग्धमम्लं च मधुरं रसम् ।  
अक्षौद्रं द्राक्षमहनि स्वापं च सुरतं त्यजेत् ॥ २५ ॥

इति वसन्तः ।

अथ ग्रीष्मः—

यत्र प्रचण्डतरचण्डकरप्रताप-

संशोषितद्रुमलतातृणवारिपूरः ।

उज्जृम्भते पवनवेगविकीर्णरेणु-

च्छन्ना भवन्ति च दिशः स निदाघकालः ॥ २६ ॥

तीक्ष्णांशुरतितीक्ष्णांशुर्ग्रीष्मे संक्षिपतीव यत् ।

प्रत्यहं क्षीयते श्लेष्मा तेन वायुर्विवर्धते ॥ २७ ॥

स्निग्धच्छाद्यं गृहं सेव्यं सेव्या पथ्या गुडान्विता ।

शशैणमुद्गगोधूमशालितण्डुलशर्करम् ॥ २८ ॥

तण्डुलीयककूष्माण्डद्राक्षामलकसेरुकम् ।

कराम्बुजककालिङ्गखर्जूरकरूपकम् ॥ २९ ॥

पथ्यमन्नं तथा चान्यद्वातपित्तहरं भजेत् ।

सुधौतानि च वस्त्राणि सेव्यान्यातपशान्तये ॥ ३० ॥

मोज्यं शीतं च मधुरं फलं तृष्णाहरं मृदु ।

स्निग्धं द्रवं रसालादि पानकं शीतलं पिबेत् ॥ ३१ ॥

सकूनालोडिताञ्जशीतवारिणा साज्यशर्करान् ।

भक्षयेच्छीतलं वारि पिबेदेलेन्दुवासितम् ॥ ३२ ॥

निषेधः—

त्यजेत्कटुकतीक्ष्णोष्णलवणाम्लविदाहकृत ।

व्यायामं सीधुपानं च ग्रीष्मे चार्कांशुसेवनम् ॥ ३३ ॥

अथ सेव्यम् ।

आरामभूरुहनिरस्तरविप्रतापा

वाप्यः प्रसन्नकमलाः कमलाकराश्च ।

नद्यश्च चन्दनरसो घनसारमिश्रः

सेव्याः स्रजो विधुरुचश्च निदाघकाले ॥ ३४ ॥

उक्तं च—

आरामाः शीतमन्नं शिशिरमपि जलं सेन्दु सैलं च निद्रा

श्वेतं सूक्ष्मं च वस्त्रं स्रगपि सुकुसुमा चन्द्रपाटीरलेपः ।

\* ग. पुस्तके निदाघकाल इत्यस्याप्र—निदाघे भास्करः प्राणितेजः क्षिपति भावुभिः, इतीदनर्थं दृश्यते ।



सायं तोयावगाहः सरसि सरिति वा फुल्लपङ्केरुहायां  
सश्वेता साज्यसक्तुर्व्यजनमरुदपि ग्रीष्मकाले हिताय ॥ ३५ ॥

पक्काभ्लिकाहारहूरामन्थः शर्करयाऽन्वितः ।

मरिचैलेन्दुयुक्पीतो दाहवृष्णोष्णतापहः ॥ ३६ ॥

द्विवा स्वापं प्रकुर्वीत शीतले भवनोदरे ।

पित्तं शाभ्यति तेनात्र ग्रीष्मे वायुर्न चीयते ॥ ३७ ॥

इति ग्रीष्मः ।

अथ वर्षाः ।

यत्र व्योम चितं चयैर्जलमुचां भूमिर्नवैः शाद्विलैः

क्वापि क्वापि तु नूतनाम्बुपटलच्छन्नोच्चनिम्नस्थली ।

भैकैः पक्कपलाण्डुपाण्डुरुचिभिस्तोवाशया सेविता

नीपैः सर्वदिशश्च सोऽस्तु जगतो हर्षाय वर्षागमः ॥ ३८ ॥

पेयं कूपजलं ससैन्धवयुता भक्षयाऽभया प्रावृषि

स्थेयं सौधतले सुखोष्णसलिले स्नानं मुहुर्मर्दनम् ।

स्नेहैर्नाति विधीयते निधुवनं भोज्यं च योज्यं जनै-

राज्यं सामिषमीनभक्ष्यमुचितं साम्लं सदध्यादिकम् ॥ ३९ ॥

इति वर्षाः ।

अथ शरत्

यत्रोज्ज्वला जलमुचो लसदितुविम्ब-

तारं नमो विकचनीरजकैरवाणि ।

नीराणि मानसनिमानि सतां विभान्ति

स्वच्छानि काशकुसुमानि च सा शरत्स्यात् ॥ ४० ॥

चितं प्रावृषि यत्पित्तं शरद्येतत्प्रकुप्यति ।

तेन शर्करया सार्धं सेवनीया हरीतकी ॥ ४१ ॥

ऐक्षवं शालयो मुद्गाः सरोम्भः कथितं पयः ।

शरद्येतानि पथ्यानि प्रदोषे चेन्दुरश्मयः ॥ ४२ ॥

रसालां पानकं मिष्टं क्षेप्यं स्वादुतक्रकम् ।

कषायं मधुरं तिक्तं शीतलं जाङ्गलं पलम् ॥ ४३ ॥

धात्रीं पटोलं सर्पिश्च कारवेलं भजेदिह ।

तीक्ष्णमम्लं च लवणं दधि तैलासवातपम् ॥ ४४ ॥

दिवास्वप्नं पुरोवातं शरत्काले विवर्जयेत् ।

इति शरत् ।

पूर्वतुंप्राप्तसप्ताहाद्भाविनो विधिमाचरेत् ॥ ४५ ॥

ऋतोलक्षणसंयोगाद्बृत्तुसंधिर्यतो भवेत् ।

इति योगतरङ्गिण्यामृतुपट्टकवर्णनं नाम पञ्चदशस्तरङ्गः ॥ १९ ॥

अथ पौडशस्तरङ्गः ।

अथ सिद्धान्नादिपाकगुणकथनम् ।

तत्र भक्तम्—

तण्डुलानभमसा धौतान्द्विस्त्रिर्वा मौक्तिकाकृतीन् ।

पृथौ शरावे स्थालयास्यस्थिते सविवरे दृढे ॥ १ ॥

परितो बस्त्रखण्डेन विसंधिपरिवेष्टिते ।

निक्षिप्य पिण्डवत्कृत्वा वर्तुलान्स्थापयेत्क्षणम् ॥ २ ॥

यावद्वाष्पोद्गमस्तस्मात्ततस्तांस्तु शलाकया ।

तेन चिच्छद्वेण निक्षिप्य पचेत्तत्राथ कोमले ॥ ३ ॥

निर्मण्डं स्रावयेत्पश्चात्सर्पिस्तत्रालपमर्पयेत् ।

क्षणमाच्छाद्य गृह्णीयाद्भक्तं राजार्हमुत्तमम् ॥ ४ ॥

नलपाकस्तु—

नीरे चतुर्दशगुणे तण्डुलानां च पोटलीम् ।

सूक्ष्माम्बरेण संबध्य दोलायन्त्रक्रमेण तु ॥ ५ ॥

पचेदुपरि यावत्स्याद्बुद्बुदानां समुद्भवः ।

मण्डवच्च जलं पश्चात्पोटलीमुद्धरेत्ततः ॥ ६ ॥

घटिकार्धं तथाऽऽस्थाप्य ततो भक्तं समाहरेत् ।

अन्ये तु—

यथोचिते जले धौतांस्तण्डुलान्विपचेत्सुधीः ॥ ७ ॥

मण्डं संस्राव्य सर्पिस्तु तत्र किञ्चिद्विनिक्षिपेत् ।

ज्वलन्तमेकमङ्गारं तदुपर्यर्पयेदथ ॥ ८ ॥

घटिकानन्तरं दर्व्योपरिभागं विनिर्हरेत् ।

भक्तं विभक्तमेतच्च राजयोग्यं मनोहरम् ॥ ९ ॥

सद्यः शालेयमन्त्रं शशिकरनिकरप्रोज्ज्वलं सिद्धसारं

श्राम्यद्वाष्पच्छलेन त्रिदशपुरसुधाधेयमाधुर्यधुर्यम् ।

अन्योन्यं नैव लग्नं परिमल्लभरितागारवेदीविभागं

स प्राप्नोति प्रसन्नः प्रमथपरिवृढौ यस्य पुंसः सदा स्वात् ॥ १० ॥

सत्र भक्तगुणाः—

भक्तं बह्निकरं पथ्यं तर्पणं मूत्रलं लघु ।

रसे पाके च मधुरं वातपित्तहरं परम् ॥ ११ ॥

वृष्यं कृशहितं नापि श्लेष्मलं बलकारकम् ।

सुधीतं प्रसृतं कोष्णं विशदं गुणवन्मतम् ॥ १२ ॥

अधौत्तमसृतं शीतं गुरुवृष्यं कफप्रदम् ।

अथ भृष्टतण्डुलभक्तम्—

भृष्टतण्डुलजं भक्तं रुचिकृत्कफजिल्लघु ॥ १३ ॥

वातपित्तहरं ग्राहि ज्वरबक्षमातिसारनुत् ।

अथ नानाधान्यभक्तगुणाः—

यस्य धान्यस्य यद्भक्तं तस्य तद्गुणमुद्दिशेत् ॥ १४ ॥

अथ पीतभक्तम्—

सर्पिषि षड्भिर्मृष्टानां तण्डुलानां सितत्विषाम् ।

षड्गुणोऽम्मसि सिद्धानां तथा तत्र बटीः क्षिपेत् ॥ १५ ॥

घृतमृष्टां अष्टमांशा लवणं चोचितं ततः ।

काश्मीरं पयसा किञ्चित्पिष्ट्वा सूक्ष्मं समावपेत् ॥ १६ ॥

मरीचैलालवङ्गेन्दून्यदि दद्यान्न रामठम् ।

किञ्चिदाज्यं पुनर्दत्त्वा पिपायं स्थापयेद्बुधः ॥ १७ ॥

एवं भांसादिभिरपि पीतभक्तं प्रकुर्वते ।

पीतभक्तं गुरुस्निग्धं वृष्यं बल्यं कफप्रदम् ॥ १८ ॥

पित्तवातहरं स्वादु रुच्यमोजःप्रभाकरम् ।

अथेशुरससाधितं भक्तम्—

इक्षुम्बुसाधितं भक्तं वातपित्तज्वरापहम् ॥ १९ ॥



वृष्यं बल्यं गुरु स्वादु रसे पाके कफप्रदम् ।

अथ तक्रसिद्धं भक्तम्-

तक्रसिद्धं तु यद्भक्तं ग्रहण्यर्शःश्रमापहम् ॥ २० ॥

वातघ्नं बलदं श्लेष्मपित्तरक्तविवर्धनम् ।

अथ यवागुः

यवागुः षड्गुणे तोये संसिद्धा विरलद्रवा ॥ २१ ॥

यवागूर्ग्राहिणी तृष्णाज्वरघ्नी बस्तिशोधिनी ।

अथ विलेपी-

चतुर्गुणाम्बुसंसिद्धा विलेपी घनसिक्थिका ॥ २२ ॥

विलेपी दीपनी बल्या हृद्या संग्राहिणी लघुः ।

व्रणाक्षिरोगिणां पथ्या तर्पणी तृड्ज्वरापहा ॥ २३ ॥

अथ पेया-

पेया सिक्थान्विता तोये चतुर्दशगुणे कृता ।

पेया कुक्षिगदक्लान्तिज्वरस्तम्भातिसारजित् ॥ २४ ॥

रुच्यग्निक्ललघुर्दोषमलस्वेदानुलोमिनी ।

अथ मण्डः-

मण्डश्चतुर्दशगुणे सिद्धस्तोये त्वसिक्थकः ॥ २५ ॥

मण्डो ग्राही लघुः शीतो दीपनो धातुसाम्यकृत् ।

स्रोतोमार्दवकृत्पित्तज्वरश्लेष्मश्रमापहः ॥ २६ ॥

वाय्वमण्डो यवैर्भृष्टैर्लाजमण्डस्तु शालिभिः ।

वाय्वमण्डो लघुर्ग्राही शूलानाहत्रिदोषनुत् ॥ २७ ॥

नवज्वरेऽपि पथ्योऽयं पटोलमगधान्वितः ।

लाजमण्डो लघुर्ग्राही हृद्यः पाचनदीपनः ॥

अतीसारग्रहण्यर्शोरोचकारुक्त्रिदोषजित् ॥ २८ ॥

संसिद्धा विरलद्रवा रसगुणे तोये यवागूर्मता

पेया सिक्थसम्बन्विता अनुगुणे तोये कृता कीर्तिता ॥

पानीये घनसिक्थकाम्बुधिगुणे सिद्धा विलेपी भवेत्

मण्डः शक्रगुणे जले विरचितः सिक्थेन शून्यः स्मृतः ॥ २९ ॥

तृष्णाविड्ग्रहपाप्मरेकगुरुताहन्त्री यवागूर्मता

पेया दोषमलक्लमज्वरवपुस्तम्भातिसारे हिता ॥

आचाल्यग्रहणीज्वरत्रणद्वृगातङ्के विलेपी वरा ।  
मण्डस्तृड्ज्वररेकवान्त्यरुचिहा स्याद्भ्रातुसाम्यप्रदः ॥ ३० ॥

अथाष्टगुणमण्डः—

तण्डुलैरर्धमुद्गांशैः किञ्चिद्भृष्टैः सुपाचितैः ।  
हिङ्गुसिन्धूत्थधनिकातैलत्रिकटुसाधितः ॥ ३१ ॥  
श्लेयः सोऽष्टगुणो मण्डो ज्वरदोषत्रयापहः ।  
रक्तक्षुद्रधनः प्राणप्रदो बस्तिविशोधनः ॥ ३२ ॥

अथ यूषाः—

तत्र वैदलयूषः

यूषः कृतो वैदलानामष्टादशगुणेऽश्नुनि ।  
यूषो बल्यो लघुः पाके रुच्यः कण्ठ्यः कफापहः ॥ ३३ ॥

तत्र मुद्गयूषः—

मुद्गानामुत्तमो यूषो दीपनः शीतलो लघुः ।  
वणोर्ध्वजत्रुरुदाहकफपित्तज्वरास्रजित् ॥ ३४ ॥

इति शुद्धमुद्गयूषः ॥

अथ दाडिमामलकयूषः—

दाडिमामलकाभ्यां तु मुद्गयूषः सुसाधितः ।  
पित्तवातहरः पथ्यो लघुरग्निप्रदः सरः ॥ ३५ ॥

इति दाडिमामलकयूषः ।

अथ मुद्गामलकयूषः

मुद्गामलकयूषस्तु भेदनः कफपित्तजित् ।  
तृड्दाहशमनः शीतो मूर्च्छाभ्रममदापहः ॥ ३६ ॥

इति मुद्गामलकयूषः ।

अथ कुलित्थयूषः—

कुलित्थयूषो गुल्मार्शःकफवाताश्मशर्कराः ॥ ३७ ॥  
तूणीप्रतूणीमेदांसि मेहं हन्त्यग्निकृत्सरः ॥

इति कुलित्थयूषः ।

## अथ सूपमूलकयूषः-

सूपमूलकयोर्यूषो गलग्रहकफज्वरान् ।

हन्ति श्वासकफश्यायकासभेदोरुचिक्रिमीन् ॥ ३८ ॥

इति सूपमूलकयूषः ।

## अथ चणकयूषः-

चणकैर्विदलैर्यूषोऽनुष्णस्तुवरको लघुः ।

रक्तपित्तप्रतिश्यायकासपित्तकफापहः ॥ ३९ ॥

इति चणकयूषः ।

## अथ मकुष्ठयूषः-

मकुष्ठयूषः संग्राही पित्तश्लेष्मज्वरापहः ।

लघुः संतर्पणः पथ्यो हृद्यः पीनसकासजित् ॥ ४० ॥

इति मकुष्ठयूषः ।

## अथ कृताकृतयूषौ-

यूषः कृताख्यो लवणस्नेहकदवादिसाधितः ।

अकृतस्तैर्विना सिद्धः क्रमाद्गुरुलघू च तौ ॥ ४१ ॥

इति कृताकृतयूषौ ।

यूषा गोरसधान्याल्मपद्वम्लादिभिरन्विताः ।

यथोत्तरं गुरुतरा वातघ्ना रुचिकारिणः ॥ ४२ ॥

यैरन्नैरौषधैर्यैश्च कृता मण्डादयो बुधैः ।

विचार्य तद्गुणानेतांस्तद्गुणानेव निर्दिशेत् ॥ ४३ ॥

इति यूषाः ।

## अथ सूपाः-

कण्डितैर्वेदलैः किञ्चिदाज्यपीतादधिप्लुतैः ।

सिद्धैश्चतुर्गुणे तोये यथोचितपटुश्रितैः ॥ ४४ ॥

नातिद्रवघनैराज्ये छकृतै रामठान्वितैः ।

सूपः स्यात्साधनोऽन्नस्य रोचनः पाचनोऽग्निकृत् ॥ ४५ ॥

पथ्यः स्निग्धो बलकरो वातश्लेष्मगदे हितः ॥ ४६ ॥

इति सामान्यसूपरन्धनप्रकारगुणः ।



## अथ कुल्माषः—

अर्धं विकसितं यावत्तावत्स्विन्नाः ससैन्धवाः ।

सरामठाः स्युः कुल्माषा मुद्गजा माषजा अपि ॥ ४७ ॥

मुद्गसूपो लघुर्ग्राही कफपित्तहरो हिमः ।

स्वादुर्नैत्रयोऽनिलहरः कुल्माषः शुक्रवर्धनः ॥ ४८ ॥

इति मुद्गसूपः ।

## अथ माषसूपः—

माषसूपश्च कुल्माषः स्निग्धो वृष्योऽनिलापहः ।

उष्णः संतर्पणो बल्यः सुस्वादू रुचिकारकः ॥ ४९ ॥

## अथाऽऽढकीसूपः—

आढकीसूप उद्दिष्टः श्लेष्मपित्तहरो हिमः ।

किञ्चित्कषायो रुचिकृत्साज्यो दोषत्रयप्रणुत् ॥ ५० ॥

## अथ चाणकसूपः—

चाणकः सूप आख्यातो रोचनः पाचनः परः ।

बलासपित्तनुद्बल्यो रक्तजिन्नातिवातलः ॥ ५१ ॥

## अथ कलायसूपः—

कलायसूपः सुस्वादुर्वातलो रक्तपित्तजित् ।

शूलाध्मानकरो मेध्यश्छर्द्यरोचकनाशनः ॥ ५२ ॥

## अथ मकुष्ठसूपः—

मकुष्ठसूपोऽल्पबलः पाचनो दीपनो लघुः ।

चक्षुष्यो बृंहणो वृष्यः पित्तश्लेष्मास्ररोगनुत् ॥ ५३ ॥

## अथ मसूरसूपः—

मसूरसूपः संग्राही शीतलो मधुरो लघुः ।

कफपित्तास्रजिद्वर्ण्यो विषमज्वरनाशनः ॥ ५४ ॥

इति मसूरसूपः ।

## अथ राजमाषसूपः—

राजमाषमवः सूपः स्वादू रूक्षः कषायकः ।

ग्राही गुरुर्वातकरः स्तन्यकृद्बुचिकारकः ॥ ५५ ॥

इति राजमाषसूपः ॥

अथ निष्पावसूपः-

निष्पावसूपः पित्तास्रमूत्रस्तन्यानिलप्रदः ।

विदाह्युष्णो गुरुः शोफकफकृच्छुकलः सरः ॥ ५६ ॥

इति निष्पावसूपः ॥

[ \*अथ वर्तुलसूपः-

सूपो वर्तुलजः शीतो ग्राही रूक्षो लघुः शुचिः ।

कफपित्तास्रजित्स्वादुविपाको रोचकापहः ॥ १ ॥ ]

अथ कुलित्थसूपः-

कुलित्थसूपो वातघ्नः कटुपाकः कषायकः ।

कफावरोधी पित्तास्रकरोऽश्मश्वासकासजित् ॥ ५७ ॥

अथ द्वित्रिवैदलसूपगुणाः-

द्वित्रिवैदलजः सूपो गुरुः कफबलप्रदः ।

वातहा मधुरः पाके शुक्लो रोचकापहः ॥ ५८ ॥

अथ नानान्नसूपगुणाः-

अन्नस्य यस्य यः सूपस्तस्य तद्गुणमुद्दिशेत् ।

अथ सतुषवितुषसूपगुणागुणौ-

सतुषो गुरुराध्मानकरः सूप उदाहृतः ॥ ५९ ॥

वितुषस्तु लघुः पथ्यो ज्वरे कासे क्षयेऽरुचौ ।

इति सूपाः ॥

अथ पर्पटाः-

पेटुजीरकबाह्लीकस्वर्जिकामरिचान्विताः ॥ ६० ॥

अरोचकजिगीषूणां पर्पटाः पुरतो भटाः ।

माषजीः पर्पटा बल्या रोचनाः पाचनाः सराः ॥ ६१ ॥

गुरवो रक्तपित्ताग्निकफदा बहुवर्चसः ।

\* धनुश्चिह्नान्तर्गतो ग्रन्थो ग. पुस्तकस्थः ।

अथ मुद्गजाः—

॥ ६२ ॥ मुद्गजाः पर्पटाः पथ्या ज्वराक्षिश्रवणामये ॥ ६२ ॥

अरोचकच्छिदः स्निग्धा लघ्वो दोषनाशनाः ।

॥ ६३ ॥ अथ तण्डुलपर्पटाः—

ताण्डुलाः पर्पटा मिष्टा रसे पाकेऽपि कोमलाः ॥ ६३ ॥

बल्या बृष्या बृंहणाश्च रोचकाः पाचकाः सराः ।

॥ ६४ ॥ अथ कृशरा—

तण्डुलैर्मौक्तिकाकारैः कण्डितैर्न च खण्डितैः ॥ ६४ ॥

चतुर्थभागैर्माषस्य वैदलैः परिमिश्रितैः ।

यथाचिताम्बुसंसिद्धैः सहिङ्गुलवणार्द्रकैः ॥ ६५ ॥

सस्नेहा कामिनी चयं कृशरा शिशिरे हिता ।

कृशरा दुर्जरा बल्या गुर्वी वातविनाशिनी ॥ ६६ ॥

बलपुष्टिमलश्लेष्मपित्तरतःप्रदा सरा ॥

इति माषतण्डुलकृशरा ॥

अथ मुद्गतण्डुलकृशरा—

मुद्गतण्डुलजा ज्ञेया कृशराऽल्पबला लघुः ॥ ६७ ॥

भुक्तो दुर्जरा बल्या पुष्टिकृत्तर्पणी हिमा ॥

इति मुद्गतण्डुलजा कृशरा ।

अथ पायसम्—

अर्धावशिष्टे क्रथनाद्दुग्धेऽष्टांशान्मुतण्डुलान् ॥ ६८ ॥

पचेन्नातिद्रव्यनं परमात्मिदं स्मृतम् ।

पायसं दुर्जरं बल्यं धातुपुष्टिप्रदं गुरु ॥ ६९ ॥

विष्टम्भि पित्तरक्ताग्निमारुतान्निर्हरेत्क्रमात् ।

अथ पोलिका—

गोधूमपोलिका बल्या कफला वातनुद्गुरुः ॥ ७० ॥

शुक्रला मधुरा पाके पित्तघ्नी बृंहणी सरा ।

अथाङ्गारककरी—

गोधूमचूर्णं वस्वंशचणकक्षोदमिश्रितम् ॥ ७१ ॥



यवानीहिङ्गुलवणैः किञ्चिदाज्यैश्च मोदितम् ।  
 संमर्द्य चाक्रिकास्तस्य कार्या निम्नास्तु मध्यतः ॥ ७२ ॥  
 निर्धूमाङ्गारसंभृष्टा अद्गधास्ताम्ररोचिषः ।  
 अङ्गारकर्करी बल्या बृंहणी शुक्रला लघुः ॥ ७३ ॥  
 दीपनी कफहृद्गोपीनसश्वासवातनुत् ।

अथ मण्डकाः-

कुकूलखर्परभ्राष्ट्रे खराङ्गारैर्विपाचितः ॥ ७४ ॥  
 मण्डको लघुरुष्णस्तु पथ्यो दीपत्रयापहः ।  
 रेतःपुष्टिप्रमादृष्टिप्रदः स्निग्धश्च बृंहणः ॥ ७५ ॥  
 स शीतस्तु कफस्थौल्यबलशुक्रगुरुत्वकृत् ।  
 सद्गुग्धखण्डोऽतिगुरुर्वृष्यबृंहणतर्पणः ॥ ७६ ॥  
 मण्डकोऽङ्गारभृष्टस्तु लघुर्दीपत्रयापहः ।

॥ इति मण्डकाः ॥

अथ मण्डपूरिका-

श्वेतमण्डकमास्तीर्यं सितामुपरि निक्षिपेत् ॥ ७७ ॥  
 चतुष्पत्रं तु तं कृत्वा बहिर्नेति यथा सिता ।  
 सूत्रेण बद्ध्वा प्रतलेद्यावत्कुरुकुरायते ॥ ७८ ॥  
 घृते विसूत्रांस्तान्कृत्वा स्थापयेद्भाजने शुभे ।  
 खण्डमण्डो गुरुर्वृष्यो बृंहणो बलवर्णयोः ॥ ७९ ॥  
 कफशुक्राग्निमान्द्यानां जनकः पित्तवातनुत् ।  
 स्यात्खण्डपूरितो मण्डो मण्डपूरीति सा लघुः ॥ ८० ॥  
 रसे पाके च मधुरा बलौजोवर्णशुक्रकृत् ।

इति मण्डपूरिका ।

अथ यमला रोटिका-

यमला रोटिका गुर्वी मधुरा रसपाकयोः ॥ ८१ ॥  
 वातपित्तास्ररोगघ्नी सरा शुक्रबलप्रदा ।

इति यमला रोटिका ।

अथ पूरिका-

बैदलैश्चाणकैः खिन्नैः सगुडैः सूक्ष्मपेषितैः ॥ ८२ ॥

किं वा सलवणाजाजीहिङ्गुमिः पूरणीकृतैः ।  
 एतैर्भृताश्च तलिता वृते गोधूमपूरिकाः ॥ ८३ ॥  
 पूरिका मधुरा बल्या श्रमवातामयापहा ।  
 शुक्रला बृंहणी श्वासपथ्या हृद्भोगनाशिनी ॥ ८४ ॥  
 इयं सलवणा लघ्वी श्लेष्मवातविनाशिनी ।

अथ वेष्टनी—

माषजां मुद्गजां वाऽपि पिष्ट्वावेष्टय युक्तितः ॥ ८५ ॥  
 लवणार्द्रकहिङ्गुवाढ्यां क्षौदैर्गोधूमजैरथ ।  
 तितऊपरि संसिद्धां वेष्टनीमिति तां जगुः ॥ ८६ ॥  
 वेष्टनी शुक्रला बल्या गुर्वा पित्तकफप्रदा ।  
 वातघ्नी मधुरा पाके हिता श्रमवतां सदा ॥ ८७ ॥

इति वेष्टनी ।

अथ कचवल्ली—

इयमाज्ये तु तलिता कचवल्लीति भण्यते ।  
 कचवल्ली सरा वृष्या बृंहणी तर्पणी गुरुः ॥  
 बलौजःपुष्टिकृद्गुण्यं वातघ्नी कफपित्तला ॥ ८८ ॥

इति कचवल्ली ॥

अथ वटकः—

लवणमरिचहिङ्गुशृङ्गवेरैः समुपाचितो वरमाषजः सुपक्वः ।  
 अतिसुरमिवृतेऽथ वा सुतेले विशति मुखे वटकः सुपुष्यमाजः ॥ ८९ ॥  
 पवनारुचिदैन्यज्ये मटकः क्षपितार्दितकम्पमरुकटकः ।  
 रसनातलरङ्गधरो नटकः कफपित्तविकारकरो वटकः ॥ ९० ॥  
 (\*दधितुल्यस्तु वटको बल्यो वृष्यश्च बृंहणः  
 रक्तपित्तकफातङ्ककर्ता हर्ता मरुतुजाम् ॥ ९१ ॥ )

इति वटकः ।

अथ काञ्चीकवटकः—

बाह्लीकधूपजुषि निर्मलवारिपूर्णं  
 कुण्डे यथोचितघृतमराजिकाद्यैः ।

साधूषिताः कतिचिदेव दिनानि रुच्याः ।  
वाताश्च काञ्जिकवटाः कफपित्तलाः स्युः ॥ ९२ ॥

इति काञ्जिकवटकः ।

अथ \*ध्वांसीवटी-

मापस्य क्षालिता दाली शुष्कयन्त्रेण पेपिता ।  
तस्याः स्थूला वटी तैले घृते वा पाचिता चिरम् ॥ ९३ ॥  
हिङ्गुना धूपिते तत्रे नव्यपात्रे तु संस्थिता ।  
तत्र ता वटिकाः क्षिप्ताः क्लिन्नास्तक्रं निपीय च ॥ ९४ ॥  
नाम्ना ध्वांसीवटीति स्यात्केश्वित्पुष्पवटीरिता ॥ ९५ ॥  
बाह्लीकार्द्रकजीरकोषणगणैः प्रत्येकशः संस्कृते-  
र्गच्छन्ती शतपत्रपुष्पलघुतां ध्वांसीवटी पूरिता ।  
तत्रे हिङ्गुकधूपधूमकल्पे सम्यक्प्लुता पाण्डुरा  
भुक्तानामपि सौरभेण जनयेज्जिह्वालतालालताम् ॥ ९६ ॥  
रुच्या ध्वांसीवटी वृष्या मृद्वी शुक्रबलप्रदा ।  
वातघ्नी पुष्टिदा लघ्वी कफपित्तास्रदायिनी ॥ ९७ ॥

इति पुष्पवटी ।

अथ मुद्गवटी-

ध्वांसीवटीवद्रचिता मुद्गैर्मुद्गवटी भवेत् ।  
मुद्गवट्यो(टी) गुरु रुच्या वातपित्तास्रदा मता ॥ ९७ ॥  
श्लेष्मला पुष्टिबलकृच्छ्रकला मृदुलाऽल्पतृद ॥ ९८ ॥

अथ पक्कवट्यः-

तोयेन चणकचूर्णं सलवणहिङ्गु प्रनिर्मथ्य ।  
स्रोहे तप्ते पक्का अक्षमिताः पक्कवटिकाः स्युः ॥ ९९ ॥  
सवेसवारलवणे क्षिप्तास्तत्रे सवेसने(?)  
कथिताः कोमला वट्यः पक्कवट्यः प्रकीर्तिताः ।  
पक्कवट्योऽतिरुचिरा वातपित्तकफापहाः ॥ १०० ॥

\* ग. पुस्तके क्वचिक्वचिद्ध्वाङ्क्षीत्यपि पाठो दृश्यते ।

१ क. टीव द्रविता । २ ग. °रुहा म° ।



बलशुक्ररुचिस्थौल्यकान्तिदा लघवः स्मृताः ।

इति पक्ववट्यः ।

अथ खण्डिता—

चाणकं चूर्णमालोड्य वारिणा क्वाथयेन्मृदु ॥ १ ॥

सपथेतद्घनं ज्ञात्वा तदुत्तार्य समं क्षिपेत् ।

पीठे हस्ततलाघातैः समीकृत्याथ शीतलम् ॥ २ ॥

छुरिकाग्रेण तत्खण्डान्मुक्तितो रचयेद्बुधः ।

तप्तस्रोहे च तलितान्मरिचाभ्लादिभिर्युतान् ॥ ३ ॥

यस्य तुष्टो जगन्नाथः सोऽश्नात्येतान्नरो भुवि ।

खण्डिता शुक्ला बल्या पित्तरक्तमरुत्प्रणुत् ॥ ४ ॥

श्लेष्मला रुचिकृत्कान्तिपुष्टिविद्वन्धदा गुरुः ।

इति खण्डिता ।

अथ पत्रवट्यः--

नागवह्यादिपत्राणि पिष्टैः सपटुहिङ्गुभिः ॥ ५ ॥

आप्लुत्याऽऽप्लुत्य संवेष्ट्य सुस्विन्नाखण्डितान्पुनः ।

तप्ते स्रोहे च तलितान्मरिचाद्यैः प्रलेपितान् ॥ ६ ॥

सोऽश्नात्येतान्महेशोऽस्ति यस्य तुष्टो मनीषिणः ।

पत्रवट्योऽतिरुचिरा वातपित्तकफापहाः ॥ ७ ॥

बलशुक्ररुचिस्थौल्यवह्निकान्तिमतिप्रदाः ।

इति पत्रवट्यः ।

अथ माषमुद्गजेण्डर्यौ—

माषपिष्टयथ वा मुद्गपिष्टी सपटुरामठा ॥ ८ ॥

जीरकार्द्रकसंयुक्ता पिण्डिता मुष्टिमात्रया ।

तृणाभ्युर्गमिते पात्रे सुस्विन्ना तलिता ततः ॥ ९ ॥

खाद्येयमुण्ड(मिण्ड)री शुष्का किंवाऽऽम्लाद्यैः प्रलेपिता ।

मापेण्डर्युदिता बल्या रोचिकाऽनिलजिद्गुरुः ॥ १० ॥

शुक्ला बृंहणी वाऽथ मुद्गजा माषजा लघुः ।

इति माषमुद्गजेण्डर्यौ ।

## अथ शुष्कवटी-

माषादिवटिकाः शुष्का रन्धिता लवणादिभिः ॥ ११ ॥  
तत्तदन्नगुणा ज्ञेया विशेषाच्छुक्रपुष्टिदाः ।

इति शुष्कवटी ।

## अथ पानकम्-

द्राक्षाम्लिकापरूषादिजलं शर्करयाऽन्वितम् ॥ १२ ॥

मरिचार्द्रककपूरचातुर्जातादिसंस्कृतम् ।

पानकं द्विविधं तत्स्यादम्लानम्लविभेदतः ॥ १३ ॥

द्राक्षाखर्जूरकाश्मर्यैः समधूकपरूपकैः ।

पञ्चसाराभिधं पानं चन्द्रचूर्णावचूर्णितम् ॥ १० ॥

द्राक्षादिपानकं हृद्यं मूत्रलं तृट्श्रमापहम् ।

पित्तवातकृमच्छर्दिदाहभोहमदप्रणुत् ॥ १५ ॥

पञ्चसाराभिधं पित्ततृष्णादाहश्रमापहम् ।

माधवं श्रमदाहास्रतृष्णापित्तकृमापहम् ॥ १६ ॥

परूपकानां कोलानां हृद्यं विष्टम्भि पानकम् ।

पक्वाम्लीकां सखण्डां पयसि समुचिते साधु निर्मथ्य पूतं

तत्तोयं पानकं स्याच्छुष्टिशशिमरिचैश्चूर्णितैः पूर्णगर्भम् ।

अम्लीकापानकं हन्त्यरुचिमदमरुत्पित्ततृट्छर्दिदाहं

भ्रान्तिं श्रान्तिं च वान्तिप्रबलमलमलं तालुकण्ठास्यशोषम् ॥ १७ ॥

इति पानकम् ।

## अथ छिन्नपानकम्-

सितामतिसितां वारिण्यालोड्य च चतुर्गुणे ।

मृत्पात्रे स्थापयेत्तत्तु त्रुटीन्दूषणभूपितम् ॥ १८ ॥

मालतीपाटलापद्ममाल्याद्यामोदितं हिमम् ।

आमिक्षां तु चतुर्धौतां मृत्पात्रे निर्मलाम्बुनां ॥ १९ ॥

छित्त्वा तण्डुलवत्तत्र निक्षिपेत्तद्दशांशतः ।

बद्ध्वाऽम्बरेण तद्द्वक्त्रं स्थापयेच्छीतले स्थले ॥ २१ ॥

जायते धरणीपालयोर्भ्यं तच्छिन्नपानकम् ।

दाहमूर्छाभ्रमच्छर्दिश्रमत्तृट्कृमजिल्लु ॥ २० ॥

रक्तपित्तारुचिघ्नं च प्रीणनं छिन्नपानकम् ॥ २२ ॥

इति छिन्नपानकम् ।

## अथ रागखाडवः—

आममाश्रं त्वचा हीनं द्विस्त्रिर्वा खण्डितं ततः ।  
 मृष्टमाज्ये मनागस्तं खण्डपाकेऽथ युक्तितः ॥ २३ ॥  
 सुपकं च समुत्तार्य मरिचैलेन्दुवासितम् ।  
 स्थापितं स्निग्धमृद्धाण्डे \*रागखाडवसंज्ञितम् ॥ २४ ॥  
 पुष्टिदो बलदः पित्तवातास्रा रुचिनाशनः ।  
 स्निग्धो गुरुस्तर्पणश्च सुस्वाङ्गु रागखाडवः ॥ २५ ॥

इति रागखाडवः ।

## अथ शिखरिणी—

खाडवा मधुराम्लादिरससंयोगसंभवाः ।  
 दीपना बृंहणा रुच्यास्तीक्ष्णा हृद्याः श्रमापहाः ॥ २६ ॥  
 दधि बल्यं तुल्यसितं त्वर्धपयोगालितं शनकैः ।  
 मरिचैलाशशिसहितं भवति रसालाभिधं लोके ॥ २७ ॥  
 रसाला शुक्रला बल्या रोचना वातपित्तजित् ।  
 स्निग्धा गुरुः प्रतिश्यायं विशेषेण विनाशयेत् ॥ २८ ॥

इति शिखरिणी ।

## अथ वासवती—

रसालैवातितप्ते च मृद्धाण्डे स्थापिताऽल्पके ।  
 अतिशीतस्थले यावच्छीतं तद्भाजनं भवेत् ॥ २९ ॥  
 एषा वासवती नाम्ना तद्गुणा जायते लघुः ।  
 वासवत्या कृता यस्मात्तस्माद्वासवती मता ॥ ३० ॥

इति वासवती ।

## अथ संधानम्—

रानिका जीरलवणनिशा द्वे कटुतेलके ।  
 फलं मूलं च पुष्पं च घर्मे स्थाप्यं दिनत्रयम् ॥ ३१ ॥  
 ततश्चाल्पतरं याति श्लथसंधानकं स्मृतम् ।

\* ग. पुस्तके क्वचित्खाण्डव इत्यपि पाठो दृश्यते ।



निम्बाम्रविम्बीवार्ताकमार्द्रकं त्रपुसीफलम् ॥ ३२ ॥

कूष्माण्डाशिम्बीमरिचपिप्पलीविश्वटिण्टुकम् ।

सूरणः कदलीकन्दो मूलकं वैणवाङ्कुरः ॥ ३३ ॥

एतदन्यच्च संधेयमृतुदेशोद्भवं नृमिः ।

तेषु वार्ताकमुत्स्वेद्य संधेयं चान्यदामकम् ॥ ३४ ॥

एवं निम्बादिकं सर्वं कटुतैले विनिक्षिपेत् ।

स्थापयेद्द्वर्षमात्रं तु तत ऊर्ध्वं प्रयुज्यते ॥ ३५ ॥

संधानं पित्तकृत्सर्वं रुचि वह्निप्रदं सरम् ।

अत्र वस्तु विशेषत्वात्प्रविचार्यो गुणागुणौ ॥ ३६ ॥

इति निम्बादिसंधानगुणाः ।

अथ मांससंधानम्—

लावका अन्यखण्डा वा संस्वेद्या इक्षुजे रसे ।

ततः फाणितमध्यस्थाः किं वा सार्धपतैलगाः ॥ ३७ ॥

तिष्ठन्ति तादृशा एव न भजन्ते तु विक्रियाम् ।

अथ तित्तिरिसंधानम्—

स्वेद्यं निर्गलिते दाक्षि तैले पक्त्वा तु तित्तिरिम् ॥ ३८ ॥

तं पुनस्तैलसंयुक्तं निम्बुतोषे विनिक्षिपेत् ।

इति तित्तिरिसंधानम् ।

अथ वराहमांससंधानम्—

वराहाजिनमुद्धृत्य निशाराजी पटूत्तमैः ॥ ३९ ॥

संमर्द्य घर्मे संशोष्य क्षालितं हिङ्गुसंयुतम् ।

सनिम्बुकरसं शुष्कं क्षिपेत्तैले सहिङ्गुके ॥ ४० ॥

अथ मत्स्यसंधानम्—

कटुतैले सुसंपक्त्वा मत्स्यखण्डाः ससैन्धवाः ।

स्थापिताः सार्धपे तैले सदा तिष्ठन्ति तादृशाः ॥ ४१ ॥

मांसमत्स्यकसंधानं पित्तश्लेष्महरं सरम् ।

रुचिकृत्पाचनं हृद्यं लघुवातनिबर्हणम् ॥ ४२ ॥

अथ फेणिकादिवृतपक्कमन्नम्—

घृतेन मोदायित्वा तु शामितां मर्दयेद्दृढम् ।

ततो दधि समादाय किञ्चित्समर्दयेच्छनैः ।  
 किञ्चित्किञ्चिज्जले क्षिप्त्वा श्लथयेत्तां विधानवित् ॥ ४३ ॥  
 ततस्तलोम्बिकाः कुर्यान्नातिस्थूलकृशाः शनैः ।  
 स्थाप्यास्ता आर्द्रवस्त्रान्तर्गृहीत्वैकां ततो बुधः ॥ ४४ ॥  
 स्नेहस्निग्धे दीर्घपङ्के वेहयेद्वेहनेन ताम् ।  
 सप्तण्डुलरजःसर्पिःपङ्कलितां तु वेष्टयेत् ॥ ४५ ॥  
 छिस्वा छिस्वा विरचयेल्लोम्बिकां वेहयेच्च ताम् ।  
 अच्छिस्वा वा विधातव्या लोम्बिकैकैव वेहिता ॥ ४६ ॥  
 घृतमध्ये च तलिता फेनिका पुटिनी भवेत् ।  
 बहिः खण्डप्रलिता वा न लिता वाऽतिकोमला ॥ ४७ ॥  
 पूर्णिमाचन्द्रसदृशी मृदुला नवनीतवत् ।  
 वातपित्तहरा बल्या किञ्चित्कफकरी सरा ॥ ४८ ॥  
 सुस्निग्धा मधुरा शीता वृष्या गुर्वी च फेणिका ।  
 इति गोधूमफेणिका ।

### अथ माषफेणिका—

माषगृङ्गादशालूकक्षीररम्भासमुद्भवाम् ॥ ४९ ॥  
 फेणिकां रचयन्त्येके न तथैवोत्तमा मता ।

### अथ नवनीतफेणिका—

दुग्धे स्वेद्यं धीतमुद्गद्विदलं समतण्डुलम् ॥ ५० ॥  
 नवनीतेन दध्ना वा पिष्टीकृत्य बटांश्चरेत् ।  
 घृते पचेद्बहिः खण्डचूर्णेनोद्भूलयेदिमान् ॥ ५१ ॥  
 फेणिका नवनीतस्य वातपित्तहरा सरा ।  
 गुर्वी वृष्या बृंहणी च सुस्निग्धा मधुरा हिमा ॥ ५२ ॥

### अथ माषफेणी—

निस्तुषां माषडालोकां द्विस्त्रिः सूक्ष्मां तु पेपयेत् ।  
 शिलायां पिष्टिकामेतां नवनीतेन संयुताम् ॥ ५३ ॥  
 गाढवस्त्रमयः पोःच्छिद्रितः पूरितस्तथा ।  
 भ्रामयेच्च घृते तप्ते तं निष्पीड्य तु वर्तुलाम् ॥ ५४ ॥  
 सिद्धां निष्कास्य सितया लिप्तां तां मर्दयेत्करे ।  
 अतिबल्या माषफेणी गुर्वी स्निग्धाऽतिशुक्रला ॥ ५५ ॥

किञ्चिदुष्णाऽनिलहरा कफपित्तकरी सरा ।

अथ लड्डुकाः-

अथ दधिलड्डुकः ।

बद्धदध्ना समं चूर्णं ताण्डुलं स्वल्पसैन्धवम् ॥ ५६ ॥

संमर्द्य गोलकीकृत्य घृते पक्त्वा शनैः शनैः ।

पाके सिताया आलितो जायते दधिमोदकः ॥ ५७ ॥

बल्यो वातहरो हृद्यः पिपासादाहनाशनः ।

वृष्यश्च बृंहणो रुच्यः पित्तघ्नो दधिमोदकः ॥ ५८ ॥

अथ शमितालड्डुकाः ।

शमितामट्टमांशेन सर्पिषा मोदितं पुनः ।

मर्दितामम्भसा पश्चाद्भृतितां काष्ठपट्टके ॥ ५९ ॥

नातिस्थूलकृशान्सेवांस्तालितान्पाकितान्पुनः ।

खण्डपाकेन तान्पश्चाद्ब्रह्मीयात्पिण्डवद्बुधः ॥ ६० ॥

अथान्यप्रकारः-

घृतेन शमिता मिश्रा मर्दिता पाणिना दृढा ।

अम्बु दत्त्वा ततश्चक्रीं कृत्वा सर्पिषि पाचयेत् ॥ ६१ ॥

पक्वां निष्कास्य तां पिष्ट्वा सूक्ष्मं दत्त्वा घृतं पुनः ।

सितामेरण्डमरिचद्राक्षाखर्जूरखण्डकान् ॥ ६२ ॥

नारिकेलान्त्रखण्डांश्च ब्रह्मीयात्तस्य मोदकान् ।

अन्येऽपि विविधाः ख्याता गोधूमस्य च लड्डुकाः ॥ ६३ ॥

गोधूमलड्डुकाः सिग्धा गुरवः शीतलाः सराः ।

वातपित्तहराः श्लेष्मशुक्रमन्दाग्निकारकाः ॥ ६४ ॥

अथ माषमुद्गलड्डुकाः-

माषस्य पिष्टिका किंवा मुद्गस्य धवलश्रुतिः ।

गलिता निर्गलच्छिद्रात्तलिता तप्तसर्पिषि ॥ ६५ ॥

पाकीकृता विबद्धा च मोदको जायते वरः ।

माषस्य तु गुरुः स्निग्धो मोदको वातनाशनः ॥ ६६ ॥

उष्णः संतर्पणो वृष्यो मुद्गजस्तु हिमो लघुः ।

अथ मत्स्यलड्डुकाः-

गतत्वङ्मत्स्यखण्डानि तक्नेपोत्सादयेन्मनाक् ॥ ६८ ॥



ततो निष्कण्ठकीकृत्य तक्केणातिविमर्दयेत् ।  
 अथ वस्त्रेण निगत्य स्वित्तशालूकमिश्रितम् ॥  
 तं कल्कं पेपयेत्पट्टे तत्पिण्डीं च समाचरेत् ॥ ६९ ॥  
 तस्या निर्वर्तयेत्सेवान्धृते तप्ते पचेद्भृशम् ।  
 कर्पूरैलायुते पाके पाके खण्डस्य पाचयेत् ॥ ७० ॥  
 मत्स्यजा लङ्कुका बलया गुग्गुः कफकारकाः ।  
 वृष्यानिलहराः प्रोक्ताः किञ्चित्पित्तप्रकोपिनः ॥ ७१ ॥

अथ मांसलङ्कुकाः—

एवमेव विधातव्याः स्वित्तमांसस्य लङ्कुकाः ।  
 गुणा मांसानुसारेण ज्ञातव्या लङ्कुकेष्वपि ॥ ७२ ॥

अथ शालूकलङ्कुकाः—

शालूक वितुषं स्वित्तं श्लक्ष्णपिष्टीकृतं पुनः ।  
 सेवान्निर्वर्त्य विपचेद्घृते खण्डेन पाचयेत् ॥ ७३ ॥  
 शालूकलङ्कुको रूक्षो दुर्जरः कफपित्तहः ।  
 किञ्चित्कषायो विष्टम्भी शूलाध्मानकरो हिमः ॥ ७४ ॥  
 एवं सूरणगृङ्गाटकसेरुकमलाक्षजाः ।  
 कूष्माण्डार्द्रकरम्भादिलङ्कुका अपि तदुणाः ॥ ७५ ॥

इति सूरणादिमोदकाः ।

अथ विन्दुमोदकाः—

चाणकं चूर्णमालोड्य वारिणा तत्र योजिते ।  
 किञ्चिच्च तण्डुलं चूर्णं नातिसान्द्रद्रवं तु तत् ॥ ७६ ॥  
 पाचयेन्निर्गलच्छिद्रसमूहात्तप्तसर्पिषि ।  
 यावनालनिभांस्तांस्तु विन्दुनादाय शार्करैः ॥ ७७ ॥  
 पङ्कुरालिष्य बध्नीयान्मोदकान्विलम्बमानतः ।  
 कर्पूरैलासुरभितानथ वा मण्डकीकृतान् ॥ ७८ ॥  
 चतुरस्रीकृतान्वाऽथ किं वा मुक्तान्त्समाचरेत् ।  
 लघुर्ष्यो बृंहणश्च पित्तश्लेष्मानिलापहः ॥ ७९ ॥  
 तर्पणः शीतलो रूक्षो मधुरो विन्दुमोदकः ।

अथ कूष्माण्डादिबीजमोदकाः—

सर्पिषीपट्टिमृष्टानां बीजानां गतचर्मणाम् ॥ ८० ॥

खण्डेन पाकितानां च मोदकाः स्युर्मनोरमाः ।  
गुरुवृष्यो बलस्थौल्यवर्णशुककफप्रदः ॥ ८१ ॥  
पित्तानिलास्रजिच्छीतो मधुरो बीजमोदकः ।

अथ दुग्धप्रकाराः-

दुग्धं विनष्टं निस्तोयं शनैर्भृष्टं तु खर्परे ॥ ८२ ॥  
ससितं गालितं वस्त्रे निःस्रेहो दधिसक्तुकः ।

अथ स्नेहदुग्धसक्तुकः-

पाकपिण्डीकृतं दुग्धं नवमृन्मयमाजने ॥ ८३ ॥  
मर्दितं गालितं वस्त्रे जायते दुग्धसक्तुकः ।

अथ क्षीरवटी-

गर्मिता मरिचैर्नष्टक्षीरजा वटका वटी ॥ ८४ ॥  
पक्त्वा घृते क्षिपेत्क्षीरे खण्डपाकेऽथवा बरे ।

अथ क्षीरमोदकः-

नष्टं दुग्धं शिलापिष्टं माषतण्डुलपिष्टयुक् ॥ ८५ ॥  
घृते पक्त्वाऽथ संचूर्ण्य खण्डपाकविमिश्रितम् ।  
मोदकादिप्रकाराणां हेतुतामुपगच्छति ॥ ८६ ॥

अथ स्वादुलडुडुकाः-

घनीभूतं शृतं दुग्धं शमितशांविमिश्रितम् ।  
निर्गलच्छिद्रया तप्तसर्पिषि प्रपचेद्भूतम् ॥ ८७ ॥  
पाकितं खण्डपाकेन सदेलोपणचर्णिना ।  
जायते राजयोग्योऽयं सुस्वादुर्दुग्धमोदकः ॥ ८८ ॥

अथ दुग्धमण्डकाः-

कार्पासास्थयम्बुसंपूर्णा विस्तीर्णा स्याच्च हण्डिका ।  
चुह्यां स्थाप्य ततस्तस्या अधो ज्वालयो हुताशनः ॥ ८९ ॥  
रीतिस्थालकमेकं तु तन्मुखेऽधोमुखं न्यसेत् ।  
तत्तप्तं घनदुग्धाक्तपोतेन शनकैर्दिहेत् (?) ॥ ९० ॥  
मुहुर्मुहुर्भवेद्यावत्स्थूलं मण्डकमात्रया ।  
ततो युक्त्या विनिष्कास्य मण्डकं छुरिकादिभिः ॥ ९१ ॥  
मीनाण्डकैलाकर्पूरैश्चूर्णितैरवधूलयेत् ।

## अथ दुग्धकरञ्जिका—

पूर्वबलोम्बिकां कृत्वा स्थालके तां प्रपूरयेत् ॥ ९२ ॥  
शर्करामरिचैलाभिः सेन्दुभिश्चन्द्रखण्डवत् ।  
कृत्वा स्थाप्या शुभे पात्रे पयःसंस्था करञ्जिका ॥ ९३ ॥  
एवं पयःशृङ्गाटका अपि ।

## अथ क्षीरशाकम्—

विनष्टदुग्धं खण्डं च तलयेत्तप्तसर्पिषि ।  
तन्निर्द्रवं खण्डसमं क्षीरशाकमुदीर्यते ॥ ९४ ॥  
सर्वं क्षीरभवं मक्षयं दृष्टिशुक्रप्रदं हिमम् ।  
गुरु श्लेष्मकरं स्निग्धं बृंहणं वातपित्तजित् ॥ ९५ ॥

## अथ लपसी—

घृते तप्ते विनिक्षिप्य शमितां मर्जयेच्छनैः ।  
ततोऽल्पमल्पं निक्षिप्य क्षीरं सर्वसमं पचेत् ॥ ९६ ॥  
ततः खण्डांशकं दत्त्वा पचेदाघृतदर्शनम् ।  
लवङ्गैर्लोषणवती लपसीका प्रजायते ॥ ९७ ॥  
लपसीका गुरुस्निग्धा वृष्या बल्याऽतिबृंहणी ।  
श्लेष्मला वातपित्तघ्नी मधुरा रसपाकयोः ॥ ९८ ॥

## अथ भैमी—

श्रेष्ठं गोधूमचूर्णं प्रचुरघृतयुतं सन्निनेत्रत्वगेला-  
द्राक्षाखर्जूरशुण्ठीमरिचशशिसितापूर्णगर्भं पचेत्तत् ।  
मन्दं मन्दं कटाहे पटु पटुनि घृते ताम्रवर्णा च भैमी  
स्यादेषा शीतकाले स्वजनपरिवृतैर्भुज्यते मां ग्यमाग्निः ॥ ९९ ॥

## अथ चन्द्रहासा—

स्थूलं गोधूमचूर्णं हिमकरकिरणप्रोज्ज्वलं भृष्टमाज्ये  
क्षिप्तं दुग्धे सखण्डे मृदुषट्गलिते पाचितं मन्दमन्दम् ।  
कर्पूरैर्लोषणाढ्यं भवति लपसिका चन्द्रहासाभिधाना  
वृष्या पित्तानिलघ्नी गुरुरपि कफला बृंहणी चातिबल्या ॥ १०० ॥



अथ शुद्धघेवरः-

क्षीरेण मर्दितं चूर्णं गोधूमानां हि गालितम् ।  
विस्तार्य सर्पिषा पाच्यं कटाहेऽथ सितान्वितम् ॥ १ ॥  
घृतपूरोऽयमुद्धितः कर्पूरमरिचान्वितः ।

अथ नारिकेरजो घृतपूरः-

शमितां मर्दितां क्षीरैः सितान्विनयनान्विताम् ॥ २ ॥  
आज्ये पचेन्मन्दमन्दं घृतपूरोऽपरो मतः ।

अथ दुग्धघेवरः-

पाकपिण्डीकृतं क्षीरं शर्कराचूर्णमिश्रितम् ॥ ३ ॥  
घृतपूरविनिर्माणं खादेत्स्वल्पसुसर्पिषि ।

अथ शालिपिष्टजो घेवरः-

शुशालिपिष्टं घनदुग्धमिश्रं सशर्करं वस्त्रपुनीतमेतत् ॥ ४ ॥  
घृते सुपक्वं पृथुलीकृतं बुधैर्निगद्यते शालिजघेवरोऽयम् ।

अथ कसेरुघेवरः-

कसेरुचूर्णे निक्षिप्य पाकपिण्डीकृतं पयः ॥ ५ ॥  
कसेरुघेवरं कुर्यात्पूर्ववत्खण्डमण्डितम् ।

अथाऽऽन्नरसघेवरः-

पक्वान्नस्य घृते तप्ते रसस्तलनापिण्डितः ॥ ६ ॥  
शुद्धशर्करया युक्तो घृतपूरोऽतिसुन्दरः ।  
एवं गृङ्गाटकादीनां घृतपूरो भवेदपि ॥ ७ ॥  
घृतपूरो गुरुर्व्यो हृद्यः पित्तानिलापहः ।  
सद्यः प्राणप्रदो बल्यः सुरुच्योऽग्निप्रदीपनः ॥ ८ ॥  
विचार्य वस्तुसंयोगं घृतपूरस्य बुद्धिमान् ।  
गुणांस्तथा वदेद्वैद्यः प्रधानं तु गुणे स्मृतम् ॥ ९ ॥

अथ गौरसयावक इति केचिद्गुह्यक इति संस्कृते-

शमितां सर्पिषा भृष्टां सितैलाङ्गिसमन्विताम् ।  
क्षिप्त्वाऽन्पशमिता(तां) लम्बपुटे संग्रथितानने ॥ २१० ॥

घृते पचेत्ततः खण्डे रसीभूते तु पाकयेत् ॥  
 गुह्यको बृंहणी वृष्यो हृद्यः पित्तानिलापहः ॥ ११ ॥  
 मधुरोऽतिगुरुः पाके किञ्चित्संधानकृत्सरः ॥

### अथापूपकम्

शमितां गुडतोयेन समेन परिमर्दिताम् ॥ १२ ॥  
 घृते विस्तार्य विपचेत्सुवृत्तः स्यादपूपकः ॥  
 अपूपः पुष्टिदो बल्यो हृद्यो गुरुतरः स्मृतः ॥ १३ ॥  
 पित्तानिलहरो वृष्यः सुपक्रो रुचिकारकः ।

### अथ दधिवटिका

शालिपिष्टं युतं दध्ना मर्दयित्वा घृते पचेत् ॥ १४ ॥  
 वटिकावद्विधायैतत्खण्डपाके विपाचयेत् ।  
 पित्तानिलहरी वृष्या दधिवटयघृतोपमा ॥ १५ ॥  
 बृंहणी रुचिकृद्बहिमान्यश्लेष्मबलप्रदा ।

### अथ जिलेबी कुण्डलीति संस्कृते—

द्विप्रस्था शुद्धशमिता चतुर्गोधूमगालिता ॥ १६ ॥  
 विमर्द्य पयसा स्थाप्यं यावदम्लत्वमाप्नुयात् ।  
 सद्विद्धे नारिकेलस्य पात्रे तत्पङ्कमाहरेत् ॥ १७ ॥  
 परिभ्राम्य घृते तप्ते पचेत्तन्मन्दबहिना ।  
 सुपक्रां कङ्कणाकारां सितालेहे विनिक्षिपेत् ॥ १८ ॥  
 सा तु कुण्डलिका नात्रा क्वचिच्च जलवल्लिका ।  
 जलवली सरा वृष्या बृंहणी वृष्टिपुष्टिदा ॥ १९ ॥  
 धातुस्तम्भकरी हृद्या विशेषाद्बलतुष्टिदा ।

### अथ मण्डः—

शमितां तुर्यसर्पिष्कां गाढं संमर्द्य वारिणा ॥ २० ॥  
 चक्राकारां तु तां कृत्वाऽनेकच्छिद्रपरम्पराम् ।  
 तलयेत्सर्पिषि प्राज्ये यावद्ब्रजति शोणताम् ॥ २१ ॥  
 खण्डपाकेन संपाक्य स्थापयेन्मण्डमुत्तमम् ।  
 मण्डो गुरुर्वातपित्तक्षेण्यारुचिहरः परः ॥ २२ ॥

श्लेष्मलस्तर्पणो वृष्यो बृंहणो बलकारकः ।

अथेन्दुरसा-

तृतीयभागखण्डेन मिश्रितं षष्टिपिष्टकम् ॥ २३ ॥

शुभमीषद्वधियुतं मर्दयेद्दृढपाणिना ।

एवं सुमर्दितं कृत्वा स्थापयेत्सकलां निशम् ॥ २४ ॥

ततोऽन्यस्मिन्दिने तत्तु चित्रितं निस्तुषैस्तिलैः ।

विधायारूपकं तस्य तापिकायां घृते पचेत् ॥ २५ ॥

ततोऽमृतरसप्रख्या वातघ्ना बलवर्धना ।

अरोचकहरा हृद्या सुशीता कफहारिणी ॥ २६ ॥

अथ कंसारः-

घृते तप्ते विनिक्षिप्य शमितां भर्जयेच्छनैः ।

समं खण्डं तत्र दद्यादेलयोपस्करान्वितम् ॥ २७ ॥

स्निग्धे पात्रे विनिक्षिप्य चतुरस्रीकृतं तु तत् ।

कंसारः स्यान्नातिपित्तश्लेष्मलः पवनापहः ॥ २८ ॥

विट्भमारोचकहरो नातिस्निग्धो गुरुस्त्वयम् ।

अथ सक्तुः-

सक्तवः शीतला रूक्षाः सराः पित्तकफच्छिदः ॥ २९ ॥

भक्कूमभ्रमान्दाहं निघ्नन्ति बलशुक्रदाः ।

अथ यवसक्तुः-

सक्तवो यवजाः शीता दीपना लववः सराः ॥ ३० ॥

कफपित्तहरा रूक्षा लेहनाः पानतस्तु ते ।

सद्यो बलप्रदाः पथ्या घर्मादिक्लान्तदेहिनाम् ॥ ३१ ॥

इति केवलयवसक्तुः ।

अथ यवचणकसक्तवः-

निस्तुषैर्भर्जितैः पिष्टैः सयवैश्चणकैः कृताः ।

सक्तवः शर्करासर्पिर्युक्ता ग्रीष्मेऽतिपूजिताः ॥ ३२ ॥

पीताः शुक्रबलस्थैर्यशैत्यतृप्तिरुचिप्रदाः ।

पिण्डी प्रोक्ता गुरुस्तेषां द्रवत्वालेहिका लघुः ॥ ३३ ॥



इति यषचणकसक्तवः ।

अथ चणकसक्तवः—

शीताः संग्राहिणो रूक्षास्तर्पणा वातकारकाः ।

पित्तश्लेष्मच्छिदोऽसृग्दाः सक्तवो हरिमन्थजाः ॥ ३४ ॥

इति चणकसक्तवः ।

अथ लाजसक्तुः—

लाजसक्तुर्लघुर्ग्राही रक्तपित्तवमिप्रणुत् ।

वातश्लेष्मगदे पथ्यस्तर्पणः प्राणवर्धनः ॥ ३५ ॥

अथ सक्तुनिषेधः—

न भुक्त्वा न रदैश्छित्त्वा न निशार्यां न वा बहून् ।

न जलान्तरितान्नद्विः सक्तूनद्यान्न केवलान् ॥ ३६ ॥

अथ कुल्माषाः—

कुल्माषा गुरवो रूक्षा वातला भिन्नवर्चसः ।

कफमेदःशुक्रपुष्टिवलमन्दानलत्वदाः ॥ ३७ ॥

अथ लाजाः—

लाजा लघुतराः शीता बल्याः पित्तकफच्छिदः ।

वम्यतीसारदाहास्रमेहमेदस्तृपापहाः ॥ ३८ ॥

अथ धानागुणाः—

भृष्टा यवादिजा धाना कण्डिताल्पं च निस्तुषा ।

धाना विष्टम्भिनी रूक्षा कफमेदोहरा गुरुः ॥ ३९ ॥

ईषद्वातकरी पित्ता बलघ्नी दुर्जरा अपि ।

अथ पृथुकगुणाः—

पृथुका गुरवो बल्याः श्लेष्मला वातनाशनाः ॥ ४० ॥

दुर्जराः शुक्ररुचिदा आमविष्टम्मकारिणः ।

अथ होलकः—

शिम्बीधान्यैरर्धपक्वैः सुभृष्टैर्होलको मतः ॥ ४१ ॥

होलकोऽल्पानिलो मेदःकफदः स्वस्वभावतः ।

## [ \*अथ त्रिविका ( रुचिका ) -

अपक्वभृष्टैर्गोधूमै रुचिका वातपित्तहा ॥ ४२ ॥  
कफमेदोबलस्थैर्बधातुपुष्टिप्रदा लघुः । ]

अथ पुष्करम्-

यावनालोऽर्धपक्वस्तु भृष्टोऽग्नौ पुष्कराभिधः ॥ ४३ ॥  
+पुष्करं मधुरं रुच्यं बलकृत्तु शीतलम् ।  
त्रिदोषशमनं क्षीणहितं शुक्रकरं परम् ॥  
तल्लाजा लघवो रूक्षास्ततो न्यूनगुणा मताः ॥ ४४ ॥

अथ चणकहोलकः-

लघुः क्षतजपित्तनुत्कफहरो मरुत्कोपनो  
हिमो रुचिविवर्धनस्तुवरकश्च रूक्षस्तथा ।  
विवन्धकृदपि प्रभावलकरोऽल्पपुंस्त्वः स्मृतो  
नृणां चणकहोलकः सपदि तुष्टिपुष्टिप्रदः × ॥ ४५ ॥

अथ मांसरन्धनप्रकारगुणागुणाः-

भूचरखेचरजलचरजन्तुपलं द्विकपलं यदिह ।  
भवति तदा स्नेहपलं देयं लवणार्धपलमच्छम् ॥ ४६ ॥  
शाणं तूदधूलनकं मरिचाद्यं शाणयुगलं स्यात् ।  
मत्स्यपलेषु सपादं द्वयं देयं तु मांसस्य ॥ ४७ ॥  
तत्सुज्ञैर्मांसवदे(?) तलकेष्वल्पं ततः किञ्चित् ।  
न्यूनाधिकं च देयं लोको यस्माच्च भिन्नरुचिः ॥ ४८ ॥  
हिङ्गु स्नेहं च लवणं पानीयं व्यञ्जनेऽखिले ।  
अनुक्तमपि दातव्यं पारम्पर्याच्च योगतः ॥ ४९ ॥  
भृष्टं स्वन्नं च तलितं शुष्कं चापि प्रलेहितम् ।  
भरितं वाऽपि शूल्यं च तान्दूरं वटकीकृतम् ।  
इत्यादिर्बहुधा पाको मांसस्य मुनिभिः स्मृतः ॥ २५० ॥

\* धनुश्चिह्नान्तर्गतो ग्रन्थो ग. पुस्तकस्थः । + क. स्विन्नमत्रं तु पुष्करम् । × पुष्टिप्रद इत्य-  
स्याप्रे वक्ष्यमाणो ग्रन्थो ग. पुस्तके—अथ त्रा ( वा ) रिगतचरदिनदग्धो ( र्ध ) वारि वदस्य  
जीरकटुपटुलवङ्गक्षोदिहिङ्गुप्रमोदि । प्रपिबति मुहुरन्ते भोजनस्य प्रकामं स तु पुनरपि भोक्तुं  
कान्तते तावदेव ॥ १ ॥

## अथ भृष्टादिलक्षणम्—

सुस्विन्नं पललं सम्यग्लवणादियुतं पुनः ।  
 कटाहे सघृते भृष्टं तद्भृष्टं समुदीर्यते ॥ ५१ ॥  
 स्विन्नं सोपस्करं चैतत्स्विन्नमित्यभिधीयते ।  
 संस्वेद्य तलितं स्नेहे प्राज्ये तत्तलितं पलम् ॥ ५२ ॥  
 सोपस्करं तु यन्मांसं सिद्धं शोषितमायसे ।  
 पात्रे तु शुष्कतां यातं तच्छुष्कं पललं स्मृतम् ॥ ५३ ॥  
 विधिवत्पाचितं पश्चात्स्नेहाभ्युत्प्लुतम् ।  
 मरिचादृच्येन तन्मांसं प्रलेहितमिति स्मृतम् ॥ ५४ ॥  
 अग्निभृष्टं भरीतं स्याल्लवणाद्येन संयुतम् ।  
 अङ्गारपूर्णगर्तस्य मलसं पार्श्वतः क्वचित् ॥ ५५ ॥  
 विलम्बिपक्वं विधिवत्तान्दूरपललं स्मृतम् ।

## अथ वा—

कोटिकायां वियत्येव बहिर्बह्नौ पलं पचेत् ॥ ५६ ॥  
 तैत्तान्दूरं विपक्वं स्यात्पलस्नेहादिसंस्कृतम् ।  
 संविध्य पलखण्डानि शूलेनाऽऽयसजेन हि ॥ ५७ ॥  
 निर्धूमाग्नौ सलवणाज्यानि तानि शनैः पचेत् ।  
 शूलपक्रमिदं मांसं नवनीतोपमं मृदु ॥ ५८ ॥  
 संस्वेद्य पिष्टं च पुनर्वटकीकृतमल्पशः ।  
 सोपस्करं पलं ज्ञेयं वटकीकृतमुत्तमम् ॥ ५९ ॥

## अथ सर्वमांसप्रक्षालनप्रकारः—

धौतं केवलतोयेन हिङ्गुतक्राम्बुना ततः ।  
 खण्डीकृतं पलं धौतं निजगन्धं जहाति हि ॥ २६० ॥

## अथ मांसरन्धनवेसवारः—

हरिद्राव्योषसिन्धूत्थहिङ्गुधान्याकदाडिमैः ।  
 साजाजिभिर्वेसवारैः सो(स)रसोऽयमुदाहृतः ॥ २६१ ॥

इति वेसवारः ।

इति श्रीयोगतरङ्गिण्यां सिद्धात्तादिपाकगुणकथनं नाम षोडशस्तरङ्गः ॥ १६ ॥

१ क. °कार्बवि° । २ क. °हिर्बहुवचं° । ३ क. तत्रादूरं । ४ क. °पलं स्वेदादि° । ५ ग.  
 ११: सौरसौपमु° ।



अथ सप्तदशस्तरङ्गः ।

अथ दिनचर्या-

प्रातःकाले समुत्तिष्ठेत्स्वस्थो रक्षार्थमायुषः ।  
 दध्यादर्शकसिद्धार्थविल्वगोरोचनस्रजाम् ॥ १ ॥  
 घाजिवारणगोविप्रहरिद्राशतपर्वणाम् ।  
 दर्शनं स्पर्शनं कार्यं प्रबुद्धेन शुभावहम् ॥ २ ॥  
 प्रतिबिम्बं घृते पश्येत् चिरंजीवितकाङ्क्षया ।  
 वैद्यः पुरोहितो मन्त्री दैवज्ञश्च तुरीयकः ॥ ३ ॥  
 द्रष्टव्याः प्रातरेवैते नित्यं श्रेयोभिवृद्धये ।  
 द्विपुरीषं चतुर्मूत्रं विधिवद्विश्च भोजनम् ॥ ४ ॥  
 दिवा जागरणं कुर्याद्वात्रौ निद्रां च मैथुनम् ।  
 आयुषे भोजने जीर्णं वेगानामविधारणम् ॥ ५ ॥  
 ब्रह्मचर्यमहिंसा च साहसानां च वर्जनम् ।  
 न वेगितोऽन्यकार्ये स्यान्न वेगानीरयेद्बलात् ॥ ६ ॥  
 लोभशोकभयक्रोधान्मनोवेगान्विधारयेत् ।  
 वातविण्मूत्रजृम्भाशुक्षतोद्धारवमीन्द्रियैः ॥ ७ ॥  
 क्षुत्तृष्णोच्छ्वासनिन्द्राणां धृत्योदावर्तसंभवः ।  
 गुदादिमलमार्गाणां शौचं कान्तिबलप्रदम् ॥ ८ ॥  
 मेध्यं पवित्रं चाऽऽयुष्यं पापालक्ष्मीविनाशनम् ।  
 पादप्रक्षालनं पादमूलरोगश्रमापहम् ॥ ९ ॥  
 दृष्टिप्रसाधनं वृष्यं रक्षोघ्नं प्रीतिवर्धनम् ।  
 भक्षयेद्दन्तपवनं दन्तमांसान्यबाधयन् ॥ १० ॥  
 जिह्वानिलेखनेनापि जिह्वानिलेखनं चरेत् ।  
 मुखं प्रक्षालयेद्धीमान्पश्चाद्गुण्डूषकं चरेत् ॥ ११ ॥  
 वैगन्ध्यारुचिदन्तास्यजिह्वारोगमलाक्तताः ।  
 दन्तधावनतो न स्युः स्युः प्रभाधीविशुद्धताः ॥ १२ ॥  
 अर्के वीर्यं वटे दीप्तिः करञ्जे विजयो भवेत् ।  
 प्लक्षे चैवार्थसंपत्तिर्बदर्या मधुरो ध्वनिः ॥ १३ ॥

खद्विरे मुखसौगन्ध्यं बिल्वे तु बहुलं धनम् ।  
 उदुम्बरे वयोवृद्धिराम्ने त्वारोग्यमेव च ॥ १४ ॥  
 कदम्बे तु धृतिर्मेधा जाम्बवे तु दृढा श्रुतिः ।  
 शिरीषे कीर्तिसौभाग्ये आयुरारोग्यमेव च ॥ १५ ॥  
 अपामार्गे धृतिर्मेधा प्रैजाशक्तिस्तथा ध्वनिः ।  
 दाडिभ्यां सुन्दराकारः ककुभे कुटजे तथा ॥ १६ ॥  
 जातीतगरमन्दारैर्दुःस्वप्नं च विनश्यति ।  
 न खादेन्मुखशोषार्तिकासहिक्कावमीषु च ॥ १७ ॥  
 दुर्बलो जीर्णयुक्तश्च मूर्छार्तो मदपीडितः ।  
 शिरोरुजातस्नृषितः श्रान्तः पानक्लृमान्वितः ॥ १८ ॥  
 अर्दिती कर्णशूली च दन्तरोगी नवज्वरी ।  
 ओष्ठरोगी तथा तालुजिह्वारोगसमन्वितः ॥ १९ ॥  
 जिह्वानिलेखनं रौप्यं सौवर्णं ताम्रजं तथा ।  
 तन्मलापहरं शस्तं मृदु श्लक्ष्णं दशाङ्गुलम् ॥ २० ॥  
 मुखवैरस्यदौर्गन्ध्यशोषजाड्यहरं सुखम् ।  
 असंचार्यो मुखे पूर्णे गण्डूषः कवलोऽन्यथा ॥ २१ ॥  
 खद्विरक्षीरवृक्षादिभेदांशुलकवलयग्रहः ।  
 अरोचकास्यवैरस्यमलपूतिप्रसेकजित् ॥ २२ ॥  
 गण्डूषमथ कुर्वीत शीतेन पयसा मुहुः ।  
 कफकण्डूमलहरं मुखान्तःशुद्धिकारकम् ॥ २३ ॥  
 सुखोष्णोदकगण्डूषः कफारुचिमलापहः ।  
 दन्तजाड्यहरश्चापि मुखलाघवकारकः ॥ २४ ॥

### निषेधः—

विषमूर्छामदारानां शोषिणां रक्तपित्तिनाम् ।  
 कुपिताक्षिमलक्षीणरूक्षाणां स न शस्यते ॥ २५ ॥  
 मुखप्रक्षालनं शीतपयसा रक्तपित्तजित् ।  
 मुखस्य पिण्डिकाशोषनीलिकाव्यङ्गनाशनम् ॥ २६ ॥  
 कुर्याद्वाऽपि कटुष्णेन पयसाऽपि विशोधनम् ।  
 कफवातहरं स्निग्धं मुखदोषविनाशनम् ॥ २७ ॥

## अथ नस्यम्-

कटुतैलादि नस्यार्थं नित्याभ्यासेन योजयेत् ।  
 प्रातः श्लेष्मणि मध्याह्ने पित्ते सायं समीरणे ॥ २८ ॥  
 सुगन्धिवदनाः स्निग्धनिःस्वना विमलेन्द्रियाः ।  
 निर्वलीपलितव्यङ्गा भवेयुर्नस्यशीलिनः ॥ २९ ॥

## अथाञ्जनम्-

सौवीरमञ्जनं नित्यं हितमक्षणोः प्रकीर्तितम् ।  
 लोचने भवतस्तेन मनोज्ञे सूक्ष्मदर्शने ॥ ३० ॥

## अथाञ्जने निषेधः-

रात्रौ जागरितः श्रान्तश्छर्दितो भुक्तवांस्तथा ।  
 ज्वरातुरः शिरःस्नातो नाक्षणोरञ्जनमाचरेत् ॥ ३१ ॥  
 पञ्चरात्रान्नस्रश्मश्रुकेशलोमानि कृन्तयेत् ।  
 केशश्मश्रुनखादीनां कर्तनं संप्रसाधनम् ॥ ३२ ॥  
 पौष्टिकं धन्यमायुष्यं शौचं कान्तिकरं परम् ।  
 उत्पाटयेत्तु लोमानि नासाया न कदाचन ॥ ३३ ॥  
 तदुत्पाटनतो दृष्टेर्दौबल्यं त्वरया भवेत् ।

## अथ केशप्रसाधनकरणम्-

केशपाशस्य कुर्वीत प्रसाधन्या प्रसाधनम् ॥ ३४ ॥  
 केशप्रसाधनं केश्यं रजोजन्तुमलापहम् ।

## अथाऽऽदर्शगुणाः-

आदर्शालोकनं प्रोक्तं मङ्गल्यं कान्तिकारकम् ॥ ३५ ॥  
 पुष्टिदं बल्यमायुष्यं पापालक्ष्मीविनाशनम् ।

## व्यायामगुणाः-

लाघवं कर्मसामर्थ्यं दीप्तोऽग्निर्मेदसः क्षयः ॥ ३६ ॥  
 विभक्तवनगात्रत्वं व्यायामाद्बुजायते ।  
 व्यायामदृढगात्रस्य व्याधिर्नैवोपजायते ॥ ३७ ॥  
 विरुद्धं वा विदग्धं वा भुक्तं शीघ्रं विपच्यते ।  
 शीघ्रं भवन्ति नैतस्य वलीशिथिलतादयः ॥ ३८ ॥



न चैनं सहसाऽऽक्रम्य जरा समधिरोहति ।  
 सामान्यो न जनः कश्चिदेनमाक्रष्टुमीहते ॥ ३९ ॥  
 शङ्कन्तेऽस्माच्च बलिनः पराभवमरातयः ।  
 स सदा गुणमाधत्ते बलिनां स्निग्धभोजिनाम् ॥ ४० ॥  
 वसन्ते शीतसमये सुतरां स हितो मतः ।  
 अन्यदाऽपि च कर्तव्यो बलार्धेन यथाबलम् ॥ ४१ ॥

### अर्धबललक्षणम्—

हृदयस्थो यदा वायुर्वक्त्रं शीघ्रं प्रपद्यते ।  
 मुखशोषं च लभते तद्बलार्धस्य लक्षणम् ॥ ४२ ॥  
 किंवा ललाटे नासायां गात्रसंधिषु कक्षयोः ।  
 यदा संजायते स्वेदो बलार्धं तु तदा दिशेत् ॥ ४३ ॥

### निषेधः—

भुक्तवान्कृतसंभोगः कासी श्वासी कृशः क्षयी ।  
 रक्तपित्ती क्षती शोथी न तं कुर्यात्कदाचन ॥ ४४ ॥  
 अतिव्यायामतः कासो ज्वरश्छर्दिः श्रमः क्लमः ।  
 तृष्णा क्षयः प्रतमको रक्तपित्तं च जायते ॥ ४५ ॥

### अभ्यङ्गः—

अभ्यङ्गमाचरेन्नित्यं सर्वेष्वङ्गेषु यत्नतः ।  
 शिरःश्रवणपादेषु तं विशेषेण शीलयेत् ॥ ४६ ॥

### तैलमाह—

सार्धपं गन्धतैलं च यत्तैलं पुष्पवासितम् ।  
 अन्यद्रव्ययुतं तैलं न दुष्यति कदाचन ॥ ४७ ॥  
 अभ्यङ्गो वातकफहृच्छ्रमशान्तिं बलं स्मृतिम् ।  
 निद्रां वर्णं मृदुत्वं च कुरुते दृष्टिपुष्टिकृत् ॥ ४८ ॥  
 स केश्यः शीलितो मूर्ध्नि कपालेन्द्रियतर्पणः ।  
 चक्षुष्पुष्टिप्रदः प्रोक्तः केशभूमिगदापहः ॥ ४९ ॥  
 न कर्णरोगो न मलो न च मन्या हनुग्रहः ।  
 नोच्चैः श्रुतिर्न बाधिर्यं स्यान्नित्यं कर्णपूरणात् ॥ ५० ॥

### कर्णरसपूरणम्—

रसाद्यैः पूरणं कर्णे भोजनात्प्राक्प्रशस्यते ।  
 तैलाद्यैः पूरणं कर्णे भास्करेऽस्तमुपागते ॥ ५१ ॥  
 पादाभ्यङ्गस्तु तत्स्थैर्यनिद्रादृष्टिप्रसादकृत् ।  
 पादसुप्तिभ्रमस्तम्भसंकोचस्फुटनप्रणुत् ॥ ५२ ॥  
 व्यायामक्षुण्णवपुषं पद्भ्यां संमर्दितं नरम् ।  
 व्याधयो नोपसर्पन्ति वैनतेयमिवोरगाः ॥ ५३ ॥

स्नेहावगाहनगुणाः—

स्नेहावगाहनं वातशमनं धातुपुष्टिदम् ।  
 अद्भिः संसिक्तमूलानां तरूणाभिव पल्लवाः ॥ ५४ ॥  
 वर्धन्ते हि तथा नृणां स्नेहासिक्तास्तु धातवः ।

निषेधः—

नवज्वरी ह्यजीर्णी च नाभ्यक्तव्यः कथंचन ॥ ५५ ॥  
 तथा विरिक्तो वान्तश्च निरूढो यश्च मानवः ।  
 पूर्वयोः कृच्छ्रता व्याधेरसाध्यत्वमथापि वा ॥ ५६ ॥  
 शेषाणामामयानां च बह्वैः सादादयो गदाः ।  
 उद्वर्तनं कफहरं भेदोन्नं शुक्रवर्धनम् ॥ ५७ ॥  
 बल्यं शोणितदं कान्तिवक्त्रप्रसादमृदुत्वकृत् ।  
 मुखलेपाद्दृढं वक्त्रं नेत्रं कान्तं सरोजवत् ॥ ५८ ॥  
 पिण्डकाव्यङ्गरहितं सुगन्धद्युति जायते ।

स्नानगुणाः—

दीपनं वृष्यमायुष्यं स्नानभोजोबलप्रदम् ॥ ५९ ॥  
 कण्डूलमलभ्रमस्वेदतन्द्रातृड्दाहपाप्मनुत् ।  
 बाह्यैः सेकैस्तु शीताद्यै रूष्माऽन्तर्याति पीडितः ॥ ६० ॥  
 नरस्य स्नानमात्रस्य दीप्यते तेन पावकः ।  
 शीतेन पयसा स्नानं रक्तपित्तप्रशान्तिकृत् ॥ ६१ ॥  
 तदेवोष्णेन तोयेन बल्यं वातकफप्रणुत् ।  
 शिरःस्नानमचक्षुष्यमत्युष्णेनाम्बुना सदा ॥ ६२ ॥  
 कफवातप्रकोपे तु हितं तच्च प्रकीर्तितम् ।  
 अशीतेनाम्मसा स्नानं पयःपानं युवस्त्रियः ॥ ६३ ॥

एतद्भौ मानवाः पथ्यं स्निग्धमल्पं च भोजनम् ।  
 यः सदाऽऽमलकैः स्नानं करोति स विनिश्चितम् ॥ ६४ ॥  
 वलीपलितनिर्मुक्तो जीवेद्वर्षशतं नरः ।

स्नाननिषेधः—

स्नानं ज्वरेऽतिसारे च नेत्रकर्णानिलार्तिषु ॥ ६५ ॥  
 आध्मानपीनसाजीर्णमुक्तवल्गु विगर्हितम् ।  
 स्नानस्यानन्तरं सम्यग्दक्षेण तनुमार्जनम् ॥ ६६ ॥  
 कान्तिप्रदं शरीरस्य कण्डूत्वग्दोषनाशनम् ।  
 कौशेयं चित्रवस्त्रं वा रक्तवस्त्रं तथैव च ॥ ६७ ॥  
 वातश्लेष्महरं तत्तु शीतकाले विधारयेत् ।  
 मेध्यं सुशीतं पित्तघ्नं काषायं वस्त्रमुच्यते ॥ ६८ ॥  
 तद्द्वारयेदुष्णकाले तच्चापि लघु शस्यते ।  
 शुक्लं तु शुभदं वस्त्रं शीतातपनिवारणम् ॥ ६९ ॥  
 न चोष्णं न च शीतं वा तत्तु वर्षासु धार्यते ।  
 यशस्यं धार्यमायुष्यं श्रीदमानन्दवर्धनम् ॥ ७० ॥  
 त्वच्यं वशीकरं हृद्यं नवं निर्मलमध्वरम् ।  
 कदाऽपि न जनैः सद्भिर्धार्यं मलिनमध्वरम् ॥ ७१ ॥  
 तत्तु कण्डूक्रिमिकरं ग्लान्यलक्ष्मीकां परम् ।  
 पङ्कवस्त्रं त्रिदोषघ्नं त्वच्यमानन्दवर्धनम् ॥ ७२ ॥  
 वशीकरं पवित्रं च शुक्रपुष्टिबलप्रदम् ।  
 कुङ्कुमं चन्दनं चापि कृष्णागुरुविमिश्रितम् ॥ ७३ ॥  
 उष्णं कफानिलहरं शीतकाले तदिष्यते ।  
 चन्दनं घनसारेण बालुकेन च मिश्रितम् ॥ ७४ ॥  
 सुगन्धि परमं शीतमुष्णकाले प्रशस्यते ।  
 चन्दनं युसृगोपेतं मृगनाभिविमिश्रितम् ॥ ७५ ॥  
 न चोष्णं न च शीतं च वर्षाकाले प्रशस्यते ।  
 अम्लेपस्तृषामृच्छादौर्गन्ध्यश्रमदाहजित् ॥ ७६ ॥  
 सौभाग्यतेजस्त्वग्दर्शनीप्रियोजोबलवर्धनः ।  
 स्नानानर्हमनुष्याणामनुलेपोऽपि नो हितः ॥ ७७ ॥

भूषणगुणाः—



सुगन्धिपुष्पपत्राणां धारणं कान्तिकारकम् ।  
 पापरक्षोग्रहहरं कामौजःश्रीविवर्धनम् ॥ ७८ ॥  
 भूषणैर्भूषयेद्भङ्गं यथायोग्यं विधानतः ।  
 शुचि सौभाग्यसंतोषदायकं काञ्चनं स्मृतम् ॥ ७९ ॥  
 ग्रहद्विहरं पुष्टिकरं दुःखप्रणाशनम् ।  
 पापदौर्भाग्यशमनं रत्नाभरणधारणम् ॥ ८० ॥  
 माणिक्यं तरणेः सुजातममलं मुक्ताफलं शीतगो-  
 भौमैयस्य च विद्रुमं मरकतं सौम्यस्य गारुत्मतम् ।  
 देवेज्यस्य च पुष्परागमसुरामात्यस्य वज्रं शने-  
 नीलं निर्मलमन्ययोश्च गदिते गोमेद्वैदूर्यके ॥ ८१ ॥  
 वासःस्रक्स्वर्णरत्नानां धारणं प्रीतिवर्धनम् ।  
 रक्षोघ्नं सुष्ठु चौजस्यं सौभाग्यकरमुत्तमम् ॥ ८२ ॥  
 सततं सिद्धयन्त्रस्य महौषध्यास्तथैव च ।  
 रोचनासर्षपादीनां मङ्गल्यानां च धारणम् ॥ ८३ ॥  
 आयुर्लक्ष्मीकरं रक्षोहरं मङ्गलदं शुचि ।  
 हिंसादिभयविध्वंसि वशीकरणमुत्तमम् ॥ ८४ ॥  
 देवगोविप्रवृद्धानां गुरुणां चैव पूजनम् ।  
 आयुष्यं वृद्धिदं पुण्यमलक्ष्मीकलिखण्डनम् ॥ ८५ ॥  
 ततो भोजनवेलायां कुर्यान्मङ्गलदर्शनम् ।  
 तस्य प्रदक्षिणं नित्यमायुर्लक्ष्मीविवर्धनम् ॥ ८६ ॥  
 लोकेऽस्मिन्मङ्गलान्यद्यौ ब्राह्मणो गौर्हुताशनः ।  
 हिरण्यं सर्पिरादित्य आपो राजा तथाऽश्वमः ॥ ८७ ॥  
 पादुकारोहणं कुर्यात्पूर्वं भोजनतः परम् ।  
 पादरोगहरं वृष्यं चक्षुष्यं चाऽऽयुषे हितम् ॥ ८८ ॥  
 शरीरे जायते नृणां वाञ्छा नित्यं चतुर्विधा ।  
 बुभुक्षाऽथ पिपासा च सुषुप्तिः सुरतस्पृहा ॥ ८९ ॥  
 भोजनेच्छाविधातात्स्याद्भङ्गमर्दोऽरुचिः श्रमः ।  
 तन्द्रा लोचनदौर्बल्यं धातुदाहो बलक्षयः ॥ ९० ॥  
 विघातेन पिपासायाः शोषः कण्ठास्ययोर्भवेत् ।  
 श्रवणस्यावरोधश्च रक्तशोषो हृदि व्यथा ॥ ९१ ॥  
 निद्राविघाततो जृम्भा शिरोलोचनगौरवम् ।  
 अङ्गमर्दश्च तन्द्रा च स्यादन्नापाक एव च ॥ ९२ ॥

मवेन्मूत्राशयेऽपाने मुष्कयोः श्वयथुर्व्यथा ।  
 मूत्ररोधः प्रमेहश्च वातकुण्डलिकादयः ॥ ९३ ॥  
 वृष्टेराच्छिन्नता शुक्राश्मरी शुक्रस्य धारणात् ।  
 बुभ्रुक्षितो न योऽश्नाति तस्याऽऽधारेन्धनक्षयात् ॥ ९४ ॥  
 क्षामी भवति कायाग्निर्यथा चाग्निर्निरिन्धनः ।

### आहारव्यवस्था—

आहारं पचति शिखी दोषानाहारवर्जितः पचति ।  
 दोषक्षये च धातून् धातुक्षेप्ये तथा प्राणान् ॥ ९५ ॥  
 आहारः प्रीणनः सद्यो बलकृद्देहधारणः ।  
 स्मृत्यायुःशक्तिवर्णैजःसत्त्वशोभाविवर्धनः ॥ ९६ ॥  
 याममध्ये न भोक्तव्यं यामयुग्मं न लङ्घयेत् ।  
 याममध्ये रसोत्पत्तिर्यामयुग्मे बलक्षयः ॥ ९७ ॥  
 उद्गारशुद्धिरुत्साहो बेगोत्सर्गो यथोचितः ।  
 लघुता क्षुत्पिपासा च जीर्णाहारस्य लक्षणम् ॥ ९८ ॥  
 ज्वरितं ज्वरमुक्तं वा दिनान्ते भोजयेत्लघु ।  
 श्लेष्मक्षये प्रवृद्धोष्मा बलवाननलस्तदा ॥ ९९ ॥

### अथाऽऽह चरकः—

सज्वरं विज्वरं वाऽपि मात्रया लघु भोजयेत् ।  
 दिनापायेऽन्यथा तद्धि ज्वरवेगाभिवर्धनम् ॥ १०० ॥  
 आहारं तु रहः कुर्यान्निर्हारमपि सर्वदा ॥ १०१ ॥

### निर्हारो मलमूत्रोत्सर्गः ।

### उक्तं च—

आहारनिर्हारविहारयोगाः सदैव सद्भिर्विजने विधेयाः । इति ॥

रुचिः पाको बलं पुष्टिर्जायते चाऽऽमयक्षयः ।

### अथ हेमपात्रम्—

\* दोषहृद्दृष्टिदं पथ्यं बलौजःशुक्रकान्तिदम् ॥ २ ॥

यशस्यं निर्विकारं च हैमं भोजनभाजनम् ।

\* ग. पुस्तकस्थमिदमर्थम् ।

१ ग. °त्रिहारं च सर्वपा ।

अथ रौप्यम्-

रौप्यं भवति चक्षुष्यं पित्तहृत्कफवातकृत् ॥ ३ ॥

कांस्यपात्रम्-

कांस्यं बुद्धिप्रदं रुच्यं रक्तपित्तप्रसादनम् ।

अथ पैत्तलम्-

पित्तलं वातकृद्दूक्षमुष्णं कृमिकफप्रणुत् ॥ ४ ॥

अथ लोहपात्रम्-

आयसे कान्तपात्रे च भोजनं सिद्धिकारकम् ।

शोथपाण्डुहरं बल्यं कामलापहमुत्तमम् ॥ ५ ॥

ताम्रपात्रम्-

ताम्रपात्रं निषिद्धं स्यादामयप्रदमग्निजित् ।

मृन्मयपात्रम्-

शैलजे मृन्मये वाऽपि भोजनं श्रीनिकेतनम् ॥ ६ ॥

काष्ठपात्रम्-

दारुद्भवं विशेषेण रुचिदं श्लेष्मकारकम् ।

[ \* दलपात्रम्-

दाल्यं तु रोचनं वृष्यं दूषणं विषयानजित् । ]

जलपात्रम्-

जलपात्रं तु ताम्रस्य तदभावे मृदः शुभम् ॥ ७ ॥

हेमादीनामश्नुमाजां पात्राणां पूर्ववद्गुणाः ।

काचस्फटिकवैदूर्यपात्रं शीतलमुत्तमम् ॥ ८ ॥

अन्नं ब्रह्मा रसो विष्णुर्भोक्ता देवो महेश्वरः ।

इति संचिन्त्य भुञ्जानं दृष्टिदोषो न बाधते ॥ ९ ॥

या दृष्टिः सर्वभूतानां या च दृष्टिः स्वदोषजा ।

तद्दुष्टदृष्टिनाशाय नारदं संस्मरेत्पुमान् ॥ ११० ॥

अञ्जनागर्भसंभूतं कुमारं ब्रह्मचारिणम् ।

दृष्टिदोषनिवृत्त्यर्थं हनुमन्तं स्मराम्यहम् ॥ ११ ॥



हीनदीनक्षुधातानां ग्रामाद्यागतरोगिणाम् ।  
 कुक्कुटादिशुनां वृष्टिर्भोजने नैव शोभना ॥ १२ ॥  
 पितृमातृसुहृद्वैद्यपाककृद्भ्रंसवर्हिणाम् ।  
 सारसस्य चकोरस्य भोजने वृष्टिरुत्तमा ॥ १३ ॥  
 आदौ रसान्समश्रीयात्कटुतिक्तकषायकान् ।  
 मध्ये मधुरमन्ते तु स्वाद्वल्लवणान्मजेत् ॥ १४ ॥  
 प्राग्द्रवं पुरुषोऽश्रीयान्मध्ये तु कठिनं घनम् ।  
 अन्ते पुनर्द्रवाशी तु बलारोग्ये न मुञ्चति ॥ १५ ॥  
 आदौ द्रवं समश्रीयात्तत्राम्बु न पिबेद्बहु ।  
 मध्ये तु कठिने भक्ष्ये यथेष्टं शस्यते जलम् ॥ १६ ॥  
 अतिद्वृताशिताहारो गुणान्दोषान्न विन्दति ।  
 भोज्यं शीतमहृद्यं च स्याद्विलम्बितमश्रतः ॥ १७ ॥  
 अत्युष्णान्नं बलं हन्ति शीतं शुष्कं च दुर्जरम् ।  
 अतिक्लिन्नं ग्लानिकरं युक्तियुक्तं च भोजनम् ॥ १८ ॥  
 मन्दस्तीक्ष्णो विषमः समश्च वह्निश्चतुर्विधः पुंसाम् ।  
 लघुमन्दे गुरु तीक्ष्णे स्निग्धं विषमे समे समं भोज्यम् ॥ १९ ॥

आदौ सूप्राज्यमक्तं सकृत्थिकमुदितं पायसं वाऽथ रम्यं

पक्वान्नं मध्यदेशे बहुविधपललं व्यञ्जनान्यत्र भोज्ये ।

अन्ते दुग्धं सिताढ्यं शृतमतुलरसं सान्नमत्यन्तमिष्टं

बृध्यन्नं वा यथेच्छापरिकलितमिदं देशरीत्या विदध्यत् ॥ १२० ॥

एकं व्यञ्जनमास्वाद्य ततः प्रक्षालयेत्करम् ।

पुनरन्यत्प्रभुञ्जीत यथेच्छं नृपतिः सुखम् ॥ २१ ॥

एवमन्नं हि भुञ्जानः स्वादुत्वं लभते भृशम् ।

प्राप्नोति महतीं पुष्टिं क्रमशो धरणीपतिः ॥ २२ ॥

कथां रसालां शृणुयात्समये भोजनस्य हि ।

तया हृष्टहृदो भक्ष्यं भवत्येव गुणाधिकम् ॥ २३ ॥

भुञ्जानो न बहु ब्रूयान्न निन्देदपि किञ्चन ।

जुगुप्सितकथां नैव शृणुयादपि नो वदेत् ॥ २४ ॥

यथोक्तं भुङ्क्ष्व मा भैषीः तक्रं सलवणं पिव ।

तस्योपरि जलं किञ्चित्तस्योपरि न किञ्चन ॥ २५ ॥

फलान्यादौ समश्रीयाद्वाडिमाक्षीनि बुद्धिमान् ।  
 विना मोचाफलं तद्वद्वर्जनीया च कर्कटी ॥ २६ ॥  
 बदरीबीजशालूककन्देक्षुप्रभृतीनि च ।  
 पूर्वं भोज्यानि भिषजा न तु भुक्ते कदाचन ॥ २७ ॥  
 गुरु पिष्टमयं द्रव्यं तण्डुलान्पृथुकादिकान् ।  
 न जातु भुक्तवान्खादेन्मात्रां खादेद्बुभुक्षितः ॥ २८ ॥  
 कुक्षेर्भागद्वयं भोज्यैरङ्गिरेकं प्रपूरयेत् ।  
 वायोः संचरणार्थाय चतुर्थमवशेषयेत् ॥ २९ ॥  
 ध्वाङ्गक्षः स्वरान्विकुरुतेऽत्र पिकात्मजश्च  
 बभ्रुः शिखण्डितनयश्च भवेद्विहृष्टः ।  
 क्रौञ्चः प्रदुष्यति विरौति च ताम्रचूडः  
 छर्दिः शुकः प्रकुरुते विलपन्ति कीराः ॥ १३० ॥  
 हंसाः स्वलन्ति गतिषु प्रसभं चकोरो  
 धत्ते विरक्तिमचिरेण विलोक्य दृष्ट्या ।  
 अन्नाद्विषेण कलितादत एव तेभ्यो  
 दत्त्वाऽल्पमन्नमथ पात्रगतात्ततोऽद्यात् ॥ १३१ ॥

[ \* अथ विषयुक्तम्—

मक्तं पर्युषितोपमं विषयुतं सूपो हरित्फेनिलो  
 मांसं नीरसनीलराजिरुगिति व्याशुष्यति व्यञ्जनम् ।  
 क्षीराद्यं तु पिशङ्गपीत+ऋपुष्पं विगन्ध्यं वरं  
 ध्यामं मण्डलि चान्यदेवमुदितं वैरस्यवैवर्ष्ययुक् ॥

एवं विषयुक्तम् । ]

अन्यच्छुष्कान्नादिफलजलताम्बूलादि—

रसेनान्नस्थ रसना प्रथमेनोपतर्पिता ।

न तथा स्वादमाप्नोति सेव्यमम्भस्ततो मुहुः ॥ ३३ ॥

अत्यम्बुपानान्न विपच्यतेऽन्नं निरम्बुपानाञ्च स एव दोषः ।

तस्मान्नरी वह्निविवर्धनाय मुहुर्मुहुर्वारि पिबेद्भूरि ॥ ३४ ॥

\* धनुश्चिह्नान्तर्गतो ग्रन्थो ग. पुस्तकस्थः । + धनुश्चिह्नान्तर्गतो ग्रन्थो ग. पुस्तकस्थः

मुक्तस्याऽऽदौ जलं पीतं काश्यमन्दाग्निदोषकृत् ।  
 मध्येऽग्निदीपनं श्रेष्ठमन्ते स्थौल्यकफप्रदम् ॥ ३५ ॥  
 तृपितस्तु न चाश्रीयात्क्षुधितो न पिबेज्जलम् ।  
 तृपितस्तु भवेद्गुल्मी क्षुधितश्च जलोदरी ॥ ३६ ॥  
 आचम्य जलयुक्ताभ्यां पाणिभ्यां चक्षुषी स्पृशेत् ।  
 भुक्त्वा पाणितलं पृष्ट्वा चक्षुषोर्यदि दीयते ॥ ३७ ॥  
 अचिरेणैव तद्द्वारि तिमिराणि व्यपोहति ।  
 शर्पातिं च सुकन्यां च व्यवनं शक्रमश्विनौ ॥ ३८ ॥  
 भोजनान्ते स्मरन्नक्षणे रङ्गुष्ठाग्राम्बु निक्षिपेत् ।  
 ततस्तु संस्मरेन्नित्यमगस्त्यादीन्मुनीन्स्पृशन् ॥  
 जठरं तेन तस्याऽऽशु भुक्तं पचति देहिनः ॥ ३९ ॥  
 अगस्तिं कुम्भकर्णं च शनिं च वडवानलम् ।  
 आहारपरिपाकार्थं स्मरामि च वृकोदरम् ॥ ४० ॥  
 भुक्तवानुपसेवेत तेनान्नं साधु तिष्ठति ।  
 अङ्गारकमगस्तिं च पावकं सूर्यमश्विनौ ॥ ४१ ॥  
 यश्चैतान्संस्मरेन्नित्यं भुक्तं तस्याऽऽशु जीर्यति ।  
 ततः संशीलयेन्मर्त्यस्ताम्बूलमभृतोपमम् ॥ ४२ ॥  
 ताम्बूलपत्रं तीक्ष्णोष्णं रोचनं तुवरं सरम् ।  
 तिक्तं च पाचनं कामरक्तपित्तकरं लघु ॥ ४३ ॥  
 वश्यं श्लेष्मास्यदौर्गन्ध्यमलवातभ्रमापहम् ।  
 पूगं स्यात्कफपित्तघ्नं तत्तु स्वन्नं त्रिदोषनुत् ॥ ४४ ॥  
 सरसं गुर्वाभ्यन्दि तद्दृशं वह्निनाशनम् ।  
 खदिरः कफपित्तघ्नश्चूर्णं वातबलासनुत् ॥ ४५ ॥  
 संयोगतो दोषहरं सौमनस्यं करोति च ।  
 मुखवैशद्यसौगन्ध्यकान्तिसौष्ठवकारकम् ॥ ४६ ॥  
 प्रमाते पूगमधिकं मध्याह्ने खदिरं तथा ।  
 निशायां तु तथा चूर्णं ताम्बूलं भक्षयेत्सदा ॥ ४७ ॥  
 यात्युच्चैर्नातिनीचैश्च पर्णानां दशकं वरम् ।  
 अर्धपूगं सखदिररक्तिकं योग्यचूर्णयुक् ॥ ४८ ॥  
 एतत्ताम्बूलमुचितं कामकृत्पाचनं सरम् ।  
 पर्णाधिक्यात्पित्तकरं पूगाधिक्यात्कफप्रदम् ॥ ४९ ॥



शुक्रहृत्स्वदिराधिक्यात्तस्मात्तदुचित वरम् ।  
 आयुरग्रे यशो मूले लक्ष्मीर्मध्ये व्यवस्थिता ॥ ४९ ॥  
 तस्माद्ग्रं तथा मूलं मध्यं चास्य विवर्जयेत् ।  
 पर्णमूले भवेद्याधिः पर्णाग्रे चाऽऽयुषः क्षयः ॥  
 चूर्णपर्णं हरेल्लक्ष्मीः शिरा बुद्धिर्विनाशिनी ॥ ५० ॥

ताम्बूलगुणाः—

ताम्बूलं कटु तिक्तमुष्णमधुरं क्षार कषायान्वितं  
 वातघ्नं कृमिनाशनं कफहरं दुर्गन्धिनिर्नाशनम् ।  
 वक्त्रस्याऽऽभरणं विशुद्धिकरणं कामाग्निसंदीपनं  
 ताम्बूलस्य सखे त्रयोदश गुणाः स्वर्गेऽपि ते दुर्लभाः ॥ ५१ ॥

निषेधः—

न नेत्रकोपे न च रक्तपित्ते क्षते न वाते न विषे न शोषे ।  
 मदात्यये नापि न मोहमूर्च्छाश्वासेषु ताम्बूलमुशन्ति वैद्याः ॥ ५२ ॥  
 आदौ विषोपमं पीतं द्वितीयं भेदि दुर्जरम् ।  
 तृतीयादि तु पातव्यं सुधातुल्यं रसायनम् ॥ ५३ ॥  
 शयनं चाऽऽसनं चाति न मजेन्न द्रवादिकम् ।  
 नाग्न्यातपौ न प्लवनं न यानं नापि वाहनम् ॥ ५४ ॥  
 व्यायामं च व्यवायं च धावनं भारमेव च ।  
 युद्धं गीतं च पाठं च मुहूर्तं मुक्तवांस्त्यजेत् ॥ ५५ ॥  
 भुक्त्वा शतपदं गच्छेच्छतपद्या तु जायते ।  
 अन्नसंघातशैथिल्यं ग्रीवाजालुकटीसुखम् ॥ ५६ ॥  
 भुक्त्वोपविशतस्तुन्दं शयानस्य बलं भवेत् ।  
 आयुश्चङ्क्रममाणस्य सृत्युर्धावति धावतः ॥ ५७ ॥  
 वामदिशायामनलो नाभ्यूर्ध्वस्थित इतो बलवान् ।  
 तस्मात्तु वामपार्श्वे शयीत भुक्तप्रपाकार्थम् ॥ ५८ ॥

मतान्तरम्—

मनागुत्तानशायी स्याद्भुक्त्वा दक्षिणशाव्यपि ॥ ५९ ॥  
 वामशायी ततोऽन्नस्य शैथिल्यं स्थैर्यपङ्क्तिने\* ।(?)

\* “श्रासान्द्रौ समुत्तानस्तान् द्विः पार्श्वे तु दक्षिणे । ततस्तद्विगुणान्वाने पश्चात्स्वप्याद्यथा-  
 सुवम् । भोजनकतूहलात् । इतीयं टिप्पनी स्थैर्यपङ्क्तिन इत्यत्र क. पुस्तके ।

## खट्वातूल्यादिगुणाः—

त्रिदोषशमनी खट्वा तूली वातकफापहा ॥ १६० ॥  
 भूशय्या बृंहणी वृष्या काष्ठशय्या तु वातला ।  
 भूशय्याशयनं हृद्यं पुष्टिनिद्राधृतिप्रदम् ॥ ६१ ॥  
 श्रमानिलहरं वृष्यं कफवातश्रमापहम् ।  
 प्रवातं रौक्ष्यवैवर्ष्यसुखकृद्वाहपित्तनुत् ॥ ६२ ॥  
 स्वेदमूर्च्छापिपासाभ्रमप्रवातमतोऽन्यथा ।  
 सुखं प्रवातं सेवेत ग्रीष्मे शरदि वा तथा ॥ ६३ ॥  
 निर्वातमायुषे सेव्यमारोग्याय सुखाय च ।

## पूर्वादिवातगुणाः—

पूर्वानिलो गुरुश्रोणः स्निग्धः पित्तास्रदूषकः ॥ ६४ ॥  
 विदाही वातलः श्रान्तकफशोषवतां हितः ।  
 स्वादुः पटुरभिष्यन्दी त्वग्दोषार्तो विपक्विमीन् ॥ ६५ ॥  
 संनिपातं ज्वरं श्वासत्रासवातं च कोपयेत् ।  
 दक्षिणः पवनः स्वादुः पित्तरक्तहरो लघुः ॥ ६६ ॥  
 वीर्येण शीतलो बल्यश्चक्षुष्यो न तु वातलः ।  
 पश्चिमः पवनस्तीक्ष्णः शोषणो बलहलघुः ॥ ६७ ॥  
 भेदःपित्तकफध्वंसी प्रभञ्जनविवर्धनः ।  
 उत्तरो मारुतः शीतः स्निग्धो दोषप्रकोपकृत् ॥ ६८ ॥  
 क्लेदनः प्रकृतिस्थानां बलदो मधुरो मृदुः ।  
 ऐशानः कटुराग्नेयो रूक्षो दाहकरो मतः ॥ ६९ ॥  
 नैर्ऋतोऽतिप्रदाही स्यात्तिको वायव्य उच्यते ।

## व्यजनगुणाः—

व्यजनस्यानिलस्तृष्णास्वेदमूर्च्छाश्रमापहः ॥ ७० ॥  
 तालवृन्तमवो वातलिदोषशमनो मतः ।  
 वंशजव्यजनश्रोणो रक्तपित्तप्रकोपनः ॥ ७१ ॥  
 चामरो दन्तजातश्च मायुरो वेत्रजस्तथा ।  
 एते दोषजितो वाताः स्निग्धा हृद्याः सुपूजिताः ॥ ७२ ॥  
 दिवा स्वापं न कुर्वीत यतोऽसौ स्यात्कफावहः ।  
 ग्रीष्मवर्ज्येषु कालेषु दिवा स्वप्नो निषिध्यते ॥ ७३ ॥

उचितो हि दिवास्वप्नो नित्यं येषां शरीरिणाम् ।  
 वातादयः प्रकुप्यन्ति तेषामस्वपतां दिवा ॥ ७४ ॥  
 व्यायामप्रमदाध्ववाहनरतान्कान्तानतीसारिणः  
 शूलश्वासवतस्तृषापारिगतान्हिक्कामरुत्पीडितान् ॥  
 क्षीणान्क्षीणकफाञ्जिशून्यमदहतान्वृद्धान्नसाजीर्णिनो  
 रात्रौ जागरितान्नरान्निरशनान्कामं दिवा स्वापयेत् ॥ ७५ ॥  
 दिवा वा यदि वा रात्रौ निद्रा सात्मीकृता न यैः ।  
 तेषां स्वापवतां दोषो जाग्रतां वोपजायते ॥ ७६ ॥  
 भोजनानन्तरं निद्रा वातघ्नी कफपुष्टिकृत् ।  
 शयनं पित्तनाशाय वातनाशाय मर्दनम् ॥ ७७ ॥  
 वमनं कफनाशाय ज्वरनाशाय लङ्घनम् ।  
 आयुःक्षयमयाद्विद्वान्नाह्नि सेवेत कामिनीम् ॥ ७८ ॥  
 अवशो यदि सेवेत तदा ग्रीष्मवसन्तयोः ।  
 आस्या स्थौल्यारुचिश्लेष्मसौकुमार्यसुखप्रदा ॥ ७९ ॥  
 अध्वा वर्णश्लेष्ममेदःसौकुमार्यविनाशनः ।  
 यस्य चङ्क्रमणं नास्ति तस्य स्यादङ्गपीडनम् ॥ ८० ॥  
 तदायुर्बलमेधाग्निप्रदमिन्द्रियबोधनम् ।  
 उष्णीषं रुचिकृत्केश्यं रजोवातकफापहम् ॥ ८१ ॥  
 लघु तच्छस्यते यस्माद्गुरु पित्ताक्षिरोगकृत् ।  
 उपानद्धारणं नेत्र्यमायुष्यं पादरोगजित् ॥ ८२ ॥  
 सुखप्रचारभोजस्यं सदा वृष्यमुदीरितम् ।  
 षादाभ्यामनुपानञ्च्यं सदा चङ्क्रमणं नृणाम् ॥ ८३ ॥  
 अनारोग्यमनायुष्यमिन्द्रियघ्नमट्टष्टिदम् ।  
 छत्रसंधारणं वर्षातपवातरजोहरम् ॥ ८४ ॥  
 भ्रमघ्नं हितमक्ष्णोश्च मङ्गल्यमपि कीर्तितम् ।  
 सत्त्वोत्साहबलस्थैर्यशौर्यधैर्यविवर्धनम् ॥ ८५ ॥  
 अवष्टम्भकरं चापि मयघ्नं दण्डधारणम् ।  
 ऊर्ध्वाच्छादनसंयुक्ता शिबिका सर्ववल्लभा ॥ ८६ ॥  
 आस्या गुणकरी ज्ञेया दोषघ्नी च यशस्करी ।  
 वातश्लेष्मगदार्तानामहिता भ्रमकृत्तरिः ॥ ८७ ॥  
 पित्तानिलकरो हस्ती लक्ष्म्यायुःपुष्टिवर्धनः ।  
 घोटकारोहणं वातपित्ताग्निभ्रमकृन्मतम् ॥ ८८ ॥



कफमेदोवर्णहरं हितं तद्दलिनां परम् ।  
 आतपः स्वेदमूर्च्छासृक्पित्तवृष्णाक्लमश्रमान् ॥ ८९ ॥  
 दाहं विवर्णतां कुर्यादेताञ्छाया व्यपोहति ।  
 वृष्टिवृष्या हिमा बल्या निद्रालस्यविधायिनी ॥ ९० ॥  
 भयावहा मोहसंध्यकफवातरुजाकरी ।  
 अग्निर्वातकफस्तम्भशीतवेपथुनाशनः ॥ ९१ ॥  
 आमाभिष्यन्दशमनो रक्तपित्तप्रकोपनः ।  
 धूमः पित्तानिलौ कुर्यात्सद्यः श्लेष्मकरश्च सः ॥ ९२ ॥  
 सतताध्ययनं वादः परतश्चावलोकनम् ।  
 सद्विद्याऽऽचारसेवा च बुद्धिमध्यकरी शुभा ॥ १९३ ॥  
 इति योगतरङ्गिण्यां दिनचर्याकथनं नाम सप्तदशस्तरङ्गः ॥ १७ ॥

अथाष्टादशस्तरङ्गः ।

### अथ रात्रिचर्या—

चत्वारिमानि कर्माणि संध्यायां वर्जयेद्बुधः ।  
 आहारं मैथुनं निद्रां पठनं च तुरीयकम् ॥ १ ॥  
 आहाराज्जायते व्याधिर्गर्भो रौद्रश्च मैथुनात् ।  
 निद्राया जायतेऽलक्ष्मीः पठनादायुषः क्षयः ॥ २ ॥  
 ज्योत्स्ना शीता स्मरानन्दप्रदा तृट्पित्तदाहजित् ।  
 ततो हीनगुणः कुर्याद्ब्रह्मणः कफानिलौ ॥ ३ ॥  
 तमो भयावहं मोहकफपित्तकलमप्रदम् ।  
 बलिनो मनसो रोधात्क्रोधाद्वा ब्रह्मचर्यतः ॥ ४ ॥  
 नारीणां रतजत्वात्तु क्षीणं शुक्रं भवेन्नृणाम् ।  
 दौर्बल्यं मुखशोषश्च पाण्डुत्वं सदनं भ्रमः ॥ ५ ॥  
 क्लैब्यं शुकविसर्गश्च क्षीणशुक्रस्य लक्षणम् ।  
 अव्यवायान्मेहमेदोवृद्धिः शिथिलता तनोः ॥ ६ ॥  
 सेवनं योषितां कुर्याद्बुधो बुद्ध्वा रतिक्रमम् ।  
 बाला योग्याऽधिरुढा च अनुरागविभावनात् ॥ ७ ॥

बालेति गीयते नारी यावद्वर्षाणि षोडश ।  
 द्वात्रिंशद्वर्षपर्यन्तं तरुणी तदनन्तरम् ॥ ८ ॥  
 पञ्चाशद्वर्षपर्यन्तमधिरूढा ततः परम् ।  
 वृद्धा तत्परतो ज्ञेया सुरतोत्सववर्जिता ॥ ९ ॥  
 निदाघशरदोर्बाला हिता विषयिणे भवेत् ।  
 हेमन्ते शिशिरे योग्या प्रौढा वर्षावसन्तयोः ॥ १० ॥  
 नित्यं वा सेव्यमाना हि बाला वर्धयते बलम् ।  
 क्षयं नयति योग्या स्त्री प्रौढा जनयते जराम् ॥ ११ ॥  
 सद्यो मांसं नवं चान्नं बाला स्त्री क्षीरभोजनम् ।  
 घृतमुष्णोदकस्नानं सद्यः प्राणकराणि षट् ॥ १२ ॥  
 पूतिमांसं स्त्रियो वृद्धा बालार्कस्तरुणं दधि ।  
 प्रभाते मैथुनं निद्रा सद्यः प्राणहराणि षट् ॥ १३ ॥  
 वृद्धोऽपि तरुणीं गत्वा तरुणत्वमवाप्नुयात् ।  
 वयोधिकां स्त्रियं गत्वा तरुणः स्थविरायते ॥ १४ ॥

देशविशेषजातस्त्रीस्वभावः—

रूक्षाङ्गी बहुभोजनी चलमतिर्गीतप्रिया वातला  
 शैलाम्भोनिधिपार्श्वदेशवनिता प्रायो भवेद्दीदृशी ।  
 वर्षायां कुसुमागमे च बहुशः सेव्या परं प्रीतिदा  
 गुर्वी हारसुगन्धिमाल्यवसना स्निग्धाऽङ्गरागादितः ॥ १५ ॥  
 व्यक्तग्रन्थिरहर्निशं च सकले गात्रे वहन्त्युष्णता-  
 म्भोजप्रसवारुणोत्तमकला शीताऽनिलप्रेयसी ।  
 सौराष्ट्र्यङ्गकलिङ्गसिन्धुयुवतिः कामं भवत्पित्तला  
 हेमन्ते शिशिरे नरैरनुदिनं सेव्या यथा काङ्क्षया ॥ १६ ॥  
 ज्ञेया कोकिलकाकली सृदुरवा नन्दैपिणी शीतला  
 निद्रालुश्च शिरीषकोमलतनुः स्निग्धाननां श्लेष्मला ।  
 वङ्गस्त्री हठकामरूपतरुणी सुस्निग्धकेशी भवे-  
 द्दन्तव्या शरदि प्रदिष्टमदना ग्रीष्मेऽपि पुंभिर्वरैः ॥ १७ ॥  
 सेवेत कामतः कामं तृप्तो वाजीकृतां हिमे ।  
 प्रकामं तु निषेवेत मैथुनं शिशिरागमे ॥ १८ ॥

\* 'प्राणशब्दः शक्तिबलवाचको न तु जीववाचकः' इयं टिप्पणी क पुस्तकस्या ।

१ क. 'डुमालिनी बलवती गीत' । २ ग. 'गुर्वाहा' । ३ क. 'वेच्छीतला' । ४ क. 'ना कोमल' ।  
 ५ क. 'प्रदुष्टगमना' । ६ ग. 'कामिनी कामं बला वाजीकृतो हि' ।

दिनमर्यादामाह—

त्र्यहाद्वसन्तशरदोः पक्षाद्बृष्टिनिदाघयोः ।  
 शीते रात्रौ दिवा ग्रीष्मे वसन्ते तु दिवा निशि ॥ १९ ॥  
 वर्षासु जलद्ध्वाने शरत्सु सरसः स्मरः ।  
 रजस्वला व्याधिमती विशेषाद्योनिरोगिणी ॥ २० ॥  
 वयोधिका च निष्कामा मलिना गर्भिणी तथा ।  
 एतासां संगमात्प्राहुर्वैगुण्यानि बहूनि च ॥ २१ ॥  
 गर्भिणी सप्तमान्मासादुपरिष्ठान्निषिध्यते ।  
 संप्राप्ते त्वष्टमे मासि मैथुनं परिवर्जयेत् ॥ २२ ॥  
 [ \* यदि गच्छति दुर्मेधाः काममोहाच्च यो जनः ।  
 अन्धो मूकोऽथ बधिरो जायते कुब्ज एव च ॥ २३ ॥ ]

निषेधः—

अत्याशितोऽधृतिः क्षुद्धान्व्यथिताङ्गः पिपासितः ।  
 बालो वृद्धोऽन्यवेगार्तस्त्यजेद्भोगी च मैथुनम् ॥ २३ ॥  
 शूलकासज्वरश्वासकार्श्यपाण्ड्वामयक्षयाः ।  
 अतिव्यवायाज्जायन्ते रोगाश्चाऽऽक्षेपकाद्यः ॥ २४ ॥  
 आयुष्मन्तो मन्वजरावपुर्वर्णधलान्विताः ।  
 स्थिरोपचितमांसाश्च भवन्ति स्त्रीषु संयुताः ॥ २५ ॥  
 स्नानं सशर्करं क्षीरं रसा मक्ष्याश्च गौडिकाः ।  
 व्यजनं स्वप्नसेवा च व्यवायान्ते हिताः सदा ॥ २६ ॥  
 रात्रौ जागरणं रूक्षं कफदोषविपार्तिजित् ।  
 निद्राऽनुसेविता काले धातुसाम्यमतन्द्रताम् ॥ २७ ॥  
 पुष्टिवर्णबलोत्साहदीप्तवह्नीन्करोति च ॥ २८ ॥  
 सवितुरुदयकाले प्रसृतीः सलिलस्य पिबेद्दष्टौ ।  
 रोगजरापरिमुक्तो जीवेद्द्वर्षशतं साग्रम् ॥ २९ ॥

अस्य जलपानस्योपक्रमकालो रात्रेश्चतुर्थप्रहरप्रवेशः ।

तथा च भोजः—

पिबति पर्युषितं जलमन्वहं तिमिरवांश्चरमप्रहरे निशः ।  
 यदि तदा लभते स तु गारुडीं वृशमपास्तसमस्तगदो नरः ॥३०॥



एतज्जलपानकालमर्यादा सूर्योदयातिसंनिहितः प्राक्कालः ।

तथा च ग्रन्थान्तरे-

अम्भसः प्रसृतीरष्टौ रवावनुदिते पिबेत् ।

नवनागत्रलं प्राप्य जीवेद्वर्षशतं नरः ॥ ३१ ॥

सलिलस्यात्र पर्युषितस्य ग्रहणं भोजवचनानुसारतः ।

विगतघननिशीथे प्रातरुत्थाय नित्यं

पिबति खलु नरो यो द्वाणरन्ध्रेण वारि ।

स भवति मतिपूर्णश्चक्षुषा ताक्षर्यतुल्यो

बलिपलितविहीनः सर्वरोगैर्विमुक्तः ॥ ३२ ॥

निशीथोऽत्र निशान्धकारः । मात्राप्रसृतित्रयम् ।

उक्तं च भोजेन-

‘ प्रसृतित्रयमम्भसः पिबेन्मनुजो नासिकया समाहितः ’ ॥ इति ।

स्नेहे पीते क्षतेऽशुद्धावाध्माते स्तिमितोदरे ।

हिक्रायां कफवातोत्थे व्याधौ तद्वारि वारयेत् ॥ ३३ ॥

इति रात्रिचर्यागुणाः ।

इति योगतरङ्गिण्यां रात्रिचर्या नामाष्टादशस्तरङ्गः ॥ १८ ॥

अथैकोनविंशस्तरङ्गः ।

अथ द्रव्यरसविपाकादिवर्णनम्-

द्रव्यमेव रसादीनां श्रेष्ठं ते हि तदाश्रयाः ।

पञ्चभूतात्मकं तत्तु क्षमामधिष्ठाय जायते ॥ १ ॥

अम्भोद्योन्यग्निपवननभसां समवायतः ।

तन्निर्वृत्तिविशेषश्च व्यपदेशस्तु भूयसा ॥ २ ॥

तस्मान्नैकरसं द्रव्यं भूतसंघातसंभवात् ।

द्रव्ये रसो गुणो वीर्यं विपाकः शक्तिरेव च ॥ ३ ॥

संबन्धेन क्रमादेताः पञ्चावस्थाः प्रकीर्तिताः ।

क्वचिद्रसा गुणाः क्वापि वीर्यं पाकः क्वचित्क्वचित् ॥ ४ ॥

क्वचित्प्रभावः स्वं कर्म द्वयस्थो विदधाति हि ।  
रसाः स्वाद्भ्रूलवणतिकोषणकषायकाः ॥ ५ ॥  
पद्द्रव्यमाश्रितास्ते तु यथापूर्वं गुणावहाः ।

### मधुरगुणाः—

रसो हि मधुरः शीतो धातुस्तन्यबलप्रदः ॥ ६ ॥  
चक्षुष्यो वातपित्तघ्नः कुर्यात्स्थौल्यमलक्रिमीन् ।  
बालवृद्धक्षतक्षीणवर्णकेशेन्द्रियौजसाम् ॥ ७ ॥  
प्रशस्तो बृंहणः कण्ठ्यो गुरुः संघातकृन्मतः ।  
सोऽतियुक्तो ज्वरश्वासगलगण्डाबुर्दाक्रिमीन् ॥ ८ ॥  
स्थौल्याग्निमान्द्यमेहांश्च कुर्यान्मेदः कफामयान् ।

### अथाम्लरसः—

रसोऽम्लः पाचनो रुच्यः पित्तश्लेष्मप्रदो लघुः ॥ ९ ॥  
लेखनोष्णो बहिः शीतः क्लेदनः पवनापहः ।  
स्निग्धस्तीक्ष्णरसः शुक्रविबन्धानाहृद्विहा ॥ १० ॥  
हर्षणो रोमदन्तानामक्षिभ्रुवनिकोचनः ।  
सोऽतियुक्तो भ्रमं कुर्यात्तृड्दाहतिमिरज्वरान् ॥ ११ ॥  
कण्डूपाण्डुत्ववीसर्पस्फोटविस्फोटकुष्ठकृत् ।

### लवणरसः—

लवणः शोधनो रुच्यः पाचनः कफपित्तदः ॥ १२ ॥  
पुंस्त्ववातहरः कायशैथिल्यमृदुताकरः ।  
बलघ्न आस्यजलदः कपोलगलदाहकृत् ॥ १३ ॥  
सोऽतियुक्तोऽक्षिषाकास्रपित्तकोपक्षतादिकृत् ।  
वलीपलितस्त्रालित्यकुष्ठवीसर्पतृद्रप्रदः ॥ १४ ॥

### अथ तिक्तः—

तिक्तः शीतस्तृषामूर्च्छाज्वरपित्तकफाञ्जयेत् ।  
कृमिकुष्ठविषक्लेदाहरक्तकफापहः ॥ १५ ॥  
रुच्यः स्वयमरोचिष्णुः कण्ठस्तन्यास्यशोधनः ।  
वातलोऽग्निकरो नासाशोषणो रुचको लघुः ॥ १६ ॥  
सोऽतियुक्तः शिरःशूलमन्यास्तम्भश्रमार्तिकृत् ।  
कम्पमूर्च्छातृषाकारी बलशुक्रक्षयप्रदः ॥ १७ ॥

## कटुरसः-

कटुकः पित्तलः श्लेष्मकृमिकण्डूविषापहः ।  
 आग्नेयो वातलः स्तम्भमेदस्थौल्यहरो लघुः ॥ १८ ॥  
 अश्रुदो नासिकाक्षस्य जिह्वाग्रे द्विजकोपतः ।  
 दीपनः पाचनो रुच्यो नासिकाशोषणः परः ॥ १९ ॥  
 क्लेदमेदोवसामज्जशकृन्मूत्रोपशोषणः ।  
 स्रोतःप्रकाशकौ रुच्यो मेध्यो वर्चोविवृद्धिकृत् ॥ २० ॥  
 सोऽतियुक्तो भ्रमास्योष्ठतालुशोपातिदाहदः ।  
 कण्ठादिपीडामूर्च्छातृट्कम्पदो बलशुकहृत् ॥ २१ ॥

## कषायः-

कषायो रोपणो ग्राही शोषणो वातकोपनः ।  
 कफशोणितपित्तघ्नो रूक्षः शीतो गुरुर्मतः ॥ २२ ॥  
 त्वक्प्रसादन आमस्य स्तम्भनः परमो मतः ।  
 जिह्वाजाड्यकरः कण्ठस्रोतसां च विबन्धकृत् ॥ २३ ॥  
 सोऽतियुक्तो ग्रहाध्मानहृत्पीडाक्षेपणादिकृत् ।

## अथ गुणाः-

लघुर्गुरुस्तथा स्निग्धो रूक्षस्तीक्ष्ण इति क्रमात् ॥ २४ ॥  
 तमोभूवारिवातानां बह्वैश्वैते गुणा मत्स्यः ।

## अथ गुणागुणाः-

लघु पथ्यं परं प्रोक्तं कफघ्नं शीघ्रपाकि च ॥ २५ ॥  
 गुरु वातहरं पुष्टिश्लेष्मकृच्चिरपाकि च ।  
 स्निग्धं कफकरं वातहरं वृष्यं बलावहम् ॥ २६ ॥  
 रूक्षं परं कफहरं समीरणकरं वरम् ।  
 तीक्ष्णं पित्तकरं प्रायो लेखनं कफवातहृत् ॥ २७ ॥

## अथ वीर्यम्-

वीर्यमुष्णं तथा शीतं प्रायशो द्रव्यसंयुतम् ।  
 यत्सर्वमग्नीषोमीयं दृश्यते भुवनत्रयम् ॥ २८ ॥



## अथैतद्गुणाः—

उष्णं वातकफध्वंसि पित्तं तु तनुतेतराम् ।

शीतं वातकफातङ्कान्कुरुते पित्तहृत्परम् ॥ २९ ॥

## अथ विपाकः—

मिष्टः पटुश्च मधुरमम्लोऽम्लं पच्यते रसः ।

कटुतिक्तकषायाणां पाकः स्यात्प्रायशः कटुः ॥ ३० ॥

## अथ विपाकगुणाः—

श्लेष्मकृन्मधुरः पाको वातपित्तहरो मतः ।

अम्लस्तु कुरुते पित्तं वातश्लेष्मगदापहः ॥ ३१ ॥

कटुः करोति पवनं कफपित्तं च नाशयेत् ।

## अथ प्रभावः—

प्रभावस्तु यथा धात्री लङ्गुचस्य रसादिभिः ॥ ३२ ॥

समाऽपि कुरुते दोषत्रितयस्य विनाशनम् ।

क्वचित्तु केवलं द्रव्यं कर्म कुर्यात्प्रभावतः ॥ ३३ ॥

ज्वरं हन्ति शिखाबद्धा सहदेवीजटा यथा ।

## अथ विशेषमाह—

मधुरं श्लेष्मलं सर्वमृते शालेः पुरातनात् ॥ ३४ ॥

मुद्गाद्वोधूमतः क्षौद्रास्तिताया जाङ्गलामिषात् ।

अम्लः पित्तकरः प्रायो विना धात्रीं च दाडिमीम् ॥ ३५ ॥

लवणं प्रायशो द्वेषि नेत्रयोः सैन्धवं विना ।

प्रायः कटुस्तथा तिक्तमवृष्यं वातकोपनम् ॥ ३६ ॥

शुण्ठीकृष्णारसनानि पटोलममृतां विना ।

प्रायशस्तम्भनं प्रोक्तं कषायममयां विना ॥ ३७ ॥

सामान्येनात्र निर्दिष्टा गुणाः षड्रससंभवाः ।

रसानां योगतोऽपि स्यादन्य एव गुणोदयः ॥ ३८ ॥

## रसभेदा यथा—

संयोगाः सप्तपञ्चाशत्कल्पना तु त्रिषष्टिधा ।

रसानां यौगिकत्वेन यथास्थूलमुदाहृताः ॥ ३९ ॥

एकैकहीनांस्तान्पञ्च दश यान्ति रसा द्विके ।

त्रिके स्वादुर्दशाम्लः षट् त्रीन्पटुस्तिक्त एकक्रम ॥ ४० ॥

चतुष्के तु दश स्वादुश्चतुरोऽम्लः पटुः सकृत् ।  
 पञ्चकेष्वेकमेवाम्लो मधुरः पञ्च सेवते ॥ ४१ ॥  
 द्रव्यजेकं षडास्वादमसंयुक्ताश्च षड्रसाः ॥ ४२ ॥  
 षट्पञ्चकाः पटू च पृथग्रसाः स्युश्चतुर्द्विकौ पञ्चदशप्रकारौ ।  
 भेदास्त्रिका विंशतिरेकमेव द्रव्यं षडास्वादमिति त्रिषष्टिः ॥ ४३ ॥  
 ते रसानुरसतो रसभेदास्तारतम्यपरिकल्पनया च ।  
 संभवन्ति गणनां समतीता दोषभेषजवशाद्दुपयोज्याः ॥ ४४ ॥

अथ रसोत्पत्तिहेतुभूतानि-

क्षमाम्भोग्निक्षमाम्बुतेजःस्ववाय्वग्न्यनिलगोनिलैः ।  
 द्रयोल्बणैः क्रमान्द्रूतैर्मधुरादिरसोद्भवः ॥ ४५ ॥  
 इति योगतरङ्गिण्यां द्रव्यरसविपाकादिवर्णनं नामैकोनविंशस्तरङ्गः ॥ १९ ॥

अथ विशस्तरङ्गः ।

अथ जलगुणगुणकथनम् ।

दिव्यं भौममिति प्रोक्तं पानीयं द्विविधं बुधैः ।  
 दिव्यं चतुर्धा गदितं तौषारं हिमजं तथा ॥ १ ॥  
 धाराजं करकाजातमिति धारं पुनर्द्विधा ।  
 गाङ्गं समुद्रजं चेति गाङ्गं श्रेष्ठतमं तयोः ॥ २ ॥  
 आकाशगङ्गासंभूतं जलमादाय दिग्गजाः ।  
 मेघैरन्तरिता वृष्टिं कुर्वन्तीति सतां वचः ॥ ३ ॥  
 युक्त्याऽन्तरिक्षे विधृतं न स्पृष्टं क्षितिमण्डलम् ।  
 स्थापयेन्मृन्मये पात्रे राजते हेमजेऽथ वा ॥ ४ ॥  
 शाल्यन्नं येन संसिक्तं विकृतिं नैव गच्छति ।  
 तद्गाङ्गं सर्वदोषघ्नं ज्ञेयं सामुद्रमन्यथा ॥ ५ ॥  
 आश्विने मासि सामुद्रं गुणैर्गाङ्गमिवाऽऽदिशेत् ।

अथ सामान्यवारिगुणाः-

पानीयं शीतलं हृद्यं हन्ति पित्तं विषं कृमीन् ॥ ६ ॥

दाहाजीर्णश्रमच्छर्दिमदमूर्च्छामदात्ययान् ।  
 तृणमोहमेदोमेहांश्च मोहपाण्डुगलामयान् ।  
 तन्द्राक्लमभ्रमालस्यारुचीश्च बलकृत्परम् ॥ ७ ॥  
 पानीयं श्रमनाशनं क्लमहरं मूर्च्छापिपासापहं  
 तन्द्रास्वप्नविनाशनं बलकरं स्याज्जीवनं तर्पणम् ।  
 हृद्यं गुत्तरसं ह्यजीर्णशमनं चैकान्तपथ्यं परं  
 शीतं दिव्यसृतोपमं रसगणानां कारणं छर्दिहृत् ॥ ८ ॥

अथ सामान्यदिव्यवारिगुणाः—

दिव्यं त्वनिर्देश्यरसं जीवनं तर्पणं लघु ।  
 रसायन तृषामूर्च्छातन्द्रादाहक्लमापहम् ॥ ९ ॥  
 सदा सौम्यगुणं बलयं मदभिद्रात्रिदोषहृत् ।  
 आश्वसं जननं ह्लादि श्रमघ्नमतिबुद्धिदम् ॥ १० ॥

अथ तौषारम्—

अपि नद्याः समुद्रान्ते वह्नेरापः समुत्थिताः ।  
 धूमावयवनिर्मुक्तास्तुपाराख्यास्तु ताः स्मृताः ॥ ११ ॥  
 अपथ्याः प्राणिनां प्रायो भूरुहाणां तु ता हिताः ।  
 तौषारं वातलं शीतं रुक्षं पित्तकफापहम् ।  
 गलगण्डरुगाध्मानकण्डूकृत्तृप्तिकारकम् ॥ १३ ॥

अथ हिमजलम्—

हिमवच्छिखरादिभ्यो द्रवीभूयाभिवर्षति ।  
 हिमं यदम्भस्तद्धैमं प्रवदन्ति भिषग्वराः ॥ १४ ॥  
 हैमं गुरुतरं शीतं पित्तनुद्वातवर्धनम् ।  
 तर्पणं ह्लादि बलकृद्पथ्यं वातरोगिणाम् ॥ १५ ॥

अथ धाराजलम्—

धारं भूमावपतितं दिव्यं तत्सर्वदोषनुत् ।  
 पथ्यं विशेषात्कर्णाक्षिनासारोगवतां नृणाम् ॥ १६ ॥



## अथ करकाजलम्-

करकाजं जलं रूक्षं शिशिरं गुरु वातलम् ।  
विशदं कफकृद्दुल्यं पित्तश्रममदार्तिजित् ॥ १७ ॥

## अथ भौमलक्षणगुणागुणाः-

दिव्यं तु भूमिपतितं भौममित्यभिधीयते ।  
भौमं त्वनेकधा तोयं नादेयादिविभेदतः ॥ १८ ॥  
दिव्याभावे तु तत्पेयं विचार्य च गुणागुणान् ।

## अथ सामान्यनदीजलगुणागुणाः-

नादेयं दीपनं रूक्षं वातलं लघुलेखनम् ॥ १९ ॥  
पित्तघ्नं नातिकफकृत्पुष्टिकृद्दुलवर्धनम् ।

## अथ विशेषः-

नद्यः शीघ्रवहा लघ्व्यः सर्वा याश्चामलोदकाः ॥ २० ॥  
मन्दगाः कलुषा गुर्व्या याश्च शैवलसेविताः ।

## अथ हिमालयोद्भूतनदीवारिगुणागुणाः-

हिमवत्प्रभवाः पथ्या नद्यस्तद्भूतपाथसः ॥ २१ ॥  
गङ्गाशतद्रुशरयमुनाद्या गुणोत्तमाः ।  
ईषत्पित्तकराः स्वच्छाः पुण्या वातकर्फावहाः ॥ २२ ॥  
चामुनं किञ्चिदलघु पाथः किमपि वातलम् ।

## अथ मलयजनदीजले गुणागुणाः-

मलयाचलजा नद्यो लघ्व्यः शीघ्रवहा हिताः ॥ २३ ॥  
कृतमालाताम्रपर्णाप्रमुखा विमलोदकाः ।  
स्थिरास्तदुद्भवा एव कुर्वन्ति श्लेषदापचीः ॥ २४ ॥  
शोफपादशिरःकण्ठगलरोगार्हुदक्रिमीन् ।

## अथ सह्यजनदीगुणागुणाः-

सह्यशैलभवा नद्यो वेणीगोदावरीमुखाः ॥ २५ ॥  
कुर्वन्ति प्रायशः कुष्ठमीषद्वातकर्फापहाः ।

## अथ विन्ध्यजनदीगुणागुणाः-

विन्ध्यजाः सरितः क्षिप्रा रेवाद्याः पाण्डुकुष्ठदाः ॥ २६ ॥

बलप्रदा रक्तपित्तजठरानाहशूलदाः ।

अथ पारियात्रजनदीगुणागुणाः—

पारियात्रोद्भवा नद्यो देशकालविशेषतः ॥ २६ ॥  
सात्म्यासात्म्यविशेषाच्च कुर्वन्ति च गुणागुणान् ।

अथ तडागोद्भूतनदीगुणागुणाः—

पथ्यास्तडागजा नद्यस्त्रिदोषघ्न्यो बलावहाः ॥ २८ ॥  
तृष्टिपुष्टिप्रभामेधाकर्त्र्या नेत्रगदापहाः ।

अथ कन्दरोद्भूतनदीगुणागुणाः—

दरीजाः कुष्ठजङ्घादिश्लीपदश्लेष्मरोगदाः ।  
गुर्व्यो बलवतां पथ्या बलदा गलगण्डदाः ॥ २९ ॥

अथ मरूद्भूतनदीगुणागुणाः—

मरुजाः सरितो बल्या वह्निपौरुषक्रान्तिदाः ।  
ईषत्कफकरा लघ्व्यो मधुरा वातपित्तहाः ॥ ३० ॥

अथ पूर्वदक्षिणपश्चिमसमुद्रगाणां सरितां

गुणागुणाः—

पूर्वसागरगा नद्यो मन्दगा गुरुपाथसः ।  
कफकण्डूप्रमेहार्शःप्रदाः पित्तास्रबुद्धिदाः ॥ ३१ ॥  
दक्षिणोदधिगा नद्यो वातश्लेष्मबलप्रदाः ।  
पित्तास्रमदमूर्च्छाघ्न्यो मधुरास्तृप्तिदाः पराः ॥ ३२ ॥  
पश्चिमोदधिगा नद्यो गोमतीनर्मदादयः ।  
पथ्या वातास्रपित्तघ्न्यो बल्याः कण्डूकफावहाः ॥ ३३ ॥

अथ कूपवारिगुणागुणाः—

भूमौ ज्ञानोऽल्पविस्तारो गाम्भीर्येणाधिको मृशम् ।  
इटकादिनिबद्धश्च स कूप इति कीर्त्यते ॥ ३४ ॥  
कौपं श्लेष्महरं क्षारं पित्तलं दीपनं लघु ।  
पानीयं तु तदक्षारं बलकारि त्रिदोषनुत् ॥ ३५ ॥

## अथ सारसाम्बुगुणागुणाः-

नद्याः शैलवराद्वाऽपि स्रुतमेकत्र संस्थितम् ।  
कुमुदाम्भोजसंछन्नं वारि सारसमुच्यते ॥ ३६ ॥  
सारसं मधुरं बल्यं तृष्णाघ्नं तु वरं लघु ।  
ईषत्कफप्रदं पित्तसमीरशमनं परम् ॥ ३७ ॥

## अथ तडागजलगुणागुणाः-

प्रशस्तभूमिभागस्थं नैकसंवत्सरे स्थितम् ।  
मुनिभिः कीलितं तोयं तडागमिति कीर्त्यते ॥ ३८ ॥  
ताडागं वातलं स्वादु तुवरं कटुपाकि च ।  
कफघ्नं वह्निजननं मतिकान्तिप्रदं परम् ॥ ३९ ॥

## अथ वापीजलगुणागुणाः-

पाषाणैरिष्टिकाभिर्वा बद्धास्या खातकूपवत् ।  
वापी सा खलु विज्ञेया कृतसोपानपद्धतिः ॥ ४० ॥  
वाप्यं पित्तकरं क्षारं कटु वातकफापहम् ।

## अथ निर्झरजलम्-

शैलसानुस्रवद्वारिप्रवाहो निर्झरो मतः ॥ ४१ ॥  
स तु प्रस्रवणश्चापि तज्जलं नैर्झरं मतम् ।  
नैर्झरं लेखनं हृद्यं कफघ्नं दीपनं लघु ॥ ४२ ॥

## अथौद्भिदं जलम्-

विदार्य भूमिं निम्नां यन्महत्या धारया स्रवेत् ।  
तत्तोयमौद्भिदं नाम प्राक्तना भिषजो जगुः ॥  
औद्भिदं लघु पित्तघ्नमविदाह्यग्निवर्धनम् ॥ ४३ ॥

## अथ चौण्ड्यजलम्-

अश्मादिभिरबद्धो यः सतीर्थो वापिकाकृतिः ।  
खातंश्चौण्डिरिति ख्यातस्तदम्भश्चौण्ड्यमीड्यते ॥ ४४ ॥  
चौण्ड्यमग्निप्रदं रुक्षं स्वादु श्लेष्मकरं न च ।



## अथ केदारजलम्—

केदारं क्षेत्रमित्युक्तं कैदारं तज्जलं मतम् ॥ ४५ ॥  
कैदारं स्वाद्वभिष्यन्दि विपाके गुरु दोषलम् ॥

## अथ पल्वलजलम्—

अल्पं सरः पल्वलं स्यात्तज्जलं पल्लं मतम् ॥ ४६ ॥  
पाल्वलं तद्वदुद्दिष्टं विशेषात्सर्वदोषकृतम् ।

## अथ चन्द्रकान्तजलम्—

चन्द्रकान्तजलं रूक्षं लघु पित्तविषास्रजित् ॥ ४७ ॥  
ग्लानिमूर्च्छावमिश्रान्तिभेदोदाहहरं परम् ।

## अथ हंसोदकम्—

नूतने स्थापिते कुम्भे दिव्यं वा भौममम्बु वा ॥ ४८ ॥  
दिवा दिवाकरकरैर्निशाकरकरैर्निशि ।  
जुष्टं हंसोदकं तच्च स्निग्धं दोषत्रयापहम् ॥ ४९ ॥  
अनभिष्यन्दि निर्दोषमान्तरिक्षजलोपमम् ।  
बल्यं रसायनं नेत्र्यं शीतं लघु सुधासमम् ॥ ५० ॥

## अथ ऋतुविशेषे जलविशेषगुणाः—

वर्षासु दिव्यं पानीयमौद्भिदं वा प्रशस्यते ।  
शरदि स्वच्छमखिलमगस्त्यादयतो हितम् ॥ ५१ ॥  
सरस्तडागयोः पथ्यं हेमन्ते शिशिरेऽपि च ।  
वसन्तश्रीष्मयोः कौषं वाप्यं नैर्झरमम्बु वा ॥ ५२ ॥

## अथ वृद्धसुश्रुतमतम्—

पौषे वारि सरोजातं माघे मासि तडागजम् ।  
फाल्गुने कूपसंभूतं चैत्रे चौण्ड्यं हितं मतम् ॥ ५३ ॥  
वैशाखे नैर्झरं नीरं ज्येष्ठे शस्तं तदौद्भिदम् ।  
आषाढे शस्यते कौषं श्रावणे दिव्यमेव च ॥ ५४ ॥  
माद्रे कौषं पयः शस्तमाश्विने चौण्ड्यमेव च ।  
कार्तिके मार्गशीर्षे च तोयमात्रं प्रशस्यते ॥ ५५ ॥

अथाऽऽनूपजाङ्गलसाधारणजलगुणाः-

देशः प्रचुरपानीयो बहुवृक्षसमाकुलः ।  
 बहुवातकफव्याधिरनूप इति कीर्त्यते ॥ ५६ ॥  
 स्वल्पोदकः स्वल्पवृक्षो बहुपित्तासृगामयः ।  
 कथ्यते जाङ्गलो देशस्ताभ्यां साधारणः परः ॥ ५७ ॥  
 आनूपं दोषकृद्द्वारि प्रायोऽभिष्यन्दि निन्दितम् ।  
 जाङ्गलं हन्ति सकलान्दोषानग्निप्रदीपनम् ॥ ५८ ॥  
 साधारणं हिमं स्वादु तृष्णाघ्नं तोषकृलघु ॥ ५९ ॥

अथ निन्यजलम्-

कलुषं छन्नमम्भोजपर्णनीलीतृणावृतम् ।  
 लूतादितन्तुविण्मूत्रविषसंश्लेषकूपितम् ॥ ६० ॥  
 दुष्टगन्धमसंसृष्टं सूर्याचन्द्रमसोः करैः ।  
 व्यापन्नमिति जानीयात्सर्वदोषप्रकोपकृत् ॥  
 तोयं तद्वर्जयेत्सर्वं यच्चानृतसमुद्भवम् ॥ ६१ ॥

अथ व्यापन्नजलसंस्काराः-

व्यापन्नमपि पानीयं कथितं चार्कतापितम् ।  
 तप्तायःपिण्डसिकताग्रावभिर्वा सुसाधितम् ॥ ६२ ॥  
 कर्पूरजातिपुन्नागपाटलादिसुवासितम् ।  
 स्वच्छं कतकमण्याद्यैः शीतं दोषापहं भवेत् ॥ ६३ ॥

अथ जलग्रहणविधिः-

भौमानामम्भसां प्रायो ग्रहणं प्रातरिष्यते ।  
 शीतत्वं निर्मलत्वं च यतस्त्रेषां परो गुणः ॥ ६४ ॥  
 अरुणांशुसमाश्लिष्टमुपर्याहित्य शैबलम् ।  
 हूरीकृत्योपरितनं मागमन्तर्जलं हरेत् ॥ ६५ ॥  
 कर्पूरागरुकस्तूरीपाटलैलादिवासिते ।  
 नूतने मृन्मये कुम्भे तत्पूतं स्थापयेद्बुधः ॥ ६६ ॥  
 छायासु शीतले देशे क्रमिकीटविवर्जिते ।  
 तदम्बु सर्वदोषघ्नं बलशुक्ररुचिप्रदम् ॥ ६७ ॥

अथ जलपानविधिः-

पानीयं न तु पानीयं पानीयेऽन्यप्रदेशजे ।  
 अजीर्णं कथितं चाऽऽमे पक्के जीर्णे तु नेतरत् ॥ ६८ ॥

शीते विधिरथं तप्ते त्वजीर्णे शिशिरं त्यजेत् ।  
 पानीयं प्राणिनां प्राणा विश्वमेतद्धि तन्मयम् ॥ ६३ ॥  
 अतोऽत्यन्ततया सूक्ष्मैर्न कश्चिद्धारि वार्यते ।  
 आस्यशोषाङ्गसादाद्या मृत्सुर्वा तदलाभतः ॥ ७० ॥  
 न हि तोयाद्विना वृत्तिः स्वस्थस्य व्याधितस्य वा ।  
 केवलं सौषधं पक्वमाममुष्णं हितं च तत् ॥ ७१ ॥  
 समीक्ष्य मात्रया युक्तममृतं विषमन्यथा ।  
 अजीर्णे भेषजं वारि जीर्णे वारि बलप्रदम् ॥  
 भोजने चामृतं वारि रात्रौ वारि विषोपमम् ॥ ७२ ॥  
 अत्यम्बुपानान्न विपच्यतेऽन्नं निरम्बुपानाच्च स एव दोषः ॥  
 तस्मान्नरो वह्निविवर्धनार्थं मुहुर्मुहुर्धारि पिबेद्भूरि ॥ ७३ ॥  
 ग्रीष्मे शरदि पातव्यं श्वेच्छया सलिलं नरैः ।  
 अन्यदा स्वल्पमेवैतद्वातश्लेष्मभवात्पिबेत् ॥ ७४ ॥  
 अतियोगेन सलिलं तुष्यतोऽपि प्रयोजितम् ।  
 प्रयाति श्लेष्मपित्तत्वं ज्वरितस्य विशेषतः ॥ ७५ ॥

### अथ भोजने जलपानविधिः—

आदिमध्यावसानेषु भोजने पयसा युते ।  
 कार्श्यं साम्यं तथा स्थौल्यमिति स्युः क्रमशो गुणाः ॥ ७६ ॥  
 आदौ द्रवं समधीयात्तत्राम्बु न पिबेद्बहु ।  
 मध्ये तु कठिनं भक्ष्ये यथेच्छं शस्यते जलम् ॥ ७७ ॥  
 तथा च भोजनस्यान्ते पीतमम्बु बलप्रदम् ।  
 द्रवप्रधानभुक्तान्ते किंतु तन्मात्रया पिबेत् ॥ ७८ ॥

### अथ रात्रिशेषे पीतजलस्य गुणाः—

कासश्वासातिसारज्वरज्वनकटीपृष्ठकोष्ठामया ये  
 मूत्राघातोदरार्शःश्वयथुगलशिरःकर्णनासार्मया ये ।  
 ये चान्ये वातपित्तक्षतजरूफभवा व्याधयः सन्ति जन्तो-  
 स्तांस्तानभ्यासयोगादपनयति पयः पीतमन्ते निशायाः ॥ ७९ ॥

### उष्णवारिलक्षणगुणाः—

यत्काथ्यमानं निर्वेगं निष्फेनं निर्मलं भवेत् ।  
 अर्धावशिष्टं भवति तदुष्णोद्भूतमुच्यते ॥ ८० ॥



कफमेदोनिलापघ्नं पाचनं बस्तिशोधनम् ।  
 कासश्वासज्वरहरं पथ्यमुष्णोदकं सदा ॥ ८१ ॥  
 तत्पादहीनं वातघ्नमर्धहीनं तु पित्तनुत् ।  
 त्रिपादहीनं श्लेष्मघ्नं पाचनं लघु दीपनम् ॥ ८२ ॥

अथ ऋतुविशेषे जलकाथनियमः-

शारदं चार्धपादोनं पादहीनं तु हैमनम् ।  
 शिशिरे च वसन्ते च ग्रीष्मे चार्धावशेषितम् ॥ ८३ ॥  
 विपरीत ऋतौ तद्वत्पादवृष्ये चाष्टभागिकम् ।

अथ रात्रिपीतोष्णोदकगुणाः-

मिनत्ति श्लेष्मसंघातं मारुतं चापकर्षति ॥ ८४ ॥  
 अजीर्णं जरयत्याशु पीतमुष्णोदकं निशि ।

अथ शीतलकरणविधिः-

धारापातेन विष्टम्भि दुर्जरं पवनाहतम् ॥ ८५ ॥  
 शृतशीतं त्रिदोषघ्नं बाह्यान्तर्भावशीतलम् ।

अथ निषिद्धमुष्णोदकम्-

दिवा शृतं तु यत्तोयं रात्रौ तदुरुतां व्रजेत् ॥ ८६ ॥  
 रात्रौ शृतं दिवा तत्तु गुरुत्वमधिगच्छति ।  
 तच्च पर्युषितं निन्द्यमम्लीभूतं त्रिदोषकृत् ॥ ८७ ॥

अथोष्णोदकप्रयोगः-

शीतं तत्तिमिरे कोष्ठे गलरोगे नवज्वरे ।  
 ग्रहणीपीनसाध्मानहिक्कागुल्मेषु विद्रधौ ८८ ॥  
 कासे मेहेऽरुचौ श्वासे पाण्डौ वातामयेषु च ।  
 पार्श्वशूले स्नेहपीते सद्यः शुद्धौ च शस्यते ॥ ८९ ॥

अथोष्णोदकनिषेधः-

मूर्च्छापित्तोष्मदाहेषु विषरोगे मदात्वये ।  
 श्रमक्लमपरीतेषु मार्गक्रान्ते वमीषु च ॥ ९० ॥  
 ऊर्ध्वगे रक्तपित्ते च शीतमम्भः प्रशस्यते ।

अथोष्णवारिमन्दाचरणम्-

अरोचके प्रतिश्याये प्रसेके श्वयथौ क्षये ॥ ९१ ॥

मन्दाग्नाद्युदरे कुष्ठे ज्वरे नेत्रामये तथा ।  
त्रणे च मधुमेहे च पानीयं मन्दमाचरेत् ॥ १२ ॥

अथ नालिकेरपानीयगुणाः—

स्निग्धं स्वादु हिमं हृद्यं दीपनं बस्तिशोधनम् ।  
वृष्यं पित्तपिपासाघ्नं नालिकेरोदकं लघु ।  
तदेव जीर्णं विष्टम्भि गुरु पित्तकरं मतम् ॥ १३ ॥

इति योगतरङ्गिण्यां जलगुणागुणककथनं नाम  
विंशस्तरङ्गः ॥ २० ॥

भयैकविंशस्तरङ्गः ।

अथ दुग्धम्—

गव्यं माहिषमाजं च कारमं स्त्रैणमाविकम् ।  
ऐममैकशफं चेति दुग्धमष्टविधं मतम् ॥ १ ॥

तत्र सामान्यक्षीरगुणागुणाः—

दुग्धं बलकरं शीतं मधुरं वातपित्तजित् ।  
स्निग्धं रसायनं मेध्यं जीवनं धातुवर्धनम् ॥ २ ॥  
चेतोरक्तगदश्वासक्षयार्शाभ्रमनुदुरु ।  
बालवृद्धकृशादीनां स्त्रीसक्तानां प्रशस्यते ॥ ३ ॥  
प्रायः प्राणभृतां सात्म्यं विशेषाद्भजे हितम् ।

अथ गोदुग्धगुणागुणाः—

गोक्षीरं मधुरं शीतं गुरु स्निग्धं रसायनम् ॥ ४ ॥  
बृंहणं स्तन्यकृद्बल्यं जीवनं वातपित्तनुत् ।

अथ गोवर्णभेददुग्धगुणागुणाः—

कृष्णमेव्यं वरं क्षीरं वातपित्तकफप्रणुत् ॥ ५ ॥  
पीताया वातपित्तघ्नं रक्ताया वातहृत्परम् ।  
चित्रायास्तद्वदाख्यातं श्वेतायाः श्लेष्मलं गुरु ॥ ६ ॥

अथ बालवत्साविवत्सानां दुग्धम् ।

आमासं बालवत्सा स्यात्तस्याः क्षीरं त्रिदोषकृत् ।  
तद्वत्तन्मृतवत्सायाः सुरभेः समुद्दीरितम् ॥ ७ ॥

अथ पिण्याकाद्यशनजदुग्धम् ।

पिण्याकाद्यशनाज्जातं क्षीरं गुरु कफप्रदम् ।  
निद्रारतोबलस्थौल्यबह्निमान्द्यकरं हिमम् ॥ ८ ॥

अथ माहिषम् ।

माहिषं मधुरं गडयात्स्निग्धं गुरु बलप्रदम् ।  
निद्राशुक्रकरं शीतमभिष्यन्द्यग्निमान्द्यकृत् ॥ ९ ॥

अथाजाजम् ।

आजं गव्यगुणं ग्राहि विशेषाद्दीपनं लघु ।  
हन्ति क्षयार्शोतीसारत्रिदोषास्त्रभ्रमज्वरान् ॥ १० ॥  
अजानामल्पकायत्वात्कटुतिक्तनिषेवणात् ।  
अल्पाम्बुपानाद्यायामात्सर्वव्याधिहरं पयः ॥ ११ ॥

अथाऽऽविकम् ।

आविकं मधुरं स्निग्धं केश्यमश्मरिनाशनम् ।  
अहृद्यं प्रीणनं चोष्णं शुक्रपित्तकफप्रदम् ॥ १२ ॥  
गुरु कासेऽनिलोज्जूते कवले चानिले वरम् ।

अथौष्टम् ।

औष्टं स्वादु पयो रूक्षं लवणं लघु दीपनम् ॥ १३ ॥  
कृमिकृष्ठकफानाहशोफोदरहरं परम् ।

अथ हस्तिनीदुग्धम् ।

हस्तिन्या दुर्जरं दुग्धं वातश्लेष्मकरं गुरु ॥ १४ ॥  
मधुरं पित्तकृद्द्वल्यं शीतं श्रमवतां हितम् ।

अथाऽऽश्वम् ।

आश्वमुष्णं पयो रूक्षं बल्यं श्वासानिलापहम् ॥ १५ ॥  
अम्लं कटु लघु स्वादु सर्वभैकशफं तथा ।



अथ नार्याः—

नार्या लघु पयः शीतं क्षीपनं वातपित्तजित् ॥ १६ ॥  
नेत्रशूलाभिघातघ्नं नस्याश्चोतनयोर्हितम् ।

अथ धारोष्णधाराशीतगुणाः—

धारोष्णं गोपयो बल्यं लघु शीतं सुधासमम् ॥ १७ ॥  
त्रिदोषनुक्षीपनं तन्द्राराशीतं त्रिदोषकृत् ।  
धारोष्णं शस्यते गव्यं धाराशीतं तु माहिषम् ॥ १८ ॥  
शृतोष्णमाविकं पथ्यं शृतशीतमजापयः ।

अथापकृदुग्धम् ।

आमं क्षीरमभिष्यन्दि गुरु श्लेष्मामवर्धनम् ॥ १९ ॥  
तदपथ्यं भवेत्सर्वं गव्यमाहिषवर्जितम् ॥

अथ कथितदुग्धम् ।

शृतोष्णं कफवातघ्नं शृतशीतं तु पित्तनुत् ॥ २० ॥  
अर्धोदकं क्षीरशिष्टमामाल्युतरं हितम् ।  
जलेन रहितं दुग्धं कथितं स्याद्यथा यथा ॥ २१ ॥  
तथा तथा गुरु स्निग्धं वृष्यं बलविवर्धनम् ।

अथ शर्करासहितदुग्धम् ।

शर्करासहितं क्षीरं कफकृत्पवनापहम् ॥ २२ ॥  
सितासितोपलायुक्तं शुक्लं दोषनाशनम् ।  
सगुडं मूत्रकृच्छ्रघ्नं पित्तश्लेष्मकरं तथा ॥ २३ ॥

अथ रात्रिक्षीरगुणाः—

रात्रिक्षीरं न सेवेत यदि सेवेत न स्वपेत् ।  
यदि स्वपेद्भ्रूयत्यायुस्तस्मात्पथ्यं दिवा पयः ॥ २४ ॥  
रात्रौ चन्द्रगुणाधिक्याद्यायामपरिवर्जनात् ।  
प्राभातिकं पयः प्रायो विष्टन्मि गुरु दोषलम् ॥ २५ ॥

अथ संध्याकालीनं पयः—

दिवाकरकराघातावद्यायामानिलसेवनात् ।  
प्रादोषं श्रमनुद्धृत्यं चक्षुष्यं वातपित्तनुत् ॥ २६ ॥

अथ रात्रिपीतदुग्धगुणाः-

विदाहीन्यन्नपानानि दिवा भुक्तानि यानि च ।  
तद्विदाहप्रशान्त्यर्थं रात्रौ दुग्धं प्रशस्यते ॥ २७ ॥

अथ निषिद्धदुग्धम्-

विवर्णं विरसं चाम्लं दुर्गन्धि ग्रथितं पयः ।  
वर्जयेदम्ललवणयुक्तं कुष्ठादिदोषकृत् ॥ २८ ॥

अथाधिकारविशेषे गुणविशेषः-

दीप्तानले कृशे पुंसि बाले वृद्धे रतिप्रिये ।  
मतं हिततमं यस्मात्सद्यः शुक्रकरं पयः ॥ २९ ॥  
जीर्णज्वरे मूत्रकृच्छ्रे रक्तपित्ते मदात्यये ।  
कासे श्वासे प्रशंसन्ति गव्यं क्षीरं भिषग्वराः ॥ ३० ॥

अथ वष्कयण्या दुग्धगुणाः-

वष्कयण्यास्त्रिदोषघ्नं तर्पणं बलकृत्पयः ।  
षष्ठान्मासाद्दुष्कयण्यौ गौमहिष्यौ परं स्मृते ॥ ३१ ॥  
अजामेष्यौ तृतीयात्तु स्त्रीतुरङ्गयौ तथाऽष्टमात् ।

अथ मथितदुग्धगुणाः-

क्षीरं गव्यमथाऽऽजं वा कोष्णं दण्डाहतं भवेत् ॥ ३२ ॥  
वृष्यं लघु ज्वरहरं वातपित्तकफापहम् ।

अथ तत्फेनगुणाः-

गोदुग्धप्रभवं किंवा छागीदुग्धसमुद्भवम् ॥ ३३ ॥  
तयोः फेनं त्रिदोषघ्नं रोचनं बलवर्धनम् ।  
बह्निवृद्धिकरं पथ्यं सद्यस्तुप्तिकरं लघु ॥ ३४ ॥  
अतिक्षीणातिसाराग्निमान्द्ये जीर्णेऽतिशस्यते ।

अथ संतानिकागुणाः-

संतानिका गुरुः स्निग्धा वृष्या पित्तास्रवातनुत् ॥ ३५ ॥  
तर्पणी बृंहणी शीता बलासबलशुक्रदा ।

अथ पीयूषादिगुणलक्षणानि-

पीयूषं मोरटश्चापि कूर्चिका दधितक्रयोः ॥ ३६ ॥

किलाटः क्षीरशाकश्च तक्रपिण्डश्च पुष्टिदाः ।  
 गुरवः श्लेष्मला वृष्या हृद्या वाताग्निनाशनाः ॥ ३७ ॥  
 दीप्ताग्नीनामनिद्राणां व्यवाये चातिपूजिताः ।  
 क्षीरं तत्कालसूताया घनं पीयूषमुच्यते ॥ ३८ ॥  
 संवत्सरात्परं क्षीरमप्रसन्नं तु मोरटः ।  
 नष्टदुग्धमवं मस्तु मोरटं जैयटोऽब्रवीत् ॥ ३९ ॥  
 पकं दध्ना समं क्षीरं विज्ञेया दधिकूर्चिका ।  
 तक्नेण तक्रकूर्चिः स्यात्तयोः पिण्डः किलाटकः ॥ ४० ॥  
 पाकं विना स एव स्यात्क्षीरशाकः सशर्करः ।  
 तक्रनष्टं सतक्रं यद्दुग्धं बद्धं सुवाससा ।  
 द्रवभागपरित्यक्तं तक्रपिण्डः स कथ्यते ॥ ४१ ॥  
 इति योगतरङ्गिण्यां दुग्धगुणागुणकथनं नामैकविंशस्तरङ्गः ॥ २९ ॥

अथ द्वाविंशस्तरङ्गः ।

अथ सामान्यदधिगुणागुणाः—

दध्युष्णं दीपनं स्निग्धं कषायानुरसं गुरु ।  
 पाकेऽम्लं ग्राहि पित्तास्रशोफमेदःकफप्रदम् ॥ १ ॥  
 मूत्रकृच्छ्रे प्रतिश्याये शीतगे विषमज्वरे ।  
 अतीसारेऽरुचौ कार्श्ये शस्यते बलशुक्रकृत् ॥ २ ॥

अथ दधिभेदाः—

आदौ मन्दं ततः स्वादु स्वाद्वम्लं च ततः परम् ।  
 अम्लं चतुर्थमत्यम्लं पञ्चमं दधि पञ्चधा ॥ ३ ॥  
 मन्दं दुग्धवद्व्यक्तरसं किञ्चिद्घनं मतम् ।  
 मन्दं स्यात्सृष्टविण्मूत्रं दोषत्रयविदाहकृत् ॥ ४ ॥  
 यत्सम्यग्घनतां यातं व्यक्तस्वादुरसं भवेत् ।  
 अव्यक्ताम्लरसं तत्तु स्वादु तज्जैरुदीरितम् ॥ ५ ॥



स्वादु स्यादत्यभिष्यन्दि वृष्यं मेदःकफावहम् ।  
 वातघ्नं मधुरं पाके रक्तपित्तप्रसादनम् ॥ ६ ॥  
 ( \* प्राभातिकं तु मधुरं वातपित्तनिवर्हणम् । )  
 स्वाद्वम्लं साम्लमधुरं कषायानुरसं भवेत् ॥ ७ ॥  
 स्वाद्वम्लस्य गुणा ज्ञेयाः सामान्यदधिवज्जनैः ।  
 यत्तिरोहति माधुर्यं व्यक्ताम्लत्वं तदम्लकम् ॥ ८ ॥  
 अम्लं तु दीपनं रक्तपित्तश्लेष्मविवर्धनम् ।  
 तदत्यम्लं दन्तरोमहर्षकण्ठादिदाहकृत् ॥  
 अत्यम्लं दीपनं रक्तपित्तदुष्टिकरं परम् ॥ ९ ॥

अथ गोदधिगुणाः-

गव्यं दध्युत्तमं बल्यं पाके स्वादु रुचिप्रदम् ।  
 पवित्रं दीपनं स्निग्धं पुष्टिकृत्पवनापहम् ॥  
 उष्णं दध्नामशेषाणां मध्ये गव्यं गुणाधिकम् ॥ १० ॥

अथ माहिषम्-

माहिषं दधि सुस्निग्धं श्लेष्मलं वातपित्तनुत् ॥  
 स्वादुपाकमभिष्यन्दि वृष्यं गुर्वस्रद्रूषणम् ॥ ११ ॥

अथाऽऽजम्-

आजं दध्युत्तमं ग्राहि लघु दोषत्रयापहम् ।  
 शस्यते श्वासकासार्शःक्षयकार्श्येषु दीपनम् ॥ १२ ॥

अथ पक्कदुग्धदधिगुणाः-

शूतक्षीरभवं रुच्यं दधि स्निग्धं गुणाधिकम् ।  
 पित्तानिलापहं सर्वधात्वग्निबलवर्धनम् ॥ १३ ॥

अथ निःसारदुग्धदधिगुणाः-

असारं दधि संग्राहि कषायं वातलं लघु ।  
 विद्वम्भि दीपनं रुच्यं ग्रहणीरोगनाशनम् ॥ १४ ॥

अथ बद्धस्य दध्ना गुणागुणाः-

बद्धं च गालितं स्निग्धं वातघ्नं श्लेष्मलं गुरु ।  
 बलपुष्टिकरं रुच्यं मधुरं नाति पित्तलम् ॥ १५ ॥

\* धनुश्चिह्नान्तगतमिदमर्थं ग. पुस्तकस्थम् ।

अथ शर्करादधिगुणाः—

सशर्करं दधि श्रेष्ठं तुष्णापित्तास्रदाहजित् ।

अथ सगुडदधिगुणाः—

सगुडं वातनुद्वृष्यं बृंहणं तर्पणं मुरु ॥ १६ ॥

अथ दधिभक्षणे कालादिनियमः—

न रात्रौ दधि सेवेत न चाप्यघृतशर्करम् ।

नामुद्गसूपं नाक्षौद्रं नोष्णैर्नाऽऽमलकैर्विना ॥ १७ ॥

शस्यते दधि नो रात्रौ शस्तं चाम्बुघृतान्वितम् ।

रक्तपित्तकफौत्थेषु विकारेषु हितं न तत् ॥ १८ ॥

अथ ऋतुविशेषे दधिगुणागुणाः—

हेमन्ते शिशिरे चैव वर्षासु दधि शस्यते ।

शरद्रीष्मवसन्तेषु प्रायशस्तद्धि गर्हितम् ॥ १९ ॥

अथ दधिभक्षणविधित्यागे दोषाः—

ज्वरासृक्पित्तवीसर्पकुष्ठपाण्ड्यामयभ्रमान् ।

प्राप्नुयात्कामलां चोग्रां विधिं हित्वा दधिप्रियः ॥ २० ॥

अथ सरगुणाः—

दध्नस्तूपरिभागो यो घनः स्रहसमन्वितः ।

लोके सर इति ख्यातो दध्नो मण्डस्तु मस्त्विति ॥ २१ ॥

सरः स्वादुर्गुरुर्वृष्यो वातवह्निप्रणाशनः ।

बस्तेर्विधमनश्चाम्लपित्तश्लेष्मबिबर्धनः ॥ २२ ॥

अथ मस्तु—

मस्तु क्लमहरं बल्यं लघु भक्ताभिलापकृत् ।

स्रोतोविशोधनं भेदि कफतृष्णानिलापहम् ॥

अवृष्यं प्रीणनं शीघ्रं भिनात्ति मलसंग्रहम् ॥ २३ ॥

इति योगतरङ्गिण्यां दधिगुणकथनं नाम द्वाविंशस्तरङ्गः ॥ २२ ॥

अथ त्रयोविंशत्तरङ्गः ।

अथ सामान्यतक्रगुणाः-

तक्रं ग्राहि कषायाम्लं मधुरं दीपनं लघु ।  
 वीर्योष्णं बलदं वृष्यं प्रीणनं वातनाशनम् ॥ १ ॥  
 विनिहन्ति गरच्छर्दिप्रसेकविषमज्वरान् ।  
 पाण्डुमेहग्रहण्यर्शामूत्रग्रहमगंदरान् ॥ २ ॥  
 भेदो गुल्ममतीसारं शूलपीहोदरारुचीः ।  
 श्वित्रकुष्ठघृतव्यापत्कोष्ठशोफतृपाक्रिमीन् ॥ ३ ॥  
 यान्युक्तानि दधीनीह तेषां तक्रं तु तद्वृणम् ।

अथ तक्रभेदाः

तक्रं तु घोलमथितोदश्वित्तक्रप्रभेदतः ॥ ४ ॥  
 सुश्रुताद्यैर्मुनिश्रेष्ठैश्चतुर्धा परिकीर्तितम् ।

अथ तल्लक्षणानि-

ससरं निर्जलं घोलं मथितं त्वसरोदकम् ॥ ५ ॥  
 तक्रं पादजलं प्रोक्तमुदश्वित्त्वार्यवारिकम् ।  
 दिवोदासप्रभृतयस्तक्रमर्धजलं जगुः ॥ ६ ॥  
 पादतोयं विनिगदन्त्युदश्विदपि ते तथा ।

अथैतद्गुणाः-

वातपित्तहरं घोलं मथितं कफपित्तनुत् ॥ ७ ॥  
 तक्रं त्रिदोषशमनमुदश्वित्त्कफदं स्मृतम् ।

अथ मन्दादितक्रगुणाः-

मन्दजातं भवेत्तक्रं रूक्षाभिष्यन्दि दुर्जरम् ॥ ८ ॥  
 तक्रं तु मधुरं सर्वं श्लेष्मलं वातपित्तनुत् ।  
 अम्लं वातहरं तत्तु रक्तपित्तप्रकोपनम् ॥ ९ ॥

अथ तन्वादिगुणाः-

तनु सान्द्रं सान्द्रतरं गुरु विद्याद्यथोत्तरम् ।  
 समुद्धृतघृतं तक्रं पथ्यं लघु विशेषतः ॥ १० ॥



स्तोकोऽहृतघृतं तक्रं गुरु वृष्यं कफप्रदम् ।  
अनुहृतघृतं सान्द्रं गुरु पुष्टिकफप्रदम् ॥ ११ ॥

अथ दोषविशेषे संयोगविशेषः—

वातेऽम्लं सन्धवोपेतं स्वादु पित्ते सशर्करम् ।  
पिबेत्तक्रं कफे रूक्षं व्योषक्षारसमान्वितम् ॥ १२ ॥  
सूत्रकृच्छ्रे तु सगुडं पाण्डुरोगे सचित्रकम् ।  
हिङ्गुजीरयुतं घोलं सैन्धवेनावधूलितम् ॥ १३ ॥  
तद्भवेदतिवातघ्नमर्शोतीसारनाशनम् ।  
सुरुच्यं पुष्टिदं बल्यं वस्तिशूलविनाशनम् ॥ १४ ॥

अथाऽऽमतक्रगुणाः—

तक्रमामं कफं कोष्ठे हन्ति कण्ठे करोति च ।  
पीनसश्वासकासादौ पक्रमव विशिष्यते ॥ १५ ॥

अथ कालादिभेदे गुणभेदः—

शीतकालेऽग्निमान्द्ये च कफवातामयेषु च ।  
अरुचौ स्नातसां रोधे तक्रं स्यादसृतोपमम् ॥ १६ ॥

अथ तक्रनिषेधः—

नैव तक्रं क्षते दद्यान्नोष्णकाले न दुर्बले ।  
न मूर्च्छाभ्रमदाहेषु न रोगे रक्तपित्तजे ॥ १७ ॥

अथ तक्रसेवनगुणाः—

न तक्रसेवी व्यथते कदाचिन्न तक्रङ्गधाः प्रभवन्ति रोगाः ।  
यथा सुराणामसृतं सुखाय तथा नराणां सुवि तक्रमाहुः ॥ १८ ॥

अथाच्छाच्छम्—

तण्डुलाम्बुसमं तक्रं तदच्छाच्छाभिधं मतम् ।  
साजाजीहिङ्गुलवणमरिचं सर्वदोषनुत् ॥ १९ ॥  
भोजनान्ते वरं प्रोक्तं भूरिभोजनपाचनम् ।  
मुखवैशद्यरुचिकृत्प्राज्याप्यविकृतिप्रणुत् ॥ २० ॥

तृप्तिकृद्बलकृत्पथ्यं सर्वकालामयेषु च ।

विना क्षयं विना पाण्डुं विना कासं विना व्रणम् ।

अनम्लमेतेष्वपि चेत्पथ्यमेव न संशयः ॥ २१ ॥

इति योगतरङ्गिण्या द्रव्यरसविपाकादिवर्णनं नाम त्रयोविंशस्तरङ्गः ॥ २३ ॥

अथ चतुर्विंशस्तरङ्गः ।

अथ नवनीतम्-

गव्यं नवनीतम्-

नवनीतं हिमं गव्यं बृष्यं वर्णबलाग्निकृत ।

संग्राहि वातपी \* नार्शःक्षयार्शोदितकासाजित् ॥ १ ॥

तद्धितं बालके वृद्धे विशेषादमृतं शिशोः ।

गव्यं नवनीतम् ।

अथ माहिषम्-

माहिषं नवनीतं तु वातश्लेष्मकरं गुरु ॥ २ ॥

दाहपित्तशमहरं मेदःशुक्रविवर्धनम् ।

अथाऽऽजम्-

आजं त्रिदोषशमनं नवनीतं तयोर्वरम् ॥ ३ ॥

क्षीरोत्थं तदतिस्निग्धं चक्षुष्यं रक्तपित्तनुत् ।

घृष्यं बलकरं ग्राहि मधुरं शीतलं परम् ॥ ४ ॥

अथ सद्योनवनीतम्-

नवनीतं तु सद्यस्कं स्वादु ग्राहि हिमं लघु ।

मेध्यं किञ्चित्कषायाम्लमीषत्तक्रांशसंक्रमात् ॥ ५ ॥

अथ चिरंतननवनीतम्-

सक्षारकटुकाम्लत्वाच्छर्द्यर्शःकुष्ठकोपनम् ।

श्लेष्मलं गुरु मेदस्यं नवनीतं चिरंतनम् ॥ ६ ॥

इति योगतरङ्गिण्यां नवनीतगुणागुणकथनं नाम

चतुर्विंशस्तरङ्गः ॥ २४ ॥

\* क. पुस्तके वातपित्तास्रक्ष इति पाठान्तरम् ।

अथ पञ्चविंशतिस्तोत्रः ।

अथ घृतम्—

तत्र सामान्यघृतगुणाः—

घृतं रसायनं स्वादु चक्षुष्यं गुरु दीपनम् ।  
शीतवीर्यं विपांलक्ष्मीपापचिन्तानिलापहम् ॥ १ ॥  
अल्पाभिष्यन्दि कान्त्योजस्तेजोलावण्यबुद्धिकृत् ।  
उदावर्तज्वरोन्मादशूलानाहङ्गणाञ्जयेत् ॥ २ ॥  
स्निग्धं कफप्रदं रक्षःक्षयवीसर्परक्तजित् ।

अथ गव्यघृतगुणाः—

गव्यं घृतं घृतश्रेष्ठं नेत्र्यं बल्यं च दीपनम् ॥ ३ ॥  
विपाके मधुरं शीतं वातपित्तविषापहम् ।  
सर्वेषु गुणकृद्गव्यमाविकं त्वतिनिन्दितम् ॥ ४ ॥

अथाऽऽजम्—

आजं गव्यादपि वरं त्रिदोषक्षयनुद्घृतम् ।  
अतिचक्षुष्यमाग्नेयं घृतं कटुरसायनम् ॥ ५ ॥

अथ माहिषम्—

माहिषं तु घृतं स्वादु पित्तरक्तानिलापहम् ।  
शीतलं श्लेष्मलं वृष्यं गुरु पाके च तन्मतम् ॥ ६ ॥

अथ दुग्धभवं घृतम्—

घृतं क्षीरमवं ग्राहि शीतलं नेत्ररोगजित् ।  
निहन्ति पित्तदाहासमूर्च्छाभ्रममदानिलान् ॥ ७ ॥

अथ हैयङ्गवीनघृतम्—

ह्योगोदोहोद्भवं सर्पिर्मवेन्द्रैयङ्गवीनकम् ।  
हैयङ्गवीनं चक्षुष्यं दीपनं रोचनं परम् ॥ ८ ॥  
बल्यं वृष्यं निगदितं जीर्णज्वरविनाशकृत् ।

अथ पुराणघृतम्—

सर्पिः पुराणं विज्ञेयं दशवर्षस्थितं तु यत् ॥ ९ ॥



सर्पिः पुरातनं श्रेष्ठं त्रिविधोपतिभिरापहम् ।  
 मूर्छाकुष्ठविषोन्माद्ग्रहापस्मारनाशनम् ॥ १० ॥  
 दशसंवत्सरादूर्ध्वमाज्यमुक्तं रसायनम् ।  
 शतवर्षस्थितं यत्तु कुम्भसर्पिस्तदुच्यते ॥ ११ ॥  
 रक्षोघ्नं कुम्भसर्पिः स्यात्परतस्तु महाघृतम् ।  
 पेयं महाघृतं भूतेः सर्वतोऽपि गुणाधिकम् ॥ १२ ॥  
 यथा यथा जरा याति गुणवत्स्यात्तथा तथा ।  
 भक्षणात्कायरोगघ्नमश्नान्नेत्ररोगजित् ॥ १३ ॥  
 शिरोभ्यङ्गादूर्ध्वजङ्घुरोगघ्नं तत्पुरातनम् ।

अथ नूतनम्—

योजयेन्नवमेवाऽऽज्यं भोजने तर्पणे श्रमे ॥ १४ ॥  
 बलक्षये पाण्डुरोगे कामलानेत्ररोगयोः ।

अथ घृतमण्डः—

घृतमण्डो घृतस्योर्ध्वभागः स्यात्सुसुतस्य यः ॥ १५ ॥  
 घृतमण्डोऽपि घृतवद्विशेषात्सारको लघुः ।  
 दीपनः सर्वपीडाहृत्तीक्ष्णः सूक्ष्मश्च पित्तलः ॥ १६ ॥

अथ रोगविशेषे घृतविशेषः—

राजयक्ष्मणि बाले च वृद्धे श्लेष्माश्रये गदे ।  
 रोगे सामे विषूच्यां च विबन्धे च मदात्यये ॥ १७ ॥  
 ज्वरे मन्दानले मेहे न सर्पिर्बहु मन्यते ।

इति योगतरङ्गिण्यां घृतगुणागुणकथनं नाम

पञ्चविंशस्तरङ्गः ॥ २९ ॥

अथ षड्विंशस्तरङ्गः ।

अथ तैलम्—

सर्ववातहरं तैलं विशेषात्तिलसंभवम् ।  
 तैलं संयोगसंस्कारात्सर्धरोगहरं स्यूतम् ॥ १ ॥

## अथ तिलतैलम्—

तिलतैलं गुरुं स्निग्धं बलवर्णकरं सरम् ।  
 वृष्यं विकाशि विशदं मधुरं रसपाकयोः ॥ २ ॥  
 सूक्ष्मं कषायानुरसं तिक्तं श्लेष्मानिलापहम् ।  
 संस्पर्शवीर्ययोरुष्णं बृंहणं रक्तपित्तकृत् ॥ ३ ॥  
 लेखनं बद्धविण्मूत्रगर्भाशयविशोधनम् ।  
 दीपनं मतिदं मेध्यं व्यवायि व्रणभेहनुत् ॥ ४ ॥  
 श्रोत्रयोनिशिरःशूलनाशि लाघवकारकम् ।  
 त्वच्यं केश्यं च चक्षुष्यमभ्यङ्गैः भाजनऽन्यथा ॥ ५ ॥  
 छिन्नमिन्नच्युतोत्पिष्टमथितक्षतपिच्छिटे ।  
 मग्नस्फुटितविद्धाग्निदग्धवि श्लष्टदारिते ॥ ६ ॥  
 तथाऽभिहतनिर्भृग्मृगव्याघ्रादिविक्षते ।  
 बस्तौ पानेऽन्नसंस्कारे नस्यकर्णाक्षिपूरणे ॥ ७ ॥  
 सेकाभ्यङ्गावगाहेषु तिलतैलं प्रशस्यते ।  
 रूक्षादिदुष्टः पवनः स्रोतः संकाचयेद्यदा ॥ ८ ॥  
 रसासम्यग्बहः कार्श्यं कुर्याद्भक्ताद्यवर्धयन् ।  
 तेषु प्रवेष्टुं रसतासाम्यस्निग्धत्वमार्दवैः ॥ ९ ॥  
 तैलं क्षमं रसं नेतुं कृशानां तेन बृंहणम् ।  
 व्यर्वायि सूक्ष्मतीक्ष्णोष्णं सरत्त्वैर्मदसः क्षयम् ॥ १० ॥  
 शनैः प्रकुरुते तैलं तेन स्यात्स्थाल्यनाशनम् ।  
 श्लक्ष्णं पुरीषं बध्नाति स्वलितं तत्प्रवर्तयेत् ॥ ११ ॥  
 ग्राहकं सारकं चापि तेन तैलमुदीरितम् ।  
 घृतमब्दात्परं पक्वं हानवीर्यं प्रजायते ॥ १२ ॥  
 तैलं पक्वमपक्वं वा चिरस्थायि गुणाधिकम् ।

## अथातसीतैलम्—

अतसंतैलमाग्नेयं स्निग्धोष्णं कफपित्तकृत् ॥ १३ ॥  
 कटुपाकमचक्षुष्यं बल्यं वातहरं गुरु ।  
 केशापथ्यं रक्तपित्तप्रकोपकृदरोचनम् ॥ १४ ॥

१ ग. 'रु स्वैर्धव' । २ क. 'वीर्यं रूक्षोष्णं' । ३ क. 'त्तनुत्' । ४ क. 'नासाला' । ५ क. 'रे तस्य' । ६ क. 'धनम् । ते' । ७ ग. 'ष्टुं सरसतासाम्यस्निग्धैः' । ८ ग. 'वायसूक्ष्मं ती' । ९ ग. 'ष्णरसत्वं मे' ।

## अथ तुवरीतैलम्-

तीक्ष्णोष्णं तुवरीतैलं लघु ग्राहि कफास्रजित् ।  
बह्निक्वद्विषहृत्कण्डूकुष्ठकोष्ठक्रिमिप्रणुत् ॥ १५ ॥  
मेदोदोषापहं चापि व्रणशोथहरं परम् ।

## अथ सार्पपम्-

सार्पपं दीपनं तैलं कटुपाकरसं लघु ॥ १६ ॥  
लेखनं स्पर्शवीर्योष्णं तीक्ष्णं पितास्रदूषणम् ।  
कफमेदोनिलाशोन्नं शिरःकर्णामयापहम् ॥ १७ ॥  
कण्डूकोष्ठक्रिमिश्वासकुष्ठदुष्टव्रणप्रणुत् ।

## अथ राजिकतैलम्-

सार्पपेण समं तैलं राजिकायाश्च कृच्छ्रजित् ॥ १८ ॥  
कण्डूपामापहं दद्रुकृमिनुत्तीक्षणकं पुनः ।

## अथैरण्डतैलगुणः-

एरण्डतैलं मधुरमुष्णं दीपनशोधनम् ॥ १९ ॥  
वृष्यं \* रुच्यं वयस्थापि मेधाकान्तिबलप्रदम् ।  
कषायानुरसं सूक्ष्मं योनिशुक्रविशोधनम् ॥ २० ॥  
हन्ति वातोदरानाहगुल्माठीलाकटिग्रहान् ।  
वातशोणितशूलादिब्रध्नशोफामविद्रधीन् ॥ २१ ॥

## अथ कुसुम्भबीजतैलम्-

कुसुम्भतैलं कटुकमचक्षुष्यं बलप्रदम् ।  
केवलानिलनुत्तीक्षणं विदाह्युष्णं त्रिदोषकृत् ॥ २२ ॥  
अपथ्यं शिरसः कासश्वासहृत्लासकारकम् ।

## अथ निम्बतैलम्-

निम्बतैलं जयेत्कुष्ठव्रणमेहमहाकृमीन् ॥ २३ ॥

## अथ पालाशमाधूकपाटलातैलानि-

तैलं पालाशमाधूकपाटलाफलसंभवम् ।  
कषायं मधुरं दाहपित्तश्लेष्मगदान्हरत् ॥ २४ ॥

\* क. पुस्तके त्वच्यमिति पाठान्तरम् ।

१ ग. 'मिथिवकु' । २ ग. 'च्छकृत्' ।



## अथाऽऽम्रतैलम्—

आम्रतैलं मनाकृतिकं मधुरं नातिपित्तकृत ।  
 कफवातहरं रूक्षं सुगन्धि विशदं परम् ॥  
 अन्यत्स्वयोनिवत्तैलं गुणैर्ज्ञेयं मनीषिभिः ॥ २५ ॥  
 इति योगतरङ्गिण्यां तैलगुणागुणकथनं नाम षड्विंश-  
 स्तरङ्गः ॥ २६ ॥

अथ सप्तविंशस्तरङ्गः ।

## अथ मद्यम्—

धीपनं रोचनं मद्यं तीक्ष्णोष्णं धातुपुष्टिदम् ।  
 सुस्वादु तिक्तकटुकमम्लपाकरसं सरम् ॥ १ ॥  
 सकषायं स्वरारोग्यप्रतिभावर्णकृलघु ।  
 नष्टनिद्रातिनिद्रेभ्यो हितं पित्ताम्लदूषणम् ॥ २ ॥  
 कृशस्थूलहितं रूक्षं सूक्ष्मं स्रोतोविशोधनम् ।  
 वातश्लेष्महरं गुक्तया पीतं विषवदन्यथा ॥ ३ ॥  
 द्राक्षेक्षुमधुस्रजूरं शालेः पिष्टं यवस्य वा ।  
 यञ्च मद्याकराः श्रेष्ठास्तेषां द्राक्षा विशिष्यते ॥ ४ ॥  
 गुरुत्वदोषजनने नवं जीर्णमतौऽन्यथा ।  
 पेयं नोष्णोपचारेण न विरिक्तक्षुधातुरैः ॥ ५ ॥  
 नात्यर्थतीक्ष्णमृद्वल्पसंभारं कलुषं न च ।  
 गुल्मोदरार्शोग्रहणीशोपहृत्क्षेहनी गुरुः ॥ ६ ॥  
 सुराऽनिलघ्नी मेदोसृक्स्तन्यमूत्रसुखावहा ।  
 तद्गुणा वारुणी हृद्या लघुस्तीक्ष्णा निहन्ति च ॥ ७ ॥  
 शूलकासवमिश्वासविबन्धाध्मानपीनसान् ।  
 नातितीव्रमदा लघ्वी पथ्या बेभीतकी सुरा ॥ ८ ॥  
 क्षणे एण्ड्वामये कुष्ठे न चात्यर्थं विरुध्यते ।  
 विष्टम्भिनो यवसुरा गुर्वी रूक्षा त्रिदोषला ॥ ९ ॥  
 यथाद्रव्यगुणोऽरिष्टः सर्वमद्यगुणाधिकः ।  
 ग्रहणीपाण्डुकुष्ठार्शःशोषशोथोदरज्वरान् ॥ १० ॥  
 हन्ति व्रणक्रिमिप्लीहः कषायकटुवातलः ।  
 मार्द्वीकं लेखनं हृद्यं नात्युष्णं मधुरं सरम् ॥ ११ ॥

अल्पपित्तानिलं पाण्डुमेहार्शःकृमिनाशनम् ।  
 अस्मादल्पान्तरगुणं खार्जूरं वातलं गुरु ॥ १२ ॥  
 शार्करः सुरभिः स्वादुर्हृद्यो नातिमदो लघुः ।  
 सृष्टमूत्रशकृद्वातो गौडस्तर्पणदीपनः ॥ १३ ॥  
 वातपित्तकरः सीधुः स्नेहः श्लेष्मविकारहा ।  
 मेदशोफोदरार्शोघ्नस्तत्र पक्करसो वरः ॥ १४ ॥  
 छेदा मध्वासवस्तीक्ष्णो मेहपीनसकासजित् ।  
 रक्तपित्तकफोत्क्लेदि ह्युक्तं वातानुलोमनम् ॥ १५ ॥  
 भृशोष्णरूक्षतीक्ष्णाम्लं हृद्यं रुचिकरं सरम् ।  
 दीपनं शिशिरस्पर्शं पाण्डुद्वृकृमिनाशनम् ॥ १६ ॥  
 गुडेषुमद्यमार्द्धिकह्युक्तं लघु यथोत्तरम् ।  
 कन्दमूलफलाद्यं च तत्तद्विन्ध्यात्तदासुतम् ॥ १७ ॥  
 शाण्डाकी चाऽऽसुतं चान्यत्कोलाभ्लं रोचनं लघु ।  
 धान्याभ्लं भेदि तीक्ष्णोष्णं पित्तकृत्स्पर्शशीतलम् ॥ १८ ॥  
 श्रमकूमहरं रुच्यं दीपनं वस्तिशूलनुत् ।  
 शस्तमास्थापने हृद्यं लघु वातकफावहम् ॥ १९ ॥  
 इति योगतरङ्गिण्यां मद्यगुणागुणकथनं नाम सप्तविंशस्तरङ्गः ॥ २७ ॥

अथाष्टाविंशस्तरङ्गः ।

अथेशुगुणाः ।

सामान्येशुगुणाः-

इक्षुः स्वादुर्गुरुः शीतो वृष्यः स्निग्धो बलप्रदः ।  
 जीवन्नो वातपित्तघ्नः कुर्यान्मूत्रकफक्रिमीन् ॥ १ ॥  
 स मूले मधुरोऽत्यर्थं मध्ये मधुर एव तु ।  
 अग्रे ग्रन्थिषु विज्ञेयो लवणो रसतस्तथा ॥ २ ॥

इति सामान्येशुगुणाः ।

अथेशुभेदाः

तत्र रक्तेक्षुः-

लोहितेशुर्गुरुः शीतो दाहपित्तास्रकृच्छ्रजित् ।

अथ पौण्ड्रकः—

पौण्ड्रकः शीतलः स्निग्धो बृंहणः कफकृत्सरः ॥ ३ ॥

अथ कृष्णेशुः

कृष्णेशुस्तद्वृणैर्ज्ञेया विशेषाद्वाहनाशनः ।

अथ वंशेशुः—

वंशेशुरीपत्कफकृद्वृष्यः स्निग्धो विबन्धनुत् ॥ ४ ॥

अथ शतपर्वा—

शतपर्वा किञ्चिदुष्णः पित्तवातश्रमप्रणुत् ।

अथ कान्तारः—

कान्तारो वातलः शीतो दाहपित्तास्रनाशनः ॥ ५ ॥

अथ तापसेशुः—

तापसेशुरसो वृष्यश्चक्षुष्यो वातकृद्गुरुः ।

अथ काष्ठेशुः—

काष्ठेशुर्विषपित्तास्रनाशनो वातलो हिमः ॥ ६ ॥

अथ कोशकारः—

कोशकारो गुरुः शीतो रक्तपित्तक्षयापहः ।

अथ सूचीपत्रादयः—

सूचीपत्रो नीलपर्वा नेपालो दीर्घपत्रकः ॥ ७ ॥

वातलाः कफपित्तघ्नाः सकषाया विदाहिनः ।

अथ दन्तनिष्पीडितेशुगुणाः—

दन्तनिष्पडनाक्षेपां रसः पित्तास्रनाशनः ॥ ८ ॥

शर्करासमवीर्यः स्याद्विदाही कफप्रदः ।

अथ यन्त्रनिष्पीडितरसगुणाः—

यन्त्रनिष्पीडनादिक्षो रसो ग्राही गुरुस्तथा ॥ ९ ॥

विदाही जातपित्तघ्नः स्वादुः श्लेष्मविवर्धनः ।

अथावर्तितरसगुणाः—

रसः शृतो गुरुर्वृष्यः श्लेष्मलो वातपित्तनुत् ॥ १० ॥

लवणानुरसः स्वादुर्दाही श्रमविनाशनः ।



अथ सितोपला—

सितोपला सरा गुर्वी हिमा पित्तानिलापहा ॥ ११ ॥  
वृष्या भ्रमक्लमच्छर्दिदाहमूर्छामदापहा ।

अथ खण्डः—

रुच्यः पुष्टिप्रदः स्निग्धो मोहदाहमदभ्रमान् ॥ १२ ॥  
निहन्ति खण्डः शिशिरो गुरुः पित्तसमीरजित् ।

अथ श्वेतशर्करा—

सिता हिमा सरा वृष्या बलतृप्तिकरी लघुः ॥ १३ ॥  
तृदक्लमभ्रमपित्तास्रदाहमोहानिलापहा ।

अथ मधुशर्करा—

माधवी शर्करा रूक्षा कफपित्तास्रजिद्वरुः ॥ १४ ॥

अथ यवासशर्करा—

यवासशर्करा शीता वातला कफपित्तजित् ।

अथ पुष्पवासितशर्करा—

रक्तपित्तहरी हृद्या सुमनोवासिता सिता ॥ १५ ॥  
वृष्या गुरुहिमा श्रान्तिवमितृड्दाहमोहजित् ।

अथ फाणितम्—

फाणितं गुर्वभिष्यन्दि दोषलं मूत्रशोधनम् ॥ १६ ॥

अथ गुडः—

गुडः क्षारो गुरुः स्वादुर्वातपित्ताग्निक्लृत्सरः ।

बल्यः कृमिश्लेष्मकरो मूत्ररक्तविशोधनः ॥ १७ ॥

जीर्णो हृद्यो लघुः पथ्यो नाभिष्यन्द्यग्निपुष्टिकृत् ।

इक्षोर्विकारा विमला यथा कुर्युर्गुणास्तथा ॥ १८ ॥

तृड्दाहमूर्छापित्तास्रविषमोहहरा हिमाः ।

गुरवो मधुरा बल्या स्निग्धा वातहराः सराः ॥ १९ ॥

इति योगतरङ्गिण्यामिक्षुशर्करादिगुणकथनं नामाष्टाविंशस्तरङ्गः ॥ २८ ॥

भयैकोनत्रिंशस्तरङ्गः ।

अथ मधु—

माक्षिकं भ्रामरं क्षौद्रं पौतिकं छात्रमेव च ।

आर्ध्यमौद्दालकं दालमित्यष्टौ मधुजातयः ॥ १ ॥

मधुवर्णमाह—

माक्षिकं तैलसंकाशं भ्रामरं स्फटिकोज्ज्वलम् ।

क्षौद्रं कपिशवर्णं स्यात्पौतिकं घृतसंनिभम् ॥ २ ॥

छात्रं तत्पीतकपिलमाध्यं श्वेतपिशङ्गकम् ।

औद्दालं पीतकपिलं नानावर्णं तु दालकम् ॥ ३ ॥

तत्र सामान्यमधुगुणाः—

मधु शीतं लघु स्वादु रूक्षं ग्राहि विलेखनम् ।

चक्षुष्यं दीपनं स्वर्णं व्रणशोधनरोपणम् ॥ ४ ॥

वर्णं मेधाकरं वृष्यं विशदं रोचनं जयेत् ।

कुष्ठार्शःकासपित्तास्रकफमेहकृमिक्रिमीन् ॥ ५ ॥

मदतृष्णावमिश्रवासहिक्रातीसारहृद्ब्रहान् ।

दाहक्षतक्षयांस्तत्तु योगबाह्यल्पवातलम् ॥ ६ ॥

अथ माक्षिकादीनां विशिष्टगुणाः—

क्षये माक्षिकमुद्दिष्टं भ्रामरं रक्तपित्तनुत् ।

क्षौद्रं मेहहरं प्राहुर्वर्णै पौतिकमुत्तमम् ॥ ७ ॥

छात्रं सर्वत्र शस्तं स्यादाध्यं चक्षुष्यमुत्तमम् ।

औद्दालकं कुष्ठहरं रुचिकृद्दालमीरितम् ॥ ८ ॥

एते विशिष्टाः कथिता मधूनां मुनिभिर्गुणाः ।

अथ मधूच्छिष्टगुणाः—

मदनं मृदुलं स्निग्धं भूतघ्नं व्रणरोपणम् ।

भग्नसंधानकृद्वातकुष्ठवीसर्परक्तजित् ॥ ९ ॥

इति योगतरङ्गिण्यां मधुगुणागुणकथनं नामैकोनत्रिंशस्तरङ्गः ॥ १९ ॥

अथ त्रिशास्तरत्नः ।

अथ शाल्यादि-

शालयो रक्तशाल्याद्या व्रीहयः षष्टिकादयः ।  
मुद्गादि वैदलं प्राहुः कगूडवादि तृणधान्यकम् ॥ १ ॥  
यवादि शूकधान्यं स्यादित्याद्याः क्रमशः स्मृताः ।

अथ सामान्यशालिगुणाः-

शालयो मधुराः स्निग्धा बलया बद्धाल्पवर्चसः ॥ २ ॥  
पित्तघ्नाः सानिलकफा मूत्रला ला(ल)घवो हिमाः ।

इति सामान्यशालिगुणाः ।

अथ रक्तशालिः-

रक्तशालिर्वरस्तेषां बल्यो वर्ण्यस्त्रिदोषजित् ॥ ३ ॥  
चक्षुष्यो मूत्रलः स्वर्यः शुक्रलस्तृड्ज्वरापहः ।  
विषत्रणहरः किञ्चित्तस्मादल्पगुणाः परे ॥ ४ ॥

अथ महाशालिः-

महाशालिर्वरैर्बल्यो रक्तशालिगुणैः समः ।

अथ षष्टिकाः-

षष्टिका मधुराः शीता लघवो बद्धवर्चसः ॥ ५ ॥  
वातपित्तप्रशमनाः शालीनां च गुणैः समाः ।

अथ महाषष्टिकाः-

षष्टिकः प्रवरस्तेषां लघुः स्निग्धस्त्रिदोषजित् ॥ ६ ॥  
पाके स्वादुर्मुद्गुर्ग्राही स्थैर्यकारी बलप्रदः ।  
रक्तशालिगुणस्तुल्यस्तस्मादल्पगुणाः परे ॥ ७ ॥

अथ कृष्णव्रीहिः-

कृष्णव्रीहिर्वरस्तेषां तस्मादल्पगुणाः परे ।

अथ दग्धभूजातशालयः-

शालयो दग्धभूजाता लघुरुक्षाः कफाविहाः ॥ ८ ॥  
बलयाश्च मधुरा वृष्या अतिपथ्या हृगामये ।



अथ सामान्यस्थलजशालिगुणाः—

स्थलजाः स्वादवः पित्तकफघ्ना वातवह्निदाः ॥ ९ ॥

अथ केदारजाः—

केदारा वातपित्तघ्ना गुरवः कफशुक्रलाः ।

अथ रोपिताः—

छिन्नरूढा हिमा रूक्षाः पित्तश्लेष्मनिवर्हणाः ॥ १० ॥

ईषद्वातकरा रुच्या विशेषाल्लघुपाकिनः ।

इति शालिः ।

अथ गोधूमगुणाः—

गोधूमो मधुरः शीतो वातपित्तहरो गुरुः ॥ ११ ॥

कफशुक्रप्रदो बल्यः स्निग्धसंधानकृत्सरः ।

एतस्मात्स्थूलगोधूमात्क्षुद्रो हीनतरो गुणैः ॥ १२ ॥

अथोम्बिका—

अर्धपक्वैर्वह्निभृष्टैरुम्बिका कथिता बुधैः ।

उम्बिका कफदा बलया गुरुः पित्तानिलापहा ॥ १३ ॥

स्निग्धा विबन्धकृद्रक्तमूत्रकृच्छ्रहिता मता ।

अथ यवगुणाः—

यवः कषायो मधुरः शीतः पित्तकफास्रजित् ॥ १४ ॥

त्रणेषु तिलवत्पथ्यो रूक्षो मेधाग्निवर्धनः ।

लेखनो बद्धनिष्पन्दः स्वर्षो भेदस्तृषापहः ॥ १५ ॥

बहुवातमलस्यैर्यवर्णकारी च पिच्छिलः ।

अस्मादतिववः किञ्चिद्गुणैर्हीनतरो मतः ॥ १६ ॥

निःशूकोऽतिववः प्रोक्तो धवलाकृतिको महान् ।

अथ शिम्बीधान्यम्—

शिम्बी मुद्गश्चणो माषः सतीनः सकलायकः ॥ १७ ॥

मसूरवक्त्रमङ्गल्यामकुष्ठत्रिपुटादयः ।

वैदला मधुरा रूक्षाः कषायाः कटुपाकिनः ॥ १८ ॥

वातलाः कफपित्तास्रमलमूत्रकरा हिमाः ।

ऋते मुद्गमसूराभ्यामन्ये त्वाध्मानकारकाः ॥ १९ ॥

अथ शिम्बगुणाः—

धान्यानां कञ्जुकं शिम्बी बीजगुप्तिश्च सा भवेत् ।

तद्गतानि तु धान्यानि शिम्बिधान्यानि लक्ष्यते ॥ २० ॥

शिम्बा विष्टम्बिनो मेहदृष्टिघ्ना वातपित्तलाः ।

विशदा गुरवो हृद्या रूक्षाः कटुकपाकिनः ॥ २२ ॥

सितासितादिभेदेन बहुधा ते प्रकीर्तिताः ।

अथ मुद्गः—

मुद्गो रूक्षो लघुर्ग्राही कफपित्तहरो हिमः ॥ २२ ॥

स्वादुरल्पानिलो नेत्रयो वन्योऽप्येतद्गुणः स्मृतः ।

मुद्गेषु प्रवरः श्यामो मुद्गाः स्वल्पगुणाः परे ॥ २३ ॥

अथाऽऽर्दकृतमुद्गगुणाः—

स जलार्दकृतः स्वादुः पथ्यः श्रमजुषां नृणाम् ।

विशेषेण च पित्तघ्नस्तर्पणो बलकृद्गुरुः ॥ २४ ॥

अथ मुद्गशिम्बः—

शिम्ब आर्द्रो लघुः किञ्चिद्वातकृत्पित्तहृत्सरः ।

अथ स्नेहसिद्धशिम्बार्द्रमुद्गगुणाः—

स्नेहसिद्धः स बलकृच्चिदोषघ्नो रुचिप्रदः ॥ २५ ॥

अथ माषः—

माषो गुरुः स्वादुपाकः स्निग्धो वृष्योऽनिलाप(व)हः ।

गुद्कीलार्दितश्वासपक्तिशूलान्विनाशयेत् ॥ २६ ॥

अथ राजमाषः—

राजमाषः स्वादुरूक्षः कषायस्तर्पणो गुरुः ।

ग्राही वातकरस्तन्यबहुवर्चोरुचिप्रदः ॥ २७ ॥

अथ मकुष्ठः—

मकुष्ठो वातलो ग्राही कफपित्तहरो लघुः ।

वाह्निजिन्मधुरः पाके कृमिकृज्ज्वरनाशनः ॥ २८ ॥

## अथ निष्पावः—

निष्पावोऽनिलपित्तास्रमूत्रस्तन्यकरः सरः ।

विदाह्युष्णो गुरुः शोफकफकृच्छुक्रनाशनः ॥ २९ ॥

## अथाऽऽढकी—

आढकी तुबरी रूक्षा वातला कफपित्तजित् ।

किञ्चिदानाहजननी सस्नेहा तु त्रिदोषनुत् ॥ ३० ॥

## अथ वर्तुलः—

वर्तुलः शीतलो ग्राही कफपित्तहरो लघुः ।

विपाके मधुरो रूक्षो हरेणुस्तद्गुणो मतः ॥ ३१ ॥

## अथ कलायत्रिपुटगुणाः—

कलायः कफपित्तघ्नो ग्राही शीतोऽतिवातलः ।

त्रिपुटोऽपि गुणैरेवं तच्छाकं कफपित्तजित् ॥ ३२ ॥

## अथ चणकः—

चणकः शीतलो रूक्षः पित्तरक्तकफापहः ।

लघुः कषायो विष्टम्भी वातलः पुंस्त्वनाशनः ॥ ३३ ॥

श्वेतोऽप्येवं गुणैर्ज्ञेयः किञ्चित्तस्माद्गुरुमतः ।

मृष्टो रुचिकरः पुष्टिप्रदश्छर्दिबलासजित् ॥ ३४ ॥

स जलार्द्राङ्कितो रुच्यो वातश्लेष्मकरो हिमः ।

स शिम्बाद्रो हिमः पित्तहरो वातकफप्रदः ॥ ३५ ॥

वृष्यो रुचिकरो बल्यो मेहकृच्छ्राश्मरीहरः ।

अर्धपक्वैश्च शिम्बैश्च होलाको बह्निमर्जितः ॥ ३६ ॥

होलाकोऽल्पानिलो भेदी कफकृत्पित्तनाशनः ।

बल्योऽतिरुचिकृत्पथ्यः श्रमभाजां नृणां गुरुः ॥ ३७ ॥

## अथ मसूरः—

मसूरो मधुरः पाके संग्राही शीतलो लघुः ।

कफपित्तास्रजिद्वर्ण्यस्तच्छाकं लघु तिक्तकम् ॥ ३८ ॥

## अथ कुलित्थः—

कुलित्थः कटुकः पाके कषायः \* कफपित्तजित् ।

\* भत्र पित्तरक्तकृदिति पाठो भावप्रकाशे वर्तते इति क. पुस्तके ।

१ ग. °फावहः । २ क. °तरुक्षो वा । ३ क. °फावातभ° । ४ ग. °लो मेदः क° । ५ क. °जिद्रुक्षो वातलो ज्वरनाशनः ।



लघुर्विदाही वीर्योष्णः श्वासकासकफानिलान् ॥ ३९ ॥  
 हन्ति हिक्काश्मरीशुकगदानाहान्सपीनसान् ।  
 स्वेदसंग्राहको गुल्ममेदःकृमिहरः सरः ॥ ४० ॥  
 दन्त्यो विशेषतः शीतो नेत्रामयविषापहः ।

अथ तिलाः—

तिलो ग्राही गुरुः स्वादुः स्निग्धोष्णः कफपित्तलः ॥ ४१ ॥  
 बल्यः केश्यो हिमस्पर्शो रुच्यो व्रणहितः परम् ।  
 दन्त्योऽल्पमूत्रकृद्वातनाशनोऽग्निमतिप्रदः ॥ ४२ ॥  
 कृष्णः श्रेष्ठतमस्तेषु शुक्रलो मध्यमः सितः ।  
 अन्ये हीनतराः प्रोक्तास्ततो रक्तादयस्तिलाः ॥ ४३ ॥

अथ तुवरी—

तुवरी ग्राहिणी शीता लघुः कफविषास्रजित् ।

अथातसी—

अतसी शुक्रदृष्टिघ्नी स्निग्धोष्णा वातजिह्वरुः ॥ ४४ ॥

अथ किरटा—

किरटा तद्वदुद्दिष्टा विशेषाद्विषनाशिनी ।

अथ सर्षपः—

सर्षपः कफवातघ्नस्तीक्ष्णोष्णो रक्तपित्तकृत् ॥ ४५ ॥  
 किञ्चिद्रूक्षोऽग्निदः कण्डूकुष्ठकोठकिमीञ्जयेत् ।

अथ राजिका—

राजिका तद्गुणा ज्ञेया तीक्ष्णा तीव्रा विशेषतः ॥ ४६ ॥

अथ शणः—

शणो हिमो गुरुर्ग्राही तत्पुष्पं प्रदरास्रजित् ।

अथ तृणधान्यम्—

तत्र प्रियङ्गुगुणाः—

प्रियङ्गुः पित्तजिह्ववृष्या भग्नसंधानकृद्गुरुः ॥ ४७ ॥

अथ श्यामाकः—

श्यामाकः शोषणः शीतो रूक्षः पित्तकफापहः ।

अथ कोद्ववः—

कोद्ववः शीतलो ग्राही विषपित्तकफाञ्जयेत् ॥ ४८ ॥

अथ नीवारः—

नीवारः शीतलो ग्राही पित्तघ्नः कफवातकृत् ।

अथ यावनालः—

यावनालः स्वादुशीतो वातलः कफपित्तजित् ॥ ४९ ॥

रूक्षो लघुतरः शुष्को भृष्टोऽग्नौ पुष्करामिधः ।

पुष्करं मधुरं रुच्यं बलकृलघु शीतलम् ॥ ५० ॥

त्रिदोषशमनं क्षीणहितं शुक्रकरं परम् ।

तल्लाजा लघवो रूक्षास्ततो न्यूनगुणा मताः ॥ ५१ ॥

अथ गवेधुका—

गवेधुका कटुः स्वाद्वी कार्श्यकृत्कफनाशिनी ।

अथ नन्दीमुखीवेणुयवादि—

नन्दीमुखी वेणुयववरकोद्दालनर्तकाः ॥ ५२ ॥

नलो नाली मुकुन्दश्च तोदपर्णी मधूलिका ।

तृणधान्यमिदं स्वादु कटुपाकि विलेखनम् ॥ ५३ ॥

रूक्षोष्णं बद्धविट्कं च वातपित्तकरं लघु ।

अथ गुणहीनधान्यम्—

अपर्याप्तं व्याधिहतमनार्तवमभूमिजम् ॥ ५४ ॥

नवं जन्त्वादिभिर्जुष्टं धान्यं न गुणवन्मतम् ।

अथ नूतनधान्यगुणाः—

धान्यं नवमभिष्यन्दि गुरु स्वादु कफप्रदम् ॥ ५५ ॥

अथ वर्षोपितधान्यगुणाः—

वर्षोपितं सर्वधान्यं गौरधं परिमुञ्चति ।

न मुञ्चति च वीर्यं स्वं क्रमान्मुञ्चत्यतः परम् ॥ ५६ ॥

विदाहि गुरु विष्टम्भि विरूढं दृष्टिदूषणम् ।

अथ विशिष्टनूतनान्नगुणागुणाः—

एतेषु यवगोधूमतिलमाषा नवा हिताः ॥

रूढाः पुराणा विरसा न तथा गुणकारिणः ॥ ५७ ॥

इति योगतरङ्गिण्यां शाल्यादिगुणागुणकथनं नाम त्रिंशत्तरङ्गः ॥ ३० ॥

अथैकत्रिंशत्तरङ्गः ।

अथ फलानि-

अथ द्राक्षा-

द्राक्षा पक्का सरा शीता चक्षुष्या बृंहणी गुरुः ।  
हन्ति तृष्णाज्वरश्वासवार्तापित्तास्रकामलाः ॥ १ ॥  
कृच्छ्रास्रपित्तसंमोहदाहशोषमदात्ययान् ।  
आमा स्वल्पगुणा गुर्वी सैवाम्ला रक्तपित्तकृत् ॥ २ ॥

अथाऽऽस्रः-

आम्रो ग्राही प्रमेहार्शःकफपित्तव्रणाञ्जयेत् ।  
तत्फलं बालमत्यम्लं रुक्षं दोषत्रयास्रकृत् ॥ ३ ॥  
बद्धास्थि तादृगेवोक्तं वातहारि च पित्तलम् ।  
पक्वं तु मधुरं वृष्यं स्निग्धं हृद्यं बलप्रदम् ॥ ४ ॥  
गुरु वातहरं रुच्यं वण्यं शीतमपित्तलम् ।  
रसस्तस्य सरः स्निग्धो रोचनो बलवर्णकृत् ॥ ५ ॥  
आम्रबीजं कषायं स्याच्छर्द्यतीसारनाशकृत् ।  
ईषदम्लं च मधुरं तथा हृदयदाहनुत् ॥ ६ ॥  
आम्रावर्तस्तृषाच्छर्दिवातपित्तर्हरः सरः ।  
रुच्यः सूर्याशुभिः पाकालघुश्च परिकीर्तितः ॥ ७ ॥

अथ सामान्यजम्बूः-

जम्बूः संग्राहिणी रुक्षा कफपित्तव्रणास्रजित् ।

अथ राजजम्बूफलम्-

राजजम्बूफलं स्वादु विष्टम्भिं गुरु रोचनम् ॥ ८ ॥

अथ लघुजम्बूः-

क्षुद्रजम्बूफलं तद्वद्विशेषाद्वाहनाशनम् ।

अथ नारिकेरम्-

नारिकेरफलं शीतं दुर्जरं वस्तिशोधनम् ॥ ९ ॥

१ क. °तवाताल° । २ क. तजित् । ३ क. °द्वात्रक° । ४ क. °हरो लघुः । ५ ग. °लं ग्राहि स्वा° । ६ ग. °म्भियो° ।



विष्टम्भि बृंहणं बलयं वातपित्तास्रदाहजित् ।  
तस्याम्मः शीतलं हृद्यं दीपनं शुक्रलं लघु ॥ १० ॥  
तत्पादपशिरोमज्जा शुक्रलो वातपित्तजित् ।

अथ पिण्डखर्जूरीस्वल्पखर्जूरीफलम्—

खर्जूरिकाफलं शीतं स्वादु स्निग्धं क्षतास्रजित् ॥ ११ ॥  
बलयं हन्ति मरुत्पित्तमदमूर्च्छामदात्ययान् ।  
तस्मादल्पगुणं ज्ञेयमन्यत्खर्जूरिकाफलम् ॥ १२ ॥  
तन्मज्जा मूर्धजः शीतो वृष्यः पित्तास्रदाहजित् ।

अथ सलेमानी—

सलेमानी श्रमन्नान्तिदाहमूर्च्छास्रपित्तजित् ॥ १३ ॥

अथ कदली—

कदली योनिदोषाश्मरक्तपित्तहरा हिमा ।  
तत्कन्दः शीतलो बलयः केश्यः पित्तकफास्रजित् ॥ १४ ॥  
तत्फलं मधुरं शीतं विष्टम्भि बलकृद्गुरु ।  
स्निग्धं पित्तास्रदृग्दाहक्षतक्षयसमीरजित् ॥ १५ ॥

अथ दाडिमम्—

दाडिमं दीपनं हृद्यं रोचनं नातिपित्तलम् ।  
कषायानुरसं ग्राहि द्विधा स्वाद्वम्लभेदि तत् ॥ १६ ॥  
तयोः स्वादु त्रिदोषघ्नमम्लं वातबलासहृत् ।  
शुष्काम्लदाडिमीसारो हिमः पित्तसमीरकृत् ॥ १७ ॥

अथ बदरम्—

बदरं लघु संग्राहि रुच्यमुष्णं समीरजित् ।  
कफापित्तकरं तद्वत्कोलं गुरु सरं मतम् ॥ १८ ॥  
सौवीरं बदरं शीतं भेदनं गुरु शुक्रलम् ।  
बृंहणं पित्तदाहास्रक्षयतृष्णानिलापहम् ॥ १९ ॥  
कर्कन्धु मधुरं स्निग्धं गुरु पित्तानिलापहम् ।  
शुष्कं भेद्यमिकृत्सर्वं लघु तृष्णाक्लमास्रजित् ॥ २० ॥  
मरुत्पित्तहरस्तस्य मज्जा वृष्यो बलप्रदः ।

## अथ क्षीरिणीफलम्-

क्षीरिवृक्षफलं शीतं स्निग्धं गुरु बलप्रदम् ॥ २१ ॥  
तृष्णामूर्छामिदभ्रान्तिक्षयदोषत्रयास्रजित् ।

## अथ चारः-

चारः पित्तकफास्रघ्नस्तत्फलं मधुरं गुरु ॥ २२ ॥  
स्निग्धं सरं मरुत्पित्तदाहतृष्णाक्षतापहम् ।  
तन्मज्जा मधुरः स्निग्धः शुक्रलः पित्तवातजित् ॥ २३ ॥

## अथ परूषकम्-

परूषकं कषायाम्लमामपित्तकरं लघु ।  
पक्वं तु मधुरं पाके शीतं विष्टम्भि बृंहणम् ॥ २४ ॥  
हृद्यं तृट्पित्तदाहास्रक्षतक्षयसमीरजित् ।

## अथ तिन्दुकः-

तिन्दुको व्रणवातघ्नस्तत्सारः पित्तरोगजित् ॥ २५ ॥  
आममस्य फलं ग्राहि शीतलं वातलं लघु ।  
पक्वं पित्तप्रमेहास्रश्लेष्मघ्नं विशदं गुरु ॥ २६ ॥  
विषतिन्दुकमप्येवं विशेषाद्ग्राहि शीतलम् ।

## अथ किङ्किणी-

\*किङ्किणी तुवरस्तिक्तः पित्तश्लेष्महरो हिमः ॥ २७ ॥  
तत्फलं वातलं त्वामं पक्वं स्वादु त्रिदोषनुत् ।

## अथाऽऽरुकम्-

आरुकं जारकं वातमेहार्शःरुफनाशनम् ॥ २८ ॥

## अथ मधूकः-

मधूकः कफवातघ्नः कषायो व्रणरोपणः ।  
तृणुष्पं मधुरं बल्यं शीतलं गुरु बृंहणम् ॥ २९ ॥  
फलं शीतं गुरु स्वादु शुक्रलं वातपित्तजित् ।  
अहृद्यं हन्ति तृष्णास्रदाहश्वासक्षतक्षयान् ॥ ३० ॥

\* यद्यपि किङ्किणीशब्दस्य स्त्रीवाचकत्वात्तद्विशेषणान्यपि तथैवापेक्षितानि तथाऽपि शिष्टप्र-  
योगत्वाद्भिन्नसंख्याभिन्नेऽपीतिन्यायेन कथंचिन्नेयानि ।

अथ पनसम्—

पनसं शीतलं पक्वं स्निग्धं पित्तानिलापहम् ।  
बल्यं शुक्रप्रदं हन्ति रक्तपित्तक्षतक्षयान् ॥ ३१ ॥  
आमं तदेव विष्टम्भि वातलं तुवरं गुरु ।

अथ लकुचम्—

लकुचं गुरु विष्टम्भि स्वादूष्णं रक्तपित्तजित् ॥ ३२ ॥  
श्लेष्मकारि समीरघ्नमग्नं शुक्राग्निनाशनम् ।

अथ तालः—

तालः शीतो मरुत्पित्तत्रणजिन्मदशुक्रकृत् ॥ ३३ ॥  
तत्फलं शीतलं बल्यं स्निग्धं स्वादुरसं गुरु ।  
विष्टम्भि वातपित्तास्रक्षयदाहक्षतापहम् ॥ ३४ ॥

अथ खर्वूजम्—

खर्वूजं मूत्रलं बल्यं कोष्ठशुद्धिकरं गुरु ।  
स्निग्धं स्वादुतरं शीतं वृष्यं पित्तानिलापहम् ॥ ३५ ॥

अथ शिम्बितिकाफलम्—

फलं शिम्बितिकापूर्वं वातपित्तहरं गुरु ।  
बृंहणं कफकृद्द्रव्यं स्वादुपाकरसं हिमम् ॥ ३६ ॥

अथ महच्छिम्बितिकाफलम्—

अपरं सै(ने)व गुणवद्विशेषात्तुवरं हिमम् ।

अथामृतफलम्—

अमृतं गुरु वातघ्नं स्वाद्वृष्णरुचि शुक्रकृत् ॥ ३७ ॥

अथ वातामम्—

वाताममुष्णं सुस्निग्धं वातास्रबलशुक्रकृत् ।

अथ निकोचकमुकूलके—

निकोचकं गुरु स्निग्धं वृष्योष्णं स्वादु बृंहणम् ॥ ३८ ॥

रक्तप्रसाधनं बल्यं वातघ्नं कफपित्तकृत् ।

तद्वन्मुकूलकं ज्ञेयं विशेषाद्गुरु दुर्जरम् ॥ ३९ ॥



अथाऽऽलूकम्—

आलूकं रसतः शीतं स्वादुम्लं वातापित्तहृत् ।

अथाञ्जीरम्—

अञ्जीरं शीतलं स्वादु गुरु पित्तास्रवातजित् ॥ ४० ॥

तस्मादल्पगुणं ज्ञेयमञ्जीरं लघु तद्गुणम् ।

अथाक्षोटम्—

अक्षोटं मधुरं बल्यं गुरुष्णं वातहृत्सरम् ॥ ४१ ॥

अथ शृङ्गाटम्—

शृङ्गाटं मधुरं रुक्षं गुरु ग्राहि हिमं तथा ।

शुकानिलश्लेष्मकरं शुष्कमार्द्रं विशेषतः ॥ ४२ ॥

अथ पालेवतमाणवके—

पालेवतं श्वेतपुष्पं तिन्दुकाभफलं मतम् ।

अन्यन्माणवकं ज्ञेयं महापालेवतं तथा ॥ ४३ ॥

पालेवतं हिमं स्वादु गुरुष्णं वह्निवातजित् ।

तद्वन्माणवकं हृद्यं तृष्णाघ्नं मिष्टमस्तकम् ॥ ४४ ॥

अथ तूतम्—

तूतं गुरु हिमं पक्वं स्वादु पित्तानिलापहम् ।

अथ गाङ्गेरुतोदने—

गाङ्गेरु रोचनं पक्वं गुरु वातास्रपित्तजित् ॥ ४५ ॥

तोदनं ग्राहि मधुरं वातपित्तहरं लघु ।

अथ तुवरकः—

कलायवत्फलैः पत्रैः केसराभः समुद्रजः ॥ ४६ ॥

वृक्षः समुद्रजो ज्ञेयो भलातकसमो गुणैः ।

तौवरं कफजित्पाके कटूष्णं व्रणमेहनुत् ॥ ४७ ॥

अथ बीजपूरः

बीजपूरफलं रुच्यं रसेऽम्लं दीपनं लघु ।

रक्तपित्तकरं ग्राहि जिह्वाहृच्छोधनं परम् ॥ ४८ ॥

त्वक्तस्य तिक्ता गुर्व्युष्णा कृमिवातकफापहा ।  
 तन्मांसं बृंहणं शीतं गुरु पित्तसमीराजित् ॥ ४९ ॥  
 केसरो मधुरो ग्राही शूलगुल्मोदरापहः ।  
 बीजमुष्णं क्रिमिश्लेष्मवातजिद्वर्भदं गुरु ॥ ५० ॥  
 तत्पुष्पं शीतलं ग्राहि रक्तपित्तहरं लघु ।

अथ मधुकर्कटी—

मधुकर्कटिका शीता रक्तपित्तहरा गुरुः ॥ ५१ ॥

अथ नारङ्गम्—

नारङ्गमम्लमत्युष्णं रुच्यं वातहरं पेरम् ।  
 स्वाद्वम्लमपरं हृद्यं दुर्जरं वातनाशनम् ॥ ५२ ॥

अथ जम्बीरम्—

जम्बीरमम्लं शूलघ्नं गुरुष्णं कफवातजित् ।  
 आस्यवैरस्यहृत्पीडावह्निमान्द्यकृमीञ्जयेत् ॥ ५३ ॥

अथाम्लवेतसम्—

अम्लवेतसमत्यम्लं भेदनं शतवेधि च ।  
 हृद्रोगशूलगुल्मघ्नं पित्तासृक्कफद्रूपणम् ॥ ५४ ॥

अथ साराम्लम्—

साराम्लमम्लं वातघ्नं गुरु पित्तकफप्रदम् ।

अथ निम्बूकम्—

निम्बूकमम्लं वातघ्नं पाचनं दीपनं लघु ॥ ५५ ॥  
 राजनिम्बूफलं स्वादुपाकं पित्तसमीराजित् ।  
 मिष्टनिम्बूफलं पित्तवातहृद्गुरु रोचनम् ॥ ५६ ॥  
 ध्रुमतुङ्गदाहपित्तास्रच्छर्दिक्षयगरापहम् ।

अथ कर्मरङ्गम्—

कर्मरङ्गं हिमं ग्राहि स्वाद्वम्लं कफपित्तजित् ॥ ५७ ॥

अथाम्लिका—

अम्लिकाऽऽमा गुरुवातहरा पित्तकफास्रकृत् ।  
 पक्वा तद्वत्सरा रुच्या वह्निवस्तिविशुद्धिकृत् ॥ ५८ ॥

शुक्रा हृद्या श्रमभ्रान्तिवृष्णाकृमिहरा लघुः ।

अथ वृक्षाम्लम्-

तित्तिडीकं समीरघ्नमाममुष्णं परं गुरु ॥ ५९ ॥  
तत्पक्वं लघु संग्राहि ग्रहणीकफवातजित् ।

अथ करमर्दम्-

करमर्दं गुरुष्णाम्लं रक्तपित्तकफप्रदम् ॥ ६० ॥  
तत्पक्वं मधुरं रुच्यं लघु पित्तसमीरजित् ।  
शुष्कं पक्वदश्यामं पक्वमप्यार्द्रमामवत् ॥ ६१ ॥

अथ कपित्थम्-

कपित्थमामं संग्राहि लघु दोषत्रयापहम् ।  
पक्वं गुरु तृपाहिकाशमनं वातपित्तजित् ॥ ६२ ॥  
स्वादुम्लं तुवरं कण्ठशोधनं ग्राहि दुर्जरम् ।

अथाऽऽम्रातकम्-

आम्रातमामं वातघ्नं गुरुष्णं रुचिकृत्सरम् ॥ ६३ ॥  
पक्वं स्वादु हिमं वृष्यं मरुत्पित्तक्षतास्रजित् ।

अथ राजाम्रम्-

रजाम्रं मधुरं शीतं ग्राहि पित्तकफापहम् ॥ ६४ ॥

अथ क्रमुकम्-

पूगं गुरु हिमं रुक्षं कषायं कफपित्तजित् ।  
मोहनं दीपनं रुच्यमास्यवैरस्यनाशनम् ॥ ६५ ॥  
आर्द्रं तद्गुर्वाभिष्यन्दि वह्निवृष्टिकरं सरम् ।  
स्विन्नं त्रिदोषहृत्सर्वं तद्देवांस्तद्देवादिशेत् ॥ ६६ ॥

अथ ताम्बूलम्-

ताम्बूलं विशदं रुच्यं तीक्ष्णोष्णं तुवरं सरम् ।  
तिक्तं क्षारं मनोजन्यं रक्तपित्तकरं लघु ॥ ६७ ॥  
बल्यं श्लेष्मास्यदौर्गन्ध्यमेहवातश्रमापहम् ।  
फलतुल्यगुणं सर्वं मज्जानमपि चाऽऽदिशेत् ॥ ६८ ॥



## अथ त्याज्यफलम्—

फलं हिमाग्निदुर्वातव्यालकीटादिदूषितम् ।

अकालजातं नाश्नीयात्पाकातीतमभूमिजम् ।

आमं दोषकरं प्रायः फलं वैत्वं विनाऽखिलम् ॥ ६९ ॥

इति योगतरङ्गिण्यां द्राक्षादिदोषगुणागुणकथनं नामैकत्रिंशत्तरङ्गः ॥ ३१ ॥

अथ द्वात्रिंशत्तरङ्गः ।

## अथ शाकानि—

पत्रं पुष्पं फलं कन्दं नालं भूस्वेदजं तथा ।

शाकं षड्विधमुद्विष्टं गुरु विद्याद्यथोत्तरम् ॥ १ ॥

## अथ सामान्यशाकम्—

प्रायः सर्वाणि शाकानि विष्टम्भीनि गुरूणि च ।

रूक्षाणि बहुवर्चांसि सृष्टविणमारुतानि च ॥ २ ॥

सर्वं शाकमचक्षुष्यं मज्जीयेय(?)मवृष्यकम् ।

ऋते पटोलवास्तूककाकमाचीपुननवाः ॥ ३ ॥

सर्वशाकेषु जीवन्ती श्रेष्ठा निन्द्यं तु सार्षपम् ।

## अथ कूष्माण्डम्—

कूष्माण्डं बृंहणं शीतं गुरु पित्तास्रवातजित् ॥ ४ ॥

बालं पित्तापहं शीतं मध्यमं कफकारकम् ।

पक्वं नातिहिमं स्वादु सारकं दीपनं लघु ॥ ५ ॥

वस्तिशुद्धकरं चेतोरोगदोषत्रयापहम् ।

कूष्माण्डनाडो मधुरा वाताश्मरिकफापहा ॥ ६ ॥

तन्मज्जा पित्तहृद्वृष्या मधुरा वस्तिशोधनी ।

## अथ कालिङ्गम्—

कालिङ्गं ग्राहि दृक्पित्तशुकहृच्छीतलं गुरु ॥ ७ ॥

पक्वं तूष्णसरं क्षारं पित्तलं कफवातजित् ।

## अथालावु-

मिष्टं तुम्बीफलं वृष्यं कफपित्तहरं गुरु ॥ ७ ॥  
कटुतुम्बी हिमा हृद्या पित्तकासविपापहा ।

## अथ कर्कटी-

कर्कटी शीतला रूक्षा ग्राहिणी मधुरा गुरुः ॥ ९ ॥  
रुच्या पित्तहरी साऽऽमा पक्रोष्णा वह्निपित्तकृत् ।

## अथ त्रपुसम्-

त्रपुसं मूत्रलं शीतं रूक्षं पित्तास्रकृच्छ्रजित् ॥ १० ॥  
तत्पक्रमुष्णमम्लं स्यात्पित्तलं कफवातजित् ।

## अथ चिर्मटम्-

चिर्मटं मधुरं रूक्षं गुरु पित्तकफापहम् ॥ ११ ॥  
शीतं विष्टम्भि संग्राहि कफघ्नोष्णं तु पित्तलम् ।  
बृहत्तदेव वातास्रपित्तनुन्मधुराम्लकम् ॥ १२ ॥  
पाचनं शूलविष्टम्भमूत्रकृच्छ्राश्मरीर्जयेत् ।

## अथ वालुकम्-

वालुकं श्लेष्मलं स्वादु लघु भेदि च पित्तजित् ॥ १३ ॥  
मधुराम्लरसं पित्तरक्तजित्पक्रमुत्तमम् ।

## अथ शीर्णवृन्तम्-

शीर्णवृन्तं लघु स्वादु भेद्युष्णं वह्निपित्तकृत् ॥ १४ ॥

## अथ कोशातकी-

कोशातकी लघुस्तिक्ता रूक्षाऽऽमाशयशोधनी ।  
शोफपाण्डूदरप्लीहकुष्ठार्शःकफपित्तजित् ॥ १५ ॥  
तत्फलं भेदनं शीतं लघु मेहविशेषजित् ।

## अथ राजकोशातकी-

राजकोशातकी शीता ज्वरघ्नी कफवातला ॥ १६ ॥

## महाकोशातकी-

महाकोशातकी स्निग्धा सरा पित्तानिलापहा ।

## अथ वृन्ताकम्—

वृन्ताकं स्वादु तीक्ष्णोष्णं कटुपाकमपित्तलम् ॥ १७ ॥

कफवातहरं हृद्यं दीपनं शुक्रलं लघु ।

ज्वरारोचककासघ्नं पक्वं तत्पित्तलं गुरु ॥ १८ ॥

अपरः श्वेतवृन्ताकस्तस्माद्भयूनगुणो मतः ।

अर्शःसु पथ्यः कथितः सरः किञ्चिन्न पित्तलः ॥ १९ ॥

## अथ विम्बी—

विम्बी वातप्रदा हन्ति रक्तपित्तास्रकामलाः ।

तत्फलं शीतलं स्वादु गुरु पित्तास्रदाहजित् ॥ २० ॥

स्तम्भनं लेखनं वातविबन्धाध्मानकारकम् ।

## अथ कारबेल्लम्—

कारबेल्लं हिमं भेदि लघु तिक्तामवातलम् ॥ २१ ॥

पित्तास्रकामलापाण्डुकफमेहकृमीञ्जयेत् ।

## अथ कर्कोटकम्—

तद्वत्कर्कोटकं कुष्ठबलासारुचिनाशनम् ॥ २२ ॥

## अथ वन्ध्यकर्कोटकी—

वन्ध्यकर्कोटकी तिक्ता विष्वीसर्पकासजित् ।

## अथ डोडिका—

डोडिका कफपित्तार्शःकृमिगुल्मविषापहा ॥ २३ ॥

## अथ पृथुशिम्बः—

कोलशिम्बः समीरघ्नो गुरुष्णकफपित्तकृत् ।

## अथ डिण्डिभः—

डिण्डिभो वातलो रूक्षो मूत्रलोऽश्मरिभेदनः ॥ २४ ॥

## अथ शिम्बी—

शिम्बी शोता गुरुर्बल्या श्लेष्मला वातपित्तजित् ।

## अथ पटोलम्—

पटोलं पाचनं हृद्यं वृष्यं लध्वग्निदीपनम् ॥ २५ ॥



स्निग्धोष्णं हन्ति कासास्रज्वरदोषत्रयक्रिमीन् ।  
पत्रं पित्तहरं शीतं बली तस्य कफापहा ॥ २६ ॥  
मूलं विरेचनं प्रोक्तं फलं दोषत्रयापहम् ।

अथ बृहत्पटोलिका-

बृहत्पटोलश्चिञ्चिण्डो बलकृद्दृष्टिपुष्टिदः ॥ २७ ॥  
किञ्चिद्भूयुनगुणस्तस्माद्विशेषाच्छोषिणे हितः ।

अथ पत्रशाकम्-

तत्र वास्तूकः-

वास्तूकः पाचनी रुच्यो लघुः शुक्रबलप्रदः ॥ २८ ॥  
सरः प्लीहाशपित्तास्रकृमिदोषत्रयापहः ।

अथ रक्तवास्तूकः-

जीवन्तो बलदः क्षारः स्वादुपाकस्त्रिदोषनुत् ॥ २९ ॥  
जीवन्तो रक्तवास्तूक इति भेडादयो जगुः ।

अथ चक्रवर्तीशाकम्-

चक्रवर्त्यभिधं शाकं गुणैर्वास्तूकवन्मतम् ॥ ३० ॥  
सरं शीतं त्रिदोषघ्नं लघु दीपनपाचनम् ।

अथ चिल्ली-

रक्ता महद्वला गौडदेशे वास्तूकसंज्ञिता ॥ ३१ ॥  
चिल्ली सरा लघुः शीता रुच्या मेध्याग्निदीपनी ।  
बल्या रूक्षा जयेत्प्लीहरक्तदोषत्रयक्रिमीन् ॥ ३२ ॥

अथ कालशाकम्-

कालशाकं सरं रुच्यं वातकृत्कफशोषहृत् ।  
बल्यं हृद्यं पिच्छिलं च रक्तपित्तहरं हिमम् ॥ ३३ ॥

अथ चञ्चुः-

चञ्चुः शीता सरा रूक्षा स्वाद्वी दोषत्रयापहा ।

अथ नाडीकः-

नाडीको रक्तपित्तघ्नो विष्टम्भी वातकोपनः ॥ ३४ ॥

अथ करम्बी--

करम्बी स्तन्यदा लघ्वी मधुरा शुक्रवर्धिनी ।

अथ तण्डुलीयः--

तण्डुलीयो लघुः शीतो रूक्षः पित्तकफास्रजित् ॥ ३५ ॥

सृष्टमूत्रमलो रुच्यो दीपनो रक्तपित्तहा ।

अथ फौङ्गः स तु मरुदे(दे)शभवः--

फौङ्गः संग्राहकः शीतो रक्तपित्तविषापहः ॥ ३६ ॥

अथ मारीषः--

मारीषो रेचनः शीतो गुरुर्भेदछिदापजित् ।

ततोऽपि रक्तमारीषो विशेषाद्गुणदो मतः ॥ ३७ ॥

अथ पालक्या--

पालक्या वातला शीता भेदिनी श्लेष्मला गुरुः ।

परा विट्मिनी श्वासरक्तपित्तकफापहा ॥ ३८ ॥

अथ चुक्रा--

चुक्रा चुक्रतरा स्वाद्वी वातघ्नी कफपित्तकृत् ।

रुच्या लघुतरा पाके वृन्ताके नातिरोचती ॥ ३९ ॥

अथ शतपुष्पा--

शतपुष्पा कटुः स्निग्धा तिक्तोष्णा श्लेष्मवातहा ।

रुच्या बस्तिहिता नेत्र्या बद्धविट्क्रिमिशुक्रनुत् ॥ ४० ॥

अथ मेथिका--

मेथिका दीपनी हृद्या बद्धविट्क्रिमिशुक्रनुत् ।

गुल्मशूलानिलहरा श्लेष्मणो नाशिनी परा ॥ ४१ ॥

अथ मीनाक्षी--

मीनाक्षीशाकमुद्दिष्टं चक्षुष्यं च त्रिदोषनुत् ।

अथ चक्रमर्दम्--

ददुन्नजं लघु स्वादु शाकं वातहरं मतम् ॥ ४२ ॥

तिक्तं कटु क्रिमिश्वासकासकुठकफप्रणुत् ।  
पित्तप्रकोपनं बल्यं कण्डूपामाहरं परम् ॥ ४३ ॥

अथ पुनर्नवाशाकम्—

पौनर्नवं त्रिदोषघ्नं शाकं चक्षुष्यवृष्यकम् ।  
सरं शाकेषु सर्वेषु विशेषाच्छोफिनो हितम् ॥ ४४ ॥

अथोपोदकी—

\*उपोदकी हिमा स्निग्धा श्लेष्मला वातपित्तजित् ।  
अकण्ठ्या ग्रहणीनिद्राशुकला रक्तपित्तजित् ॥ ४५ ॥

अथ लोणिका—

लोणिकात्रितयं रूक्षं पटु विटम्भि शीतलम् ।  
दोषलं मधुरं पाके लघ्वी तत्र सरा मता ॥ ४६ ॥

अथ सुनिषणः—

सुनिषणो हिमो ग्राही मेहदोषत्रयापहः ।

अथ तिलपर्णी—

तिलपर्णी हिमा रुच्या ग्राहिणी कफपित्तजित् ॥ ४७ ॥

अथ सितवारः—

सितवारः सरो वृष्यः शोथघ्नो वातपित्तलः ।

अथ नाली—

नाली सरा लघुः शीता पित्तनुत्कफवातला ॥ ४८ ॥

अथ सार्षपम्—

सार्षपं सर्षपोद्भूतं चक्षुर्न दाहि रोचनम् ।  
बद्धविद्रकं बद्धमूत्रं गुरुष्णं च त्रिदोषकृत् ॥ ४९ ॥

अथ कौसुम्भम्—

कौसुम्भं स्वादु रूक्षोष्णं कफजित्पित्तलं लघु ।

अथ चाणकशाकम्—

चाणकं शाकमुद्दिष्टं दुर्जरं कफवातकृत् ॥ ५० ॥

\* क. पुस्तके वाळ इति ।



अथ कलायशाकम्—

कलायशाकं भेदि स्यालघु पित्तकफापहम् ।

अथ चाङ्गेरी—

चाङ्गेरी दीपनी रुच्या लघूष्णा कफवातजित् ॥ ५१ ॥

पित्तला च ग्रहण्यर्शःकुष्ठातीसारनाशिनी ।

अथ कासमर्दः—

कासमर्दी लघुः कण्डूयो रक्तकासत्रिदोषनुत् ॥ ५२ ॥

रात्र्यन्धनाशनो भेदी दीपनः श्लेष्मपित्तजित् ।

अथ सौभाञ्जनम्—

शिशुंस्तिको लघुर्ग्राही वह्निदः कफवातजित् ॥ ५३ ॥

तीक्ष्णोष्णो विद्रधिप्लीहव्रणघ्नश्चाभ्लपित्तजित् ।

अथ मधुशिशुः—

मधुशिशुर्गुणैस्तद्विद्विशेषादीपनः पौरः ॥ ५४ ॥

अथ पुष्पाणि—

तत्र सौभाञ्जनपुष्पगुणाः—

तीक्ष्णोष्णं कटुकं पुष्पं शिशुजं स्याद्युशोथजित् ।

क्रिमिनुक्तकफवातघ्नं विद्रधिप्लीहगुल्मनुत् ॥ ५५ ॥

अथ मधुशिशुपुष्पम्—

मधुशिशुर्वरं पुष्पं श्लेष्मक्रिमिविनाशनम् ।

पित्तहृद्बक्षुपोः पथ्यं रक्तपित्तप्रसाधनम् ॥ ५६ ॥

सौभाञ्जनफलं स्वादु कपायं कफपित्तजित् ।

शूलकुष्ठक्षयश्वासगुल्मघ्नं स्वरसादनुत् ॥ ५७ ॥

अथ मधुशिशु—

रुच्यं स्थाञ्जमधुशिशुजं फलमहोरात्रौ हितं देहिनां

व्रण्यं वातहरं प्रमेहदमनं श्वासं च कासं जयेत् ।

दौर्बल्यं विनिहन्ति पुंस्त्वजनकं दुर्नामदुःखं हरे-

ज्ञानारोगनिवारणाय जनितं वीर्येण चोष्णं लघु ॥ ५८ ॥

अथ कदलीपुष्पम्—

कदलीकुसुमं तिक्तं कषायं ग्राहि दीपनम् ।  
उष्णवीर्यं बलासघ्नं तद्गुणं चास्फुटं दलम् ॥ ५९ ॥

अथ मुनिद्रुमपुष्पम्—

अगस्त्यपुष्पं शिशिरं चतुर्थज्वरशान्तिकृत् ।  
नक्तान्ध्यनाशनं प्रोक्तं पीनसश्लेष्मपित्तनुत् ॥ ६० ॥  
सतिक्तं कटुकं पाके कषायं वातलं मतम् ।  
अगस्त्यशिम्वसदृशो गुणः पुष्पस्य दुर्जरः ॥ ६१ ॥

अथ मूलशाकानि—

मूलकं बालकं रुच्यं वीर्योष्णं पाचनं लघु ।  
हन्ति दोषत्रयश्वासगलाक्षिगदपीनसान् ॥ ६२ ॥  
महत्तदेव रूक्षोष्णं गुरु दोषत्रयप्रदम् ।  
घृतसिद्धं तदेव स्याद्दोषत्रयविनाशनम् ॥ ६३ ॥  
शुष्कं तु विषशोथघ्नं लघु दोषत्रयापहम् ।  
तत्पुष्पं श्लेष्मपित्तघ्नं तत्फलं श्लेष्मवातनुत् ॥ ६४ ॥  
तत्पत्रं पाचनं तीक्ष्णं श्लेष्मवातहरं हिमम् ।  
तदेव पाचितं स्वादु क्षारं पित्तकफप्रदम् ॥ ६५ ॥

अथ सूरणः—

सूरणो दीपनो रूक्षः कफार्शःकृमिजिल्लघुः ।  
तद्द्वन्द्वयो विशेषेण कफघ्नो रक्तपित्तकृत् ॥ ६६ ॥

अथाऽऽलूकी—

आलूकी रुचिदा भव्या बल्या हृत्कफनाशिनी ।  
कोष्ठबन्धकरी प्रोक्ता गुर्वी विष्टम्भकारिणी ॥ ६७ ॥  
बृहदालूकिका तद्द्विद्विशेषाद्बलदा गुरुः ।  
कुंवालुस्तत्समा ज्ञेया लघुर्बस्तिविशोधिनी ॥ ६८ ॥

अथ गर्जरम्—

गर्जरं मधुरं तीक्ष्णं तिक्तोष्णं दीपनं लघु ।  
संग्राहि रक्तपित्तार्शोग्रहणीकफवातजित् ॥ ६९ ॥

अथ माणकः—

माणकः शीतलः स्वादुः पित्तरक्तहरो गुरुः ।

अथ कसेरुकशालूके—

कसेरुकं हिमं स्वादु गुरु पित्तास्रदाहजित् ॥ ७० ॥

ग्राहि शुक्रानिलश्लेष्मप्रदं शालूककं तथा ।

अथाऽऽलूकम्—

आलूकं शीतलं सर्वं विष्टम्भि मधुरं सरम् ॥ ७१ ॥

सृष्टमूत्रमलं रूक्षं दुर्जरं रक्तपित्तनुत् ।

कफानिलकरं बल्यं वृष्यं स्तन्यविवर्धनम् ॥ ७२ ॥

अथ पिण्डालु—

पिण्डालु किञ्चिन्मधुरं श्लेष्मलं पित्तनुद्गुरु ।

अथ हस्तालु—

हस्तालु शीतलं स्वादु श्लेष्मलं वातपित्तनुत् ॥ ७३ ॥

अथ वाराहीकन्दः—

सौकरः पित्तलो वर्ण्यः स्वादुस्तिको रसायनः ।

आयुःशुक्राग्निक्वन्मेहकफकुष्ठानिलापहः ॥ ७४ ॥

अथ मुसलीकन्दः—

मुसली बृंहणी वृष्या वीर्योष्णाऽर्शोनिलापहा ।

अथ केलूटम्—

केलूटं शीतलं ग्राहि पित्तघ्नं कफवातजित् ॥ ७५ ॥

अथ कदलीकन्दः—

शीतलः कदलीकन्दो ग्राही रूक्षोऽस्रपित्तजित् ।

ईषत्कषायः कफकृद्वातलः प्रदरे हितः ॥ ७६ ॥

अथ लशुनः—

लशुनो बृंहणो वृष्यः स्निग्धोष्णः पाचनः सरः ।

मग्नसंधानकृत्केश्यो गुरुः पित्तास्रमुद्भिदः ॥ ७७ ॥



रसायनः कफश्वासकासगुल्मज्वरारुचीः ।

हन्ति शोफप्रमेहार्शःकुष्ठशूलानिलक्रिमीन् ॥ ७८ ॥

तत्पत्रं मधुरं क्षारं नालो मधुरपिच्छिलः ।

अथ पलाण्डुः-

पलाण्डुस्तद्वृणैस्तुल्यः कफकृन्नातिपिच्छिलः ॥ ७९ ॥

अनुष्णः केवलं वातं स्वादुपाकरसो जयेत् ।

अथ गृञ्जनः-

गृञ्जनः पित्तलो ग्राही तीक्ष्णोष्णो रोगनाशनः ॥ ८० ॥

गन्धाकृतिरसैस्तुल्यः सूक्ष्मनालः पलाण्डुना ।

अथ नालशाकम्-

तत्रास्थिशृङ्खलिका-

अस्थिशृङ्खलिका वृष्या श्लेष्मला मधुरा हिमा ॥ ८१ ॥

अस्थिसंधानकृद्बल्या पित्तरक्तानिलापहा ।

अथाऽऽलूकीनालम्-

आलूकीनालशाकं तु कंटूष्णं कफपित्तकृत् ॥ ८२ ॥

अथ करीरः-

बेणोः करीरः श्लेष्मन्नः कषायो रुचिकृत्सरः ।

वातपित्तहरो रूक्षः कटुको रसपाकतः ॥ ८३ ॥

अथ भूस्वेदजं शाकम्-

सर्वं संस्वेदजाः शीताः पिच्छिला दौषलाश्च ते ।

गुरवश्छर्द्यतीसारज्वरश्लेष्मामयप्रदाः ॥ ८४ ॥

श्वेताः शुचिस्थलीकाष्ठवंशगोत्रजसंभवाः ।

नातिदोषकरा ज्ञेयाः शेषास्तेभ्यो विगर्हिताः ॥ ८५ ॥

( \* शिलीन्ध्रं शीतलं बल्यं गुरु भेदि त्रिदोषकृत् । )

निषिद्धशाकम्-

अतिजीर्णमकालोत्थं रूक्षं स्निग्धमभूमिजम् ॥ ८६ ॥

\* धनुश्चिह्नान्तर्गतमिदमर्थं ग. पुस्तकस्थम् ।

१ ग. 'पित्तकः । २ ग. कण्डूलं कं ।

कृमिजग्धं कोमलं वा शीतव्यालादिदूषितम् ।

प्लुष्कं शाकं च सकलं नाश्रीयान्मूलकं विना ॥ ८७ ॥

इति योगतरङ्गिण्यां षड्विधशाकगुणागुणकथनं नाश

द्वात्रिंशत्तरङ्गः ॥ ३२ ॥

अथ त्रयस्त्रिंशत्तरङ्गः ।

अथ मांसानि—

तत्र सामान्यमांसगुणाः—

मांसं वातहरं सर्वं बृंहणं बलशुक्रकृत् ।

प्रीणनं गुरु हृद्यं च मधुरं रसपाकयोः ॥ ९ ॥

अथ तद्भेदाः—

मांसवर्गो द्विधा ज्ञेयो जाङ्गलानूपभेदतः ।

तत्र जाङ्गललक्षणमाह—

मांसवर्गेऽत्र जङ्घाला बिलस्थाश्च गुहाशयाः ॥ २ ॥

तथा पर्णमृगा ज्ञेया विष्किराः प्रतुदा अपि ।

प्रसहा अथ च ग्राम्या अटौ जाङ्गलजातयः ॥ ३ ॥

जाङ्गला मधुरा रूक्षास्तुवरा लघवस्तथा ।

बल्या वृष्या बृंहणाश्च दीपना दोषहारिणः ॥ ४ ॥

मूकतां मिम्भित्वं च गद्गदत्वार्दिते तथा ।

बाधिर्यमरुचिं छर्दिं प्रभेहं मुखजान्गदान् ॥ ५ ॥

गलगण्डं श्लेपदं च नाशयन्त्यनिलामयान् ।

अथाऽऽनूपलक्षणगुणाः—

कूलेचरा प्लुवाश्चापि कोशस्था पादिनस्तथा ॥ ६ ॥

मत्स्या एतेऽत्र विख्याताः पञ्चधाऽऽनूपजातयः ।

आनूपा मधुराः स्निग्धा गुरवो बह्विसादनाः ॥ ७ ॥

श्लेष्मलाः पिच्छलाश्चैव मांसवृद्धिप्रदा मृशाय ।

तथाऽभिष्यन्दिनस्ते हि प्रायो पथ्यतमाः स्मृताः ॥ ८ ॥

अथ जाङ्गलानां गणनाविशिष्टगुणाः-

हरिणैणकुरेङ्गर्ष्यवातायुमृगमातृकाः ।

राजीवः पृषतश्चापि श्वदंष्ट्रः शरभादयैः ॥ १ ॥

जङ्घाललक्षणा एते तेषां चिह्नं पृथक्शृणु ।

हरिणस्ताम्रवर्णः स्याद्वेणः कृष्णः प्रकीर्तितः ॥ १० ॥

कुरङ्गस्ताम्रवर्णः स्याद्द्वरिणाकृतिको महान् ।

ऋष्यो नीलाण्डको लोके सराजं इति मण्यते ॥ ११ ॥

वातायुस्तु किशोराभो मृगः स्वल्पः प्रकीर्तितः ।

स्वल्पः पृथुदरो ज्ञेयः शशाभो मृगमातृकः ॥ १२ ॥

कस्तुरीहरिणं केचिद्वदन्ति मृगमातृकम् ।

राजीवस्तु मृगो ज्ञेयो राजिभिर्बहुभिर्वृतः ॥ १३ ॥

पृषतश्चन्द्रबिन्दुः स्याद्द्वरिणात्किंचिदल्पकः ।

न्यङ्कुर्वहुविषाणोऽथ शश्वरो गवयान्महान् ।

श्वदंष्ट्रः स मतो यस्तु काश्मीरे कर्कटाभिधः ॥ १४ ॥

काश्मीरदेशशरभोऽष्टपात्स्यादुत्साहयुक्तश्चतुर्बुध्वपादः ।

उष्ट्रप्रमाणः स महाविषाणः स्यातो वनस्थश्च महामृगाख्यः ॥ १५ ॥

जङ्घालाः प्रायशः सर्वे पित्तश्लेष्महरा मताः ।

किंचिद्वातकराश्चापि लघवो बलवर्धनाः ।

अथ बिलेशयलक्षणगुणाः-

गोधाशशभुजङ्गाखुशलकाद्या बिलेशयाः ।

बिलेशया वातहरा मधुरा रसपाकयोः ॥ १७ ॥

बृंहणा बद्धविण्मूत्रा वीर्योष्णाश्च प्रकीर्तिताः ।

अथ गुहाशयलक्षणगुणाः-

सिंहव्याघ्रवृका ऋक्षतरक्षुद्वीपिनस्तथा ।

बभ्रुजम्बुकमार्जारा इत्याद्या स्युर्गुहाशयाः ।

\* श्वेतपुच्छो रक्तनेत्रो बभ्रुर्मदः समाकुलः ॥ १९ ॥

\* क. पुस्तके स्थूलपु० इति पाठान्तरम् ।

१ ग. 'रङ्गवर्वा' । २ क. 'राजिपृष्ठतरथा' । ३ क. 'यः । जाङ्गलाः संज्ञता ए' । ४ क. 'तुफ-  
द्रुपा' । ५ क. 'जाङ्गलाः ।



गुहाशया वातहरा गुरूष्णा मधुराश्च ते ।

स्निग्धा बल्या हिता नित्यं नेत्रगुह्यविकारिणाम् ॥ २० ॥

द्वीषी चित्रव्याघ्रः ।

अथ पर्णमृगः—

वनौकोवृक्षमार्जारवृक्षमर्कटिकादयः ।

एते पर्णमृगाः प्रोक्ताः सुश्रुताद्यैर्महर्षिभिः ॥ २१ ॥

स्मृताः पर्णमृगा वृष्याश्चक्षुष्याः शोपिणो हिताः ॥ २२ ॥

श्वासकासारःशमनाः सृष्टमूत्रपुरीषकाः ॥ २२ ॥

अथ विष्किराः—

वर्तिकालावविकिरकपिश्रलकतित्तिराः ।

चकोरकराद्याश्च विष्किराः समुदाहृताः ॥ २३ ॥

विकीर्य भक्षयन्त्येते यस्मात्तस्मान्नि विष्किराः ।

विष्किरा मधुराः शीताः कषायाः कटुपाकिनः ॥ २४ ॥

बल्या वृष्यास्त्रिदोषघ्नाः पथ्याश्च लघवो मताः ।

अथ प्रतुदाः—

कालकण्टकहारीतकपोतश्वेतपत्रकाः ॥ २५ ॥

सारिका खञ्जरीटश्च पिकाद्याः प्रतुदा मताः ।

प्रतुद्य भक्षयन्त्येते तुण्डेन प्रतुदास्ततः ॥ २६ ॥

प्रतुदा मधुराः पित्तकफघ्नास्तुवरा हिमाः ।

लघवो बद्धवर्चस्काः किञ्चिद्वातप्रकोपनाः ॥ २७ ॥

अथ प्रसहाः—

काको गृध्र उलूकश्च चिल्लश्च शशघातकः ।

चापो भासश्च कुरर इत्याद्याः प्रसहाः स्मृताः ॥ २८ ॥

प्रसहाः कीर्तिता एते प्रसह्य च्छिद्य भक्षणात् ।

वीर्योष्णाः प्रसहाः सर्वे तन्मांसं चाऽऽहरन्ति ये ॥ २९ ॥

ते शोषभस्मकोन्मादैः शुक्रक्षीणा विशेषतः ।

अथ ग्राम्याः—

छागमेपवृषाद्याश्च ग्राम्याः प्रोक्ता महर्षिभिः ॥ ३० ॥

\* क. पुस्तके 'संभक्षयन्ति य इति पाठान्तरम् ।

ग्राम्या वातहराः सर्वे दीपनाः कफपित्तलाः ।  
मधुरा रसपाकाभ्यां बृंहणा बलवर्धनाः ॥ ३१ ॥

अथ कूलेचराणां गणना गुणाश्च-

लुलायगण्डवाराहचमरीवारणादयः ।  
एते कूलेचराः प्रोक्ता यस्मात्कूले चरन्त्यमी ॥ ३२ ॥  
कूलेचरा मरुत्पित्तहरा वृष्या बलावहाः ।  
मधुराः शीतलाः स्निग्धा मूत्रलाः श्लेष्मवर्धनाः ॥ ३३ ॥

अथ प्लवाः-

हंससारसकाचाक्षवकक्रौञ्चशराविकाः ।  
नन्दीमुखी सकादम्बा बलाकाद्याः प्लवा मताः ॥ ३४ ॥  
प्लवन्ति सलिले यस्मादेते तस्मात्प्लवाः स्मृताः ।  
प्लवाः पित्तहराः स्निग्धा मधुरा गुरवो हिमाः ॥ ३५ ॥  
वातश्लेष्मप्रदाश्चैवं बलशुक्रकराः सराः ।

अथ कोशस्थगुणाः-

शङ्खो वराटकश्चैव शुक्तिशम्बूकमलकाः ॥ ३६ ॥  
जीवाश्चैवंविधाः सर्वे कोशस्थाः परिकीर्तिताः ।  
कोशस्था मधुराः स्निग्धाः पित्तवातहरा हिमाः ॥ ३७ ॥  
बृंहणाश्च तथा वृष्या वर्चस्काः कफवर्धनाः ।

अथ पादिनः-

कुम्भीरकूर्मनक्राश्च गोधामकरशङ्खवः ॥ ३८ ॥  
घण्टिका शिशुमारश्चेत्यादयः पादिनः स्मृताः ।  
पादिनः संस्मृताः सद्भिः कोशस्थानां गुणैः समाः ॥ ३९ ॥

अथ मत्स्याः-

मत्स्यो मीनो विसारश्च झषो वैसारिणोऽण्डजः ।  
शकुली पृथुरोमा च ससुदर्शन इत्यपि ॥ ४० ॥  
रौहिताद्याश्च ये जीवास्ते मत्स्याः परिकीर्तिताः ।  
मत्स्याः स्निग्धोष्णमधुरा गुरवः कफपित्तलाः ॥ ४१ ॥  
बल्याभिष्यन्दिनो वृष्या बृंहणाः पवनापहाः ।  
व्यवायाध्वरतानां च दीप्ताग्नीनां च पूजिताः ॥ ४२ ॥

अथ विशिष्टानां जन्तूनां गुणाः—

छागमांसं गुरु स्निग्धं लघुपाकं त्रिदोषजित् ।

आदाहि बृंहणं नातिशीतं पीनसनाशनम् ॥ ४३ ॥

देहधानुसमानत्वादनभिष्यन्दि बृंहणम् ।

तत्रापि कोमलच्छागमांसं पथ्यं त्रिदोषजित् ॥ ४४ ॥

इति छागमांसगुणाः ।

मेषमांसगुणाः—

मेषमांसं गुरु स्निग्धं बल्यं पित्तकफप्रदम् ।

इति मेषमांसगुणाः ।

अथ मेदःपुच्छः—

मेदःपुच्छामिषं वृष्यं कफपित्तकरं गुरु ॥ ४५ ॥

इति मेदःपुच्छः ।

अथ कृष्णसारः—

एणमांसं हिमं रुच्यं ग्राहि दोषत्रयापहम् ।

षड्रसं बलदं पथ्यं लघु रूक्षं ज्वरास्रजित् ॥ ४६ ॥

इति कृष्णसारः ।

अथ हरिणी—

हरिण्या आमिषं तद्वद्विशेषात्पथ्यमीरितम् ।

इति हरिणी ।

अथ गोकर्णशम्बरौ—

गोकर्णशम्बरौ शीतौ गुरुस्निग्धौ कफप्रदौ ॥ ४७ ॥

रसे पाके च मधुरौ रक्तपित्तविनाशनौ ।

इति गोकर्णशम्बरौ ।

अथ गवयः—

गवयो मधुरो वृष्यो स्निग्धोष्णः कफपित्तलः ॥ ४८ ॥

इति गवयः ।

अथ कस्तूरीमृगः—

कस्तूरीहरिणः स्वादुर्बद्धविद्धदीपनो लघुः ।

इति कस्तूरीमृगः ।



## अथ मुण्डिनी-

मुण्डिनी ज्वरकासास्रक्षयश्वासापहा हिमा ॥ ४९ ॥

इति मुण्डिनी ।

अथ वातप्रमीचित्रमृगच्छिकारगुणाः-

वातप्रम्याश्चित्रकस्य च्छिकारस्याऽऽमिषं लघु ।

मधुरं ग्राहि शिशिरं दोषत्रयहरं हितम् ॥ ५० ॥

ज्वरास्रनाशनं स्वादु हृद्यं श्वासविनाशनम् ।

इति वातप्रमीचित्रमृगच्छिकारगुणाः ।

अथ रुरुः-

रुरोमांसं गुरु स्वादु वृष्यं पित्तानिलापहम् ॥ ५१ ॥

इति रुरुः ।

अथ न्यङ्कुः-

न्यङ्कुः स्वादुर्लघुर्वृष्यो रुच्यो दोषत्रयापहः ।

इति न्यङ्कुः ।

अथ शशः-

शशः शीतो लघुः स्वादुर्ग्राही पथ्योऽग्निदीपनः ॥ ५२ ॥

संनिपातज्वरश्वासरक्तपित्तकफापहः ।

इति शशः ।

अथ सल्लकसेन्धे-

सल्लकः श्वासकासास्रशोषदोषत्रयापहः ॥ ५३ ॥

सेन्धा तथैव विज्ञेया विशेषाद्बलवर्धिनी ।

इति सल्लकसेन्धे ।

अथ सूकरः-

सूकरं पिशितं स्वादु बल्यं वातापहं गुरु ॥ ५४ ॥

स्निग्धोष्णं शुक्रलं रुच्यं निद्रास्थूलत्वदाढ्यकृत् ।

इति सूकरः ।

अथ गण्डकः—

गण्डको बद्धविण्मूत्रः पवित्रोऽनिलनाशनः ॥ ५५ ॥  
इति गण्डकः ।

अथ महिषः—

महिषं मधुरं मांसं स्निग्धोष्णं वातनाशनम् ।  
निद्रारेतोबलस्तन्यतनुदाढ्यकरं गुरु ॥ ५६ ॥  
तद्वदारण्यजं विद्याद्विशेषाच्छोषिणे हितम् ।  
इति महिषः ।

अथोष्णमांसगुणाः—

उष्णमांसं लघु स्वादु चक्षुष्यमनिलापहम् ॥ ५७ ॥  
उष्णमर्शःप्रशमनं भेदि पित्तकफप्रदम् ।  
इत्युष्णमांसगुणाः ।

अथ घोटकः—

घोटकः कटुकः पाके दीपनः कफपित्तकृत् ॥ ५८ ॥  
वातहृद्वृंहणो बल्यश्चक्षुष्यो मधुरो लघुः ।  
इति घोटकः ।

अथ शृगालः—

शृगालो बलदो वृष्यः सर्ववातक्षयापहः ॥ ५९ ॥  
इति शृगालः ।

अथ मूषकः—

मूषको बद्धविण्मूत्रो बल्यो वृष्योऽनिलापहः ।  
इति मूषकः ।

अथ राँजि(जी)मृगः—

राँजिमृगस्त्रिदोषघ्नो ज्वररक्तहरो हिमः ॥ ६० ॥  
इति राँजि(जी)मृगः ।

अथ पक्षिमांसगुणाः—

वार्ताको वर्तकश्चित्रस्ततोऽल्पा वर्तिका स्मृता ।  
वर्तकोऽग्निकरः शीतो ज्वरदोषत्रयापहः ॥ ६१ ॥

सुरुच्यः शुक्रवो बल्यो वर्तिकाऽल्पगुणा मता ।

अथ लावाः-

लावा विष्किरवर्गेषु ते चतुर्धा मता बुधैः ॥ ६२ ॥

पांसुलो गौरकोऽन्यस्तु पौण्ड्रको दर्भरस्तथा ।

लावा वह्निकराः स्निग्धो मधुरा ग्राहिणो हिमाः ॥ ६३ ॥

पांसुलः श्लेष्मलस्तेषु वीर्योष्णोऽनिलनाशनः ।

गौरो लघुतरो रूक्षो वह्निकारी त्रिदोषजित् ॥ ६४ ॥

पौण्ड्रकः पित्तकृत्किंचिल्लघुर्वातकफापहः ।

दर्भरो रक्तपित्तघ्नो हृदामयहरो हिमः ॥ ६५ ॥

अथ वार्तिकः-

वर्तीरो वातचटकः वार्तिकोऽपि च संस्मृतः ।

वार्तिको मधुरः शीतो रूक्षश्च कफपित्तजित् ॥ ६६ ॥

अथ कृष्णतित्तिरो गौरतित्तिरश्च-

तित्तिरः कृष्णवर्णः स्यात्स तु गौरः कपिशूलः ।

तित्तिरो वर्णदो ग्राही हिक्कादोषत्रयापहः ॥ ६७ ॥

श्वासकासज्वरहरस्तस्माद्गौरोऽधिको गुणैः ।

अथ गवैरे ( चटकः )

चटकः कलविद्धः स्यात्कुलिङ्गः कालकण्टकः ॥ ६८ ॥

कुलिङ्गः शीतलः स्निग्धः स्वादुः शुक्रकफपदः ।

संनिपातहरो ग्राही चटकस्त्वतिशुक्रलः ॥ ६९ ॥

अथ कुक्कुटाः-

कुक्कुटः कृकवाकुः स्यात्कालज्ञश्चरणयुधः ।

ताम्रचूडस्तथा दक्षो यामनादी शिखण्डकः ॥ ७० ॥

कुक्कुटो बृंहणः स्निग्धो वीर्योष्णोऽनिलजिह्वरुः ।

चक्षुष्यः शुक्रकफकृद्भ्रूल्यो रूक्षः कषायकः ॥ ७१ ॥

अरण्यकुक्कुटः स्निग्धो बृंहणः श्लेष्मलो गुरुः ।

वातपित्तक्षयवर्धिविषमज्वरनाशनः ॥ ७२ ॥

पानीयकुक्कुटः स्निग्धो बृंहणः श्लेष्मलो गुरुः ।

इति कुक्कुटत्रयम् ।

१ ग. गंधा ज्वरघ्ना प्रा० । २ ज. सनुव् । ३ ग. तकरो । ४ ग. कुटो वृष्यो वृ० । ५ ग. कुटो वृष्यः श्लेष्मकृद्बृंहणो गुं ।



अथ प्रतुदेषुः ( प्रतुदः )—

हारीतो रक्तपित्तः स्याद्धरितोऽपि स कथ्यते ॥ ७३ ॥

हारीतो रूक्ष उष्णश्च रक्तपित्तकफापहः ।

स्वेदः स्वरकरः प्रोक्त ईपद्वातकरश्च सः ॥ ७४ ॥

अथ पाण्डुधवलौ—

पाण्डुस्तु द्विविधो ज्ञेयश्चित्रपक्षः कलध्वनिः ।

द्वितीयो धवलः प्रोक्तः स कपोतस्फुटध्वनिः ॥ ७५ ॥

अथ चित्रपक्षः चित्तरोष इति लोके—

चित्रपक्षः कफहरो वातघ्नो ग्रहणीप्रणुत् ।

धवलः पाण्डुरुद्विष्टो रक्तपित्तहरो हिमः ॥ ७६ ॥

रसे पाके च मधुरः संग्राही वातपित्तनुत् ।

अथ परेवा ( पारावतः )—

पारावतः कलरवः कपोतो रक्तलोचनः ॥ ७७ ॥

पारावतो गुरुः स्निग्धो रक्तपित्तानिलापहः ।

संग्राही शीतलस्तज्जैः कथितो वीर्यवर्धनः ॥ ७८ ॥

अथ पक्ष्यण्डस्य गुणाः—

नातिस्निग्धानि वृष्याणि स्वादुपाकरसानि च ।

वार्तमान्यतिशुक्राणि गुरूण्यण्डानि पक्षिणाम् ॥ ७९ ॥

अथ मयूरमांसम्—

मयूरमांसं दृग्दर्शस्वरकेशाग्निबुद्धिदम् ।

उष्णं श्रोत्रशिरःपीडावातशोषारुचिप्रणुत् ॥ ८० ॥

सेव्यं मयूरजं मांसं हेमन्ते शिशिरे मधौ ।

न शरद्रीष्मयोः पथ्यं वर्षास्वपि हितं न च ॥ ८१ ॥

अथ सारसः—

सारसो बृंहणो वृष्यः स्निग्धोष्णो वह्निकृद्गुरुः ।

पित्तास्रवातशमनो वर्णस्वरचलप्रदः ॥ ८२ ॥

इति सारसः ।

अथ हंसः—

हंसः स्निग्धो गुरुवृष्यो वीर्योष्णः स्वरवर्णकृत् ।  
वातास्रपित्तशमनो बृंहणो बलवह्निदः ॥ ८३ ॥

इति हंसः ।

अथ चक्रवाकादिगुणाः—

चक्रकौश्रवकौटादिमांसं स्निग्धं हिम गुरु ।  
मधुरं सृष्टविण्मूत्रं वातपित्तास्रनाशनम् ॥ ८४ ॥

इति चक्रवाकादिगुणाः ।

अथ मत्स्याः—

रक्तोदरो रक्तमुखो रक्ताक्षो रक्तपक्षतिः ।  
कृष्णपृष्ठो झपः श्रेष्ठो रोहितः कथितो बुधैः ॥ ८५ ॥  
रोहितः सर्वमत्स्यानां वरो वृष्योऽर्दितार्तिजित् ।  
कपायानुरसः स्वादुर्वातघ्नो नातिपित्तकृत् ॥ ८६ ॥  
ऊर्ध्वजन्तुगतान्‌रोगान्हन्याद्रोहितमुण्डकम् ।

अथ शिलीन्ध्रः—

शिलीन्ध्रः श्लेष्मलो बल्यो विपाके मधुरो गुरुः ॥ ८७ ॥  
वातपित्तहरो रुच्य आमवातकरश्च सः ।

अथ भ्राकुरः ( भक्कुडः )

भक्कुडो मधुरः शीतो वृष्यः श्लेष्मकरो गुरुः ॥ ८८ ॥  
विष्टम्भजनकश्चापि रक्तपित्तहरः स्मृतः ।

अथ मोई ( मोयिका )

मोयिका वातहृद्वल्या बृंहणी मधुरा गुरुः ॥ ८९ ॥  
पित्तहृत्कफकृद्गुच्या वृष्या दीप्ताग्नेये हिता ।

अथ पाठीनः—

पाठीनः श्लेष्मलो बल्यो निद्रालुः पिशिताशिनः ॥ ९० ॥  
दूषयेद्बुधिरं पित्तं कुष्ठरोगं करोति च ।

अथ शृङ्गी—

शृङ्गी तु वातशमनी स्निग्धा श्लेष्मप्रकोपिनी ॥ ९१ ॥

रसे तिक्ता कषाया च लघ्वी रुच्या स्मृता बुधैः ।

अथ हिल्लिशः—

हिल्लिशो मधुरः स्निग्धो रोचनो वह्निवर्धनः ॥ ९२ ॥

पित्तकृत्कफकृत्किंचिल्लघुवृष्योऽनिलापहः ।

अथ सौरी—(शकुली)

शकुली ग्राहिणी हृद्या मधुरा तुवरा स्मृता ॥ ९३ ॥

अथ वेलगर्गरः—

गर्गरः पित्तलः किंचिद्वातजित्कफकोपनः ।

अथ कवई—(कविका)

कविका मधुरा स्निग्धा कषाया रुचिकारिणी ॥ ९४ ॥

किंचित्पित्तकरी वातनाशिनी बलवर्धिनी ।

अथ बाम्बी ( वर्मिः )

वर्मिर्मत्स्यो हरेद्वातं पित्तं रुचिकरो लघुः ॥ ९५ ॥

अथ डण्डारी ( डण्डमत्स्यः )

डण्डमत्स्यो रसे तिक्तः पित्तं रक्तं कफं हरेत् ।

वातसाधारणः प्रोक्तः शुक्रलो बलवर्धनः ॥ ९६ ॥

अथैरङ्गः—

एरङ्गो मधुरः स्निग्धो विटम्भी शीतलो गुरुः ।

अथ पयता— ( महाशफरः )

महाशफरसंज्ञस्तु तिक्तः पित्तकफापहः ॥ ९६ ॥

शिशिरो मधुरो रुच्या वातसाधारणो मतः ।

अथ गरई— ( गरघ्नी )

गरघ्नी मधुरा तिक्ता तुवरा वातपित्तहृत् ॥ ९८ ॥

कफघ्नी रुचिकृलघ्वी दीपनी बलवीर्यकृत् ।

अथ मगरी— ( मकुरः )

मकुरो वातहृद्वृष्या बल्यः कफकरो लघुः ॥ ९९ ॥



अथ गोडएस- ( सपादमत्स्यः )

सपादमत्स्यो मेधाकृन्मेदःक्षयकरश्च सः ।

वातपित्तकरश्चापि रुचिकृत्परमो मतः ॥ १०० ॥

अथ महरी प्रोष्ठी-

प्रोष्ठी तिक्ता कटुः स्वादुः शुक्रघ्नी कफवातजित् ।

स्निग्धाऽऽस्यकण्ठरोगघ्नी रोचनी च लघुः स्मृता ॥ १ ॥

अथ क्षुद्रमत्स्याः-

क्षुद्रमत्स्याः स्वादुरसा दोषत्रयविनाशनाः ।

लघुपाका रुचिकराः सर्वदा ते हिता मताः ॥ २ ॥

अथातिक्षुद्रमत्स्याः-

अतिसूक्ष्माः पुंस्त्वहरा रुच्याः कासानिलापहाः ।

अथ मत्स्याण्डगुणाः-

मत्स्यगर्भो भृशं वृष्यः स्निग्धः पुष्टिकरो गुरुः ॥ ३ ॥

अथ शुष्कमत्स्याः-

शुष्कमत्स्या न बल्याः स्युर्दुर्जरा विड्विबन्धिनः ।

अथ दग्धमत्स्याः-

दग्धमत्स्यो गुणैः श्रेष्ठः पुष्टिकृद्बलवर्धनः ॥ ४ ॥

अथ कूपजादिमत्स्यगुणाः-

कौपा मत्स्याः शुक्रमूत्रकुष्ठश्लेष्मविबन्धदाः ।

सरोजा मधुराः स्निग्धा बल्या वातविनाशनाः ॥ ५ ॥

नादेया बृंहणा मत्स्या गुरवोऽनिलनाशनाः ।

रक्तपित्तकरा वृष्याः स्निग्धोष्णाः स्वल्पवर्चसः ॥ ६ ॥

चौड्याः पित्तहराः स्निग्धा मधुरा लघवो हिमाः ।

ताडागा गुरवो वृष्याः शीतला बलमूत्रदाः ॥ ७ ॥

तडागवन्निर्झरजा बलायुर्मतिद्वकराः ।

अथ ऋतुविशेषे मत्स्यविशेषाः-

हेमन्ते कूपजा मत्स्याः शिशिरे सारसा हिताः ॥ ८ ॥

वसन्ते तु नदीजाता ग्रीष्मे चौड्यसमुद्भवाः ।  
तडागजाता वर्षासु तास्वपथ्या नदीमवाः ॥ ९ ॥  
नैर्झराः शरदि श्रेष्ठा विशेषोऽयमुदाहृतः ।

इति मत्स्यगुणाः ।

सद्योहतस्य मांसं स्याद्वाधिघाति यथाऽमृतम् ॥ १० ॥  
वयस्थं बृंहणं सात्त्विकमन्यथा तद्विवर्जयेत् ।  
स्वयं मृतस्य चाबल्यमतीसारकरं गुरु ॥ ११ ॥  
बृद्धानां दोषलं मांसं बलानां बलदं लघु ।  
त्रिदोषकृद्बालजुष्टं शुष्कं शूलकरं गुरु ॥ ११२ ॥

इति योगतरङ्गिण्यां मांसमत्स्यादिगुणकथनं नाम त्रयस्त्रिंशस्तरङ्गः ॥ ३३ ॥

अथ चतुर्विंशस्तरङ्गः ।

अथ हरीतकीगुणाः—

हरस्य भवने जाता हरिता च स्वभावतः ।  
हरते सकलान्व्याधींस्तेन चाऽऽख्या हरीतकी ॥ १ ॥

हरीतकीलक्षणमाह—

जीवन्ती पूतना पश्चादमृता विजयाऽभया ।  
रोहिणी चेतकी सप्तभेदभिन्ना हरीतकी ॥ २ ॥  
जीवन्ती स्वर्णवर्णाभा पूतनाऽस्थिमती मता ।  
अमृता त्रिदला प्रोक्ता विजया तुम्बुरूपिणी ॥ ३ ॥  
पश्चाद्गी त्वभया ज्ञेया मता वृत्ता तु रोहिणी ।  
व्यङ्गी तु चेतकी ज्ञेया कर्म तासामथोच्यते ॥ ४ ॥  
सर्वरोगेषु जीवन्ती प्रलेपे पूतना हिता ।  
छुद्ध्यर्थममृता प्रोक्ता विजया सर्वरोगजित् ॥ ५ ॥  
आक्षिरोगेऽभया शस्ता रोहिणी व्रणरोपणी ।  
चेतकी चूर्णयोगे स्यात्सप्तधैवं हरीतकी ॥ ६ ॥

## अथ सामान्यहरीतकी-

पक्वा वैशाखमासे या स्वयं पतति वृक्षतः ।

स्थूला गुर्वी घना स्निग्धा वैशाखी सा हरीतकी ॥ ७ ॥

## अथ विशेषः-

शोणा छिन्ना गुडनिभा किंचिदमृता कपायिनी ।

स्थूलत्वक्सरसा गुर्वी जले मज्जेच्छिवोत्तमा ॥ ८ ॥

[ \*चेतकीपादपच्छायामुपसर्पन्ति ये नराः ।

भिद्यन्ते तत्क्षणादेव पशुपक्षिमृगादिभिः ॥ ९ ॥

चेतकी तु धृता हस्ते यावत्तिष्ठति देहिनाम् ।

तावद्विरिच्यते जन्तुस्तत्प्रभावान्न संशयः ॥ १० ॥ ]

चर्विता वधयत्यग्निं पेयिता मलशोधिनी ।

स्विन्ना संग्राहिणी प्रोक्ता मृदा पथ्या त्रिदोषजित् ॥ ११ ॥

## अथ ऋतुहरीतकी-

ग्रीष्मे तुल्यगुडां सुसैन्धवयुतां मेघावनद्धाम्बरे

तुल्यं शर्करया शरद्यमलया शुण्ठ्या तुषारागमे ।

पिप्पल्या शिशिरे वसन्तसमये क्षौद्रेण संयोजितां

राजन्प्राश्य हरीतकीमिव गङ्गा नश्यन्तु ते शत्रवः ॥ १२ ॥

## अथ सामान्यहरीतकीगुणाः-

हरीतकी पञ्चरसा लवणा तुवरोत्कटा ।

रूक्षोष्णा दीपनी मेध्या स्वादुपाका रसायनी ॥ १३ ॥

सरा बुद्धिप्रदा स्वर्या चक्षुष्या बृंहणी लघुः ।

श्वासकासप्रमेहार्शःकुष्ठशोफोदराग्निनीन् ॥ १४ ॥

वैस्वर्थग्रहणीदोषविबन्धविषमज्वरान् ।

गुल्माधमानव्रणच्छर्दिहिध्माकण्डूहृदामयान् ॥ १५ ॥

कामलां शूलमत्युग्रं प्लीहानं चापकर्षति ।

मधुराम्लतया बीतं कपायस्वादुभावतः ॥

पित्तं हन्ति कफं तद्वत्कटुत्वेन हरीतकी ॥ १६ ॥

भुक्ते पथ्याऽभुक्ते पथ्या भुक्ताभुक्ते पथ्या पथ्या ।

जीर्णे पथ्याऽजीर्णे पथ्या जीर्णाजीर्णे पथ्या पथ्या ॥ १७ ॥



अध्वातिखिन्नः परिहीनतेजा

रूक्षः कृशो लङ्घनकर्शितश्च ।

ज्वरान्वितो गर्भवती व्रणी च

क्षय्यल्पशुक्रोऽप्यभयां न खादेत् ॥ १८ ॥

हरिं हरीतकीं चैव गायत्रीं च दिने दिने ।

मोक्षारोग्यतपःकामी चिन्तयेद्भक्षयेज्जपेत् ॥ १९ ॥

इति हरीतकीगुणाः ।

अथाऽऽमलकी—

तद्वद्भात्रीफलं वृष्यं विशेषाद्रक्तपित्तजित् ।

अम्लत्वात्पवनं हन्ति पित्तं माधुर्यशैत्यतः ॥ २० ॥

कफं रूक्षकषायत्वात्पक्कमामलकीफलम् ।

कुर्यात्पित्तं तदम्लत्वात्कफं माधुर्यशैत्यतः ॥ २१ ॥

वातं रूक्षकषायत्वाद्देवं किं न विपर्ययः ।

धात्र्यास्त्रिदोषहन्तृत्वं शक्यैव मुनिभिः स्मृतम् ॥ २२ ॥

संभावनवशादुक्ता रसादेरपि हेतुता ।

इत्यामलकी ।

अथ विभीतकः—

विभीतकः स्वादुपाकः कषायः कफपित्तनुत् ॥ २३ ॥

उष्णवीर्यो हिमस्पर्शो भेदनः कासनाशनः ।

रूक्षो नेत्रहितः केश्यो मज्जाऽस्य मदकारकः ॥ २४ ॥

इति विभीतकः ।

अथ त्रिफला—

एका हरीतकी योज्या द्वौ तु योज्यौ विभीतकौ ।

चत्वार्यामलकान्याहुः सिताऽत्र द्विगुणा भवेत् ॥ २५ ॥

त्रिफला मेहशोफघ्नी कुष्ठहन्त्री रसायनी ।

सर्पिर्मधुभ्यां संयुक्ता सैव नेत्रामयापहा ॥ २६ ॥

इति त्रिफला ।

## अथ भूम्यामलकी-

भूधात्री वातकृत्तिका कषाया मधुरा हिमा ।  
पिपासां कासपित्तास्रकफपाण्डुक्षतापहा ॥ २७ ॥

इति भूम्यामलकी ।

## अथ राजामलकम्-

राजामलकमस्राक्षिरोगपित्तसमीरजित् ।  
सरं शीतं श्लेष्महरं गुरु स्वाद्गुणमुत्तमम् ॥ २८ ॥

इति राजामलकम् ।

## अथ वासकः-

वासको वातकृत्स्वर्यः कफपित्तास्रनाशनः ।  
श्वासकासज्वरच्छर्दिमेहकुष्ठक्षयापहः ॥ २९ ॥

इति वासकः ।

## अथ गुडूची-

गुडूची कटुका लघ्वी स्वादुपाका रसायनी ।  
संग्राहिणी कषायोष्णा बल्या तिक्ताऽग्निदीपनी ॥ ३० ॥  
कामलाकुष्ठवातास्रज्वरपित्तवमीर्जयेत् ।

इति गुडूची ।

## अथ तत्सत्त्वगुणाः-

छिन्नासत्त्वं हरति सकलं दुस्तरं तीव्रतापं  
दाहे चोष्णं भवति च नृणां यौवनेऽष्टज्वरेषु ।  
दाहं मोहं ज्वरवमितृपाश्वासपाण्डुश(स)हिक्राः  
स्त्रीणां रक्तप्रदरजनिते रोगराजेऽपि शस्तम् ॥ ३१ ॥

## अथ बिल्वम्-

बिल्वं ग्राहि कषायोष्णं कटु दीपनपाचनम् ।  
हृद्यं बालं लघु स्निग्धं तिक्तं वातकफापहम् ॥ ३२ ॥  
वृद्धं गुरु त्रिदोषं स्याद्दुर्जरं पूतिमारुतम् ।  
विदाहे विष्टम्भकरं मधुरं वह्निमान्द्यकृत् ॥ ३३ ॥  
ग्राहिणी कफवातामशूलघ्नी बिल्वपेशिका ।

इति बिल्वम् ।

## अथग्निमन्थः—

अग्निमन्थः श्वयर्थुहृद्दीर्योष्णः कफवातनुत् ॥ ३४ ॥

इत्यग्निमन्थः ।

## अथ पाटला—

पाटलाऽरुचिशोथास्रश्वासतृच्छर्दिनाशिनी ।

अनुष्णा रुचिरा स्वादुस्तत्पुष्पं कफरक्तनुत् ॥ ३५ ॥

पित्तातिसारदाहघ्नं फलं हिक्कासपित्तजित् ।

इति पाटला ।

## अथ गम्भारी—

काश्मरी ज्वरशूलघ्नी वीर्योष्णा मधुरा गुरुः ॥ ३६ ॥

तत्पुष्पं वातलं ग्राहि पित्तासृक्प्रदरापहम् ।

फलं रसायनं केश्यं बृंहणं शुक्रलं गुरु ॥ ३७ ॥

वातपित्तं तृषां हन्ति वातास्रं च विबन्धनुत् ।

इति गम्भारी ।

## अथ श्योनाकः—

श्योनाको जीवनः पाके कटुस्तुवरको हिमः ॥ ३८ ॥

ग्राही तिक्तोऽनिलश्लेष्मपित्तकासामनाशनः ॥ ३९ ॥

इति श्योनाकः ।

## अथ महत्पञ्चमूलम्—

विल्वादिभिः पञ्चाभिरेभिरेतत्स्यात्पञ्चमूलं महदग्निकारि ।

लघूष्णतिक्तं रसतः कषायं मेदःकफश्वाससमीरहारि ॥ ४० ॥

इति महत्पञ्चमूलम् ।

## अथ गोक्षुरः—

गोक्षुरः शीतलः स्वादुर्वलकृद्भृस्तिशोधनः ।

प्रमेहश्वासकासाश्मकृच्छ्रहृद्गवातजित् ॥ ४१ ॥

इति गोक्षुरः ।



## अथ शालिपर्णी-

शालिपर्णी गुरुश्छर्दिज्वरश्वासातिसारजित् ।  
शोषदोषत्रयहरा बृंहण्युष्णा रसायनी ॥ ४२ ॥

इति शालिपर्णी ।

## अथ पृश्निपर्णी-

पृश्निपर्णी लघुर्वृष्या मधुरोष्णा विनाशयेत् ।  
रक्तातिसारदाहतृड्दोषत्रयवमिज्वरान् ॥ ४३ ॥

इति पृश्निपर्णी ।

## अथ बृहती-

बृहती ग्राहिणी हृद्या पाचनी कफवातजित् ।  
उष्णा कुष्ठज्वरश्वासशूलकासाग्निमान्द्यहृत् ॥ ४४ ॥

इति बृहती ।

## अथ लघुकण्टकारी-

कण्टकारी सरा तिक्ता कटुका दीपनी लघुः ।  
रूक्षोष्णा पाचनी कासश्वासज्वरकफानिलान् ॥ ४५ ॥  
निहन्ति पीनसं पार्श्वपीडाकृच्छ्रहृदामयान् ।

इति लघुकण्टकारी ।

## अथ लघुपञ्चमूलम्-

ह्रस्वाख्यं पञ्चमूलं स्यात्पञ्चभिर्गोक्षुरादिभिः ॥ ४६ ॥  
बल्यं पित्तानिलहरं नात्युष्णं स्वादु बृंहणम् ।

इति लघुपञ्चमूलम् ।

## अथाष्टवर्गः-

जीवकर्षमकौ भेदे काकोल्या वृद्धिवृद्धिके ॥ ४७ ॥  
अष्टवर्गोऽष्टभिर्द्रव्यैः कथितश्चरकादिभिः ।  
अष्टवर्गो हिमः स्वादुर्वृंहणः शुक्रलो गुरुः ॥ ४८ ॥  
भग्नसंधानकृत्स्तन्यैर्गर्भकृद्दलवर्धनः ।  
वातपित्तास्रतृड्दाहज्वरमेहक्षयप्रणुत् ॥ ४९ ॥

तत्र जीवकर्षभकयोरुत्पत्तिमाह—

जीवकर्षभकौ ज्ञेयौ हिमाद्रिशिखरोद्भवौ ।  
 रसोनकन्दवत्कन्दौ निःसारौ सूक्ष्मपत्रको ॥ ५० ॥  
 जीवकः कूर्चकाकार ऋषभो वृषशृङ्गवत् ।  
 जीवकर्षभकौ बलयौ शीतौ शुक्रकफप्रदौ ॥ ५१ ॥  
 मधुरौ पित्तदाहास्रकार्श्यवातक्षयापहौ ।

अथ मेदामहामेदयोरुत्पत्तिलक्षणमाह—

महाभेदाभिधः कन्दो मोरङ्गादौ प्रजायते ॥ ५२ ॥  
 महामेदाखनौ मेदा स्यादित्युक्तं मुनीश्वरैः ।  
 शुक्लाद्रकनिभः कन्दो लताजातः सुपाण्डुरः ॥ ५३ ॥  
 महामेदाभिधो ज्ञेयो मेदालक्षणमुच्यते ।  
 शुक्लः कन्दो नखच्छेदान्मेदोधातुमिव स्रवेत् ॥ ५४ ॥  
 यः स मेदेति विज्ञेया जिज्ञासातत्परैर्जनैः ।  
 मेदायुग्मं गुरु स्वादु वृष्यं स्तन्यकफापहम् ॥ ५५ ॥  
 बृंहणं शीतलं रक्तपित्तवातक्षयप्रणुत् ।

अथ काकोलीक्षीरकाकोल्योरुत्पत्तिलक्षणमाह—

जायते क्षीरकाकोली महामेदोद्भवस्थले ॥ ५६ ॥  
 यत्र स्यात्क्षीरकाकोली काकोली तत्र जायते ।  
 पीवरीसदृशः कन्दः सक्षीरः प्रियगन्धवान् ॥ ५७ ॥  
 स प्रोक्तः क्षीरकाकोली तच्चिह्नं लिङ्गमुच्यते ।  
 यथा स्यात्क्षीरकाकोली काकोल्यपि तथा भवेत् ॥ ५८ ॥  
 एषा किञ्चिद्भेदवत्कृष्णा भेदोऽयमुभयोरपि ।  
 काकोलीयुगुलं शीतं शुक्रलं मधुरं गुरु ॥ ५९ ॥  
 बृंहणं वातदाहास्रपित्तशोषज्वरापहम् ।

अथ ऋद्धिवृद्धयोरुत्पत्तिलक्षणम्—

ऋद्धिर्वृद्धिश्च कन्दौ द्वौ भवतः कोश्यामले ॥ ६० ॥  
 श्वेतलोमान्वितः कन्दो लताजातः सरन्ध्रकः ।  
 स एव ऋद्धिर्वृद्धिश्च भेदमप्येतयोर्द्वौ ॥ ६१ ॥

वृणग्रन्थिसमा ऋद्धिर्वाभावर्तफला च सा ।  
 वृद्धिस्तु इक्षिणावर्तफला प्रोक्ता महर्षिभिः ॥ ६२ ॥  
 ऋद्धिर्बल्या त्रिदोषघ्नी शुक्रला मधुरा गुरुः ।  
 प्राणैश्वर्यकरी मूर्छारक्तपित्तविनाशिनी ॥ ६३ ॥  
 वृद्धिर्गर्भप्रदा शीता बृंहणी मधुरा स्मृता ।  
 वृष्या पित्तास्रशमनी क्षतकासक्षयापहा ॥ ६४ ॥  
 राज्ञामष्टकवर्गस्तु यतोऽयमतिदुर्लभः ।  
 तस्मादस्य प्रतिनिधिं गृह्णीयात्तद्गुणं भिषक् ।

तमेवाऽऽह-

मेदाजीवककाकोलीवृद्धिर्द्वंद्वेऽसति क्रमात् ।  
 वरीविदार्यश्वगन्धावाराहीस्तत्र निक्षिपेत् ॥ ६६ ॥

इत्यष्टकवर्गः ।

डोडी-

जीवन्ती शीतला स्वादुः सिग्धा दोषत्रयापहा ।  
 रसायनी बलकरी चक्षुष्या च यशस्करी ॥ ६७ ॥

इति डोडी ।

अथ ज्येष्ठमधु-

मधुघटी गुरुः शीता बल्या तृच्छर्दिपित्तजित् ।

इति ज्येष्ठमधु ।

अथ माषपर्णीमुद्गपर्ण्यौ-

माषपर्णी हिमा तिक्ता रूक्षा शुक्रबलासकृत् ॥ ६८ ॥

मधुरा ग्राहिणी शोषवातपित्तज्वरास्रजित् ।

तद्वज्जेया मुद्गपर्णी त्रिदोषास्रहरा लघुः ॥ ६९ ॥

इति माषपर्णीमुद्गपर्ण्यौ ।

अथ जीवनीयगणः-

जीवन्ती सूर्यपर्णी युक्ताकोलयौ जीवकर्षभौ ।

मेदोघटीति मधुरो जीवनीयो गणो गुरुः ॥ ७० ॥



शुक्रकृद्वृंहणः शीतः स्तन्यगर्भकफप्रदः ।

रक्तपित्ततृपाशोपज्वरदाहक्षतापहः ॥ ७१ ॥

इति जीविनीयगणः ।

अथैरण्डद्वयगुणः—

एरण्डयुग्मं मधुरमुष्णं गुरु च नाशयेत् ।

शूलशोथकटीबस्तिशिरःपीडोदरज्वरान् ॥ ७२ ॥

ऊर्ध्वश्वासकफानाहकासकुष्ठाममारुतान् ।

तत्फलं भेदनं स्वादु क्षारमुष्णं समीरयुत् ॥ ७३ ॥

इत्यैरण्डद्वयगुणः ।

अथ सारिवाद्यम्—

सारिवायुगुलं स्वादु स्निग्धं शुक्रकरं गुरु ।

दोषत्रयास्रप्रदरज्वरातीसारनाशनम् ॥ ७४ ॥

इति सारिवाद्यम् ।

अथ यासमुण्डौ—

यासः स्वादुः सरस्तिक्तो हिमः पित्तहरो लघुः ।

हन्ति रक्तकफभ्रान्तीस्तद्वृद्धन्वयवासकः ॥ ७५ ॥

मुण्डो तिक्ता कटुः पाके वीर्योष्णा मधुरा लघुः ।

मेघ्या गण्डापचीकृच्छ्रकृमिबोन्यर्तिपाण्डुजित् ॥ ७६ ॥

इति मुण्डौ ।

अथ बृहन्मुण्डौ

कदम्बपुष्पी मुण्डौ च गुणैर्भूमिकदम्बकः ।

इति बृहन्मुण्डौ ।

अथ श्वेतापामार्गः—

अपामार्गः सरस्तीक्ष्णो दीपनः कफवातनुत् ॥ ७७ ॥

हन्ति तद्भस्म हिध्मार्शःकण्डूशूलोदरापचीः ।

इति श्वेतापामार्गः ।

## अथ रक्तापामार्गः-

अपामार्गोऽरुणो वातविष्टम्भी कफनाशनः ॥ ७७ ॥

न्यूनः सर्वगुणै रूक्षं तत्पत्रं रक्तपित्तनुत् ।

इति रक्तापामार्गः ।

## अथ कपिला-

कम्पिलः कफपित्ताश्रमकृमिगुल्मोदरत्रणान् ॥ ७९ ॥

हन्ति रेची कटूष्णश्च तच्छाकं ग्राहि शीतलम् ।

इति कपिला ।

## अथ दातिनी-

दन्तीद्वयं सरं पाकरसयोः कटु दीपनम् ॥ ८० ॥

तीक्ष्णोष्णं हन्ति पित्तास्रकफशोफोदरक्रिमीन् ।

इति दातिनी ।

## अथ त्रिवृत्-

त्रिवृत्तिका सरा रूक्षा स्वादुरुष्णा समीरकृत् ॥ ८१ ॥

कटुः पाके ज्वरश्लेष्मपित्तशोकोदरापहा ।

इति त्रिवृत् ।

## अथ श्यामा त्रिवृत्-

त्रिवृत्कृष्णा हीनगुणा साभ्यात्तीव्रविरिचनी ॥ ८२ ॥

मूर्च्छादाहमदभ्रान्तिकण्ठाकर्षणकारिणी ।

इति श्यामा त्रिवृत् ।

## अथैन्द्रवारुणीद्वयम्-

ऐन्द्रवारुणिकायुग्मं तिक्तं कटु सरं लघु ॥ ८३ ॥

वीर्योष्णं कामलापित्तकफप्लीहोदरापहम् ।

इत्यैन्द्रवारुणीद्वयम् ।

## अथ राजवृक्षः-

आरग्वधो गुरुः स्वादुः शीतलो मृदुरेचनः ॥ ८४ ॥

ज्वरहृद्भोगपित्तास्रवातोदावर्तशूलजित् ।

तत्पुष्पं वातलं ग्राहि तिक्तं पित्तकफापहम् ॥ ८५ ॥

तन्मज्जा मधुरः पाके स्निग्धः पित्तसमीरजित् ।

इति राजवृक्षः ।

अथ नीलिनी—

नीलिनी रेचनी तिक्ता केश्या माहभ्रमावहा ॥ ८६ ॥

उष्णा हन्त्युदरप्लीहवातरक्तकफानिलान् ।

इति नीलिनी ।

अथ कटुकी—

कटुकी कटुका पाके तिक्ता रूक्षा सरा लघुः ॥ ८७ ॥

हिमा हन्ति क्रिमिश्वासदाहपित्तकफज्वरान् ।

इति कटुकी ।

अथाङ्गोलः—

अङ्गोलकः कटुः स्निग्धस्तीक्ष्णोष्णस्तुवरो लघुः ॥ ८८ ॥

रेचनः कृमिशूलामशोषश्लेष्मविषापहः ।

तत्फलं शीतलं स्वादु श्लेष्मलं बृंहणं गुरु ॥ ८९ ॥

बल्यं विरेचनं वातपित्तदाहक्षयास्रजित् ।

इत्यङ्गोलः ।

अथ निम्बगुणाः—

निम्बस्तिको लघुर्ग्राही कटुः शीतोऽग्निवार्तकृत् ॥ ९० ॥

व्रणपित्तकफच्छर्दिकुष्ठहलासमेहनुत् ।

तत्फलं भेदनं स्निग्धमुष्णं कुष्ठहरं लघु ॥ ९१ ॥

तत्पुष्पं छर्दिपित्तघ्नं तस्य त्वग्ज्वरनाशिनी ।

इति निम्बगुणाः ।

अथ बकाननिम्बगुणाः—

महानिम्बो हिमो रूक्षस्तिको ग्राही कषायकः ॥ ९२ ॥

कफपित्तकृमिच्छर्दिकुष्ठहलासरक्तजित् ।

इति बकाननिम्बगुणाः ।



## अथ चिरार्इतगुणाः-

किरातो वातलो रूक्षः शीतलस्तिक्तको लघुः ॥ ९३ ॥  
संनिपातज्वरश्वासकफपित्तास्रदाहनुत् ।

इति चिरार्इतगुणाः ।

## अथ कुटजः-

कुटजः कटुको रूक्षो दीपनस्तुवरो हिमः ॥ ९४ ॥  
अर्शोतिसारपित्तास्रकफतृष्णामकुठनुत् ।  
तत्पुष्पं वातलं शीतं तिक्तं पित्तातिसारजित् ॥ ९५ ॥

इति कुटजः ।

## अथेन्द्रयवः-

एन्द्रो यवस्त्रिदोषघ्नः संग्राही शीतलः कटुः ।  
ज्वरातिसारपित्तास्रकृमिवीसर्पकुठनुत् ॥ ९६ ॥

इतीन्द्रयवः ।

## अथ ( गेळ ) मदनफलम्-

मदनो वामनस्तिक्तो वीर्योष्णो लेखनो लघुः ।  
रूक्षः कुष्ठकफानाहशोफगुल्मव्रणापहः ॥ ९७ ॥

इति ( गेळ ) मदनफलम् ।

## अथ कङ्कुष्ठम्-

कङ्कुष्ठं रेचनं तिक्तं कटूष्णं वर्णकारकम् ।  
क्रिमिशोफोदराध्मानगुल्मानाहकफापहम् ॥ ९८ ॥

इति कङ्कुष्ठम् ।

## अथ चोकः-

हेमाह्वा रेचनी तिक्ता महदुत्क्लेशकारिणी ।  
कृमिकण्डूकफानाहविषकुष्ठविनाशिनी ॥ ९९ ॥

इति चोकः ।

## अथ सातला-

सातला कटुका पाके वातला शीतला लघुः ।  
तिक्ता शोफकफानाहपित्तोदावर्तरक्तजित् ॥ १०० ॥

इति सातला ।

## अथाश्मन्तः काञ्चनारभेदः—

अश्मन्तस्तुवरो ग्राही शीतलः कफवातजित् ।  
निहन्ति गलगण्डास्रगण्डमालागलामयान् ॥ १ ॥  
तत्फलं लेखनं ग्राहि गुरुश्लेष्मानिलापहम् ।

इत्यश्मन्तः काञ्चनारभेदः ।

## अथ काञ्चनारकोविदारौ—

काञ्चनारो हिमो ग्राही तुवरः श्लेष्मपित्तनुत् ॥ २ ॥  
कृमिकुष्ठगुदभ्रंशगण्डमालाव्रणापहः ।  
कोविदारोऽपि तद्वत्स्यात्पुष्पं शीतं तयोर्लघु ॥ ३ ॥  
रूक्षं संग्राहि पित्तास्रप्रदरक्षतकासनुत् ।

इति काञ्चनारकोविदारौ ।

## अथ निर्गुण्डी—

निर्गुण्डी स्मृतिदा तिक्ता कपाया कटुका लघुः ॥ ४ ॥  
केश्या नेत्राहिता हन्ति शूलशोफामनारुतान् ।  
कृमिकुष्ठारुचिश्लेष्मव्रणवीसर्पनाशिनी ॥ ५ ॥

इति निर्गुण्डी ।

## अथ मेषशृङ्गी—

मेषशृङ्गी रसे तिक्ता वातला कासनाशिनी ।  
रूक्षा पाके कटुः पित्तव्रणश्लेष्माक्षिशूलनुत् ॥ ६ ॥

इति मेषशृङ्गी ।

## अथ श्वेतपुनर्नवा—

पुनर्नवा सरा तिक्ता रूक्षोष्णा मधुरा कटुः ।  
शोफानिलव्रणश्लेष्महरा रुच्या रसायनी ॥ ७ ॥  
तन्मूलं नेत्ररोगघ्नं शिशिरं शोफजित्सरम् ।

इति श्वेतपुनर्नवा ।

## अथ रक्तपुनर्नवा—

पुनर्नवाऽरुणा तिक्ता कटुपाका हिमा लघुः ॥ ८ ॥  
वातला ग्राहिणी श्लेष्मपित्तरक्तविनाशिनी ।

इति रक्तपुनर्नवा ।

अथ रास्ना-

रास्नाऽऽमपाचनी तिक्ता गुरूष्णा श्लेष्मवातजित् ॥ ९ ॥  
शोफश्वाससमीरास्रवातशूलोद्रापहा ॥ ११० ॥

इति रास्ना ।

अथाश्वगन्धा-

अश्वगन्धाऽनिलश्लेष्मशोफश्वित्रक्षयापहा ॥ १० ॥  
बल्या रसायनी तिक्ता कषायोष्णाऽतिशुक्रला ।

इत्यश्वगन्धा ।

प्रसारिणी ( चांदवेल )

इति लोके-

प्रसारिणी गुरुवृष्या बलसंधानकृत्सरा ॥ ११ ॥  
वीर्योष्णा वातनुत्तिक्ता वातरक्तकफापहा ।

इति प्रसारिणी ।

अथ शतावरी-

शतावरी गुरुः शीता स्वादुः स्निग्धा रसायनी ॥ १२ ॥  
शुक्रस्तन्यकरी बल्या वातपित्तास्रशोफजित् ।

इति शतावरी ।

महाशतावरी-

महाशतावरी मेध्या हृद्या वृष्या रसायनी ॥ १३ ॥  
शीतवीर्या निहन्यशीग्रहणीनयनामयान् ।  
तदङ्कुरस्त्रिदोषघ्नो लघुरशीःक्षयापहः ॥ १४ ॥

इति महाशतावरी ।

अथ बलाचतुष्टयम्-

बला वाय्यालकश्चाथ सहदेवा बृहद्बला ।  
कङ्कत्यतिबला ज्ञेया गाङ्गेरुक्यपरा बला ॥ १५ ॥  
बलाचतुष्टयं शीतं मधुरं बलकान्तिकृतम् ।  
स्निग्धं ग्राहि समीरास्रपित्तास्रक्षतनाशनम् ॥ १६ ॥  
आसां बृहद्बला कृच्छ्रं हन्ति वातानुलोमनी ।  
गुर्धी नागबला वृष्या विशेषादस्रपित्तजित् ॥ १७ ॥



बला रसायनी पुंस्त्ववर्धिनी बृंहणी तथा ।  
 बलानां तु हिमं बीजं स्वादु ग्राहि च लेखनम् ॥ १८ ॥  
 विबन्धाध्मानजननं वृष्यं रक्तास्रदूषणम् ।

इति बलाचतुष्टयम् ।

अथ तेजस्विनी—

तेजस्विनी कफश्वासकासास्यामयवातजित् ॥ १९ ॥  
 पाचिन्युष्णा कटुस्तिक्ता रुचिवह्निविवर्धिनी ।

इति तेजस्विनी ।

अथ मालकाङ्गुली (ज्योतिष्मती)

ज्योतिष्मती कटुस्तिक्ता सरा कफसमीरजित् ॥ २० ॥  
 अत्युष्णा पाचनी तीक्ष्णा वह्निबुद्धिस्मृतिप्रदा ।

इति मालकाङ्गुली (ज्योतिष्मती) ।

अथ देवदारु—

\* देवदारु कटु स्निग्ध तिक्तोष्णं लघु नाशयेत् ॥ २१ ॥  
 आध्मानज्वरशोथामहिक्काकण्डूकफानिलान् ।

इति देवदारु ।

अथ सरलः—

सरलो व्रणजिह्वातकफहिध्मामशोफजित् ॥ २२ ॥  
 उष्णः स्निग्धः सरः कण्ठकर्णनेत्रामयापहः ।

इति सरलः ।

अथ पुष्करमूलम्—

पौष्कर कटुकं तिक्तमुष्णं वातकफज्वरान् ॥ २३ ॥  
 हन्ति शोकारुचिश्वासान्विशेषात्पार्श्वशूलजित् ।

इति पुष्करमूलम् ।

\* अत्रेयं टिप्पणी क. पुस्तके—देवदारु लघु स्निग्धं तिक्तोष्णं कटुपाकि च । विबन्धाध्मा-  
 तशोथामतन्द्राहिक्काज्वरास्रजित् । इति भावप्रकाशपाठः ।

अथ कुष्ठम्—

कुष्ठमुष्णं कटु स्वादु तिक्तं शुक्रप्रदं लघु ॥ २४ ॥  
हन्ति वातास्रवीसर्पकासकुष्ठमरुत्कफान् ।

इति कुष्ठम् ।

अथ (शृङ्गी) काकडशिंगी—

शृङ्गी कपाया तिक्तोष्णा हन्ति हिध्मावमिज्वरान् ॥ २५ ॥  
तुष्णारुचिकफश्वासक्षयकासोर्ध्वमारुतान् ।

इति ( शृङ्गी काकडशिंगी )

अथ रोहिषम्—

रोहिषं कटुकं पाके तिक्तोष्णं तुवरं जयेत् ॥ २६ ॥  
कण्ठहृद्रोगपित्तास्रशूलकासकफज्वरान् ।

इति रोहिषम् ।

अथ ( कटूफलम् ) कायफळ—

कटूफलं तुवरं तिक्तं कटु वातकफज्वरान् ॥ २७ ॥  
हन्ति श्वासप्रमेहार्शःकासकण्ठामयारुचीः ।

इति ( कटूफलम् ) कायफळ ।

अथ भार्गी—

भार्गी रूक्षा कटुस्तिक्ता रुच्योष्णा पाचनी जयेत् ॥ २८ ॥  
शोथकासकफश्वासपीनसज्वरमारुतान् ।

इति भार्गी ( भारङ्गी ) ।

अथ पाषाणभेदः—

पाषाणभेदस्तुवरो हिमो बस्तिविशोधनः ॥ २९ ॥  
सरस्तिक्तः प्रमेहार्शःकृच्छ्राश्मरिरुजो जयेत् ।

इति पाषाणभेदः ।

अथ मुस्ता—

मुस्तं कटु हिमं ग्राहि तिक्तं दीपनपाचनम् ॥ ३० ॥  
कपायं क्रिमिपित्तास्रकफतृष्णाज्वरापहम् ।

इति मुस्ता ।

## अथ धातकी—

धातकी कटुका शीता मदकृत्तुवरा लघुः ॥ ३१ ॥

तृष्णातीसारपित्तास्रविपक्रिमिविसर्पजित् ।

इति धातकी ।

## अथ मोचिका—

मोचिकाऽश्लरा रसे पाके कपाया शीतला लघुः ॥ ३२ ॥

पक्वातिसारपित्तास्रकफकण्ठामयापहा ।

इति मोचिका ।

## अथ विदारीकन्दः—

विदारी मधुरा स्निग्धा बृंहणी स्तन्यशुक्रदा ॥ ३३ ॥

गुरुः पित्तास्रपवनदाहजिच्च रसायनी ।

इति विदारीकन्दः ।

## अथ वाराहीकन्दः—

वाराही मधुरा स्निग्धा कटुस्तिक्ताऽतिशुक्रला ॥ ३४ ॥

बलया पित्तकरी वातकफभेदःकृमीञ्जयेत् ।

इति वाराहीकन्दः—

## अथ पाठा—

पाठोष्णा कटुका तीक्ष्णा वातश्लेष्महरा लघुः ॥ ३५ ॥

हन्ति शूलज्वरच्छर्दिकुष्ठातीसारहृद्भुजः ।

इति पाठा ।

## अथ मूर्वा—

मूर्वा सरा गुरुः स्वादुस्तिक्ता पितास्रमेहनुत् ॥ ३६ ॥

त्रिदोषतृष्णाहृद्भोगकण्ठकुष्ठज्वरापहा ।

इति मूर्वा ।

## अथ मञ्जिष्ठा—

मञ्जिष्ठा मधुरा तिक्ता कपाया स्वरवर्णकृत् ॥ ३७ ॥



गुरूष्णा श्लेष्मविषहा शोफयोन्यक्षिशूलनुत् ।

रक्तातीसारकुष्ठास्रविसर्पव्रणमेहजित् ॥ ३८ ॥

इति मञ्जिष्ठा ।

अथ हरिद्रा-

हरिद्रा कटुका तिक्ता रूक्षोष्णा श्लेष्मपित्तनुत् ।

वर्ण्या त्वग्दोषमेहास्रशोफकण्डूव्रणापहा ॥ ३९ ॥

इति हरिद्रा ।

अथ दार्वी-

दार्वी तद्वद्विशेषात्तु नेत्रकर्णास्यरोगजित् ।

इति ( हरदः ) दार्वी ।

अथ प्रपुन्नाटः(डः)

प्रपुन्नाटो( डो ) लघुः स्वादू रूक्षः पित्तानिलापहः ॥

हृद्यो हिमः कफश्वासकुष्ठदृष्टुविपानिलान् ।

वातरक्तापहो हन्ति तच्छाकं कफकृलघु ॥ ३१ ॥

इति प्रपुन्नाटः ( डः ) ।

अथ बाकूची-

बाकूची मधुरा तिक्ता कटुपाका रसायनी ।

विष्टम्भिनी हिमा रुच्या सरा हृद्यास्रपित्तनुत् ॥ ४२ ॥

रूक्षा हन्ति कफश्वासकुष्ठमेहज्वरक्रिमीन् ।

तत्फलं पित्तलं श्वेतकुष्ठवातकफापहम् ॥ ४३ ॥

इति बाकूची ।

अथ भृङ्गराजगुणाः-

भृङ्गराजः कटुस्तिको रूक्षोष्णः कफवातनुत् ।

दन्त्यो रसायनो रौक्ष्यकुष्ठनेत्रशिरोर्तिजित् ॥ ४४ ॥

इति भृङ्गराजगुणाः ।

अथ पर्पटः-

पर्पटो हन्ति पित्तास्रभ्रमतृष्णाकफज्वरान् ।

संग्राही शीतलस्तिको दाहनुद्वातलो लघुः ॥ ४५ ॥

इति पर्पटः ।

अथ स( श )णपुष्पी—

स(श)णपुष्पी कंटुस्तिका कफजिच्छर्दिकारिणी ।

इति स( श )णपुष्पी ।

अथ त्रायमाणा—

त्रायमाणा सरा पित्तज्वरश्लेष्मास्रशूलजित् ॥ ४६ ॥

इति त्रायमाणा ।

महाजालिनी—

महाजालिनिका तिक्ता रेचनी कफपित्तजित् ।

हन्ति दाहोदरानाहशोफकुष्ठकृमिज्वरान् ॥ ४७ ॥

इति महाजालिनी ।

अथ विषा ( अतिविष )—

विषोष्णा पाचनी तिक्ता श्लेष्मपित्तातिसारजित् ।

इति विषा ( अतिविष ) ।

काकमाची—

काकमाची त्रिदोषघ्नी स्निग्धोष्णा स्वरशुक्रकृत् ॥ ४८ ॥

हृद्या रसायनी शोफकुष्ठार्शोज्वरमेहजित् ।

इति काकमाची ।

अथ काकजङ्घा—

काकजङ्घा हिमा हन्ति रक्तपित्तकफज्वरान् ॥ ४९ ॥

इति काकजङ्घा ।

अथ लोध्रद्वयम्—

लोध्रो विरेचनः शीतश्चक्षुष्यः कफपित्तनुत् ।

कषायो रक्तपित्तास्रतृडतीसारनाशनः ॥ ५० ॥

इति लोध्रद्वयम् ।

अथ वृद्धदारुः—

वृद्धदारुः कषायोष्णः सरस्तिको रसायनः ।

वृथ्यो वातामवातास्रशोफमेहकफप्रणुत् ॥ ५१ ॥

इति वृद्धदारुः ।

अथ देवदाली ( घोरसारी )—

देवदाली रसे तिक्ता कफार्शःशोफपाण्डुताः ।

नाशयेद्दामनी तीक्ष्णा क्षयहिक्काकृमिज्वरान् ॥ ५२ ॥

इति देवदाली ( घोरसारी ) ।

अथ हंसपादी—

हंसपादी गुरुः शीता हन्ति रक्तविषव्रणान् ।

विसर्पदाहातीसारलूताभूतांश्च रोपणी ॥ ५३ ॥

इति हंसपादी ।

अथ सोमवल्ली

सोमवल्ली त्रिदोषघ्नी कटुस्तिक्ता रसायनी ।

इति सोमवल्ली ।

अथ नाकुली ( मुंगशी )—

नाकुली तुवरा तिक्ता कटुकोष्णा विनाशयेत् ॥ ५४ ॥

विषं लूतावृश्चिकारसर्पाणां च कृमिव्रणान् ।

इति नाकुली ( मुंगशी ) ।

अथ वटपत्री—

वटपत्री योनिगदान्कषायोष्णा विनाशयेत् ॥ ५५ ॥

इति वटपत्री ।

अथ लज्जालुः—

लज्जालुः शीतला तिक्ता कषाया श्लेष्मपित्तनुत् ।

रक्तपित्तमतीसारं योनिरोगांश्च नाशयेत् ॥ ५६ ॥

इति लज्जालुः ।

अथ मुसलीकन्दः—

मुसली मधुरा वृष्या वीर्योष्णा बृंहणी गुरुः ।

तिक्ता रसायनी हन्ति गुद्जान्यनिलं तथा ॥ ५७ ॥

इति मुसलीकन्दः ।

अथ कपिकच्छुः ( कवाछु )—

कपिकच्छुः परं वृष्या मधुरा बृंहणी गुरुः ।

तद्बीजं वातशमनं बाजीकरणमुत्तमम् ॥ ५८ ॥

इति कपिकच्छुः ( कवाछु ) ।



अथ पुत्रजीवः—

पुत्रजीवो गुरुर्वृष्यो गर्भदः श्लेष्मवातकृत् ।

इति पुत्रजीवः ।

अथ बन्ध्यकर्कोटकी—

बन्ध्या कर्कोटकी लघ्वी कफनुद्व्रणशोधनी ॥ ५९ ॥

सर्पदर्पहरी तीक्ष्णा विसर्पविपनाशिनी ।

इति बन्ध्यकर्कोटकी ।

अथ विष्णुक्रान्ता—

विष्णुक्रान्ता कटुर्मेध्या कृमिव्रणकफाञ्जयेत् ॥ ६० ॥

इति विष्णुक्रान्ता ।

अथ शङ्खपुष्पी—

शङ्खपुष्पी सरा मेध्या मनोरेतोविकारिणाम् ।

रसायनी कषायोष्णा स्मृतिदा पीहनाशिनी ॥ ६१ ॥

इति शङ्खपुष्पी ।

अथ दुग्धिकोष्णा—

दुग्धिकोष्णा गुरु रूक्षा वातला गर्भनाशिनी ।

स्वादुर्विष्टम्भिनी वृष्या कफकुष्ठक्रिमीञ्जयेत् ॥ ६२ ॥

इति दुग्धिकोष्णा ।

अथ नागार्जुनी—

वृत्तपत्रा बहुफला छत्राकारा पयस्विनी ।

दिव्यौषधी सा मेहासकुष्ठवीसर्पपाण्डुजित् ॥ ६३ ॥

शोषकासक्षयश्वासश्वित्रगण्डार्जुदापहा ।

रसायनी ज्वरहिता नागार्जुन्यभिधा मता ॥ ६४ ॥

इति नागार्जुनी ।

अथाधःपुष्पी—

अधःपुष्पी कृमिश्लेष्मभेहजत्रुविकारजित् ।

इत्यधःपुष्पी ।

अथ भल्लातकः ( भिलामां- )

भल्लातकः कषायोष्णः शुक्रलो मधुरो लघुः ॥ ६५ ॥

वातश्लेष्मोदरानाहकुष्ठार्शोग्रहणीगदान् ।

हन्ति गुल्मज्वरश्चित्रवह्निमान्द्यकृमिव्रणान् ॥ ६६ ॥

इति भल्लातकः ( भिलामां ) ।

अथ चिरपोटी-

चिरपोटी हिमा रूक्षा भेदिनी श्वासकासजित् ।

[ \* चरपोटा दीर्घपत्रा भवेन्नागफणाकृतिः ॥ ६७ ॥ ]

इति चिरपोटी ।

अथेन्द्रशाकम्-

इन्द्रशाकं रेचनकं विबन्धाधमाननाशनम् ।

इतीन्द्रशाकम् ।

अथ द्रोणपुष्पी-

द्रोणपुष्पी गुरु रूक्षा स्वादुस्तिक्तोष्णभेदिनी ॥ ६८ ॥

वातपित्तकरी शोफकामलाज्वरकृम्यरिः ।

इति द्रोणपुष्पी ।

अथ ब्राह्मीमाण्डूक्यौ-

ब्राह्मी हिमा सरा स्वादुर्लघुर्भेद्या रसायनी ॥ ६९ ॥

स्वर्या स्मृतिप्रदा कुष्ठपाण्डुमेहास्रकोठजित् ।

विषशोफज्वरहरा तद्वन्मण्डूकपर्णपि ॥ ७० ॥

ब्राह्मी तु रक्तदण्डा स्यान्नीलपुष्पी लघुर्भता ।

लोणिकापत्रसदृशपत्राऽन्या नीलदण्डिनी ॥ ७१ ॥

इति ब्राह्मीमाण्डूक्यौ ।

अथ सूर्यभक्ताद्वयम् । तिलपर्णीति केचित्-

सूर्यभक्ता गुरुः शीता मूत्रला कफवातजित् ।

अन्योष्णा कुष्ठमेहाश्मकृच्छ्रज्वरहरा लघुः ॥ ७२ ॥

इति सूर्यभक्ताद्वयम् । तिलपर्णीति केचित् ।

\* धनुश्चिह्नान्तर्गतामिदमर्थं ग. पुस्तकस्थम् ।

अथ मत्स्याक्षी—

मत्स्याक्षी ग्राहिणी कुष्ठपित्तश्लेष्मास्रनुद्धिमा ।  
मत्स्येच्छीति पर्वतद्रोण्यादौ जायते ।

इति मत्स्याक्षी ।

अथ जलपिप्पली—

जलपिप्पलिका हृद्या चक्षुष्या शुक्ला मता ॥ ७३ ॥

इति जलपिप्पली ।

अथ गोजिह्वा ( गोभी )

गोजिह्वा वातला शीता ग्राहिणी कफपित्तनुत् ।  
हृद्या प्रमेहकासास्रव्रणज्वरहरा लघुः ॥ ७४ ॥

इति गोजिह्वा ( गोभी ) ।

अथ नागदमनी—

स्यान्नागदमनी व्रण्या लूतासर्पविषापहा ।

इति नागदमनी ।

अथ विरवेली—

वेलन्तरोऽस्रनुद्ग्राही कफकृच्छ्रानिलार्तिजित् ॥ ७५ ॥

इति विरवेली ।

अथ वन्दाकः—

वन्दाकः कफवातास्ररौक्ष्यव्रणविषापहः ।

इति वन्दाकः ।

अथ पिण्डारुः—

पिण्डारुर्मधुरः शीतः शोफपित्तकफापहः ॥ ७६ ॥

इति पिण्डारुः ।

अथ छिकिणी—

छिकिका पित्तला कुष्ठकृमिवातकफापहा ।

इति छिकिणी ।



अथ रोहीतकः ( रोहिडा— )

रोहीतकः सरो गुल्मयकृत्प्रीहोदरापहः ॥ ७७ ॥

इति ( रोहीतकः ) रोहिडा ।

अथ मोचकः ( मोचरसः— )

मोचकः शीतलो ग्राही गुरुवृष्योऽतिसारजित् ।

प्रवाहिकामपित्तास्रकफदाहनिवर्हणः ॥ ७८ ॥

इति मोचकः ( मोचरसः ) ।

अथाजगन्धा ( नसरी )

अजगन्धा लयू रुच्या हृद्या हृत्कफवातनुत् ।

इत्यजगन्धा ( नसरी ) ।

अथ सैरेयकः ( कण्ठसर इति )

सैरेयकः कुष्ठवातकफपाण्डुविषास्रजित् ॥ ७९ ॥

तिक्तोष्णो मधुरः केश्यः सुस्निग्धः केशरञ्जनः ।

इति सैरेयकः ( कण्ठसर इति ) ।

अथ गिरिकर्णीद्वयम् । ( सफली )

गिरिकर्णीद्वयं शीतं ग्रहन्नं दंष्ट्रिनादकृत् ॥ ८० ॥

कुष्ठगूलत्रिदोषामशोथत्रणविषापहम् ।

इति गिरिकर्णीद्वयम् । ( सफली ) ।

अथ क्षुरकः । ( तालमखाना )

क्षुरकः शीतलो वृष्या गुरुर्वातखुडास्रजित् ॥ ८१ ॥

शोथत्रणविषातङ्कपित्तनाशकरः सरः ।

इति क्षुरकः । ( तालमखाना ) ।

अथ कार्पासः—

कार्पासको लघुः कोष्णो मधुरो वातनाशनः ॥ ८२ ॥

तद्बीजं वातजिद्वृष्यं स्निग्धं कफकरं गुरु ।

इति कार्पासः ।

अथाऽऽरामशीतला—

आरामशीतला शीता कटुः पित्तकफास्रजित् ॥ ८३ ॥

इत्यारामशीतला ।

अथ कुकुरन्दुः ( स्थूलकुरकुदा )

कुकुरन्दुः कटुः शीतो ज्वररक्तकफापहा ।

इति कुकुरन्दुः ( स्थूलकुरकुदा ) ।

अथ वैामी—

वैामी शोधहरा कुष्ठपित्तश्लेष्मापहा सरा ॥ ८४ ॥

इति वैामी ।

अथ बलामोटा—

बलामोटा श्लेष्मपित्तनुदणे विजयप्रदा ।

इति बलामोटा ।

अथ शरपुङ्खा—

शरपुङ्खा यकृतपीहदुष्टव्रणविषापहा ॥ ८५ ॥

तिक्ता कषायकासास्रश्वासज्वरहरा लघुः ।

इति शरपुङ्खा ।

अथ मयूरशिखा—

स्यान्मयूरशिखा लघ्वी पित्तश्लेष्मातिसारजित् ॥ ८६ ॥

गर्भदा मोहिनी मेध्या कासकण्ठूविषापहा ।

इति मयूरशिखा ।

अथ लक्ष्मणकन्दः—

नागवल्लीव वल्ली या रक्तविन्द्वक्लितच्छदा । ८७ ॥

मनुष्याकृतिमूला या लक्ष्मणेति लता मता ।

लक्ष्मणा गर्भदा शीता सरा वृष्या त्रिदोषनुत् ॥ ८८ ॥

तन्मूलं पयसा पिष्टमेकवर्णजुषस्तु गोः ।

वत्सवत्याः प्रपीतं स्याद्वत्सन्ते गर्भदं स्त्रियाः ॥ ८९ ॥

इति लक्ष्मणकन्दः ।

## अथ मांसरोहिणी-

स्यान्मांसरोहिणी वृष्या सरा दोषत्रयापहा ॥ ९० ॥

इति मांसरोहिणी ।

## अथोच्चटा-

या कूर्मकन्धा हयमारतुल्यः कलच्छदाग्रा लतिकोच्चटा सा ।

प्रमेहजिद्वृष्यतमा क्षयत्री रसायनी पारदबन्धकर्त्री ॥ ९१ ॥

इत्युच्चटा ।

## अथास्थिसंधानकृत् ( हडसंधान )

अस्थिसंधानकृद्वृष्यो शीतो वातहरोऽस्थियुक् ।

इत्यस्थिसंधानकृत् ( हडसंधान ) ।

## अथ रुदन्ती-

दिव्यौषधी रुदन्ती स्यात्तीर्थी चणकपल्लवा ॥ ९२ ॥

ऊर्ध्वाधोवारिबिन्दाख्या क्षाराम्लरससंयुता ।

सा निहन्ति प्रमेहास्रक्षयक्षैण्यभ्रमज्वरान् ॥ ९३ ॥

कासश्वासाग्निवैषम्यकुष्ठार्शःपाण्डुरोगनुत् ।

इति रुदन्ती ।

## अथ भङ्गाशुद्धिः-

बद्धूलत्वक्कषायेण भङ्गीं संस्वेद्य शोषयेत् ।

गोदुग्धभावनां दत्त्वा शुष्कां सर्वत्र योजयेत् ॥ ९४ ॥

इति भङ्गाशुद्धिः ।

## अथ तस्या गुणाः-

कफानिलहरी लघुर्मदकरी च पित्तप्रदा

विमोहजठरानलप्रबलवाग्विवृद्धिप्रदा ।

ग्रहण्यतिसृतिक्षयश्वसनकासमेहापहा

रसे कटुरशीतला शयनकृच्च भङ्गा मता ॥ ९५ ॥

इति भङ्गागुणाः ।

## अथ दूर्वाद्वयम्-

दूर्वाद्वयं हिमं श्लेष्मविसर्पास्रविषप्रणुत् ।

इति दूर्वाद्वयम् ।



अथ काशः—

काशः कृच्छ्राश्मदाहास्रपित्तक्षयहरो हिमः ॥ ९६ ॥

इति काशः ।

अथ कुशः—

दभैः कृच्छ्रास्रतृद् + + कफवस्तिगदाश्मजित् ।

इति कुशः ।

अथ मुञ्जः—

मुञ्जो विसर्पदाहास्रकृच्छ्राक्षिगदनाशनः ॥ ९७ ॥

इति मुञ्जः ।

अथ नलः—

नलो मूर्च्छार्तिदाहास्रकफपित्तविसर्पनुत् ।

इति नलः ।

अथ वंशः—

वंशः सरो हिमः पित्तकफदाहास्रशोफजित् ॥ ९८ ॥

तस्करीरो गुरुभेदी श्लेष्मलो वातपित्तजित् ।

तद्यवो भेदकोऽस्युष्णः कफघ्नो वातपित्तकृत् ॥ ९९ ॥

इति वंशः ( वेणुः ) ।

अथ यवानी ( खुरासनी जवानी )

यवानी यावनी रूक्षा ग्राहिणी मादनी गुरुः ।

इति यवानी ( खुरासनीजवानी ) ।

अथ वृष्यः ( पोस्तं )

वृष्यो बल्यः खरस्तीक्ष्णः श्लेष्मलो वातजिद्गुरुः ॥ २०० ॥

वल्कं खसतिलस्योक्तं रूक्षं ग्राहि विशोधनम् ।

शुक्रस्तम्भकरं शीतं गलपातिमदावहम् ।

इति वृष्यः ( पोस्त ) ।

## अथ पातालगारुडी—

पातालगारुडी वृष्या श्लेष्मला पवनापहा ॥ २०१ ॥  
इति पातालगारुडी ।

इति योगतरङ्गिण्यां हरीतक्यादिगुणागुणकथनं नाम चतुस्त्रिंश-  
स्तरङ्गः ॥ २४ ॥

अथ पञ्चत्रिंशस्तरङ्गः ।

## अथ वटः—

वटः शीतो गुरुर्ग्राही कफपित्तव्रणापहः ।  
इति वटः ।

## अथ पिप्पलः—

पिप्पलो दुर्जरः शीतः पित्तश्लेष्मव्रणास्रजित् ॥ १ ॥  
इति पिप्पलः ।

## अथ पारिषापिप्पलः—

पारिशाश्वत्थको वृष्यः स्निग्धः श्लेष्मकृमिप्रदः ।  
इति पारिषापिप्पलः ।

## अथोदुम्बरः—

उदुम्बरो हिमो वण्यो गुरुः पित्तकफास्रजित् ॥ २ ॥  
इत्युदुम्बरः ।

## अथ काकोदुम्बरी—

काकोदुम्बरिका तद्वद्विशेषाच्चित्रनाशिनी ।  
इति काकोदुम्बरी ।

## अथ प्लक्षः ( पिम्परी )

प्लक्षः शीतो व्रणश्लेष्मापित्तशोफविसर्पजित् ॥ ३ ॥  
इति प्लक्षः ( पिम्परी ) ।

## अथ पञ्च क्षीरिवृक्षाः—

न्यग्रोधोदुम्बराश्वत्थपारिसप्लक्षपादपाः ।

पञ्चैते क्षीरिणः प्रोक्तास्तेषां त्वक्पञ्चकं स्मृतम् ॥ ४ ॥

त्वक्पञ्चकं हिमं ग्राहि व्रणशोथविसर्पजित् ।

केचित्तु पारिशः स्थाने शिरीषं वेतसं परे ॥ ५ ॥

क्षीरिवृक्षा हिमा वण्ण्या योनिदोषव्रणापहाः ।

शोफपित्तकफास्रग्नास्तथा भग्नास्थियोगदाः ॥ ६ ॥

तेषां पत्रं हिमं ग्राहि कफवातास्रनुलघु ।

तत्फलं ग्राहि शिशिरं रक्तपित्तकफापहम् ॥ ७ ॥

इति पञ्च क्षीरिवृक्षाः ।

## अथ नन्दीवृक्षः—

नन्दीवृक्षोऽश्वत्थगुणो लघूष्णो गरन्मुष्णः ।

इति नन्दीवृक्षः ।

## अथ कदम्बः—

कदम्बः शीतलः श्लेष्मपित्तरक्तगदापहः ॥ ८ ॥

इति कदम्बः ॥

## अथ ककुभः कौहा—

ककुभः शीतलो श्वासक्षतक्षयविषास्रनुत् ।

प्रमेहमेहपिटकाकुठपाण्डुशिरोर्तिजित् ॥ ९ ॥

इति ककुभः ( कौहा ) ।

## अथ शिरीषः—

शिरीषः शीतलो व्रणयो विषवीसर्पशोथजित् ।

इति शिरीषः ।

## अथाऽऽर्तगलः—

अर्गटस्तुवरः शीतो व्रणशोधनरोपणः ॥ १० ॥

इत्यार्तगलः ।



अथ वेतसः—

वेतसः शीतलो दाहशोफाशांयोनिरुहप्रणुत् ।  
हन्ति वीसर्पकृच्छ्रास्रपित्ताश्मरिकफानलान् ॥ ११ ॥

इति वेतसः ।

अथ जलवेतसः—

जलजो वेतसः शीतः संग्राही वातकोपनः ।

इति जलवेतसः ।

अथ वज्जुलः—

वज्जुलो वेतसगुणो विशेषाद्विषनाशनः ॥ १२ ॥

इति वज्जुलः ।

अथ श्लेष्मान्तकः ( लहसोडावेवहारः )

श्लेष्मान्तको विषस्फोटव्रणवीसर्पकुठनुत् ।

केश्योष्णस्तत्फलं वृष्यं वातपित्तक्षयास्रजित् ॥ १३ ॥

इति श्लेष्मान्तकः ( लहसोडावेवहारः ) ।

अथ पीलु—

पीलूष्णं दीपनं भेदि रक्तपित्तकरं लघु ।

गुल्मार्शःप्लीहवातास्रकफहारि रसायनम् ॥ १४ ॥

इति पीलु ।

अथ शाकवृक्षः—

शाकः श्लेष्मानिलांशघ्नो गर्भसंधानदो हिमः ।

इति शाकवृक्षः ।

अथ शालवृक्षः—

शालो ग्राही व्रणश्लेष्मदग्धरुग्विषनुद्धिमः ॥ १५ ॥

इति शालवृक्षः ।

अथ तमालः—

तमालस्तद्गुणः शोथदाहविस्फोटहृद्धिमः ।

इति तमालः ।

अथ खदिरः—

खदिरः शीतलो दन्त्यः कृमिमेहज्वरप्रणुत् ॥ १६ ॥

चित्रशोथामपित्तास्रपाण्डुकुष्ठकफापहः ।

निर्यासस्तस्य मधुरो बल्पः शुक्रविवर्धनः ॥ १७ ॥

सारस्तु खादिरो वण्यो मुखरोगकफास्रजित् ।

शीतलो मेहपित्तास्रकुष्ठकण्डूविपापहः ॥ १८ ॥

इति खदिरः ।

अथरिमेदः—

इरिमेदः कषायोष्णो मुत्रदन्तगदास्रजित् ।

हन्ति कण्डूविषश्लेष्मकृमिन्दुष्टगदापहः ॥ १९ ॥

इतीरिमेदः ।

अथ बच्चूलः—

बच्चूलः कफनुद्धाही कृमिकुष्ठविपापहः ।

इति बच्चूलः ।

अथ बीजकः ( विजइसारः ) ।

बीजकः कुष्ठवीसर्पमेहश्वित्रखुडकृमीन् ॥ २० ॥

हन्ति श्लेष्मास्रपित्तानि हिमः केश्यो रसायनः ।

इति बीजकः ( विजइसारः ) ।

अथ तिनिसः, अतिमुक्तकम्—

तिनिसः श्लेष्मपित्तास्रमेदोदुष्टप्रमेहजित् ॥ २१ ॥

इति तिनिसः, अतिमुक्तकम् ।

अथ भूर्जः—

भूर्जो भूतग्रहश्लेष्मकर्णरुग्रक्तपित्तजित् ।

इति भूर्जः ।

अथ पलाशः—

पलाशो दीपनो वृष्यः सरोष्णव्रणगुल्मजित् ॥ २२ ॥

भग्नसंधानकृद्दोषग्रहण्यर्शःकृमिप्रणुत् ।

तत्पुष्पं कफपित्तास्रकृच्छ्रजिद्धाहि शीतलम् ॥ २३ ॥

फलं कटूष्णं मेहार्शः क्रिमिवातकफापहम् ।

इति षलाशः ।

अथ धवंः—

धवः शीतः प्रमेहार्शः पाण्डुपित्तकफापहः ॥ २४ ॥

इति धवः ।

अथ धन्वनः ( धामिनी )

धन्वनः कफपित्तास्रकासजित्तुवरो लघुः ।

इति धन्वनः ( धामिनी । )

अथ सर्जः—

सर्जो वर्ष्यः कफस्वेदमलपित्तकृमीञ्जयेत् ॥ २५ ॥

इति सर्जः ।

अथ वरणवृक्षः—

वरणः श्लेष्मलो भेदी पित्तलः कृच्छ्रमारुतान् ।

निहन्ति गुल्मवातास्रकृमीनुष्णोऽग्निदीपनः ॥ २६ ॥

इति वरणवृक्षः ।

अथ जिङ्गिणी—

जिङ्गिणी व्रणहृद्भोगवातातीसारहृत्कटुः ।

उष्णस्तस्यास्तु निर्घासो नस्याद्वाहुव्यथापहः ॥ २७ ॥

इति जिङ्गिणी ।

अथ शलकी ( सालइ )

शलकी व्रणपित्तास्रश्लेष्मपक्वातिसारजित् ।

इति शलकी ( सालइ ) ।

अथेङ्गुदी ( इंगुरा )

इङ्गुदी कुष्ठभूतादिग्रहव्रणविषक्रिमीन् ॥ २८ ॥

हन्त्युष्णः श्वित्रशूलघ्नस्तत्फलं कफवातजित् ।

इतीङ्गुदी ( इंगुरा ) ।

अथ कटम्भरः ( करहरी )

कटम्भरः प्रमेहास्रनाडीव्रणविषक्रिमीन् ॥ २९ ॥



हन्त्युष्णः कफकुष्ठद्वस्तस्फलं कटुं शुक्रकृत् ।

निर्यासोऽस्य गुरुर्वृष्यो बलकृद्वातनाशनः ॥ ३० ॥

इति कटंभरः ( करहरी ) ।

अथ मोषकः—

मोषकः कफवातघ्नो ग्राही गुल्मविषाक्रिमीन् ।

हन्त्युष्णो वस्तिहृत्कण्डूस्तत्पुष्पं कफपित्तजित् ॥ ३१ ॥

निर्यासोऽस्य गुरुर्वृष्यो बलकृत्पित्तनाशनः ।

क्षारोऽस्य बलिकृद्बुल्मघ्नीहानाहहरः परः ॥ ३२ ॥

इति मोषकः ।

अथ पारिभद्रः—

पारिभद्रः कृमिश्लेष्ममेदुःशोथानिलापहः ।

इति पारिभद्रः ।

अथ शाल्मली—

शाल्मली शीतला वृष्या ग्राहिणी रक्तपित्तनुत् ॥ ३३ ॥

रसायनकरा स्निग्धा तत्पुष्पं ग्राहि पित्तजित् ।

इति शाल्मली ।

अथ नन्दीवृक्षः—

त्रुणी ग्राही हिमो वृष्यो व्रणकुष्ठास्रपित्तहा ॥ ३४ ॥

इति नन्दीवृक्षः ।

अथ सप्तपर्णः ( सातवण )—

सप्तपर्णो व्रणश्लेष्मवातकुष्ठहरः सरः ।

इति सप्तपर्णः ( सातवण ) ।

अथ हारिद्रकः—

हारिद्रकः कफहरो व्रणशोधनरोपणः ॥ ३५ ॥

इति हारिद्रकः ।

अथ करञ्जः—

करञ्जकः कटुस्तीक्ष्णो वीर्योष्णो योनिरोगजित् ।

कुष्ठोद्वाघर्तुगुल्मार्शोन्नणक्रिमिकफापहः ॥ ३६ ॥

तत्फलं कृमिवातघ्नं मेहार्शःशूलकुष्ठनुत् ।  
 तत्पत्रं कफवातार्शःकृमिशोफहरं सरम् ॥ ३७ ॥  
 तन्मूलं कुष्ठवीसर्पदन्तशैथिल्यपाण्डुनुत् ।  
 तत्पुष्पं कृमिकण्डूघ्नं वामिशूलहृदतिजित् ॥ ३८ ॥

इति करञ्जः ।

अथ बृहत्करञ्जः-

बृहत्करञ्जो वातामकुष्ठदन्तरुजो जयेत् ।

इति बृहत्करञ्जः ।

अथ करञ्जिका-

करञ्जिकोष्णा वातार्शःकृमिकुष्ठप्रमेहनुत् ॥ ३९ ॥

इति करञ्जिका ।

अथ तिरिगिच्छिः-

तिरिगिच्छिर्बलासार्शःपित्तशोथक्रिमीञ्जयेत् ।

इति तिरिगिच्छिः ।

अथ शमी-

शमी शीता लघुः श्वासकुष्ठार्शःकफहृत्सरा ॥ ४० ॥

तत्फलं पित्तलं रुक्षं मेध्यं केशविनाशनम् ।

इति शमी ।

अथ शिरीषिका-

ठिष्ठिणी कफकुष्ठार्शःसंनिपातविषापहा ॥ ४१ ॥

इति शिरीषिका ।

अथारिष्टकः ( रीठा )

अरिष्टकस्त्रिदोषघ्नो गर्भरोगग्रहापहः ।

इत्यारिष्टकः ( रीठा ) ।

अथ शिंशिपा ( सीसवा )

शिंशिपोष्णा हरेत्कुष्ठमेहाश्वित्रवमिक्रिमीन् ॥ ४२ ॥

बस्तिरुग्ग्रणदाहास्रबलासान्गर्भपातिनी ।

इति शिंशिपा ( सीसवा ) ।

## अथागस्त्यवृक्षः—

अगस्त्यः पित्तकफजिञ्चातुर्थिकहरो मतः ।

तत्पुष्पं पीनसश्लेष्मपित्तरक्तविनाशनम् ॥ ४३ ॥

इत्यगस्त्यवृक्षः ।

इति योगतरङ्गिण्यां वटादिवनस्पतिगुणकथनं नामे

पञ्चत्रिंशस्तरङ्गः ॥ ३९ ॥

अथ पञ्चत्रिंशस्तरङ्गः ।

## अथ शुण्ठ्यादिगुणकथनम्—

शुण्ठी वृष्याऽऽमवातघ्नी पाचनी कटुका लघुः ।

स्निग्धोष्णा मधुरा षाके कफवातविबन्धनुत् ॥ १ ॥

रुच्या स्वर्या वमिश्वासकासशूलहृदामयान् ।

हन्ति श्लेष्मिपदशोफार्शांनाहोदरमारुतान् ॥ २ ॥

सा भृष्टा सैन्धवोपेता त्रिदोषघ्नाऽऽमनुत्परम् ।

गुडेनाशोर्विबन्धघ्नी शोफवातविकारजित् ॥ ३ ॥

तक्रेणाऽऽमं पाचयित्वा पयसा रेचयत्यपि ।

इति शुण्ठी ।

## अथाऽऽर्द्रकम्—

आर्द्रकं नागरगुणं भेदनं दीपनं गुरु ॥ ४ ॥

तद्भ्रूलसैन्धवोपेतं विशेषाद्दीपनं परम् ।

इत्यार्द्रकम् ।

## अथ मरिचगुणाः—

मरिचं कटुकं तीक्ष्णं दीपनं कफवातनुत् ॥ ५ ॥

उष्णं पित्तकरं रुक्षं श्वासशूलकृमीञ्जयेत् ।

विषवेगहरं छर्दिच्छेदि कुष्ठत्रणापहम् ॥ ६ ॥



तदाद्रं मधुरं पाके नात्युष्णं कटुकं गुरु ।

किञ्चित्तीक्ष्णगुणं श्लेष्मप्रसेकि स्यादपित्तलम् ॥ ७ ॥

इति मरिचगुणाः ।

अथ पिप्पली-

पिप्पली दीपनी वृष्या स्वादुपाका रसायनी ।

अनुष्णा कटुका स्निग्धा कफवातहरा लघुः ॥ ८ ॥

पित्तला रेचनी हन्ति श्वासकासोदरज्वरान् ।

कुष्ठप्रमेहगुल्मार्शःप्लीहशूलाममारुतान् ॥ ९ ॥

आर्द्रा कफप्रदा स्निग्धा शीतला मधुरा गुरुः ।

इति पिप्पली ।

अथ त्र्यूषणम्-

विश्वोपकुल्यामरिचैरूषणं कथितं बुधैः ॥ १० ॥

त्र्यूषणं दीपनं हन्ति कासश्वासत्वगामयान् ।

गुल्ममेहकफस्थौल्यमेदश्लीपदपीनसान् ॥ ११ ॥

इति त्र्यूषणम् ।

अथ पिप्पलीमूलम्-

दीपनं पिप्पलीमूलं कटूष्णं पाचनं लघु ।

रूक्षं पित्तकरं भेदि कफवातोदरापहम् ॥ १२ ॥

इति पिप्पलीमूलम् ।

अथ चतुरूषणम्-

त्र्यूषणं ग्रन्थिकयुतं जायते चतुरूषणम् ।

चतुरूषणमाख्यातं गुणैरूषणवद्बुधैः ॥ १३ ॥

कफाग्निमान्द्यविष्टम्भि रुचिपीनसकासनुत् ॥ १४ ॥

इति चतुरूषणम् ।

अथ चव्यम्-

पिप्पलीमूलवच्चव्यं विशेषानुद्जापहम् ।

इति चव्यम् ।

## अथ गजपिप्पली—

गजकृष्णा कटुर्वातश्लेष्मनुद्रह्निवर्धिनी ॥ १५ ॥

उष्णा निहन्त्यतीसारश्वासकण्ठामयक्रिमीन् ।

इति गजपिप्पली ।

## अथ चित्रकद्वयम्—

चित्रकः कटुकः पाके वह्निकृत्पाचनो लघुः ॥ १६ ॥

रूक्षोष्णो ग्रहणीकुष्ठशोफार्शःक्रिमिकासजित् ।

श्लेष्मानिलहरो ग्राही तच्छाकं श्लेष्मपित्तनुत् ॥ १७ ॥

स कृष्णो हेर्मदः कायसिद्धिश्रीदो ग्रहापहः ।

इति चित्रकद्वयम् ।

## अथ पञ्चकोलम्—

पिप्पलीपिप्पलीमूलचव्यचित्रकनागरैः ॥ १८ ॥

पञ्चकोलं कफानाहगुल्मशूलारुचीर्जयेत् ।

इति पञ्चकोलम् ।

## अथ षड्रूषणम्—

पञ्चकोलं समरिचं षड्रूषणमुदीर्यते ॥ १९ ॥

पञ्चकोलगुणं तत्तु विशेषाद्बृह्निवर्धनम् ।

इति षड्रूषणम् ॥

## अथ शतपुष्पा बृहच्छतपुष्पा च—

शतपुष्पा लघुस्तीक्ष्णा दीपनी पित्तकृत्कटुः ॥ २० ॥

उष्णा ज्वरानिलश्लेष्मव्रणशूलाक्षिरोगजित् ।

अपरा तद्गुणा प्रोक्ता विशेषाद्योनिशूलनुत् ॥ २१ ॥

इति शतपुष्पा बृहच्छतपुष्पा च ।

## अथ मेथिका—

मेथिका दीपनी हृद्या बद्धविट्कृमिशुक्रनुत् ।

रूक्षोष्णा कफनुद्धान्तिहरी पित्तकरी गुरुः ॥ २२ ॥

तत्फलं कटुकं पाके रसे च वभिकासजित् ।  
श्लेष्मानिलविकारघ्नी जीर्णज्वरजिद्विद्विकृत ॥ २३ ॥

इति मेथिका ।

अथाहित्यः (चंदसूर—)

अहित्योऽल्पगुणस्तस्माद्विशेषाद्वाजिनां हितः ।  
वातशल्यरुगानाहकासदेहगुरुत्वजित् ॥ २४ ॥

इत्यहित्यः । चंदसूर इति कान्यकुब्जभाषा ।

अथाजमोदा—

अजमोदा कटुस्तीक्ष्णा दीपनी कफवातजित् ।  
उष्णा विदाहिनी हृद्या वृष्या बद्धमला लघुः ॥ २५ ॥  
नेत्रामयकृमिच्छर्दिहिध्माबस्तिरुजो जयेत् ।

इत्यजमोदा ।

अथ श्वेतकृष्णजीरकं बाष्पिका च—

जीरकत्रितयं रूक्षं कटूष्णं दीपनं लघु ॥ २६ ॥  
संग्राहि पित्तलं मेध्यं गर्भाशयविशुद्धिकृत ।  
चक्षुष्यं पवनाध्मानगुल्मच्छर्दिचलासजित् ॥ २७ ॥

इति श्वेतकृष्णजीरकं बाष्पिका च ।

अथ जवानी—

जवानी पाचनी रुच्या तीक्ष्णोष्णा कटुका लघुः ।  
वातश्लेष्मोदरानाहगुल्मशूलकृमीञ्जयेत् ॥ २८ ॥

इति जवानी ।

अथ वौहारः—

वौहारस्तद्गुणः प्रोक्तो विशेषात्कृमिनाशनः ।  
इति वौहारः 'किरमिन' 'अजवान' ।

जवानीति-भाषा ।

अथाजगन्धा—

अजगन्धा कटुस्तीक्ष्णा रूक्षा हृद्याऽग्निदीपनी ॥ २९ ॥



दृष्टिमान्द्यप्रदा लघ्वी कुक्वातकफापहा ।

समरीति भाषा । इत्यजगन्धा ।

अथ वचा—

वचोष्णा कटुका तिक्ता वामनी स्वरवह्निकृत् ॥ ३० ॥

अपस्मारकफोन्माद्भूतशूलानिलाञ्जयेत् ।

बुद्धिभेधास्मृतिभौद्धिवाक्पटुत्वप्रदायिनी ॥ ३१ ॥

इति वचा ।

अथ हपुषा—

हपुषा दीपनी तिक्ता कटूष्णा तुवरा लघुः ।

पित्तोदरसमीराशोग्रहणीगुल्मशूलनुत् ॥ ३२ ॥

इति हपुषा शेरणीति भाषा ।

अथ विडङ्गम्—

विडङ्गं कटु तीक्ष्णोष्णं रुक्षं वह्निकरं लघु ।

गूलाधमानोदरश्लेष्मकृमिवातविबन्धनुत् ॥ ३३ ॥

इति विडङ्गम् ।

अथ धान्यकम्—

धान्याकं तुवरं स्निग्धमवृष्यं मूत्रलं लघु ।

हृद्यं रुच्यं बद्धविदकं स्वादुपाकं त्रिदोषनुत् ॥ ३४ ॥

पाचनं श्वासकौसल्यं तृष्णार्शःकृमिदाहजित् ।

तदार्यं तदुष्णं स्वादु विशेषात्पित्तनाशनम् ॥ ३५ ॥

इति धान्यकम् ।

अथ हिङ्गुपत्री—

हिङ्गुपत्रीद्वयं हृद्यं तीक्ष्णोष्णं पाचनं कटु ।

हृद्गस्तिरुग्वि[व]न्धार्शःश्लेष्मगुल्मानिलापहम् ॥ ३६ ॥

इति हिङ्गुपत्री ।

अथ हिङ्गु—

हिङ्गुगूक्तं पाचनं रुच्यं तीक्ष्णोष्णं कफवातनुत् ।

गूलगुल्मोदरानाहकृमिजित्पित्तवर्धनम् ॥ ३७ ॥

इति हिङ्गु ।

## अथ वंशरोचना—

वंशजा बृंहणी वृष्या शीतला मधुरा जयेत् ।

तृष्णां क्षयज्वरश्वासकासपित्तास्रकामलाः ॥ ३८ ॥

इति वंशरोचना ।

## अथ सैन्धवम्—

सैन्धवं मधुरं पाके दीपनं शीतलं लघु ।

चक्षुष्यं पाचनं स्निग्धं वृष्यं दोषत्रयापहम् ॥ ३९ ॥

इति सैन्धवम् ।

## अथ सौवर्चलम्—

सौवर्चलं वह्निकरं कटूष्णं विशदं लघु ।

उद्गारशुद्धिदं सूक्ष्मं विबन्धानाहशूलजित् ॥ ४० ॥

इति सौवर्चलम् ।

## अथ विडलवणम्—

विडं लघूष्णं विटाम्भि शूलहृद्दौरवारुचीः ।

हन्त्यानाहकफौ सूक्ष्ममधोवातानुलोमनम् ॥ ४१ ॥

इति विडलवणम् ।

## अथ सामुद्रलवणम्—

सामुद्रं दीपनं स्वादु नात्युष्णं भेदनं लघु ।

श्लेष्मलं वातनुत्तिकमरुक्षं नातिपित्तलम् ॥ ४२ ॥

इति सामुद्रलवणम् ।

## अथ भूमिजलवणम्—

औद्धिदं रक्तलं सूक्ष्मं लघु वातानुलोमनम् ।

इति भूमिजलवणम् ।

## अथ गडलवणम्—

गडाख्यं लघु वातघ्नमत्युष्णं भेदि मूत्रलम् ॥ ४३ ॥

इति गडलवणम् ।

## अथौखरम् ( औपम् )

औखं(पं) गुरु कटु त्निधं श्लेष्मलं वातनाशनम् ।  
इत्थौखरम् ( औपम् ) खारीति भाषा ।

अथ काचलवणम्—

काचं दीपनमत्युष्णं रक्तपित्तविवर्धनम् ॥ ४४ ॥  
इति काचलवणम् ।

अथ यवक्षारः—

यवक्षारोऽग्निकृद्वातश्लेष्मश्वासगलामयान् ।  
आमार्शोग्रहर्णागुल्मयकृत्प्लीहरुजो जयेत् ॥ ४५ ॥  
इति यवक्षारः ।

अथ स्वर्जिका—

स्वर्जिकाऽल्पगुणा तस्माद्विशेषाकुल्मशूलनुत् ।  
इति स्वर्जिका ।

अथ टङ्कणः ( सोहागा )

टङ्कणोऽग्निकरो रूक्षः कफघ्नो वातपित्तकृत् ॥ ४६ ॥  
त्रिपवीर्यहरो हेमद्रावको द्विविधोऽपि सः ।  
इति टङ्कणः ( सोहागा ) ।

अथ सोमक्षारः—

सोमक्षारो रजतकृद्व्रणघ्नश्च रसायनः ॥ ४७ ॥  
क्लेदी विदारणः पाकी वह्निकृत्त्रिविधोऽपि सः ।  
इति सोमक्षारः ।

अथ लवणक्षारः ( लोणाखार )

लवणक्षार उदितः शूलगुल्मोदरापहः ॥ ४८ ॥  
इति लवणक्षारः । ( लोणाक्षार ) ।

अथ सर्वे क्षाराः—

पलाशतिलनालश्च(श्च)दंष्ट्राकदलिसंभवाः ।  
अपामार्गार्कसेहुण्डमापैरण्डाटरूपजाः ॥ ४९ ॥



क्षारा वह्निकराः सर्वे पाचना भेदिदारणाः ।  
 लङ्घिताः क्लेदिनस्तीक्ष्णाः शुक्रौजोदृष्टिनाशनाः ॥ ५० ॥  
 रक्तपित्तकरा घ्नन्ति विबन्धानाहपीनसान् ।  
 यकृत्यूहिहबलासामगुल्मार्शोग्रहणीकृमीन् ॥ ५१ ॥

इति सर्वे क्षाराः ।

अथ चिञ्चाक्षारः-

चिञ्चाक्षारो विशेषेण तीक्ष्णो वह्निकरो लघुः ।

इति चिञ्चाक्षारः ।

इति योगतरङ्गिण्यां शुष्क्यादिगुणकथनं नाम षट्त्रिंशस्तरङ्गः ॥ ३६ ॥

अथ सप्तत्रिंशस्तरङ्गः ।

अथ कर्पूरादिगुणकथनम्-

कर्पूरः-

कर्पूरः शीतलो वृष्यश्चक्षुष्यो लेखनो लघुः ।  
 कफदाहास्यवैरस्यमेदःशोषविषापहः ॥ १ ॥

इति कर्पूरः ।

अथ कस्तूरीद्वयम्-

कस्तूरी शुक्रला गुर्वी कटुका कफशीतजित् ।  
 उष्णा हन्ति विषच्छर्दिशोषदौर्गन्ध्यमारुतान् ॥ २ ॥  
 लता कस्तूरिका तद्वन्नेत्र्या शीता लघुः कटुः ।

इति कस्तूरीद्वयम् ।

अथ जवादिमार्जारी-

मार्जारी वान्तिमाधत्ते चक्षुष्या कफवातजित् ॥ ३ ॥  
 दौर्गन्ध्यनाशिनी चोष्णा सुगन्धिः शुक्रला लघुः ।

इति जवादिमार्जारी ।

अथ श्वेतचन्दनम्-

चन्दनं शीतलं रुक्षं तिक्तमाह्लादनं लघु ॥ ४ ॥

हृद्यं वण्यं विषश्लेष्मतृष्णादाहास्रपित्तनुत् ।  
 रसे तिक्तं सितं घृष्टं विदीर्णं रक्तदीधिति ॥ ५ ॥  
 सुकोटरं सुसौरभ्यं शुद्धं श्रीखण्डमुच्यते ।

इति श्वेतचन्दनम् ।

अथ रक्तचन्दनम्—

रक्तसारं गुरु स्वादु च्छिदितृष्णास्रपित्तजित् ॥ ६ ॥  
 रक्तनेत्रहितं वृष्यं ज्वरव्रणविषापहम् ।

इति रक्तचन्दनम् ।

अथ मलयाद्रिचन्दनम्—

कालीयकं पीतसारं पीतं नारायणप्रियम् ॥ ७ ॥  
 कालीयकं रक्तगुणं विशेषाद्यङ्गनाशनम् ।

इति मलयाद्रिचन्दनम् ।

अथागुरुः—

कृष्णागुरुष्णं कर्णाक्षिरोगनुत्पित्तलं लघु ॥ ८ ॥  
 वातश्लेष्महरं वण्यं ह्लादनं शीतनाशनम् ।

इत्यगुरुः ।

अथागरुसत्त्वम्—

तद्वृणस्त्वगुरुस्नेहो विशेषाच्छुक्रवर्धनः ॥ ९ ॥  
 अहर्षग्लानिदौर्गन्ध्यशैत्यालक्ष्मीरुजो जयेत् ।

इत्यगरुसत्त्वम् ।

अथ कुङ्कुमं केसरम्—

कुङ्कुमं कटुकं हिध्माशिरोरुग्रणजन्तुजित् ॥ १० ॥  
 उष्णं हास्यकरं वण्यं व्यङ्गदोषत्रयापहम् ।  
 काश्मीरदेशे संजातं कौङ्कुमं कुसुमं भवेत् ॥ ११ ॥  
 सूक्ष्मकेसरसंरक्तं पद्मगन्धि तदुत्तमम् ।

इति कुङ्कुमं केसरम् ।

१ ग. °ष्टं किञ्चिदार° । २ क. °व। तिक्तं ने° । ३ क. पुस्तके कौसुम्भं कु° । इति

अथ सिंहकः शिलारसः-

सिंहकः कुष्ठकण्डूघ्नः स्निग्धोष्णः शुक्रकान्तिदृक् ॥ १२ ॥  
वातश्लेष्महराह्लादी दोग्ध्यापस्मृती जयेत् ।

इति सिंहकः शिलारसः ।

अथैलावालुकम्-

एलालु शीतलं हन्ति कण्डूकुष्ठविषकिमीन् ॥ १३ ॥  
तृच्छर्दिकफपित्तासहन्मूत्रगदजिलघु ।

इत्येलावालुकम् ।

अथ जातीफलम् ( जाईफलम् )-

जातीफलं लघु स्वयं हृद्यं दीपनपाचनम् ॥ १४ ॥  
उष्णं कफानिलच्छर्दिक्वमिपीनसकासजित् ।

इति जातीफलम् ( जाईफलम् ) ।

अथ जातीपत्री-

जातीपत्री लघूष्णा स्यात्कफक्रिमिविषापहा ॥ १५ ॥  
सुस्निग्धा स्तम्भिनी शुक्रबलवर्णाग्निबोधिनी ।

इति जातीपत्री ।

अथ लवङ्गम्-

लवङ्गं लघु चक्षुष्यं हृद्यं दीपनपाचनम् ॥ १६ ॥  
शूलानाहकफश्वासकासच्छर्दिकषयापहम् ।

इति लवङ्गम् ।

अथ कङ्कोलम्-

कङ्कोलमुष्णं हृद्दोगकफवाताग्निमान्द्यजित् ॥ १७ ॥

इति कङ्कोलम् ।

अथ स्थूलैला-

स्थूलैला रोचनी तीक्ष्णा लघूष्णा कफपित्तजित् ।  
हृत्तासविषत्रस्त्यास्यशिरोरुग्बमिकासनुत् ॥ १८ ॥

इति स्थूलैला ।



## अथ सूक्ष्मैला—

एला सूक्ष्मा कफश्वासकासार्षोषूत्रकृच्छ्रजित् ।

सूक्ष्मैला तु विशिष्टा स्यात्स्थूलैलातो रुचिप्रदा ॥ १९ ॥

इति सूक्ष्मैला ।

## अथ त्वचम् ( तज )—

त्वचं लघूष्णं कटुकं विशदं स्वादु पित्तलम् ।

हृद्दस्तिरोगवातार्शःपीनसकिमिशुकनुत् ॥ २० ॥

इति त्वचम् ( तज ) ।

## अथ पत्रम् ( पत्रज )—

पत्रमुष्णं लघु श्लेष्महृत्लासार्षोणिलापहम् ।

इति पत्रम् ( पत्रज ) ।

## अथ नागकेसरम्—

नागकेसरकं रूक्षमुष्णं लघ्वामपाचनम् ॥ २१ ॥

दौर्गन्ध्यकुष्ठवीसर्पकफपित्तविषापहम् ।

इति नागकेसरम् ।

## अथ त्रिजातचतुर्जाते—

एलाद्वित्रयमुद्दिष्टं त्रिजातं श्लेष्मवातजित् ॥ २२ ॥

तन्नागकेसरयुतं चतुर्जातं त्रिदोषजित् ।

इति त्रिजातचतुर्जाते ।

## अथ तालीसपत्रम्—

तालीसं लघु तच्छ्रेष्ठं श्वासकासकफानिलान् ॥ २३ ॥

निहन्ति रुच्यं गुल्मांसवह्निमान्द्यक्षवामयान् ।

इति तालीसपत्रम् ।

## अथ श्रीवासः—

श्रीवेष्टकः श्लेष्मवातमूर्धाक्षिगदनुत्सरः ॥ २४ ॥

इति श्रीवासः ।

अथ व्रीडः-

सरलः कर्णकण्ठाक्षिगद्गोष्णो लघुः कटुः ।

इति व्रीडः ।

अथ वालकम् ( वाळा )-

वालकं शीतलं सूक्ष्मं लघु दीपनपाचनम् ॥ २५ ॥

रक्तपित्तज्वरश्लेष्मदाहतृष्णात्रणापहम् ।

इति वालकम् ( वाळा ) ।

अथ मांसी ( जटामांसी )-

मांसी हिमा त्रिदोषघ्नी दाहवीसर्पकुष्ठनुत् ॥ २६ ॥

इति मांसी ( जटामांसी ) ।

अथोशीरम्-

उशीरं पाचनं शीतं स्तम्भनं कफपित्तजित् ।

तृष्णास्रविषवीसर्पदाहकृच्छ्रत्रणापहम् ॥ २७ ॥

इत्युशीरम् ।

अथ कौन्ती-

रेणुका पित्तला मेधया वह्निकृद्गर्भपातिनी ।

इति कौन्ती ।

अथ प्रियङ्गुः-

प्रियङ्गुः शीतलो वान्तिदाहपित्तज्वरास्रजित् ॥ २८ ॥

इति प्रियङ्गुः ।

अथ परिपेलम् ( परिपेलनु )-

परिपेलं हिमं कण्डूकुष्ठास्रकफपित्तजित् ।

इति परिपेलम् ।

अथ शैलेयम्-

शैलेयं शीतजं हृद्यं कफपित्तहरं लघु ॥ २९ ॥

इति शैलेयम् ।

अथोशीरभेदः-

लामज्जकं कृच्छ्रदाहशोषदोषत्रयास्रजित् ।

इत्युशीरभेदः ।

## अथ कुन्दुरुः—

कुन्दुरुः स्वेदपवनश्लेष्मब्रध्नज्वरापहः ॥ ३० ॥

इति कुन्दुरुः ।

## अथ गुग्गुलुः—

महिषाक्षो महानीलः कुमुदः पद्म एव च ।

हिरण्यः पञ्चमो ज्ञेयो गुग्गुलोः पञ्च जातयः ॥ ३१ ॥

भृङ्गाञ्जनसवर्णस्तु महिषाख्य इति स्मृतः ।

महानीलस्तु विज्ञेयो नीलीरससमद्युतिः ॥ ३२ ॥

कुमुदः कुमुदामः स्यात्पद्मस्त्वामिषसंनिभः ।

हिरण्याख्यस्तु हेमामः पञ्चैते समुदाहृताः ॥ ३३ ॥

महिषाख्यो महानीलो गजेन्द्राणां हिताबुधौ ।

हयानां पद्मकुमुदौ स्वस्थारोग्यकरौ मतौ ॥ ३४ ॥

विशेषेण मनुष्याणां कनकः परिकीर्तितः ।

महिषाख्योऽपि मुनिभिर्नृणां हित उदीरितः ॥ ३५ ॥

गुग्गुलुर्विशदस्तिक्तो वीर्योष्णः पित्तलः सरः ।

कषायकटुकः पाके किञ्चिदुष्णो लघुः परम् ॥ ३६ ॥

भयसंधानकृद्बृष्यः सूक्ष्मः स्वर्यो रसायनम् ।

दीपनः पिच्छिलो बल्यः कफवातव्रणापचीः ॥ ३७ ॥

भेदोमेहाश्मवातास्रक्लेदकुष्ठाममारुतान् ।

पिडिकाग्रन्थिशोफार्शोगण्डमालाक्रिमीञ्जयेत् ॥ ३८ ॥

माधुर्याच्छमयेद्घातं कषायत्वात्तु पित्तहा ।

तिक्तत्वात्कफजिन्नेत्रयो गुग्गुलुस्तु त्रिदोषहा ॥ ३९ ॥

स नवो बृंहणो वृष्यः पुराणस्त्वतिलेखनः ।

स्निग्धः काञ्चनसंकाशः पक्वजम्बूफलोपमः ॥ ४० ॥

नूतनो गुग्गुलुः प्रोक्तः सुगन्धिर्यस्तु पिच्छिलः ।

शुष्को दुर्गन्धिकश्चैव त्यक्तप्रकृतवर्णकः ॥ ४१ ॥

पुराणः स तु विज्ञेयो गुग्गुलुर्दीर्घवर्जितः ।

अम्लं तीक्ष्णमजीर्णं च व्यवायं श्रममातपम् ॥ ४२ ॥

मद्यं रोषं त्यजेत्सम्यग्गुणार्थी पुरसेवकः ।

इति गुग्गुलुः ।



अथ राळा-

राला हिमा गुरुस्तिक्ता कषाया ग्राहिणी जयेत् ॥ ४३ ॥  
ग्रहास्रस्वेदवीसर्पज्वरव्रणविपादिकाः ।

इति राळा ।

अथ स्थौण्यम् । ( थुणेरा )

स्थौण्यं शीतलं वृष्यं मेध्वं दोषत्रयास्रजित् ॥ ४४ ॥

इति स्थौण्यम् । ( थुणेरा )

अथ चोरकः-

चोरः स्वादुर्लघुः शीतः कुष्ठवातकफास्रजित् ।

इति चोरकः ।

अथ मुरा-

मुरा शीता लघुः कुष्ठग्रहपित्तानिलास्रजित् ।

इति मुरा ।

अथ कर्चूरः । ( एकाङ्गीमरुवा )

कर्चूरो दीपनो रुच्यः कुष्ठाशौव्रणकासजित् ।

उष्णो लघुर्जयेच्छ्वासं गुल्मवातकफकिमीन् ॥ ४५ ॥

इति कर्चूरः । ( एकाङ्गीमरुवा )

अथ सटी-

सटी शीता ज्वरामास्रकासजिद्ग्राहिणी लघुः ।

इति सटी बृहत्कर्चूरः ।

अथ स्पृक्का-

स्पृक्का स्वाद्वी हिमा वृष्या कुष्ठालक्ष्मीत्रिदोषनुत् ॥ ४६ ॥

इति स्पृक्का । ( असपरकः )

अथ ग्रन्थिपर्णः । ( गांठिवन )

ग्रन्थिपर्णो लघुस्तिक्तो रुच्योष्णः कफवातजित् ।

इति ग्रन्थिपर्णः । ( गांठिवन )

अथ नली-

नली पित्तास्रजिच्छीता चक्षुष्या कृच्छ्रकृष्टनुत् ॥ ४७ ॥

इति नली ।

## अथ पद्माख्यम्—

पद्माख्यं दाहविस्फोटकृत्श्लेष्मास्रपित्तहृत् ।  
गर्मसंस्थापनं शीततृष्णावीसर्पदाहजित् ॥ ४८ ॥

इति पद्माख्यम् ।

## अथ प्रपौण्ड्रकम्—

पुण्ड्राह्वं शुक्लं शीतं चक्षुष्यं श्लेष्मपित्तहृत् ।

इति प्रपौण्ड्रकम् ।

## अथ तगरम्—

तगरं मधुरं स्निग्धं तिक्तोष्णं लघुं पित्तजित् ॥ ४९ ॥  
विषापस्मारसूर्धाक्षिरोगदोषत्रयापहम् ।

इति तगरम् ।

## अथ गोरोचना—

रोचना शीतला वर्या गर्भसावग्रहास्रजित् ॥ ५० ॥

इति गोरोचना ।

## अथ नखद्वयम्—

नखद्वयं ग्रहश्लेष्मवातास्रज्वरकुष्ठजित् ॥ ५१ ॥  
लघूष्णं शुक्लं वर्ण्यं हृद्यं स्वादु विषापहम् ।

इति नखद्वयम् ।

## अथ पतङ्गगुणाः—

पतङ्गं मधुरं शीतं पित्तश्लेष्मव्रणास्रजित् ।

इति पतङ्गगुणाः ।

## अथ लाक्षालक्तकौ—

लाक्षा वर्ण्या हिमा स्निग्धा वातश्लेष्मास्रपित्तजित् ॥ ५२ ॥

वणोरक्षतवीसर्पकृमिकुष्ठग्रहापहा ।

अलक्तको गुणैस्तद्वद्विशषाद्यङ्गनाशनः ॥ ५३ ॥

इति लाक्षालक्तकौ ।

अथ पर्पटीलाक्षा—

पर्पटी व्रणदा शीता कफवातास्रकोठजित् ।

इति पर्पटीलाक्षा ।

अथ पद्मिनीकुमुदिन्यौ—

पद्मिनी शीतला गुर्वी पित्तश्लेष्मविषास्रजित् ॥ ५४ ॥

रूक्षा विष्टम्भिनी स्वादुस्तद्वत्कुमुदिनी मता ।

इति पद्मिनीकुमुदिन्यौ ।

अथ पद्मचारिणी—

पद्मा हिमा लघुः श्लेष्मकृच्छ्रजित्स्तनदाढ्यकृत् ॥ ५५ ॥

इति पद्मचारिणी ।

अथ कमलादि—

कमलं शीतलं वण्थं मधुरं कफपित्तजित् ।

तृष्णादाहास्रविस्फोटविषवीसर्पनाशनम् ॥ ५६ ॥

तस्मादल्पगुणं किञ्चिदन्यद्रक्तोत्पलादिकम् ।

इति कमलादि ।

अथ केसरः—

किञ्जल्कः शीतलो ग्राही रक्तार्शःकफपित्तजित् ॥ ५७ ॥

इति केसरः ।

अथ पद्मबीजम्—

पद्मबीजं हिमं स्वादु गर्भसंस्थापनं गुरु ।

कफवातकरं बल्यं ग्राहि पित्तास्रदाहजित् ॥ ५८ ॥

इति पद्मबीजम् ।

अथ मृणालशालूके—

मृणालं शीतलं वृष्यं पित्तदाहास्रजिद्वरु ।

संग्राहि मधुरं रूक्षं शालूकमपि तद्वुणम् ॥ ५९ ॥

इति मृणालशालूके ।



## अथ मालती—

जाती लघूष्णा मूर्धाक्षिदन्तातिवणरक्तजित् ।  
इति मालती ।

## अथ मल्लिका ( मोगरा— )

मल्लिकोष्णा लघुर्धृष्या वातपित्तस्रदोषजित् ॥ ६० ॥  
इति मल्लिका ( मोगरा ) ।

## अथ यूथिकाद्वितयम् । ( स्वर्णजूयी )

यूथिकाद्वितयं शीतं रक्तमूर्धाक्षिदोषजित् ।  
कफवातकरं वृष्यं वण्यं दौर्गन्ध्यनाशनम् ॥ ६१ ॥  
इति यूथिकाद्वितयम् । ( स्वर्णजूयी । )

## अथ शतपर्णीत्रयम् । ( गुलाबसेवती )

शतपर्णीत्रयं शीतं ग्राहि शुक्रकरं लघु ।  
दोषत्रयास्रजिद्वृष्यं तैस्सिता चापितद्गुणा ॥ ६२ ॥  
इति शतपर्णीत्रयम् । ( गुलाबसेवतीकूजा । )

## अथ केतकी स्वर्णकेतक्यौ—

केतकीद्वितयं स्वादु कटु तिक्तं कफापहम् ।  
लघु पित्तानिलच्छेदि सुगन्ध्यस्रप्रकोपनम् ॥ ६३ ॥  
इति केतकीस्वर्णकेतक्यौ ।

## अथ नेवाली—

वासन्ती शीतला लघ्वी तिक्ता दोषत्रयापह्ना ।  
इति नेवाली ।

## अथ वननेवाली ( त्रिपुटवेल )

नेवाली शीतला तिक्ता लघ्वी दोषत्रयापह्ना ॥ ६४ ॥  
कर्णाक्षिमुखरोगघ्नी तद्गुणा वार्षिकी मता ।  
इति वननेवाली ( त्रिपुटवेल )

अथ माधवी—

माधवी मधुरा शीता लघुर्दोषत्रयापहा ॥ ६५ ॥

इति माधवी ।

अथ लघुचम्पकवृहच्चम्पकौ—

चम्पकद्वितयं शीतं कृच्छ्रदोषत्रयास्रजित् ।

इति लघुचम्पकवृहच्चम्पकौ ।

अथ नागचम्पकः—

पुंनागो मधुरः शीतो रक्तपित्तकफापहः ॥ ६६ ॥

इति नागचम्पकः ।

अथ बकुलः—

बकुलः शीतलः श्लेष्मपित्तदन्तगदापहः ।

तत्फलं वातलं ग्राहि कफपित्तहरं हिमम् ॥ ६७ ॥

इति बकुलः ।

अथ बकपुष्पम्—

बकः शीतो विषश्लेष्मपित्तकृच्छ्राश्मदाहजित् ।

इति बकपुष्पम् ।

अथ कुन्दः—

कुन्दः शीतो लघुः श्लेष्मशिरोरुग्विषनाशनः ॥ ६८ ॥

इति कुन्दः ।

अथ विचकिलः—

शीतो लघुर्विचकिलः कफपित्तविषापहः ।

इति विचकिलः ।

अथ मुचुकुन्दः—

मुचुकुन्दः शिरःपीडापित्तास्रविषनाशनः ॥ ६९ ॥

इति मुचुकुन्दः ।

अथ तिलकः—

तिलकः कफहृत्कुष्ठहरोऽत्युष्णो रसायनः ।

इति तिलकः ।

अथ गणेरुका कर्णिकारः—

गणेरुः शोधनी शोफश्लेष्मास्रवणकुष्ठजित् ॥ ७० ॥

इति गणेरुका कर्णिकारः ।

अथ बन्धुकः ( बांधोजा )—

बन्धुकः कफहृद्वाही वातपित्तहरो लघुः ।

इति बन्धुकः ( बांधोजा ) ।

अथ जपा—

जपा संग्राहिणी केश्या त्रिसंध्या कफपित्तनुत् ॥ ७१ ॥

इति जपा ।

अथ सिन्दूरी—

सिन्दूरी विषपित्तास्रतृष्णावान्तिहरा हिमा ।

इति सिन्दूरी ॥

अथ तुलसी—

तुलसी कटुका तिक्ता हृद्योष्णा दाहपित्तकृत् ॥ ७२ ॥

दीपनी वृष्यकुष्ठास्रपार्श्वरुक्कफवातजित् ।

इति तुलसी ।

अथ फणिज्जकः ( मरुवा )—

फणिज्जको वह्निकरस्तीक्ष्णोष्णः पित्तलो लघुः ।

वृश्चिकादिविषश्लेष्मवातकुष्ठक्रिमीञ्जयेत् ॥ ७३ ॥

इति फणिज्जकः ( मरुवा )

अथ दमनः । ( दवणा )

दमनो विषकुष्ठास्रक्लेदकण्डूत्रिदोषजित् ॥ ७४ ॥

इति दमनः । ( दवणा )

अथ बर्बरी—

बर्बरीत्रितयं रूक्षं शीतं कटु विदाहि च ।

पित्तलं कफवातास्रदृष्टक्रिमिविषापहम् ॥

कुठारकः, बर्बरी, कटिञ्जलः, कालमालः, ( ममरीति भाषा )



## अथ बाणपुष्पत्रयम्-

बालत्रयं सरं वृष्यं श्लेष्मपित्तकरं हिमम् ॥ ७२ ॥

इति बाणपुष्पत्रयम् ।

इति योगतरङ्गिण्यां कर्पूरादिगुणकथनं नाम सप्तत्रिंश-

स्तरङ्गः ॥ ३७ ॥

अथाष्टात्रिंशस्तरङ्गः ।

## अथ पाचनम्-

पचैन्नाऽऽमं वह्निकृद्यदीपनं तद्यथा मिशिः ।

पचत्यामं न वह्निं च कुर्याद्यत्तद्धि पाचनम् ॥ १ ॥

नागकेशरवद्विद्याच्चित्रो दीपनपाचनः ।

न शोधयति न द्वेष्टि समान्दोषांस्तथोद्धतान् ॥ २ ॥

शमीकरोति यज्ज्ञेयं शमनं तद्यथाऽमृता ।

कृत्वा पाकं मलानां यद्भित्त्वा बन्धमधो नयेत् ॥ ३ ॥

तच्चानुलोमनं ज्ञेयं यथा प्रोक्ता हरीतकी ।

पक्तव्यं यदपक्तव्यं श्लिष्टं कोष्ठे मलादिकम् ॥ ४ ॥

नयत्यधः संसनं तद्यथा स्यात्कृतमालकः ।

मलादिकमबद्धं यद्बद्धं वा पिण्डितं मलैः ॥ ५ ॥

भिस्त्वाऽधः पातयति तद्देदनं कटुकी यथा ।

विपक्रं यदपक्रं वा मलादि द्रवतां नयेत् ॥ ६ ॥

रेचयत्यपि तज्ज्ञेयं रेचनं त्रिवृता यथा ।

अपक्वपित्तश्लेष्मान्नचयमूर्ध्वं नयेत्तु यत् ॥ ७ ॥

वमनं तद्धि विज्ञेयं मदनस्य फलं यथा ।

स्थानाद्बहिर्नयेद्दूर्ध्वमधो वा मलसंचयम् ॥ ८ ॥

देहे संशोधनं तत्स्याद्देवदालीफलं यथा ।

श्लिष्टान्कफादिकान्दोषानुन्मूलयति यद्दलात् ॥ ९ ॥

छेदनं तद्यथा क्षारमरीचानि शिलाजतु ।

धातून्मलान्वा देहस्थान्विशोष्योल्लेखयेच्च यत् ॥ १० ॥

लेखनं तद्यथा क्षौद्रं नीरमुष्णं वचा यवाः ।

दीपनं पाचनं यत्स्यादुष्णत्वाद्भवशोषकम् ॥ ११ ॥

ग्राहि तत्र यथा शुण्ठी जीरकं गजपिप्पली ।  
 रौक्ष्याच्छैत्यात्कषायत्वाह्युपाकाच्च यद्भवेत् ॥ १२ ॥  
 वातकृत्स्तम्भनं यत्स्याद्यथा वत्सकटुण्टुकौ ।  
 रसायनं च तज्जेयं जराव्याधिविनाशनम् ॥ १३ ॥  
 यथाऽमृता रुदन्ती च गुग्गुलुश्च हरीतकी ।  
 सद्यः शुक्रकरं यच्च तद्वृष्यं स्याद्यथा पयः ॥ १४ ॥  
 देहस्थौल्यकरं यत्तु बृंहणं तद्यथाऽऽमिषम् ।  
 यस्माद्द्रव्याद्भवेत्स्त्रीषु हर्षो वाजिकरं तु तत् ॥ १५ ॥  
 यथा नागबलाद्याः स्युर्बीजं च कपिकच्छुकम् ।  
 यस्माच्छुक्रस्य वृद्धिः स्याच्छुक्रलं हि तदुच्यते ॥ १६ ॥  
 यथाऽश्वगन्धा मुसली शर्करा च शतावरी ।  
 दुग्धं माषाश्च श्लोतफलमज्जामलानि च ॥ १७ ॥  
 प्रवर्तकानि कथ्यन्ते जनकानि च रेतसः ।  
 प्रवर्तनी स्त्री शुक्रस्य रेचनं बृहतीफलम् ॥ १८ ॥  
 जातीफलं स्तम्भकं स्यात्कालिङ्गं क्षयकारि च ।  
 देहस्य सूक्ष्मच्छिद्रेषु विशेषत्सूक्ष्ममुच्यते ॥ १९ ॥  
 तद्यथा सैन्धवं क्षौद्रं निम्बस्तैलं रुबुद्भवम् ।  
 पूर्वं व्याप्याखिलं कायं ततः पाकं च गच्छति ॥ २० ॥  
 व्यवधि तद्यथा भङ्गा फेणं चाहिसमुद्भवम् ।  
 संधिवन्धांस्तु शिथिलान्यत्करोति विक्राशि तत् ॥ २१ ॥  
 विश्लेष्यौजश्च धातुभ्यो यथा क्रमुककोद्रवाः ।  
 बुद्धिं लुम्पति यद्द्रव्यं मदकारि तदुच्यते ॥ २२ ॥  
 तमोगुणप्रधानं च यथा मद्यं सुरादिकम् ।  
 व्यवधि च विक्राशि स्यात्सूक्ष्मं छेदि मदावहम् ॥ २३ ॥  
 आग्नेयं जीवितहरं योगवाहि विषं स्मृतम् ।  
 निजवीर्येण यद्द्रव्यं स्रोतोभ्यो दोषसंचयम् ॥ २४ ॥  
 निरस्यति प्रमाथि स्यात्तद्यथा मरिचं वचा ।  
 पैच्छिल्याद्गौरवाद्द्रव्यं रुद्ध्वा रसवहाः शिराः ॥  
 धत्ते यद्गारवं तत्स्याद्भिष्यन्दि यथा दधि ॥ २५ ॥  
 इति योगतरङ्गिण्यां दीपनादिकथनं नामाष्टात्रिंशत्तरङ्ग ॥ ३८ ॥

अथैकोनचत्वारिंशस्तरङ्गः ।

अथ विरुद्धाहारकथनम्—

विरुद्धमपि चाऽऽहारं विन्द्याद्भारविपोषमम् ।  
 तद्बोधाय भिषक्स्थाप्यो भोजनावसरे नृपैः ॥ १ ॥  
 कालक्रमेण सद्यो वा विरुद्धाहारसेवनम् ।  
 निहन्ति मानवं तस्माद्विरुद्धमशनं त्यजेत् ॥ २ ॥  
 व्याधिमिन्द्रियदौर्बल्यं मरणं वा प्रयच्छति ।  
 विरुद्धमशनं तस्माद्दर्जयेदात्मवान्नरः ॥ ३ ॥  
 दुग्धं शाककुलित्थमीनमदिरावल्लीफलक्षारप-  
 द्मलैर्मांसकरीरजाम्बवदधिक्शौद्रैः पृथग्वाऽपृथक् ।  
 दुग्धं स्याद्दधि तूष्णंवाकुचपयस्तैलासवाङ्घ्यायुधै-  
 स्तैलेनाप्यथ तक्रमाज्यकदलीधानापयःसक्तुभिः ॥ ४ ॥  
 मुहुर्तात्पञ्चकादूर्ध्वं क्षीरं भजति विक्रियाम् ।  
 तदेव द्विगुणे काले विषवद्भ्रान्ति मानवम् ॥ ५ ॥  
 अक्रथितं दशघटिकाः क्रथितं द्विगुणाश्च ताः पयः पथ्यम् ।  
 अथवा मधुरसाढ्यं यावत्तावत्पयः पथ्यम् ॥ ६ ॥  
 मत्स्यमांसगुडमुद्गमूलकैः कुष्ठमावहति सेवितं पयः ।  
 शाकजाम्बवसुरादिसेवितं मारयत्यबुधमाशु सर्पवत् ॥ ७ ॥  
 एणैर्भृगैर्भयूरैश्च तित्तिरैर्लाविकादिभिः ।  
 सर्वैर्जाङ्गलमांसैश्च क्षीरं न प्रतिषिध्यते ॥ ८ ॥  
 अम्लेष्वाऽऽमलकं शस्तं लवणेषु च सैन्धवम् ।  
 कषायेष्वभया शस्ता कटुवर्गेषु नागरम् ॥ ९ ॥  
 पटोलं शाकवर्गेषु मधुरेषु च शर्करा ।  
 एतैः सह हितं दुग्धमेतदन्यैर्विकारकृत् ॥ १० ॥  
 उष्णेन दिव्यसलिलेन वराहगोधा-  
 मांसेन याति विकृतिं मधुमूलकैश्च ।  
 तत्रेण चोष्णमपि तुल्यघृतं घृतं च  
 कांस्ये दशाहमुषितं च तथा घृतं च ॥ ११ ॥  
 गोधातित्तिरिलावर्हिपललान्यैरण्डतैलाग्निना  
 मत्स्यास्त्वैक्षवमाधवैरथ पृथग्दाक्षाभिषान्यासवैः ।

१ ग. 'ष्णलाकु' । २ क. 'मांनक' । ३ ग. 'रासवैः पुनर्मार' । ४ क. 'रैवा दकादि' ।  
 ५ क. रं प्रतिनिधि' । ६ ग. लं तिक्तव ।



तैलैः सर्पपजैः कपोतपल्लं सिद्धं विरुद्धं तथा  
 नानैकत्र तु पाचितानि तरसा व्यापाद्यन्त्यङ्गिनम् ॥१२॥  
 हारीतस्य पलं हि दारुरजनीशूलेन विद्ध्वा नैशा  
 बह्वौ पाचितमत्ति मानवमथो कौसुम्भतैलैरपि ।  
 प्रोतं केनचिदेव भासपल्लं शूलेन दुष्टं मतं  
 वारुण्या विसकण्ठिका सह तथा कुलमापकैश्चाहिता ॥१३॥  
 दुष्टं पायसमान्वितं कृशरया चन्द्रस्तु निम्बूरसै-  
 स्तैलैः सार्धमफेनकं किटिवसाविद्धो विरुद्धो बकः ।  
 सर्पिःक्षौद्रवसाम्बुतैलमपृथक्कृत्वा द्विशो वा त्रिशो  
 भिःसा पर्युषिता तथा सुहुरनुष्णोष्णीकृता नो हिता ॥१४॥  
 अत्युष्णं वमिरेककृन्निगदितं वृन्ताकमापाचितं  
 पिण्याके ननु साधिता मदविरंकाय स्मृतौपोदका ।  
 सूपो मापभवस्तु मूलकयुतः शूलामगुल्मप्रदो  
 दुष्टं लाकुचमाज्यदुग्धगुडकैर्धान्यं समाषं पृथक् ॥ १५ ॥  
 सक्तुर्भक्तपयःपलैः समाधितैर्दुष्टं पृथग्वाऽपृथक्  
 तीक्ष्णं क्षौद्रकणागुडैः सह तथा स्यात्काकमार्ची मृशम् ।  
 ज्ञेहे निस्तलने झपस्य तालिता किं वोषिता यामिनीं  
 कम्पिलस्तु सतक्र एव माहिर्भैर्मल्लामन्नादिभिः ॥ १६ ॥  
 इति योगतरङ्गिण्यां विरुद्धाहारकथनं नामैकोनचत्वारिंश-  
 स्तरङ्गः ॥ ३९ ॥

अथ चत्वारिंशस्तरङ्गः ।

अथ रास्नादिगुणकथनम्—

रास्नात्रिकण्टकगुहातिगुहाश्वगन्धा  
 गन्धर्वहस्तकपिकच्छुपुनर्नवाभिः ।  
 छिन्नाबलाद्विपबलातिबलावरीभिः  
 प्रोक्तो भिषग्भिरनिलामयहृद्गणोऽयम् ॥ १ ॥

काकोलीद्वयमृद्धिवृद्धिमधुकं मेदाद्वयं पद्मकं  
 शृङ्गीकीचकरोचनामृतलता द्वौ मुद्गमापच्छंदौ ।  
 जीवन्ती वसजीवका सवृषभा स्यात्पुडरीकान्विता  
 काकोल्यादिरुदीरितोऽयमृषिभिः पित्तापहस्तर्पणः ॥ २ ॥  
 कृष्णाग्रन्थिकचव्यचित्रकविषाविश्वोषधाजाजिभिः

पाठारामठरेणकामधुरसासिद्धार्थतिकोषणैः ।  
 उग्राशक्रयवाजमोदत्रुटिभिर्माङ्गीविडङ्गान्वितै-

रेभिर्दीप्तिकरः कफामयहरः कृष्णादिरुक्तो गणः ॥ ३ ॥

स्थिरापृथक्पर्णिपुनर्नवाभिस्त्रिकण्टकैरण्डजटोच्चटाभिः ।

विदारिकानागशलावरीभिरयं गणः पित्तसमीरणघ्नः ॥ ४ ॥

कटूफलाम्बुधरधान्यकभार्गीशृङ्गीपर्पटकविश्ववचाभिः ।

सामयाभरसुगन्धितृणाभिर्वर्ग एष कफवातगदघ्नः ॥ ५ ॥

त्रायन्तिकाकुटंकवीजवृषामृताभि-

स्तिकापटोलपिचुमन्ददुरालभाभिः ।

भूमिम्बसर्जतरुपद्मकपर्पटाख्यै-

रेभिर्गणोऽयमिति पित्तकफामयघ्नः ॥ ६ ॥

विभीतकामलकहरीतकीभिः फलत्रयं कथितमिदं भिषग्भिः ।

सकुष्ठिनां मुखनयनामयानां प्रमेहिणां व्रणगलगण्डिनां च ॥ ७ ॥

विश्वोपकुल्यामरिचैरमीभिर्द्रव्यैस्त्रिभिरुषूषणमुक्तमेतत् ।

भिषग्मिश्राद्यैर्मतिबोधनाय संसन्निपातस्य जडस्य जन्तोः ॥ ८ ॥

सपिप्पलीग्रन्थिकचव्यचित्रकैः सनागरैः पञ्चभिरेभिरौषधैः ।

उदीरितं तत्फलपञ्चकोलकं प्रनष्टवह्नेरतिदीप्तिकारकम् ॥ ९ ॥

वटप्लवोदुम्बरवेतसानामश्वत्थवृक्षेण समन्वितानाम् ।

त्वक्पञ्चकं पञ्चमहीरुहाणामिति व्रणघ्नं श्वयथुघ्नमेतत् ॥ १० ॥

एलागुग्गुलदारुकुन्दुरुमुराथौण्यकौन्तीनतै-

श्रडाचोरकचोचचन्दनखश्रीवेष्टकध्यामकैः ।

स्पृक्काकुङ्कुमरुक्तुरुष्कफलिनीमांसीलवङ्गागुरु-

त्वक्पत्रोरगकेसरैरिति विषश्लेष्मानिलघ्नो गणः ॥ ११ ॥

काकोल्यौ द्वे जीवकः सर्षपः स्यान्मेदायुग्मं सार्धमृद्धिश्च वृद्ध्या ।

इत्युद्विष्टैरष्टवर्गः प्रदिष्टः सद्भिः पित्तव्याधিজिद्वंहणश्च ॥ १२ ॥

१ क. 'च्छंदौ । जी' २ । ग. 'न्ती च सर्जी' । ३ ग. 'णैः । द्रेकाश' । ४ क. 'भिः  
 सिद्धक' । ५ ग. 'ण्डपटो' । ६ क. 'द्विजवी' । ७ क. 'समन्वितं तस्य । ८ ग. 'वटीवटोद' ।

खक्पत्रकैलं त्रिसुगन्धि चैतत्प्रकीर्तितं वातकफापहारि ।

वर्ण्यं विषघ्नं च सनागपुष्पं ज्ञेयं चतुर्जातिकमेतदेव ॥ १३ ॥

वरणः कुरण्टकशिगुबृहतीद्वयदर्भवरी

ककुभः करञ्जचिरबिल्वरणीशिंखिभिः ।

द्वयवलयाम्निमन्थयुतया सममोरटया

भवति गणः सकर्कटमेषविपाणिकया ॥ १४ ॥

गुल्मेषु विद्रधिषु वातबलासजेषु

कोष्ठान्तरस्थितिषु शूलरुगातुरेषु ।

प्रायः कफानिलविकारनिपीडिताना-

मुक्तो नृणां वरणकादिरयं भिषग्भिः ॥ १५ ॥

श्रीपर्णिनीज्वलनमन्थवसन्तकृती

ट्टूकबिल्वामिति तत्पृथु पञ्चमूलम् ।

श्लेष्मानिलामयहरं हितमेतदेव

मेदस्विनामलसकोपहतात्मनां हि ॥ १६ ॥

व्याघ्री बृहत्यतिगुह्यं सगुहा श्वदंष्ट्रा

संसक्तमेमिरिति तत्कथितं कनीयः ।

पित्तानिलौल्वणविकारहरं नराणा-

माभ्यां भवेदिति गणो दशमूलसंज्ञः ॥ १७ ॥

प्रायस्त्रिदोषशमनं पवनामयेषु

श्लेष्मौल्वणेषु च गदेषु भिषग्भिरुक्तम् ।

श्वासेषु संनिपातितेषु शिरोरुजायां

कासेषु हिक्किषु हितं दशमूलमेतत् ॥ १८ ॥

इत्यष्टादशभिरभी भिषग्गणैर्वीक्ष्य वातपित्तकफान् ।

योगा रोगार्तानां विभज्य भिषजा प्रकल्पन्ते ॥ १९ ॥

इति योगतरङ्गिण्यां रास्त्रादिगणकथनं नाम चत्वारिंशस्तरङ्गः ॥ ४० ॥

अथैकचत्वारिंशस्तरङ्गः ।

अथाधुना धात्वादीनां लक्षणशोधनमारणगुणानाह—

स्वर्णतारारताम्राणि नागवङ्गौ च तीक्ष्णकम् ।

धातवः सप्त विज्ञेया अष्टमः क्तापि पारदः ॥ १ ॥

१ क. °शिपिभिः । २ क. °हात्मगु° ।



## एकीयमानमाह-

स्वर्णं तारं च ताम्रं च वङ्गो नागस्तु पञ्चमः ।  
रीतिका च तथा घोषो लोहं चेत्यष्ट धातवः ॥ २ ॥

## तत्र प्रथमं स्वर्णम्-

पुरा निजाश्रमस्थानां सप्तर्षीणां जितात्मनाम् ।  
पत्नीं विलोक्य लावण्यलक्ष्मीसंपन्नयौवनाम् ॥ ३ ॥  
कन्दर्पवर्षविभ्रान्तचेतसो जातवेदसः ।  
पतितं यद्भ्रापृष्ठे रेतस्तद्धेमतामियात् ॥ ४ ॥  
कृत्रिमं चापि भवति सिद्धसूतस्य योगतः ।  
मेरुसानुपतज्जम्बूफलाश्मोयोगतः परम् ॥ ५ ॥  
द्विध्यौषधीमणिस्पर्शादन्यद्भवति काञ्चनम् ।  
एवं नानाविधान्यत्र जायन्ते काञ्चनानि वै ॥ ६ ॥  
तत्र यद्भक्षणार्हं स्याद्धेम तल्लक्षणं शृणु ।  
बाहे रक्तं सितं छेदे निकषे कुङ्कुमप्रमम् ॥ ७ ॥  
तारंशुल्बोत्थितं स्निग्धं सृष्टुं हेम गुरुत्तमम् ।  
श्वेताङ्गं कठिनं रूक्षं विवर्णं समलं दालि ॥ ८ ॥  
बाहे छेदे सितं श्वेतं कषे लघु च तत्त्यजेत् ।

## अथ हेमशोधनम्-

मृत्तिका मातुलुङ्गाद्यैः पञ्चवासरभाविता ॥ ९ ॥  
समस्मलवणा हेम शोधयेत्पुटपाकतः ।

## अन्यच्च-

सुवर्णमुत्तमं बह्वौ विद्रुतं निक्षिपेन्निशः ॥ १० ॥  
काञ्चनारद्रवैः शुद्धं काञ्चनं जायते मृशम् ।

## अथ हेममारणम्-

शुद्धसूतसमं स्वर्णं खल्वे कृत्वा तु गोलकम् ॥ ११ ॥  
ऊर्ध्वाधो मृत्तिकां दत्त्वा सर्वतुल्यं निरुध्य च ।  
त्रिंशद्द्वनोत्पलैर्द्वयं पुटमेवं चतुर्दश ॥ १२ ॥  
निरुत्थं हेम मस्म स्याद्दन्धो देयः पुनः पुनः ।

## अथान्यप्रकारः—

सुवर्णं विद्रुते वह्नौ दद्यात्सीसं कलांशकम् ॥ १३ ॥  
 अम्लेन मर्दयेत्तत्तु चूर्णयित्वा शनैः शनैः ।  
 पश्चात्तद्गोलकं कृत्वा तुल्यं गन्धरजोत्तरैः ॥ १४ ॥  
 शरावसंपुटे दत्त्वा संधिरोधं विधाय च ।  
 त्रिंशद्द्वनोत्पलैः पच्यात्सप्तधैवं मृतिर्भवेत् ॥ १५ ॥

## अथान्यप्रकारः—

रसस्य भस्मना वाऽथ रसेनाऽऽलिप्य तद्दलम् ।  
 हिङ्गुहिङ्गुलसिन्दूरशिलासाम्येन मेलयेत् ॥ १६ ॥  
 संमर्द्य काश्चनद्रावैर्दिनं कृत्वाऽथ गोलकम् ।  
 तं माण्डस्य तले दत्त्वा भस्मना पूरयेद्दृढम् ॥ १७ ॥  
 अग्निं प्रज्वालयेद्गाढं द्विनिशं स्वाङ्गशीतलम् ।  
 उद्धृत्य सावशेषं चेत्पुनर्दयं पुटद्वयम् ॥  
 अनेन विधिना स्वर्णं निरुत्थं जायते मृतम् ॥ १८ ॥

स्वर्णं शीतं पवित्रं क्षयवमिकसनश्वासमेहास्रपित्त-  
 क्षेण्यक्षवेडक्षतास्रप्रदरगदहरं स्वादुतिकं कषायम् ।  
 वृष्यं मेधाग्निकान्तिप्रदं गुरुसरं कार्श्यहारि त्रिदोषो-  
 न्मादापस्मारशूलज्वरजयि षपुषो बृंहणं नेत्रपथ्यम् ॥ १९ ॥  
 बलं च वीर्यं हरते नराणां रोगत्रयं पुष्यति मूरि काये ।  
 अशुद्धमष्टापदमध्यपक्रदोषत्रयं वाऽपि मृतिं विधत्ते ॥ २० ॥

इति हेमोत्पत्तिशोधनद्वारणगुणाः ।

## अथ रूप्यम्—

त्रिपुरस्य बधार्थाय त्रिनिभेवैर्दिलोचनैः ।  
 निरीक्षयामास शिवः क्रोधेन परिपूरितः ॥ २१ ॥  
 अग्निस्तत्कालमपत्तस्यैकस्माद्विलोचनात् ।  
 मद्रोऽपरस्मात्संमृतो वैश्वानर इव ज्वलन् ॥ २२ ॥

तृतीयादश्रुचिन्दुस्तु लोचनादपतद्भुवि ।  
 तस्माद्रजतमुत्पन्नं नानाभूमिषु संस्थितम् ॥ २३ ॥  
 कृत्रिमं चापि तत्प्रोक्तं वङ्गादेः सूतयोगतः ।  
 गुरु स्निग्धं मृदु श्वेतं दाहे छेदे घनक्षमम् ॥ २४ ॥  
 वर्णाढ्यं चन्द्रवत्स्वच्छं तारमत्र गुणा नव ।

दश दोषानाह—

कृत्रिम कठिनं रूक्षं रक्तं पीतं दलं लघु ॥ २५ ॥  
 बाह्यच्छेदघनैर्नष्टं रूप्ये दोषा दश स्मृताः ।

अथ शोधनम्—

तैले तत्रे च गोमूत्रे काञ्जिके च कुलित्थके ॥ २६ ॥  
 त्रिफलाक्राथमध्ये तु संशोध्याः सर्वधातवः ।

इति सामान्यसर्वधातुशोधनम् ।

विशिष्टं तद्यथा—

पत्रीकृतं तु रजतं संतप्तं जातवेदसि ॥ २७ ॥  
 निर्वापितमगस्त्यस्य रसे वारत्रयं शुचि ।

इति रजतशोधनम् ।

अथ रजतमारणगुणाः—

तारपत्रं चतुभागं भागैकं शुद्धतालकम् ॥ २८ ॥  
 एतज्जम्बीरजद्रावैः कल्कीकृत्यालकं भिषक् ।  
 एतेन तारपत्राणि लेपयेच्छोषयेत्ततः ॥ २९ ॥  
 शरावसंपुटे तेषामूर्ध्वाधौ गन्धकं क्षिपेत् ।  
 तारतुल्यं ततस्तानि रुद्ध्वा गजपुटे पचेत् ॥ ३० ॥  
 त्रिंशद्दनोत्पलैरेव स्वाङ्गशीतं समुद्धरेत् ।

अथान्यप्रकारः—

तारपत्राणि सूक्ष्माणि कृत्वा तत्तुल्ययोः पृथक् ॥ ३१ ॥  
 सूतगन्धकयोस्तुल्यं तालयोः खल्वसंस्थयोः ।  
 कल्कं कृत्वा कुमार्याद्धिस्तेन तानि प्रलेपयेत् ॥ ३२ ॥



शरावसपुटे रुद्ध्वा त्रिंशद्वन्योत्पलैः पुटेत् ।  
एवं रजतमाप्नोते मृतिं वारद्वयेन वै ॥ ३३ ॥

अथान्यप्रकारः—

विधाय पिष्टिं भूतेन रजस्तस्याथ मेलयेत् ।  
तालं गन्धं समं पश्चान्मर्दयेन्निम्बुकद्रवैः ।  
द्वित्रैः पुटेभेवद्भस्म शोष्यमेतद्द्रसादिषु ॥ ३४ ॥  
तारं शीतकषायमम्लमधुरं दोषत्रयच्छदनं  
स्निग्धं दीपनमाक्षिकुक्षिगदजिह्वैहप्रमेहप्रणुत् ।  
मेदोभेदि मदात्ययात्यपकरं कान्त्यायुरारोग्यकृ-  
द्यक्ष्मापस्मृतिशूलपाण्डुपलितप्लीहज्वरघ्नं सरम् ॥ ३५ ॥  
अशुद्धं रजतं कुर्यात्पाण्डुकण्डूगलग्रहान् ।  
विबन्धवीर्यनाशं च बलहानि शिरोरुजम् ॥ ३६ ॥

इति रजतमारणगुणाः ।

अथ ताम्रम्—

शुक्रं यत्कार्तिकेयस्य पतितं धरणीतले ।  
तस्मादेतत्समुत्पन्नं ताम्रमाहुः पुराविदः ॥ ३७ ॥  
कृष्णं सूक्ष्ममतिस्तब्धं श्वेतं वाऽपि घनासहम् ।  
लोहनागयुतं वाऽपि न शुद्धं ताम्रमुच्यते ॥ ३८ ॥

सदोषत्वमाह—

न विषं विषमित्याहुस्ताम्रं तु विषमुच्यते ।  
एको दोषो विषे ताम्रे त्वष्टौ दोषाः प्रकीर्तिताः ॥ ३९ ॥  
भ्रमो मूर्छा विदाहश्च स्वेदक्लेदनवान्तयः ।  
अरुचिश्चित्तसंताप एते दोषा विषोपमाः ॥ ४० ॥

तस्य शोधनम्—

तस्मात्संशोधयेत्ताम्रं तद्दोषविनिवृत्तये ।  
सलोणवज्रीदुग्धेन ताम्रपात्रं विलेपयेत् ॥ ४१ ॥  
अग्नौ संताप्य निर्गुण्डीरसं संसेचयेत्त्रिंशः ।  
सुह्यकक्षीरसेकैर्वा शुल्बशुद्धिः प्रजायते ॥ ४२ ॥

## अन्यच्च-

गोमूत्रेण पचेद्यामं ताम्रपत्रं दृढाग्निना ।

साम्लक्षारेण संशुद्धिं ताम्रमाप्नोति सर्वथा ॥ ४३ ॥

इति ताम्रशोधनम् ।

## अथ मारणम्-

सूतगन्धौ कुमार्यद्भिर्मर्दयित्वा प्रलेपयेत् ।

ताम्रपात्रं तेन पश्चात्स्थालया गर्भं निरोधयेत् ॥ ४४ ॥

शरावेणाथ संयुक्ता तत्र मुद्राम्बुमस्मतः ।

मस्मना पूरयेत्स्थालीमाकण्ठं तां विधाय च ॥ ४५ ॥

चुह्रयामारोप्य तद्दधौ वह्निं प्रज्वालयेद्दृढम् ।

चतुर्यामं पचेत्पश्चात्स्वाङ्गशीतं समुद्धरेत् ॥ ४६ ॥

गोक्षीरे स्वेदयेद्यामं दौलया स्यात्तदुत्तमम् ।

## अथान्यप्रकारः-

चतुर्थांशेन सूतेन ताम्रपत्राणि लेपयेत् ॥ ४७ ॥

अम्लपिष्टं द्विगुणितमूर्ध्वाधो दापयेद्बालिम् ।

चाङ्गेरीकल्कगर्भस्थं भाण्डे यामं पचेद्दृढे ॥ ४८ ॥

मस्मीभूतं ताम्रपत्रं सर्वयोगेषु योजयेत् ।

## अथान्यप्रकारः-

जम्बीररससंपिष्टं रसगन्धकलेपितम् ॥ ४९ ॥

ताम्रपत्रं शरावस्थं त्रिपुष्टैर्याति मस्मताम् ।

## अथान्यप्रकारः-

चूर्णं शुद्धस्य ताम्रस्य समसूतं विमर्दयेत् ॥ ५० ॥

खल्वे जम्बीरनीरेण तयोस्तुल्यं तु गन्धकम् ।

दत्त्वा संमर्द्य तत्सर्वं शरावयुगमध्यगम् ।

दिनं गजपुष्टे पच्यताम्रमस्म प्रजायते ॥ ५१ ॥

## ताम्रगुणानाह-

ताम्रं शीतं निहन्याद्व्रणकृमिजठरानाहसंप्लीहपाण्डु-

श्वासश्लेष्मास्रवातक्षयपवनगदं शूलयुग्मं च गुल्मम् ।

कुष्ठान्यष्टादशापि स्मरवलरुचिकृद्रक्तमेदोऽपित्त-

च्छेदि प्रोक्तं त्वशुद्धं कृमिदरणरुगाध्मानकुष्ठादिकारि॥ ५२ ॥

इति ताम्रम् ।

अथ रीतिकांस्ये-

रीतिका द्विविधा ज्ञेया तत्राऽऽद्या राजरीतिका ।

काकतुण्डी द्वितीया सा तयोराद्या गुणाधिका ॥ ५३ ॥

संतप्ता काञ्जिके क्षिप्ता ताम्रा स्याद्राजरीतिका ।

काकतुण्डी तु कृष्णा स्यान्नासौ सेव्या विजानता ॥ ५४ ॥

कांस्यं च द्विविधं प्रोक्तं पुष्पतैलिकभेदतः ।

पुष्पं श्वेततमं तत्र तैलिकं कपिशप्रमम् ॥ ५५ ॥

एतयोः प्रथमं श्रेष्ठं सेव्यं रोगप्रशान्तये ।

राजरीतिस्तथा घोषं ताम्रवच्छोधयेद्भिषक् ॥ ५६ ॥

ताम्रवन्मारणं चापि तयोरुक्तं भिवम्बरैः ।

रीतिकायुगुलं रुक्षं सतिक्तं लवणं रसे ॥ ५७ ॥

शोधनं पाण्डुरोगघ्नं कृमिघ्नं लेखनं हिमम् ।

कांस्यं कषायं तिक्तोष्णं लेखनं विशङ्कं सरम् ॥ ५८ ॥

रुक्षं गुरु च चक्षुष्यं कफपित्तहरं परम् ॥ ५९ ॥

इति रीतिकांस्यमारणगुणाः ।

अथ लोहविधिः-

पुरा लोमिलवैत्यस्य निहतस्य सुरैर्युधि ।

उत्पन्नानि शरीरेभ्यो लोहानि विविधानि वै ॥ ६० ॥

मुण्डं तीक्ष्णं तथा कान्तमिति लोहं त्रिधा स्मृतम् ।

मुण्डाच्छताधिकं तीक्ष्णं तीक्ष्णात्कान्तं शताधिकम् ॥ ६१ ॥

मुण्डं तु वर्तुलं भूमौ पर्वतेषु च जायते ।

गजबलयाद्वितीक्ष्णं स्यात्कान्तं चुम्बकसंभवम् ॥ ६२ ॥

यत्राङ्गं दृश्यते लोहे तीक्ष्णं लोहं तदुत्तमम् ।

कासीसामेलकल्कात्के लोहेऽङ्गं दृश्यते सुखम् ॥ ६३ ॥

अथ कान्तलक्षणम्-

पात्रे यस्य स्थितवति जले तैलबिन्दुर्न सर्प-

द्रन्धं हिक्नु त्यजति न निजं तिक्ततां निम्बकलकः ।



पाके दुग्धं भजति शिखराकारकं नैति भूमौ  
कान्तं लोहं तदिदमुदितं लक्षणेरेभिरत्र ॥ ६४ ॥

अथैषां शोधनमारणे यथा-

शशरक्तेन संलितं किं चार्कपयसाऽयसः ।  
दलं हुताशने ध्मातं सिक्तं त्रैफलवारिणा ॥ ६५ ॥  
एवं त्रिशः कृते लोहं शुद्धिमाप्नोत्यसंशयम् ।

अथान्यप्रकारः-

त्रिफलाष्टगुणे तोये त्रिफला षोडशोन्मिका ॥ ६६ ॥  
तत्काथे पादशेषे तु लोहस्य पलपञ्चकम् ।  
कृत्वा पत्राणि तप्तानि सप्तवारं निषेचयेत् ॥ ६७ ॥  
एवं प्रलीयते दोषो गिरिजो लोहसंभवः ।

इति लोहशुद्धिः ।

अथ लोहमारणगुणाः-

शुद्धस्य सूतराजस्य भागो भागद्वयं बलेः ॥ ६८ ॥  
द्वयोः समं सारचूर्णं मर्दयेत्कन्यकाम्बुना ।  
यामद्वयं तस्य गोलं संवेष्ट्यैरण्डजैर्दलः ॥ ६९ ॥  
ततः सूत्रेण संबध्य स्थापयेत्ताम्रसंपुटे ।  
संमुञ्च्य वदनं तस्य मूढा संशोष्य तत्पुनः ॥ ७० ॥  
त्रिदिनं धान्यराशिस्थं तत उध्कृत्य मर्दयेत् ।  
रजस्तद्वस्त्रगलितं नीरे तरति हसवत् ॥ ७१ ॥  
सोमामृताभिधमिदं लोहभस्म प्रकीर्तितम् ।

अथान्यप्रकारः-

द्वादशांशेन दरदं तीक्ष्णचूर्णस्य भेलयेत् ॥ ७२ ॥  
कन्यानीरेण संमर्द्य यामयुग्मं तु तत्पुनः ।  
शरावसंपुटे कृत्वा पुटेद्भ्रजपुटेन वै ॥ ७३ ॥  
सप्तधैवं कृतं लोहरजो वारितरं भवेत् ।

अथान्यप्रकारः-

काकोदुम्बरिकानीरैर्लोहपत्राणि सेचयेत् ॥ ७४ ॥

बह्नितप्तानि पञ्चवारं कुड्डयेत्तदुलूखले ।  
 तत्पञ्चमांशं दरुं क्षिप्त्वा सर्वं विमर्दयेत् ॥ ७५ ॥  
 कुमारीनीरतः श्लक्ष्णं पुटेद्गजपुटेन तु ।  
 त्रिवारं त्रिफलाकाथैस्तत्संख्यैरपि तत्त्ववित् ॥ ७६ ॥  
 निरुत्थं जायते लोहं त्रिधाऽप्यत्र न संशयः ।

अथान्यप्रकारः—

निम्बूफलस्य पानीयैः सकासीसैः प्रपूरिते ॥ ७७ ॥  
 कांस्यपात्रे क्षिपेत्खड्गखण्डांश्चण्डातपे स्थिते ।  
 दिनैकेन स्फुटन्त्येते दिनान्ते तांस्तु पेषयेत् ॥ ७८ ॥  
 त्रिफलाकाथपिष्टं तच्चूर्णं गजपुटे पचेत् ।  
 पुनः पिष्टेन यावत्स्यात्तद्धारितरमुत्तमम् ॥ ७९ ॥  
 ततः पारद्गन्धाभ्यां तत्समाभ्यां समर्दयेत् ।  
 पूर्ववद्भ्रान्यराशिस्थं तीक्ष्णं सर्वोत्तमं भवेत् ॥ ८० ॥

अथान्यप्रकारः—

लोहं पत्रमतीव तप्तमसकृत्काथे क्षिपेत्त्रैफले  
 चूर्णाभूतमिदं पुनस्त्रिफलजे काथे पचेद्गोजले ।  
 मत्स्याक्षीत्रिफलारसेन पुटयेद्यावन्निरुत्थं भवेत्  
 पश्चादाज्यमधुप्लुतं सुपुटितं सिद्धं भवेदायसम् ॥ ८१ ॥

अथान्यप्रकारः—

लोहचूर्णं पलं खल्वे सोरकस्य पलं तथा ।  
 अश्वगन्धपलं चापि सर्वमेकत्र मर्दयेत् ॥ ८२ ॥  
 कुमार्यङ्गिदिनं पश्चाद्गोलकं रुबुपत्रकैः ।  
 संवेष्ट्य च मृदा लिप्त्वा पुटेद्गजपुटे भिषक् ॥ ८३ ॥  
 स्वाङ्गशीतं समुद्धृत्य सिन्दूराममयोरजः ।  
 मृतं वारितरं ग्राह्यं सर्वकार्यकरं परम् ॥ ८४ ॥  
 सर्वमेतन्मृतं लोहं ध्मातव्यं मित्रपञ्चकैः ।  
 यद्येवं स्यान्निरुत्थानं सेव्यं वारितरं भवेत् ॥ ८५ ॥  
 गन्धकं चोत्थितं लोहं तुल्यं खल्वे विमर्दयेत् ।  
 दिनैकं कन्यकाद्वावे रुद्ध्वा गजपुटे पचेत् ॥ ८६ ॥

इत्येवं सर्वलोहानां कर्तव्येयं निरुत्थितिः ।  
पाण्डुं पीडयति क्षयं क्षपयति क्षैण्यं क्षिणोति क्षणा-  
त्कासं नाशयति भ्रमं नमयति श्लेष्मामयान्खादति ।

अर्शोगुल्मसशूलपीनसवमिश्वासप्रमेहारुची-

राशून्मूलयति प्रकम्पनहरं लौहं हिमं चाक्षुषम् ॥ ८७ ॥

शुद्धं पित्तकफानिलमोहं हन्ति हितं शिवशक्त्या लोहम् ।

पाण्डुदृगामयशूलविनाशि प्रोक्तमशुद्धं रोगविकाशि ॥ ८८ ॥

ये गुणा मृतरूप्यस्य ते गुणाः कान्तभस्मनः ।

कान्तामावे प्रदातव्यं रूप्यमित्याह भैरवः ॥ ८९ ॥

निषेधः—

कूष्माण्डं तिलतैलं च माषान्नं राजिकां तथा ।

मद्यमम्लं रसं चैव त्यजेल्लोहस्य सेवकः ॥ ९० ॥

इति लोहमारणगुणाः ।

अथ किट्टम्—

ध्मायमानमयो वह्नो परित्यजति यं मलम् ।

स किट्टसंज्ञां लभते तदनेकविधं मतम् ॥ ९१ ॥

तथोक्तं पीयूषसागरे—

यस्य लोहस्य यत्किट्टं तत्किट्टं तद्गुणं मतम् ।

तल्लक्षणानि यथा—

ईषच्छोणं गुरु स्निग्धं मुण्डकिट्टं जगुर्बुधाः ॥ ९२ ॥

भिन्नाञ्जनप्रमं किञ्चिद्विशेषाद्गुरु निव्रणम् ।

निष्कोटरं च विज्ञेयं तीक्ष्णकिट्टं मनीषिभिः ॥ ९३ ॥

षिङ्गं रूक्षं गुरुतमं मन्ददीर्घमकोटरम् ।

छिन्नेऽत्र रजतच्छाया स्यात्तत्किट्टं तु कान्तजम् ॥ ९४ ॥

इदं विशिष्टम् ।

एतदभावे सामान्यकिट्टं ग्राह्यम्—

आकोटरं गुरु स्निग्धं दृढं शतसमाधिकम् ।

चिरोज्जटजनस्थानसंस्थितं किट्टमाहरेत् ॥ ९५ ॥



## यथोक्तं रसाणवे—

शताब्दमुत्तमं किट्टं मध्यं चाशीतिवार्षिकम् ।  
 अधमं षष्टिवर्षीयं ततो हीनं विषोपमम् ॥ ९६ ॥  
 अक्षाङ्गारे धमेत्किट्टमक्षपात्रस्थगोजले ।  
 निर्वापयेदष्टवारं ततः सूक्ष्मं विचूर्णयेत् ॥ ९७ ॥  
 तच्चूर्णं मधुना लीढं पाण्डुं हन्ति सकामलम् ।  
 किट्टाद्दशगुणं मुण्डं मुण्डात्तीक्ष्णं शताधिकम् ॥ ९८ ॥  
 तीक्ष्णालक्षगुणं कान्तं भक्षणात्कुरुते गुणम् ।

## अथ किट्टगुणाः—

किट्टं कषायं शिशिरं पाण्डुश्वयथुशोषजित् ॥ ९९ ॥  
 हलीमकं कामलां च हरते कुम्भकामलाम् ।

इति किट्टम् ।

## अथ वङ्गम्—

खुरकं मिश्रकं चेति द्विधा वङ्गं जगुर्बुधाः ॥ १०० ॥  
 खुरकं श्रेष्ठमुदितं मिश्रकं त्ववरं मतम् ।  
 खुरकं चन्द्ररूप्याभं खुराकारं च कीर्त्यते ॥ १ ॥  
 एतलक्षणभिन्नं तु वङ्गं मिश्राभिधं मतम् ।

## शोधनम्—

वङ्गं संशोधयेत्तत्र तप्ततैलादिके गणे ॥ २ ॥  
 ततः क्षिपेद्दण्डिकायां चुलीस्थायां शनैः शनैः ।  
 तदधो ज्वालयेद्द्विं द्रुते वङ्गे क्षिपेत्पुनः ॥ ३ ॥  
 अपामार्गचतुर्थांशं चूर्णं संचालयेदिदम् ।  
 स्थूलाग्रया लोहदर्व्या यावत्तद्गस्म जायते ॥ ४ ॥  
 ततः शरावपिहितं स्थापयेत्तत्र तद्भिषक् ।  
 स्वाङ्गशीतलमादाय शुद्धतालेन मेलयेत् ॥ ५ ॥  
 समेन निम्बुजद्रावैर्मर्दयेत्तत्पुनर्द्विदम् ।  
 तदपूर्वं घर्मशुष्कं पिप्पलस्य त्वगन्तरे ॥ ६ ॥  
 संस्थाप्यं पच्यादेवं तत्सप्तधा विपचेद्भिषक् ।  
 सर्वोत्तमं वङ्गमस्म सर्वकार्यकरं भवेत् ॥ ७ ॥

अथान्यप्रकारः—

शुद्धं सतालमर्कस्य पिष्ट्वा दुग्धेन तत्पुटेत् ।  
शुष्काश्वत्थमवैर्वल्कैः सप्तधा भस्मतां व्रजेत् ॥ ८ ॥

अथान्यप्रकारः—

रजनीरजसा वह्निस्थायां हण्ड्यां तु पूर्ववत् ।  
वङ्गमस्म विधायाथ सोरकं तत्र निक्षिपेत् ॥ ९ ॥  
वङ्गं तुर्यांशमथ तच्छरावेण पिधापयेत् ।  
मन्दमग्निं घटीमेकां दत्त्वाऽथ स्वाङ्गशीतलम् ॥ ११० ॥  
कुन्देन्दुधवलं वङ्गमस्म ग्राह्यं स्वकार्यकृत् ।

अथान्यप्रकारः—

वन्योत्पलोपरिस्थे तु गौणीखण्डे क्षिपेद्रजः ॥ ११ ॥  
तिन्तिणीवल्कलस्याथ तिलांस्तत्र विनिक्षिपेत् ।  
अङ्गुलार्धप्रमाणेन तत्र वङ्गदलं न्यसेत् ॥ १२ ॥  
खण्डीकृतं पुनस्तेन क्रमेणैवात्र विन्यसेत् ।  
तिलं तिन्तिणिवल्कं च गोमयांश्चाग्निना दहेत् ।  
स्वाङ्गशीतं ततो ग्राह्यं युक्त्या वङ्गस्य भस्म तत् ॥ १३ ॥

तस्य गुणाः—

वङ्गं तिक्तोष्णरूक्षं कफकृमिवमिजिन्मेहमेदोनिलघ्नं  
-कासश्वासक्षयार्तिप्रशमितहुतभुग्मान्द्यमाध्मानदारि ।  
बल्यं वृष्याङ्गमाकृन्मनसिजजनकं स्वप्नमेहप्रणाशि  
प्रज्ञाकृद्दीर्यमुच्चैरलयुरतिरसस्याऽऽस्पदं बृंहणं च ॥ १४ ॥  
अशुद्धममृतं वङ्गं प्रमेहादिगदप्रदम् ।  
गुल्महृद्रोगशूलार्शःकासश्वासवमिप्रदम् ॥ ११५ ॥

इति वङ्गम् ।

अथ सीसकम्—

नागो द्रुतोऽग्निसंयोगाद्द्रविदुग्धे निपातितः ।  
सच्छिद्रहण्डिकासंस्थे त्रिवारं शुद्धिमाप्नुयात् ॥ १६ ॥

त्रिभिः कुम्भपुटैर्नागो वासारसविमर्दितः ।

सशिलो भस्मतामेति तद्रजः सर्वमेहनुत् ॥ १७ ॥

अथान्यप्रकारः—

नागं स्वर्परके निधाय कुनटीचूर्णं ददीत द्रुते

निम्बूकद्रवगन्धकेन पुटितं भस्मी भवत्याशु सः ।

एवं तालकवापत्स्तु कुटिलं चूर्णीकृतं तं पुटे-

द्रन्धाम्लेन समस्तदोषरहितं योगेषु योज्यं भवेत् ॥ १८ ॥

अथान्यप्रकारः—

भूमजङ्गममचिचं पिष्ट्वा पत्रं प्रलेपयेत् ।

हण्ड्यामग्नौ द्रुतं तत्र वासापामार्गसंभवम् ॥ १९ ॥

क्षारं विमिश्रयेत्तत्र चतुर्थांशं गुरुक्तितः ।

प्रहरं पाचयेच्चुह्वयां वासांद्द्वयां विवृण्वन् ॥ २० ॥

क्तं उद्धृत्य तच्चूर्णं वासानीरैर्विमर्दयेत् ।

पुटेत्पुनः समुद्धृत्य तैरेव परिमर्दयेत् ।

एवं सप्तपुटैर्नागः सिन्दूरामः प्रजायते ॥ २१ ॥

नागः समीरकफपित्तविकारहन्ता

सर्वप्रमेहवनराजिकृपीटयोनिः ।

उष्णः सरो रजतरञ्जनकृद्द्वणाशी-

गुल्मग्रहण्यतिसृतिक्षणदांशुमाली ॥ २२ ॥

अशुद्धः कुरुते नागः प्रमेहक्षयकामलाः ।

तस्मात्संशुद्ध एवायं मारणीयो भिषग्वरैः ॥ २३ ॥

इति नागः ।

अथोपधातवः—

अभ्रकं माक्षिकं तालं शिला नीलाञ्जनं तथा ।

तुत्थकं रसकं चैव प्रोक्ताः सप्तोपधातवः ॥ २४ ॥

अथाभ्रकोत्पत्तिः—

पुरा वधाय वृत्रस्य वज्रिणा वज्रमुद्धृतम् ।

विस्फुलिङ्गास्ततस्तस्य गगने परिसर्पिताः ॥ २५ ॥



तै निपेतुर्धनध्वानाच्छिखरेषु महीभृताम् ।  
 तेभ्य एव समुत्पन्नं तत्तद्विरिषु चाभ्रकम् ॥ २६ ॥  
 तत्र दक्षिणशैलेर्कशोषादल्पगुणं हि तत् ।  
 अल्पसत्त्वं तदा धत्ते तस्य सत्त्वं गुणप्रदम् ॥ २७ ॥  
 अतस्तूत्तरशैलोत्थं बहुसत्त्वं गुणाधिकम् ।  
 तद्वज्रं वज्रतातत्वाद्भ्रमभ्ररवोद्भवात् ।  
 गगनच्युतिजातत्वाद्गगनं च जगुः सुराः ॥ २८ ॥  
 विप्रक्षत्रियविद्शूद्रमेदात्तस्याच्चतुर्विधम् ।  
 क्रमेणैव सितं रक्तं पीतं कृष्णं च वर्णतः ॥ २९ ॥  
 प्रशस्यते सितं तारे रक्तं चैव रसायने ।  
 पीतं हेमनि कृष्णाभं गदेषु द्रुतयेऽपि च ॥ १३० ॥  
 पिनाकं दर्दुरं नागं वज्रं चेति चतुर्विधम् ।  
 मुञ्चत्यग्नौ विनिक्षिप्तं पिनाकं दलसंचयम् ॥ ३१ ॥  
 अज्ञानाद्भ्रक्षणं तस्य महाकुष्ठप्रदायकम् ।  
 दर्दुरं त्वग्निं चाति कुरुते दर्दुरध्वनिम् ॥ ३२ ॥  
 गोलकान्बहुशः कृत्वा स स्यान्मृत्युप्रदायकः ।  
 नागं वह्निस्थितं शब्दफूत्कारं परिमुञ्चति ॥ ३३ ॥  
 तच्छरीरगतं नित्यं व्याधिं कुर्याद्भ्रगंदरम् ।  
 वज्रं तु वज्रवात्तिष्ठेत्तन्नाग्नौ विकृतिं व्रजेत् ॥ ३४ ॥  
 यत्नतो वर्जयेद्धीमानभ्रकत्रितयं भिषक् ।  
 चतुर्थं पीवरं वज्रं व्याधिबाध्यपमृत्युजित् ॥ ३५ ॥

### अथाभ्रशोधनम्—

कृष्णाभ्रकं धमेद्वह्नौ ततः क्षीरे विनिक्षिपेत् ।  
 भिन्नपत्रं तु तत्कृत्वा तण्डुलीयाम्लयोर्द्रवैः ॥ ३६ ॥  
 भावयेदृष्टयामं तदेवमभ्रं विशुध्यति ।

### अथान्यप्रकारः—

अथै वा बदरीकाथे ध्मातमभ्रं विनिक्षिपेत् ॥ ३७ ॥  
 मर्दितं पाणिना शुष्कं धान्याभ्रादतिरिच्यते ।

### रसमञ्जर्याम्—

## अथाभ्रमारणम्—

कृत्वा धान्याभ्रकं तच्च शोषयित्वाऽथ मर्दयेत् ॥ ३८ ॥

अर्कक्षरैर्दिनं खल्वे चक्राकारं च कारयेत् ।

वेष्टयेदर्कपत्रैश्च सम्यग्गजपुटे पचेत् ॥ ३९ ॥

पुनर्मर्द्यं पुनः पाच्यं सप्तवारान्पुनः पुनः ।

ततो वटजटाकाथैस्तद्वद्व्यात्पुटत्रयम् ॥ ४० ॥

म्रियते नात्र संदेहः प्रयोज्यं सर्वकर्मसु ।

तुल्यं धृतं मृताभ्रेण लोहपात्रे विपाचयेत् ।

घृते जीर्णे तदभ्रं तु सर्वयो(रो)गेषु योजयेत् ॥ ४१ ॥

तत्र धान्याभ्रकस्य विधिः—

पादांशशालिसंयुक्तमभ्रं बद्ध्वाऽथ कम्बले ।

त्रिरात्रं स्थापयेन्नरिरे तत्क्लिन्नं मर्दयेत्करैः ॥ ४२ ॥

कम्बलाद्गलितं सूक्ष्मं वालुकारहितं च यत् ।

तद्धान्याभ्रमिति प्रोक्तमभ्रमारणसिद्धये ॥ ४३ ॥

अथान्यप्रकारः—

धान्याभ्रकस्य भागैकं द्वौ भागौ टङ्कणस्य च ।

पिष्ट्वा तदन्धमूषायां रुद्ध्वा तीव्राग्निना पचेत् ॥ ४४ ॥

स्वभावशीतलं चूर्णं सर्वरोगेषु योजयेत् ।

अथान्यप्रकारः—

धान्याभ्रकं समादाय मुस्तकाथैः पुटत्रयम् ॥ ४५ ॥

तद्वत्पुनर्नवानीरैः कासमर्दरसैस्तथा ।

नागवल्लीदलैः सूर्यक्षरैर्देयं पृथक्पृथक् ॥ ४६ ॥

दिनं दिनं मर्दयित्वा काथैर्वटजटोद्भवैः ।

दत्त्वा पुटत्रयं पश्चात्त्रिपुटं मुसलीद्वयैः ॥ ४७ ॥

त्रिर्गोक्षुरकषायेण त्रिः पुटेद्वानरीरसैः ।

मोचकन्दरसैः पाच्यं त्रिवारं कोकिलाक्षजैः ॥ ४८ ॥

रसैः पुटेत्ततो धेनुक्षीरादेकं पुटं मृदु ।

दध्ना घृतेन मधुना स्वच्छया सितया तथा ।

एकमेकं पुटं दद्याद्भ्रस्यैवं मृतिर्भवेत् ॥ ४९ ॥

## अथान्यप्रकारः—

धान्याभ्रं मेघनादैः कदालिघनजलैष्टङ्कुणाङ्गोलतोयैः

खल्वे संमर्द्य गाढं तदनु गजपुटाद्वादशैवं प्रदद्यात् ।

मीनाक्षीमृङ्गतोयैस्त्रिफलजलयुतेर्मर्दयेत्सप्तवारं

गन्धं तुल्यं च दत्त्वा प्रवरगजपुटात्पञ्चतां याति मेघः ॥१५०॥

## अथान्यप्रकारः—

दुग्धत्रयं कुमार्यम्बु गजमूत्रं नृमूत्रकम् ।

वटभृङ्गमजारक्तमेभिरभ्रं सुमर्दितम् ॥ ५१ ॥

शतधा पुटितं भस्म जायते पद्मरागवत् ।

निश्चन्द्रिकं मजेत्तत्तु शुद्धदेहे रसायनम् ॥ ५२ ॥

मृतं निश्चन्द्रितां यातमरुणं चामृतोपमम् ।

सचन्द्रं विषवज्जेयं मृत्युकृद्याघ्नरोमवत् ॥ ५३ ॥

पीडां विधत्ते विविधां नराणां कुष्ठं क्षयं पाण्डुगदं च कुर्यात् ।

हृत्पार्श्वपीडां च करोत्यसह्यामशुद्धमभ्रं गुरुवह्निहृत् ॥ ५४ ॥

## अथामृतीकरणम्—

वराम्बुगोघृतं चाभ्रं कलापङ्कदिकूसमांशकम् ।

मृद्वाग्निना पचेल्लौह्याममृतीकरणं त्विदम् ॥ ५५ ॥

## निषेधः—

क्षाराम्लविदलं कोलं कर्कटीकारवेल्लकम् ।

वृन्ताकं च करीरं च तैलं चाभ्रे विवर्जयेत् ॥ ५६ ॥

## तस्य गुणाः—

अभ्रं कषायं मधुरं सुशीतमासुष्करं धातुविवर्धनं च ।

हन्यान्निदोषं व्रणमेहकुष्ठं प्लीहोदरग्रन्थिविषकिमींश्च ॥ ५७ ॥

रोगान्हन्ति द्रढयति वपुर्वीर्यवृद्धिं विधत्ते

तारुण्याढ्यं रमयति शतं योषितां नित्यमेव ।

दीर्घायुष्काञ्जनयति सुतान्सिंहतुल्यप्रभावान्

मृत्योर्भाति हरति च सदा सेवमानो मृताभ्रम् ॥ ५८ ॥



वयःस्तम्भकारी जरामृत्युहारी  
 बलारोग्यधारी महाकुष्ठदारी ।  
 नूणां मेघे एकः स योगेषु योज्यः  
 सदा सूतराजस्य तुल्यो गुणेन ॥ ५९ ॥

इत्यध्रकम् ।

अथ स्वर्णमाक्षिकम्—

स्वर्णवर्णं गुरु स्निग्धमीषन्नीलच्छविच्छटम् ।  
 कषे कनकवद्घृष्टं तद्वरं हेममाक्षिकम् ॥ १६० ॥

इति स्वर्णमाक्षिकलक्षणम् ।

अशुद्धत्वमाह—

अशुद्धं माक्षिकं कुर्यादान्ध्र्यं कुठं क्षयं कृमीन् ।  
 शोधनीयं प्रयत्नेन तस्मात्कनकमाक्षिकम् ॥ ६१ ॥

शुद्धिमाह—

माक्षिकस्य त्रयो भागा भागकं सैन्धवस्य च ।  
 मातुलुङ्गद्रवैर्वाऽथ जम्बीरस्य द्रवैः पचेत् ॥ ६२ ॥  
 चालयेल्लोहजे पात्रे यावत्पात्रं तु लोहितम् ।  
 भवेत्ततस्तु संशुद्धिं स्वर्णमाक्षिकमृच्छति ॥ ६३ ॥

अथैतन्मारणविधिः—

माक्षिकस्य चतुर्थांशं दृष्ट्वा गन्धं विमर्दयेत् ।  
 उरुबूकस्य तैलेन ततः कार्या सुचक्रिका ॥ ६४ ॥  
 शरावसंपुटे कृत्वा पुटेद्भुजपुटेन च ।  
 धान्यस्य तुषमूर्ध्वाधो दृत्वा शीतं समुद्धरेत् ॥ ६५ ॥  
 सिन्दुराभं भवेद्भस्म माक्षिकस्य न संशयः ।

अथान्यप्रकारः—

कुलित्थस्य कषायेण घृष्ट्वा तैलेन वा पुटेत् ॥ ६६ ॥  
 अजामूत्रेण वा हेममाक्षिकं भस्म जायते ।

गुणाः—

माक्षिकं तिक्तमधुरं मेहाशःक्षयकुष्ठनुत् ॥ ६७ ॥  
 कफपित्तहरं शीतं यौगवाद्धि रसायनम् ।

इति स्वर्णमाक्षिकम् ।

## अथ तारमाक्षिकम्-

कांस्यवच्चाकचक्याह्यं कपे घृष्टं तु रूप्यवत् ॥ ६८ ॥  
 गुरु क्षिग्धं सितं यत्तच्छ्रेष्ठं स्यात्तारमाक्षिकम् ।  
 स्वर्णमाक्षिकवद्दोषा विज्ञेयास्तारमाक्षिके ॥ ६९ ॥  
 अतस्तद्दोषशान्त्यर्थं शोधनं कथ्यते यथा ।  
 कर्कोटीमेषशृङ्गयुत्थद्रवैर्जम्बीरजैर्दिनम् ॥ १७० ॥  
 मावयेदातपे तीव्रे विमला शुध्यति ध्रुवम् ।

## अथैतन्मारणम्-

स्वर्णमाक्षिकवज्जेयं कांस्यमाक्षिकमारणम् ॥ ७१ ॥  
 विमलाया गुणाः किञ्चिद्भूनाः कनकमाक्षिकात् ।

इति कांस्यमाक्षिकम् ।

## अथ तालकविधिः-

अशुद्धं तालमायुर्हृत्कफमारुतमेहकृत् ॥ ७२ ॥  
 तापस्फोटाङ्गसैकोचान्कुरुते तेन शोधयेत् ।

## अथ तालकस्य शोधनविधिः-

तालकं कणशः कृत्वा तच्चूर्णं काञ्जिके क्षिपेत् ॥ ७३ ॥  
 दोलायन्त्रेण यामैकं ततः कूष्माण्डजद्रवे ।  
 तिलतैले पचेद्यामं शमं च त्रिफलाजले ॥ ७४ ॥  
 चूर्णोदके च यामैकं पक्वं शुध्यति तालकम् ।

## अथ तालकस्य मारणविधिः-

सदलं तालकं शुद्धं पौनर्नवरसेन तु ॥ ७५ ॥  
 खल्वे विमर्दयेदेकं दिनं पश्चाद्धि शोषयेत् ।  
 संशोष्य गोलकं तस्य कुर्यात्तच्च विशोषयेत् ॥ ७६ ॥  
 ततः पुनर्नवाक्षरैः स्थाल्यधं तु प्रपूरयेत् ।  
 तत्र तद्गोलकं धृत्वा पुनस्तेनैव पूरयेत् ॥ ७७ ॥  
 आकण्ठं पिठरं तस्य पिधानं धारयेन्मुखे ।  
 स्थालीं चुह्यां समारोप्य क्रमाद्बहिं विवर्धयेत् ॥ ७८ ॥

दिनान्यन्तरशून्यानि पञ्च वह्निं प्रदीपयेत् ।  
 एवं तु म्रियते तालं मात्रा तस्यैव रक्तिका ।  
 अनुपानान्यनेकानि यथायोग्यं प्रयोजयेत् ॥ ७९ ॥

अथ तालकगुणाः—

हरितालं कटु स्निग्धं कषायोष्णं हरेद्विषम् ।  
 कण्डूकुष्ठास्यरोगास्रवातपित्तकफव्रणान् ॥ १८० ॥

अन्यच्च—

तालकं हरते रोगान्कुष्ठमृत्युजरापहम् ।  
 शोधितं कुरुते वीर्यं कान्तिं वृद्धिं तथाऽऽयुषः ॥ ८१ ॥

अथ मनःशिला—

मनःशिला मन्दबलं करोति जन्तून्धुवं शोधनमन्तरेण ।  
 मलस्य बन्धं किल मूत्ररोधं सशर्करं कृच्छ्रगदं च कुर्यात् ॥ ८२ ॥

अथ तच्छोधनविधिः—

पचेद्भयहमजामूत्रे दोलायन्त्रे मनःशिलाम् ।  
 मावयेत्सप्तधा पित्तैरजायाः सा विशुध्यति ॥ ८३ ॥

अथान्यप्रकारः—

अर्गस्तिपत्रतोयेन भाविता सप्तवारकम् ।  
 शृङ्गबेररसैर्वाऽपि विशुध्यति मनःशिला ॥ ८४ ॥

अथ गुणाः—

मनःशिला गुरुर्वर्णया सरोष्णा लेखनी कटुः ।  
 तिक्ता स्निग्धा विषश्वासकासभूतकफास्रनुत् ॥ ८५ ॥

इति मनःशिला ।

अथ स्वर्परम्—

नृमूत्रे वाऽथ गोमूत्रे सप्ताहं रसकं पचेत् ।  
 दोलायन्त्रेण शुद्धं स्यात्ततः कार्येषु योजयेत् ॥ ८६ ॥



अथ गुणाः--

खर्परं कटुकं क्षारं कषायं वामनं लघु ।  
लेखनं भेदनं शीतं चक्षुष्यं कफपित्तनुत् ॥  
विषास्रकुठकण्डूनां नाशनं परमं मतम् ॥ ८७ ॥

इति खर्परम् ।

अथ तुत्थम्--

विषया मर्दयेत्तुत्थं मार्जारककपोतयोः ।  
दर्शांशं टङ्कणं क्त्वा पचेल्लघुपुटे ततः ॥ ८९ ॥  
पुटं वध्ना पुटं क्षौद्रैर्देयं तुत्थं विशुध्यति ।

अथान्यप्रकारः--

ओतोविशा समं तुत्थं सक्षौद्रं टङ्कणाद्द्वियुक् ॥ ८९ ॥  
त्रिधैवं पुटितं शुद्धं वान्तिभ्रान्तिविवर्जितम् ॥ १९० ॥

अथ गुणाः--

तुत्थकं कटुकं क्षारं कषायं विशदं लघु ।  
लेखनं भेदि चक्षुष्यं कण्डूकृमिविषापहम् ॥  
कफास्रपित्तकुष्ठं मेहमेढोविनाशनम् ॥ ९१ ॥

इति तुत्थकम् ।

अथ स्रोतोअनम्--

स्रोतोअनं च द्विविधं श्वेतकृष्णप्रभेदतः ।  
त्रिफलावारिणा स्वद्यं तद्वयं शुद्धिमृच्छति ॥ ९२ ॥

अथ तद्गुणाः--

सौवीरं ग्राहि मधुरं चक्षुष्यं कफपित्तजित् ।  
हिध्माक्षयास्रनुच्छीतं स्रोतोअनमपीदृशम् ॥ १९३ ॥

इत्युपधातवः ।

इति योगतरङ्गिण्यां धातूपधातूपत्तिशोधनमारणगुणकथनं नामैक-  
चत्वारिंशत्तरङ्गः ॥ ४१ ॥

अथ द्विचत्वारिंशस्तरङ्गः ।

अथ रसः—

गिरीशगिरिजात्मकौ चपलगन्धकौ सेवितौ  
जवाजगति जन्मिनामतुलभुक्तिमुक्तिप्रदौ ।  
प्रणम्य कथयत्यहो रसविधिं त्रिमल्लो द्विजः  
प्रदर्शितविधेर्गुरोर्भूशमधीत्य तन्त्राण्यपि ॥ १ ॥  
रस्यतेऽमर्त्यमर्त्याद्यैर्भुक्तिमुक्तिप्रलिप्सुभिः ।  
यतस्ततो रस इति प्रोच्यते पारदो बुधैः ॥ २ ॥

रसार्णवात्—

स्कन्दात्तारकहिंसायै कैलासे प्रार्थितोऽमरैः ।  
रते शंभोश्च्युतं रेतो गृहीतं वह्निना मुखे ॥ ३ ॥  
क्षिप्तं तेन चतुर्दिक्षु क्षमायां तत्पृथक्पृथक् ।  
सौम्यादिविक्रयस्थं तद्गौरीशापान्न कायकृत् ॥ ४ ॥  
पश्चिमायां तु यत्क्षिप्तं दिशि तत्कार्यकारकम् ।  
एषोत्पत्तिः समाख्याता पारदस्य मनीषिभिः ॥ ५ ॥  
मूर्च्छित्वा हरति रुजं बन्धनमुपलभ्य खे गतिं धत्ते ।  
अमरी करोति सुमृतः कोऽन्यः करुणाकरः सूतात् ॥ ६ ॥  
श्वेतारुणहरिद्रामकृष्णसूता द्विजादयः ।  
देहे लोहे गदे पिष्ट्यां योज्याश्चैव स्वजातिषु ॥ ७ ॥  
तेषु नैसर्गिका दोषाः पञ्च ता द्वावुपाधिजौ ।

( \*अथ गोरक्षमतात्— )

इति दोषाः सप्त सूते कञ्चुका अपि सप्त च ॥ ८ ॥  
मलौ विषं वह्निगिरी चापल्यं च स्वभावजाः ।  
दोषाः पञ्चाथ विज्ञेयौ नागवङ्गावुपाधिजौ ॥ ९ ॥

उक्तं च सिद्धयते—

मिलितो नागवङ्गाभ्यां क्षेत्रयोर्नागवङ्गयोः ।  
स्खलनादथ वाऽपायैर्वणिग्भिर्मिलितो रसः ॥ १० ॥  
ताभ्यां ततो रसे दोषौ द्वौ स्यातां नागवङ्गजौ ।

\* धनुश्चिह्नान्तर्गता ग्रन्थः क. पुस्तकस्थः ।

१ क. 'योः । रसमेलनपापाय वणि' ।

अथ तद्दोषविकाराः कथ्यन्ते-

मलेन मूर्च्छा मरणं विषेण दाहोऽग्निना भूमिभृता तु जाड्यम् ।  
वीर्यक्षयश्चापलतोऽथ वङ्गात्कुष्ठानि नागाद्बलगण्डरोगाः ॥ ११ ॥

विशेषमाह-

वह्निर्विषं मलश्चेति मुख्या दोषास्त्रयो रसे ।

एते कुर्वन्ति संतापं मृत्तिं मूर्च्छां नृणां क्रमात् ॥ १२ ॥

( इति \*गोरक्षमतात् । )

अथ कञ्चुकाः कथ्यन्ते-

मृत्पाषाणजलाख्याश्च कालिका पालिका तथा ।

श्यामा कपालिका चेति पारदे सप्त कञ्चुकाः ॥ १३ ॥

अथ तद्विकारानाह-

पाण्डुर्मृदोऽश्मनो जाड्यं खालित्यं जलकञ्चुकात्<sup>१</sup> ।

कापाल्या गजचर्माणि कालिकाया रुदो(जो)दरे ॥ १४ ॥

श्यामायास्तु प्रमेहाः स्युः कपाल्या जठराणि वै ।

इति बौद्धसर्वस्वात् ।

अतो विंशतिसंस्कारा दोषजैर्दोषमुक्तये ॥ १५ ॥

मूत्रराजस्य कर्तव्या भुक्तिमुक्तिप्रकाङ्क्षिणिः ।

योऽशुद्धं घातयेत्सूतं निवीर्यं वाऽथ मानवः ।

ब्रह्महा स दुराचारी मम द्रोही महेश्वरि ॥ १६ ॥

इति शिवागमात् ।

तथोक्तं रसेन्द्रचिन्तामणौ-

तस्मात्सर्वप्रयत्नेन सूतः शोध्यो विजानता ।

तत्साधकाः प्रकथ्यन्ते संस्काराः किल विंशतिः ॥ १७ ॥

ते यथा शिवागमे-

पटसारण १ संमर्दन २ मूर्च्छन ३ मुत्थापन ४ स्वेद ५ पातन ६ बोधन ७ नियमन ८  
दीपन ९ मुखकरण १० जारण ११ सविडा १२ मान १३ गर्भद्रुतयो १४

\* धनुश्चिह्नान्तर्गतोऽयं ग्रन्थः क. पुस्तकस्थः ।

१ क. 'क्षयं जायते चाय । २ क. 'कालिकाया' । ३ क. 'तु कपा' । ४ क. 'कापारशेद' ।  
५ य. 'मरी' ।



रञ्जन१५मथ वेधन१६बाहिद्वुतयः १७ सारणमपि१८ च क्रामण१९  
सारण २० इति सूतसंस्काराः ॥ १८ ॥

पलादूनस्य सूतस्य शतपलत्र्यधिकस्य च ।

न संस्कारः प्रकर्तव्यः संस्कार्यः स्यात्ततोऽपरः ॥ १९ ॥

शुभेऽहनि प्रकर्तव्य आरम्भो रसशोधने ।

एकान्ते सद्धानि शुभे पुराऽभ्यर्च्या हि भैरवः ॥ २० ॥

अथ पटसारणम्—

चतुर्गुणेन वस्त्रेण बद्ध्वा संगालितो रसः ।

विमुक्तो नागवङ्गाभ्यां जायते पटसारितः ॥ २१ ॥

इति पटसारणम् ।

अथ मर्दनम्—

रक्तेष्टकानिशाधूमसारोर्णाश्चान्निभस्मकैः ।

संजवीरद्रवैर्मर्द्या नाना + दोषस्य शान्तये ॥ २२ ॥

राजवृक्षस्य मूलस्य चूर्णेन सह कन्यया ।

मलदोषापनुत्त्यर्थं मर्दयेत्पारदं भिषक् ॥ २३ ॥

कृष्णाधत्तूरजद्रावैश्चाञ्जल्यविनिवृत्तये ।

त्रिफलाकन्यकातोयैर्विषदोषोपशान्तये ॥ २४ ॥

मर्द्यस्त्रिकटुकन्याभिर्गिरिदोषापनुत्तये ।

चित्रकस्य तु चूर्णेन सकान्येनाग्निशान्तये ॥ २५ ॥

आरनालेन चोष्णेन क्षालयेत्प्रतिमर्दनम् ।

रसं तत्र प्रयातं तु शोषयित्वाध्वपातनात् ॥ २६ ॥

गृहीत्वा प्रक्षिपेत्सूते स्यादेवं पारदः शुचिः ।

पारदात्पोडशांशं तु मिलित्वा सकलैर्भिषक् ॥ २७ ॥

चूर्णं प्रदेयं च पलं मर्दने तप्तखल्वके ।

अजाशकृत्तुपाग्निं च खनित्वा भूमिमावपेत् ॥ २८ ॥

तस्योपरि स्थितं खल्वं तप्तखल्वं जगुर्बुधाः ।

एतन्मर्दनमाख्यातं रससंशुद्धये बुधैः ॥ २९ ॥

इति मर्दनम् ।

\* क. मस्मचूर्णकैः इति योगरत्नपाठः । + क. नागदो । इति योगरत्नपाठः ।

१ ग. नि पुरोऽभ्यर्च्याऽऽर्मादृष्टिर्भैरवान् । २ ग. संजवीर<sup>२</sup> । ३ ग. नागवङ्गोपशा<sup>०</sup> ।

## अथ मूर्छनम्-

शूषणं त्रिफला बन्ध्या कन्दक्षुद्राह्वयान्वितैः ।

चित्रंकोर्णानिशाक्षारकन्यार्ककनकद्रवैः ॥ ३० ॥

सूतं कृतेम काथेन धारान्तसप्त विमूर्छयेत् ।

इत्थं समूर्छितः सूतो जह्यात्सप्तापि कञ्चुकान् ॥ ३१ ॥

इति मूर्छनम् ।

## अथोत्थापनम्-

तत उत्थापयेत्सूतमातपे निम्बुकार्दितम् ।

उत्थापनविशिष्टं तु चूर्णपातनयन्त्रके ॥ ३२ ॥

धृत्वाऽग्रा ऊर्ध्वभाण्डान्तं संग्रहेत्पारङ्गं सुधीः ।

इत्युत्थापनम् ।

## अथ स्वेदनम्-

रसं चतुर्गुणे वल्ले सरसोनशराषके ॥ ३३ ॥

निघन्ड्य बोलायन्त्रं तु प्रकल्प्य द्विसं पचेत् ।

सव्योषत्रिफलावह्निकन्याकलके तुषाम्बुनि ॥ ३४ ॥

शोषदोषापनुत्त्यर्थमिदं स्वेदनमीरितम् ।

जानाधान्यैर्यथाप्राप्तैस्तुषवर्जैर्जलप्लुतैः ॥ ३५ ॥

मृन्दाण्डं पूरितं रक्षेद्यावद्मलत्वमाप्नुयात् ।

तन्मध्ये पाचनं यन्त्रे विष्णुक्लान्तां पुनर्नवाम् ॥ ३६ ॥

मीनाक्षीं चैव सर्पाक्षीं सहदेवीं शतावरीम् ।

त्रिफलां गिरिकर्णीं च हंसपादीं च चित्रकम् ॥ ३७ ॥

समूलकाण्डं संपेय्य यथालामं निवेशयेत् ।

पूर्वाम्लभाण्डमध्ये तु धान्याम्लकमिदं भवेत् ॥ ३८ ॥

स्वेदनादिषु सर्वत्र रसराजस्य योजयेत् ।

अत्यम्लमारनालं वा तद्भावे नियोजयेत् ॥ ३९ ॥

इति स्वेदनम् ।

## अथोर्ध्वपातनम्-

भागास्त्रयो रसस्यार्कचूर्णमंशं सनिम्बुकम् ।

एतत्संमर्दयेत्तावद्यावदायाति पिण्डताम् ॥ ४० ॥

तं पिण्डं तलमाण्डस्थमूर्ध्वमाण्डे जलं क्षिपेत् ।  
संमुद्र्याग्निमधस्तस्य चतुर्यामं प्रबोधयेत् ॥ ४१ ॥  
युक्त्योर्ध्वमाण्डसंलग्नं गृह्णीयात्पारदं शुभम् ।

इत्यूर्ध्वपातनम् ।

अथाधः पातनम्—

नवनी\*ताभ्रकं सूतं घृष्ट्वा जम्भाम्भसा विनम् ॥ ४२ ॥  
धानरीशिगुशिखिभिलंबणासुरिसंयुतैः ।  
नष्टपिष्टं रसं कृत्वा लेपयेदूर्ध्वमाण्डकम् ॥ ४३ ॥  
ऊर्ध्वमाण्डोदरं लिप्त्वाऽधोमाण्डं जलसंभृतम् ।  
संधिलेपं द्वयोः कृत्वा तद्यन्त्रं भुवि पूरयेत् ॥ ४४ ॥  
उपरिष्ठात्पुटे दत्ते जले पतति पारदः ।  
अधः पातनमित्युक्तं सिद्धाद्यैः सूतकर्मणि ॥ ४५ ॥

इत्यधःपातनम् ।

अथ तिर्यक्पातनम्—

घटे रसं विनिक्षिप्य सजलं घटमन्यकम् ।  
+तिर्यङ्मुखं विधायैतन्मुखं संमुद्रयेत्सुधीः ॥ ४६ ॥  
रसाधो ज्वालयेद्गमिं यावत्सूतो जलं विशेत् ।  
तिर्यक्पातनमित्युक्तं सिद्धैर्नागार्जुनादिभिः ॥ ४७ ॥

इति तिर्यक्पातनम् ।

अथ पातनम्—

पातनत्रितयाद्देवि दोषकञ्चुकवर्जितः ।  
पारदो जायते भूरिप्रभावो भासुरप्रभः ॥ ४८ ॥

इति पातनम् ।

अथ बोधनम्—

एवं कर्दर्थितः सूतः पण्डत्वमधिगच्छति ।  
तन्मुक्तयेऽस्य कर्तव्यं बोधनं तद्यथोच्यते ॥ ४९ ॥

\* क. ताद्रेकमिति रसेन्द्रचिन्तामणिपाठः । + क. तिर्यङ्मुखं द्वयं कृत्वा तन्मुखं रोचये-  
त्सुधीः इति रसेन्द्र° पाठः ।



विश्वामित्रकपाले वा काचकूप्यामथापि वा ।

सृष्टाम्बुजं विनिक्षिप्य तत्र तन्मज्जनावधि ॥ ५० ॥

पूरयेच्चिदितं मूर्म्यां गजहस्तप्रमाणतः ।

एवं कृतः सूतराजः पण्डभावं विमुञ्चति ॥ ५१ ॥

मतान्तरं यथा-

लवणेनाम्लपिष्टेन हृण्डिकान्तर्गतं रसम् ।

आच्छाद्याथ जलं किञ्चिक्षिप्त्वा स्रावेण रोधयेत् ।

ऊर्ध्वं लघुपुटं देयं प्राप्तपुंस्वो रसो भवेत् ॥ ५२ ॥

अन्यमतम्-

कदर्थनेनैव नपुंसकत्वमेवं भवेदस्य रसस्य तस्मात् ।

वीर्यप्रकर्षाय च भूर्जपत्रे स्वेद्यो जले सैन्धवचूर्णगर्भे ॥ ५३ ॥

इति बोधनम् ।

अथ नियमनम्-

सर्पाक्षीचिञ्चिकावन्ध्याभृङ्गावजकनकाम्बुभिः ।

दिनं संस्वेदितः सूतो नियमात्स्थिरतां व्रजेत् ॥ ५४ ॥

मतान्तरं यथा-

उत्तराशाभवस्थूलरक्तसैन्धवलोध्रकैः ।

तद्गर्भे रन्ध्रकं कृत्वा सूतं तत्र विनिक्षिपेत् ॥ ५५ ॥

ततस्तु चणकक्षारं दत्त्वा चोपरि नैम्बुकम् ।

रसं प्रक्षिप्य दातव्यं तादृक्सैन्धवरोटकम् ॥ ५६ ॥

गतं कृत्वा धरागर्भे दत्त्वा सैन्धवसंपुटम् ।

धूलिमष्टाङ्गुलिं दत्त्वा करीषं दिनसप्तकम् ॥ ५७ ॥

वह्निं प्रज्वालय तद्ग्राह्यं क्षालयेत्काञ्चिकेन च ।

अयं नियमनो नाम संस्कारो गदितो बुधैः ॥ ५८ ॥

अभावे चणकक्षारसार्षपेण च सादरम् ।

स्वर्जिका वा प्रदातव्या नूनमित्याह मास्करः ॥ ५९ ॥

इति नियमनम् ।

## अथ दीपनम्—

कासीसं पञ्चलवणराजिकामरिचानि च ।

मूशिशुबीजमेकत्र टङ्कणेन समन्वितम् ॥ ६० ॥

आलोज्य काञ्जिके दौलायन्त्रे पच्याद्दिनत्रयम् ।

दीपनं जायते सम्यग्रसराजस्य जारणम् ।

अथ वा चित्रकद्रावैः काञ्जिके त्रिदिनं पचेत् ॥ ६१ ॥

इति दीपनम् ।

अथ षड्बिन्दुकीटैश्च रसो मर्द्यञ्चिवासरम् ।

लवणाम्लैर्मुखं तस्य जायते धातुभक्षकम् ॥ ६२ ॥

## अन्यमतम्—

सास्यो रसः स्यात्पटु शिशुतुथैः सराजिकैः शोषणकैश्चिरात्रम् ।

पिष्टस्ततः स्विन्नतनुः सुवर्णमुख्यानयं स्वादति सर्वधातून् ॥ ६३ ॥

इति मुखकरणम् ।

## अथ जारणम्—

## रसेन्द्रचिन्तामणौ—

जारणं हि नाम पातनगालनव्यतिरेकेण वनहेमाद्विद्यासपूर्वकपूर्वाव-  
स्थापन्नत्वम् । किञ्च वनहेमादिलोहजीर्णस्य रसस्य भक्षणे कृतक्षेत्री-  
करणानामेव शरीरिणामधिकार इत्यभिहितमीश्वरेण । फलमप्यस्य  
तेनैवावादि । यथा—

सर्वपापक्षये जाते प्राप्यते रसजारणा ।

तत्रासौ प्राप्तमेव स्वाद्विज्ञानं मुक्तिरक्षणम् ॥ ६४ ॥

यावद्दिनानि बह्विस्थो जारणे धार्यते रसः ।

तावद्वर्षसहस्राणि शिवलोके ऋहीयते ॥ ६५ ॥

दिनमेकं रसेन्द्रस्य यो ददाति कुत्ताशनम् ।

द्रवन्ति तस्य पापानि कुर्वन्नपि न लिप्यते ॥ ६६ ॥

इत्यादि ।

अजारयन्तः पविहेमगन्धं वाञ्छन्ति सूतात्फलमत्युदारम् ।

क्षेत्रादनुत्तादपि सस्यजातं कृषीवलासो भिषजश्च मन्दाः ॥ ६७ ॥

तत्र प्रथमं गन्धकजारणं यथोक्तं शिवागमे-

तुल्ये तु गन्धके जीर्णे शुद्धाच्छतगुणो रसः ।  
 द्विगुणे गन्धके जीर्णे सर्वथा सर्वकुठहा ॥ ६८ ॥  
 त्रिगुणे गन्धके जीर्णे सर्वषाण्ड्यविनाशनः ।  
 चतुर्गुणे तत्र जीर्णे बलीपलितनाशनः ॥ ६९ ॥  
 गन्धे पञ्चगुणे जीर्णे क्षयक्षयकरो रसः ।  
 षड्गुणे गन्धके जीर्णे सर्वरोगहरो भवेत् ॥ ७० ॥  
 अवश्यमित्युवाचेदं देवीं श्रीभैरवः स्वयम् ।

इदं गन्धकजारणफलं रसेन्द्रचिन्तामणावन्यथा पठन्ति यथा—

समे गन्धे तु रोगघ्नो द्विगुणे राजयक्ष्मनुत् ॥ ७१ ॥  
 जीर्णे तु त्रिगुणे गन्धे कामिनीदर्पनाशनः ।  
 चतुर्गुणे तु तेजस्वी सर्वशास्त्रविशारदः ॥ ७२ ॥  
 भवेत्पञ्चगुणे सिद्धः षड्गुणे मृत्युनाशनः ॥ ७३ ॥  
 षड्गुणे रोगहेति यदुक्तं तन्मूर्च्छायामेवावगन्तव्यम् ॥

उक्तं च—

रसगुणबलिजारणं विना यन्न खलुरुजाहरणक्षमो रसेन्द्रः ।  
 न जलदकलधौतपाकहीनः स्पृशति रसायनतामिति प्रतिज्ञा ॥७४॥

गन्धकजारणायां गण्डूकायन्त्रं यथा—

आकण्ठं कलशं भूमौ निखाय जलसंभृतम् ।  
 शरावस्तन्मुखे स्थाप्यो मध्ये छिद्रसमन्वितः ॥ ७५ ॥  
 नीरावियोगिनीं तत्र च्छिद्रे काचविलेपिताम् ।  
 मृन्मूर्पां स्थापयेत्तस्यामूर्ध्वाधस्तुल्यगन्धकम् ॥ ७६ ॥  
 रसं निक्षिप्य तस्योर्ध्वं शरावेण विमुद्रयेत् ।  
 बन्धोपलाग्निं तस्योर्ध्वं ज्वालयेद्गुरुमार्गतः ॥ ७७ ॥  
 स्वाङ्गशीतं समुद्धृत्य पुनस्तुर्यांशगन्धकम् ।  
 इत्त्वा पूर्वक्रमेणैव जारयेत्पङ्कणं बलिम् ॥ ७८ ॥  
 षड्गुणे गन्धके जीर्णे स्याद्रसः सर्वरोगहा ।

अथान्यप्रकारः—

गुरुशास्त्रं परित्यज्य विना गन्धकजारणात् ॥ ७९ ॥



रसं निर्माति दुर्मेधाः शपेत्तं परमेश्वरः ।

सूते गन्धरसैकांशं निक्षिप्य मृदुखल्वके ॥ ८० ॥

तावत्संकुट्टयेत्पिण्डं भवेद्वा ताम्रपात्रगे ।

तत्तुल्यं गन्धकं दत्त्वा रुद्ध्वा तलोहसंपुटे ॥ ८१ ॥

पुटयेद्भूधरे यन्त्रे यावज्जीर्यति गन्धकः ।

एवं पुनः पुनः कुर्याद्यावज्जीर्यति षड्गुणः ॥ ८२ ॥

अथान्यप्रकारः—

सूतप्रमाणं सिकताख्ययन्त्रे दत्त्वा बलिं मृदुघटितेऽल्पभाण्डे ।

तैलावशेषेऽत्र रसं नियुज्यान्मग्नार्धकायं प्रविलोक्य भूयः ॥ ८३ ॥

आषड्गुणं गन्धकमल्पमल्पं क्षिपेद्सौ जीर्णवैलिर्बली स्यात् ।

रसेषु सर्वेषु नियोजितोऽयमसंशयं हन्ति गदं जवेन ॥ ८४ ॥

अथान्यप्रकारो रसेन्द्रचिन्तामणौ—

निरवधिनिपीडितमृदुम्बरादिपरिलिप्तामतिकठिनकाचघटीमये वक्ष्य-  
माणप्रकारा रसगन्धकगर्भिणीमधस्तर्जनीप्रमाणितच्छिद्रायामनुरूपस्था-  
ल्यामारोप्य परितस्तां द्वित्राङ्गुलिद्वयसेन लवणेन निरन्तरालीक-  
रणपुरःसरं सिकताभिरापूर्य वर्धमानकमारोपयेदिति क्रमतश्च त्रिवत्तु-  
राणि पञ्चषाणि वा वासराणि ज्वलनज्वालया पाचनीयमित्येकं वालु-  
कायन्त्रम् ।

भूधरयन्त्रमाह—

हस्तमात्रमितभूधरान्तर्निखातां प्राग्बत्काचघटीं नातिचिपिटमुखीं  
नात्युच्चमुखीं मपीभाजनप्रायां खर्परचक्रिकया काचचक्रिकया वा निरुद्ध-  
वदनां मृन्मयीं वा विधाय करीषामिभिरुपरिपुटो देय इति भूधर-  
यन्त्रम् ।

अत्र कज्जलीमन्तरेण केवलं गन्धकं जारयन्ति ।

कूपीकोटरमागतं रसगुणैर्गन्धं तुलायां विभुं

विज्ञाय ज्वलनं क्रमेण सिकतायन्त्रे शनैः पाचयेत् ।

वारंवारमनेन वह्निविधिना गन्धक्षयं साधये-

त्सिन्दूराद्युचितोऽनुभूय भणितः कर्मक्षमोऽयं मया ॥ ८५ ॥

त्रिगुणमिह रसेन्द्रमेकशं कनकपयोधरतारपङ्कजेशम् ।

रसगुणवलिभिर्विधाय पिष्टिं रचय निरन्तरमम्बुभिः कुमाराः ॥८६॥

अनया गन्धको जार्यो भूधरे यन्त्रनायके ।

यथायथा जीर्णगन्ध उत्तमस्तु तथा तथा ॥ ८७ ॥

अनेन यन्त्रद्वितयेन भूरिहेमाभ्रसत्त्वाद्यपि जारयन्ति ।

यथेष्टमच्छैः स्वप्नोविकारोर्विचक्षणाः पल्लवयन्तु भूयः ॥ ८८ ॥

अन्तर्धूमं विपाचितः शतगुणगन्धेन जारितः सूतः ।

स भवेत्सहस्रवेधास्तारे ताम्रे भुजङ्गे वा ॥ ८९ ॥

इति गन्धकजारणम् ।

अथ स्वर्णजारणम् । उक्तं च-

गन्धकजारणमादौ कुर्यादथ जारणं सुवर्णस्य ।

जलधरसत्त्वस्य ततो जारणमथ सर्वलोहानाम् ॥ ९० ॥

काश्चनादिग्रसनतीव्रबुभुक्षाकराणि द्रव्याणि विडानि तानि  
कथ्यन्ते—

स तुत्थटङ्कणस्वर्जिपटुताम्रे त्र्यहोषितम् ।

\*काञ्चिकं भावितं तेन गन्धाढ्यं चरति क्षणात् ॥ ९१ ॥

बिडे सकाञ्चिके क्षिप्तो रसः स्याद्वासलालसः ।

ग्रसते सर्वलोहानि सर्वसत्त्वानि वज्रकम् ॥ ९२ ॥

शङ्खचूर्णं रविक्षीरैरातपे भावयेद्दिनम् ।

तद्गजम्बीरजद्रावैर्दिनैकं धूमसारकम् ॥ ९३ ॥

सौवर्चलमजामूत्रैर्भाव्यं यामचतुष्टयम् ।

कण्टकारी च संक्राष्ट्या दिनैकं नरमूत्रके ॥ ९४ ॥

स्वर्जिक्षारं तिलिडिकं कासीसं च शिलाजतु ।

जम्बीरोत्थद्रवैर्भाव्यं पृथग्यामचतुष्टयम् ॥ ९५ ॥

निस्तुषं जयपालं च मूलकानां द्रवैर्दिनम् ।

सौधं च टङ्कणं गुञ्जां दिनं शिशुजटाम्भसा ॥ ९६ ॥

एतत्सर्वं समांशं तु मर्द्यं जम्बीरजद्रवैः ।

तद्गोलं रक्षयेद्यत्नाद्दिडोऽयं वडवानलः ॥ ९७ ॥

\* क. भावितं गन्धकं तेन इति रसेन्द्रपाठः ।

अनेन मर्दितः सूतः संस्थितस्तप्तखल्वके ।  
 स्वर्णादिसर्वलोहानि सत्त्वानि ग्रसते क्षणात् ॥ ९८ ॥  
 मूलकार्दकवह्नीनां क्षारं गोमूत्रलोडितम् ।  
 वस्त्रपूतं द्रवं हत्वा गन्धकं तेन भावयेत् ।  
 शतवारं खरे घर्भे बिडाऽयं हेमजारणः ॥ ९९ ॥

इति सिद्धलक्ष्मीश्वरतन्त्रे ।

एवं बिडान्तराण्यपि तन्त्रान्तरादनुस्मर्तव्यानि ।

इति बिडकथनम् ।

चतुःषष्ट्यंशकं हेमपत्रं मायूरमायुना ।  
 विलिप्तं तप्तखल्वस्थे रसे दत्त्वा विमर्दयेत् ॥ १०० ॥  
 दिनं जम्बीरतोयेन ग्रासे ग्रासे त्वयं विधिः ।  
 शनैः संस्वेदयेद्भूर्जं बद्ध्वा सपटुकाञ्जिके ॥ १ ॥  
 माण्डे त्रिदिवसं सूतं जीर्णस्वर्णं समुद्धरेत् ।  
 अधिकस्तोलितश्चेत्स्यात्पुनः स्वेद्यः समावधिः ॥ २ ॥  
 द्वात्रिंशत्षोडशाष्टांशं क्रमेण वसु जारयेत् ।  
 रूप्यादिषु च सत्त्वेषु विधिरेवंविधः स्मृतः ।  
 चुल्लिका लवणं गन्धमभावे शिखिपित्ततः ॥ ३ ॥

अथ दोलायन्त्रे हेमजारणम्—

संग्रासं पञ्चषड्भागैर्यत्रक्षारैर्विमर्दयेत् ।  
 सूतं तत्षोडशांशेन गन्धेनाष्टांशकेन वा ॥ ४ ॥  
 ततो विमर्द्यं जम्बीररसे वा काञ्जिकेऽथ वा ।  
 दोलापाको विधातव्यो दोलायन्त्रमिदं स्मृतम् ॥ ५ ॥

अथ कच्छपयन्त्रेण हेमजारणं यथा—

शश्वद्मृताम्बुपात्रैस्थः शरावच्छिद्रसंस्थितः ।  
 पैको मूपाजले तस्मिन् रसोऽष्टांशबिडावृतः ॥ ६ ॥  
 स रुद्धो लोहपात्र्याऽथ मुद्रितो दृढमुद्रया ॥  
 वालुकां तदुपर्यष्टाङ्गुलमानां विनिक्षिपेत् ॥ ७ ॥  
 हठात्तदुपरि धमातो रसस्तद्गर्भसंस्थितः ॥



मायूरमायुना लिप्तं काञ्चनं ग्रसति क्षणात् ॥ ८ ॥

इति कच्छपयन्त्रम् । उक्तं च-

सच्छिद्रं सलिलापूर्णमाण्डवक्त्रे शरावकम् ॥

दत्त्वा छिद्रे पक्रमूपा देया नीरा वियोगिनी ॥ ९ ॥

तस्यां बिडावृतः सूतो देयो लोहावृते मुखे ॥

शनैर्धर्मातो ग्रसत्येष काञ्चनं सूक्ष्मतां गतम् ॥ १० ॥

स्वल्पं सपित्तताप्याक्तं शनैर्देयं शमावधि ।

देहार्थं धातुवादार्थं प्रयच्छन्त्यल्पबुद्धयः ॥ ११ ॥

मतान्तरं यथा-

कुण्डाभसि लोहमथे सविडं सग्रासमीशजं पात्रे ।

अतिचिपिटलोहपात्र्या पिधाय संलिप्य वह्निना योज्यम् ॥ १२ ॥

इयतैव रसायनतात्पर्यवसानं निरूपितं किं तु ।

न प्राधान्यं वादस्यत्युभयप्राधान्यजारणा तु यथा ॥ १३ ॥

इति हेमजारणम् ।

अथ घनसत्त्वजारणम्-

घनरहितबीजजारणसंप्राप्तदलादिसिद्धिकृतकृत्याः ।

कृपणाः प्राप्य समुद्रं वराटिकालामसंतुष्टाः ॥ १४ ॥

मुक्तवैकमभ्रसत्त्वं नान्यो रसपक्षकर्तनसमर्थः ।

तेन निरुद्धप्रसरो नियम्यते बध्यते च सुखम् ॥ १५ ॥

रक्तं पीतं च हेमार्थं कृष्णं हेमशरीरयोः ।

तारकर्माणि तच्छुक्तं\* काचकिट्टं सदा त्यजेत् ॥ १६ ॥

त्रुटिशो दत्त्वा मृदितं सोष्णे खल्वेऽभ्रसत्त्वहेमादि ।

चरति रसेन्द्रः क्षितिखगवेतसजम्बीरबीजपूराम्लैः ॥ १७ ॥

पूर्वसाधितकाञ्चिकेनापि ज्ञेयम् ।

अथाभ्रकस्य सत्त्वजारणम्-

अभ्रकजारणमादौ गर्भदृतिजारणं च हेम्नोऽन्ते ।

यो जानाति स वाऽऽदौ वृथैव नार्थक्षयं कुरुते ॥ १८ ॥

इत्यभ्रकस्य सत्त्वजारणम् ।

\* क. °लकं काञ्चने तु स° इति रसेन्द्रपाठः ।

१ क. लोहे वृते मु° । २ क. तद्वलकं काचिकि° । ३ ग. °वादीवृ° ।

## अथ गर्भद्रुतिः—

द्योमसत्त्वं सयांशेन ताप्यसत्त्वेन संयुतम् ।

साकल्येन चरेद्वेवि गर्भस्त्रावी भवेद्द्रुसः ॥ १८ ॥

एवं हेमताराभ्रादयः स्वस्वरिपुणा निर्व्यूढाः प्रयोजनमवलोक्य  
योज्याः । गर्भद्रुतिमन्तरेण जारणैव न स्यात् ।

## अथ तल्लक्षणमाह—

बह्विव्यतिरेकेऽपि रसग्रासीकृतानां लोहानां द्रवत्वं गर्भद्रुतिः ।

बीजानां संस्कारः कर्तव्यस्ताप्यसत्त्वसंयोगात् ।

तेन द्रवन्ति गर्भा रसराजस्याम्लवर्गयोगेन ॥ १९ ॥

शिलायां निहतं नागं ताप्यं वा सिन्धुना हतम् ।

ताभ्यां तु मारितं बीजं सूतको द्रवति क्षणात् ॥ १२० ॥

## अथ दोलायन्त्रजारणम्—

पट्टम्लक्षारगोमूत्रस्नुहीक्षीरप्रलेपिते ।

बाहिश्च बद्धवस्त्रेण भूर्जे ग्रासं निवेशितम् ॥ २१ ॥

क्षारारनालमूत्रेषु स्वेदयेच्चिदिनं भिषक् ।

क्रमेणानेन दोलायां कार्यं ग्रासचतुष्टयम् ॥ २२ ॥

ततः कच्छपयन्त्रेण ज्वलने जारयेद्द्रुसम् ।

इति गर्भद्रुतिः ।

## अथ प्रमाणजारणम्—

चतुःषष्ट्यंशकः पूर्वो द्वात्रिंशांशो द्वितीयकः ॥ २३ ॥

तृतीयः षोडशांशस्तु चतुर्थोऽष्टांश एव च ।

चतुःषष्ट्यंशकग्रासाहण्डधारी भवेद्द्रुसः ॥ २४ ॥

जलौकावद्द्वितीये तु ग्रासयोगे सुरेश्वरि ।

ग्रासेन तु तृतीयेन काकविष्टासमो भवेत् ।

ग्रासेन तु चतुर्थेन दधिपिण्डसमो भवेत् ॥ १२५ ॥

अथान्यद्दुर्जरत्वान्न लिखितम् । भगवद्भोविन्द-

पादास्तु कलांशमेव ग्रासं लिखन्ति । यथा-

पञ्चमिरेव ग्रसैर्धनसत्त्वं जारयित्वाऽऽदौ ।

गर्भद्रावी निपुणो जरयति बीजं कलांशेन ॥ २६ ॥

तन्मते चतुःषष्टिचत्वारिंशच्चिंशद्विंशत्तिषोडशांशाः पञ्च ग्रासाः ।

अथाञ्जनवेधने-

तारकर्मण्यस्य न तथा प्रयोगो दृश्यते ।

केवलं निर्मलं ताम्रं वापितं दरदेन तु ।

कुरुते त्रिगुणे जीर्णं लाक्षारसनिभं रसम् ॥ २७ ॥

गन्धकेन हतं नागं जारयेत्कमलोदरे ।

एतस्य त्रिगुणे जीर्णे लाक्षामो जायते रसः ॥ २८ ॥

एतत्तु नागसंबन्धान्न रसायनकर्मणि ।

किं वा यथोक्तसिद्धबीजोपरि त्रिगुणताम्रोत्तारणादनु तद्बीजं सम-  
जीर्णं सत्तन्त्रेणैव रञ्जयति ।

कुनटीहतकरिणा वा रविणा वा क्षाप्यगन्धकहतेन ।

दरदनिहतांसिना वा निर्व्यूढं हेमतद्बीजम् ॥ २९ ॥

बालिना व्यूढं केवलार्कमपि ।

अथ तारबीजम्-

कुटिलं विमला तीक्ष्णं समं चूर्णं प्रकल्पयेत् ।

पुटितं पञ्चवारं तु तारं बाह्यं शनैर्धमेत् ॥ १३० ॥

यावद्दशगुणं तत्तु तारबीजं भवेच्छुभम् ।

सत्त्वं तालोद्भवं वङ्गं समं कृत्वा तु धामयेत् ॥ ३१ ॥

तच्चूर्णं घाहयेत्तारे गुणान्येवं तु षोडश ।

प्रतिबीजमिदं श्रेष्ठं सूतकस्य तु बन्धनम् ॥ ३२ ॥

चारणात्सारणाच्चैव सहस्रांशेन विध्यति ।

वङ्गाभ्रं वाहयेत्तारे गुणानि द्वादशैव तु ॥ ३३ ॥

एतद्बीजे समे जीर्णे शतवेधी भवेद्रसः ।

१ क. अन्यद्राहितन्त्रान्ते लि° । २ क. °गुणं जी° । ३ क. °प्रोत्तरेणान्यद्बी° । ४ क. °ता  
सिलाया वा । ५ ग. °रणीचैव । ६ क. °द्वीजं समे जीर्णो श° ।



## अथ हेमबीजम्—

नागाम्रं वाहयेद्वेस्त्रि द्वादशैव गुणानि च ॥ ३४ ॥  
 माक्षिकेण हतं ताम्रं नागं तारं जयेन्मुहुः ।  
 तं नागं वाहयेद्वीजे द्विषोडशगुणानि च ॥ ३५ ॥  
 बीजमेतद्वरं श्रेष्ठं नागबीजं प्रकीर्तितम् ।  
 सप्तवारितमात्रेण सहस्रांशेन विध्यति ॥ ३६ ॥

## अथ रञ्जनसारणार्थं वा तैलम्—

मञ्जिष्ठा किंशुकं चैव खदिरं रक्तचन्दनम् ।  
 करवीरं देवदारु सरलो रजनीद्वयम् ॥ ३७ ॥  
 अन्यानि रक्तपुष्पाणि पिष्ट्वा लाक्षारसेन तु ।  
 तैलं विपाचयेत्तेन कुर्याद्वीजादिरञ्जनम् ॥ ३८ ॥  
 द्विगुणे रक्तपुष्पाणां रक्तपीतगणस्य च ।  
 काथे चतुर्गुणं क्षीरं तैलमेकं सुरेश्वरि ॥ ३९ ॥  
 ज्योतिष्मतीकरञ्जाक्षकटुतुम्बीसमुद्भवम् ।  
 पाटलाकाकर्तुण्ड्यम्बुमाहाराष्ट्रीरसैः पृथक् ॥ ४० ॥  
 भेकसूकरमेषाहिमत्स्यकूर्मजलौकसाम् ।  
 वसया चैकया युक्तं षोडशांशैः सुपेषितैः ॥ ४१ ॥  
 मूलतामलमाक्षीकद्वन्द्वमेलापकौषधैः ।  
 पाचितं गालितं चैव सारणात्तैलमुच्यते ॥ ४२ ॥

अत्र गन्धकतैलमपि रसहृदयस्वरसात् । ऊर्णाटक्कणगिरिजतुमहिषी  
 कर्णाक्षिमलशक्रगोपककटका इति द्वन्द्वमेलापकौषधानि ।

## अथापरम्—

यथा प्रोक्तैः श्वेतपुष्पैर्नानावृक्षसमुद्भवैः ।  
 रसं चतुर्गुणं योज्यं कङ्कुणीतैलवध्यतः ॥ ४३ ॥  
 पचेत्तैलावशेषं तु तस्मिंस्तैले निषेचयेत् ।  
 द्रावितं तारबीजं तदेकविंशतिवारकम् ।  
 रञ्जितं जायते सम्यग्रसराजस्य रञ्जनम् ॥ ४४ ॥

१ ग. °र्थे वा तै° । २ ग. °कपितम्° । ३ क. तुण्ड्याहमाहा । ४ क. °क्षीकं द्र° । ५ क.  
 °न्यर्तै° । ६ ग. °क्षिण° ।

कुटिले बलमत्यधिकं रागस्तीक्ष्णे च पन्नगे स्नेहः ।  
 रागस्नेहबलानि तु कमले नित्यं प्रशंसन्ति ॥ ४५ ॥  
 बलमास्तेऽभ्रकसत्त्वे जारणरागाः प्रतिष्ठितास्तीक्ष्णे ।  
 बन्धस्तु सारलोहे क्रामणमथ नागवङ्गगतम् ॥ ४६ ॥  
 क्रामति तीक्ष्णेन रसस्तीक्ष्णेन च जीर्यते ग्रासः ।  
 हेम्नो योनिस्तीक्ष्णं रागान्गृह्णाति तीक्ष्णेन ॥ ४७ ॥  
 तदपि च दरदेन हतं कृत्वा वा माक्षिकेण रविसहितम् ।  
 वासितमपि वासनया घनवञ्चार्यं च जार्यं च ॥ ४८ ॥  
 सर्वैरोभिर्लोहैर्माक्षिकमृदितैर्द्रुतैस्तथा गर्भे ।  
 विडयोगेन च जीर्णे रसराजो बन्धमुपयाति ।  
 निर्बीजं समजीर्णे पादोनपोडशांशेन ॥ ४९ ॥  
 अर्धेन पादकनकं पादेनैकेन तुल्यकनकं च ॥ ५० ॥

समजीर्णस्य सारणयोग्यत्वं शतादिवेधनकत्वं च । इतो न्यूनजीर्णस्य  
पत्रलेपाधिकार एव । यथा—

अत्यम्लितमुद्वर्तिततारारिष्टादिपत्रमतिशुद्धम् ।

आलिप्य रसेन ततः द्रुमेण लिप्तं पुटेपु विश्रान्तम् ॥ ५१ ॥

पुटः प्रायेण चुल्लिकाधस्तादस्य देयः ।

अर्धेन मिश्रयित्वा हेम्ना श्रेष्ठेन तद्वलं पुटितम् ।

क्षितिखगपटुरक्तमृदा वर्णपुटोऽयं ततो देयः ॥ ५२ ॥

अर्धेनेत्युपलक्षणम् । रज्जुभिर्भेकैरङ्गामैः स्तम्भयोः सारलोहयोः ।

बध्यते रसवेतण्डो युक्त्या श्रीगुरुदत्तया ॥ ५३ ॥

शिलाचतुष्कं गन्धेशौ काचकूप्यां सुवर्णकृत् ।

कीलालायःकृतो योगः षष्टिकालेपर्नाधिकः ॥ ५४ ॥

मण्डूकपारदशिलावलयः समानाः

समर्दिताः क्षितिबिलेशयमन्त्रजिह्वैः ।

यन्त्रोत्तमेन गुरुभिः प्रतिपादितेन

स्वल्पैर्दिनैरिह पतन्ति न विस्मयध्वम् ॥ ५५ ॥

१ क. 'वन्माय' । २ ग. 'समादिजी' । ३ ग. 'रणायो' । ४ ग. 'कवङ्गैः' । ५ क. 'म्भयो  
रसलो' । ६ ग. 'कूप्यां सु' । ७ ग. 'गः खाटिका' । क. ग. 'षष्टिकालवर्णाधिक' इति रसेन्द्रपाठः ।  
८ क. 'नादकः' । ९ क. 'हैः' । अत्रोत्त' ।

लोहं गन्धं टङ्कणं भ्रामयित्वा  
तेनोन्मिश्रं भेकमावर्तयेत्तत् ।

तालं कृत्वा तुर्यवङ्गान्तराले  
रूप्य\*स्यान्तस्तब्धसिद्धोक्तबीजे ॥ ५६ ॥

लोहभेकी तारतालभेकी सिद्धमते बीजद्वयम् ।

द्रुतदर्दुरपूतिलौहसेकः कुरुते हिङ्गुलखण्डपक्षखण्डम् ॥  
शशिहेलि हिरण्यमूषिकाऽपि ध्रुवमक्षीणधियामनेन लक्ष्मीः ॥

अथ सिद्धमतखोटः—

गन्धतैलयुगलायसि मध्ये पूतिवारिवशमेष्यति पिष्टी ।

नैकभेकवलिकल्पितपिष्टी संयमः प्लवगपूत्यभिषेकैः ॥ ५७ ॥

दरदस्यापि पिष्टित्वेन गृहीतत्वात्पूर्वत्र कर्मणि संबन्धः ।

इति सिद्धमतखोटः ।

अधोऽष्टाङ्गुलतश्च्युह्याः सिध्यन्ति सिकतावृताः ।

रसगन्धशिलाः सर्पाः पाकाद्यग्निविषक्रियाः ॥ ५९ ॥

खोटान्तरम्—

सालूककुटिलार्कास्थिरम्भापादागमस्मना ।

हस्तीव बध्यते वक्त्रलौहखण्डिकया रसः ॥ ६० ॥

खोटान्तरम्—

भेकमास्करगन्धायोवङ्गस्य क्षारमस्मना ।

हस्तीव बध्यते लौहवक्त्रचक्रिकया रसः ॥ ६१ ॥

युक्त्या पिष्ट्यपि खोटान्तरम् ।

इति रञ्जनवेधने ।

अथ बाह्यद्रुतयः—

एतास्तु केवलमारो(खो)टकमेव मिलिता निबध्नन्ति । कलमस्य  
कल्पप्रमितमायुः । किं वा पुर्वोक्तग्रासक्रमजारिताः पूर्वोक्तफलदा  
भवन्ति । उच्यते समजीर्णश्चायं शतवेधी द्विगुणजीर्णः सहस्रवेधी ।  
एवं लक्षायुतकोटिवेधी समनुस्मर्तव्यः । चतुःषष्टिगुणजीर्णस्तु धूमस्पर्शा-  
वलोकशब्दतो विध्यति ।

\* इ. °स्याद्यं तच्च सिद्धोक्तबीजमिति रसेन्द्र पाठः ।



## अथ सारणोच्यते-

अन्धमूषा तु कर्तव्या गोस्तनाकारसंनिभा ।

सैव छिद्रान्विता मन्दगम्भीरा सारणोचिता ॥ ६२ ॥

अस्यामेवान्धमूषायां तत्तैलमपगतकलकं विमलमापूर्य तस्मिन्नाधि-  
+कमूषात्मनि द्रुतबीजप्रक्षेपसमकालमेव समावर्तनीयः सूतवरः । तदनु  
सद्या मूषाननमाच्छादनीयम् । एतत्तैलाक्तपटखण्डग्रन्थिवन्धनेनारुणा-  
सितबीजाभ्याममुना सारणकर्मणा मिलितश्चेत्सारितः सम्यक्संयमितश्च  
विज्ञेयः प्रतिसारितस्तु द्विगुणबीजेन । तद्ददनुसारितस्तु त्रिगुणबीजेन  
त्रिविधायामेव सारणायामरुणासितकर्मणोः क्रामणार्थमीषदीषत्वन्न-  
गवङ्गौ विश्राणनीयाविति ।

सारितो जारितश्चैव पुनः सारितजारितः ।

सप्तककलिकायोगात्कोटिवेधी भवेद्रसः ॥ ६३ ॥

इत्यादीनि कर्माणि पुनः केवलमीश्वरानुग्रहसाध्यत्वान्न प्रपञ्चितानि ।

## अथ क्रामणम्-

शिलया निहतो नागो वङ्गं वा तालकेन शुद्धेन ।

क्रमशः पीते शुक्ले क्रामणमेतत्समुद्दिष्टम् ॥ ६४ ॥

## अथ खोटमार्गेण जारणम्-

## रञ्जनवेधनानि-

खोटकं स्वर्णसंतुल्यं समावर्तं तु कारयेत् ।

माक्षिकं कान्तपाषाणं शिलागन्धं समं समम् ॥ १६५ ॥

भूनागैर्मर्दयेद्यामं बलमात्रं बटीकृतम् ।

एषा विडवटी ख्याता याज्या सर्वत्र जारणे ॥ ६६ ॥

दरदं माक्षिकं गन्धं राजावर्तं प्रवालकम् ।

शिलातुत्थं च कङ्कुठं समं चूर्णं प्रकल्पयेत् ॥ ६७ ॥

\* क. 'ता मध्ये ग' इति पाठान्तरम् । + क. 'कमथस्ताद्द्रुत' इति पाठान्तरम् ।

१ क. 'तविलाभ्या' । २ ग. 'न अत्र वि' । ३ क. 'परञ्जौ वि' । ४ क. 'तः । तत्संक-  
लितयो' । तत्संशुद्धकलिकायो' इति रसेन्द्र' पाठः ।

वर्गाभ्यां पीतरक्ताभ्यां कङ्कुणीतैलकैः सह ।  
 भावयेद्विवसान्पञ्च सूर्यतापे पुनः पुनः ॥ ६८ ॥  
 जारितं सूतखोटं च कल्केनानेन संयुतम् ।  
 बालुकाहण्डिमध्यस्थं शरावपुटमध्यगम् ॥ ६९ ॥  
 त्रिदिनं पाचयेच्चुह्वर्या कल्को देयः पुनः पुनः ।  
 रञ्जितो जायते सूतः शतवैधी न संशयः ॥ १७० ॥

लोहं गन्धं टक्कणं ध्मातभेतत्तुल्यं चूर्णेर्भानुमेका\*हिवङ्गैः ।  
 सूतं गन्धं सर्वसाम्येन कूप्यामीषत्साध्यं चित्त नो विस्मयस्व ॥

इति सिद्धमतकल्कः ।

अथ सिद्धचूर्णकल्कः—

रसद्वरदताप्यगन्धकमनःशिलाभिः क्रमेण वृद्धाभिः ।  
 पुटमृतशुल्वं तारे त्रिव्यूढं हेमकृष्टिरियम् ॥ ७२ ॥  
 अष्टानवतिभागं च रूप्यमेकं च हाटकम् ।  
 सूतैकेन च वेधः स्याच्छतांशविधिरीरितः ॥ ७३ ॥  
 चन्द्रस्यैकोनपञ्चाशत्तथा शुद्धस्य भास्वतः ।  
 वह्निकः शंभुरेकः शतांशविधिरीरितः ॥ ७४ ॥

द्वावेव रजतयोनिताम्रयोनित्वेनोपचर्येते । एवं सहस्रवेधादयो जार-  
 णचीजवशादनुस्मर्तव्याः ।

चत्वारः प्रतिवापाः सलाक्षया मत्स्यपित्तमावितया ।  
 तारे वा शुल्वे वा तारारिष्टेऽथ वा कृष्टौ ॥ १७५ ॥  
 तदनुक्रमेण मृदितः सिक्थकपरिवेष्टितो देयः ।  
 अतिविद्वुते च तस्मिन्वेधोऽसौ कुम्भवेधेन ॥ ७६ ॥

तदनु सिद्धतैलेनाऽऽप्लाव्य भस्मावच्छादनपूर्वकमवतार्य स्वाङ्गशीतप-  
 र्धन्तमपेक्षितव्यं इति ।

विद्धं रसेन यद्द्रव्यं पक्षार्धं स्थापयेद्भुवि ।  
 तत आनीय नगरं विक्रीणाति विचक्षणः ॥ ७७ ॥

\* क. हिरहैः इति रसेन्द्रपाठः ।

१ ग. तं मृतं । २ क. चूर्णं भां । ३ क. न्धेधोऽसौ दण्डवे । ४ क. व्यमिते ।

समर्पितः सैन्धवखण्डकोठरे विधाय पिष्टिं सिकताख्यतस्थुषि ।

विशुद्धगन्धादिभिरीषद्भिना समस्तमश्रात्यशनीयमीशजः ॥

कर्षाष्टकृष्णकजली हरिरथो गन्धस्य च द्वौरजः

सिद्धाख्यं सकलैः कृतं पलमथ द्वित्रैरहोभिः शृतम् ॥

भूयो गन्धभृतं चतुर्दशपुटैः स्यादिन्द्रगोपारूपं

तत्तारे मधुना पुटेन धमनेनार्कच्छवीमीहते ॥ ७९ ॥

कर्षा इति बहुवचनात्रयस्त्रिधा पत्रलेपेनेति ज्ञेयम् ।

इति सिद्धचूर्णकल्कः ।

अथ रसचिन्तामणेः कियन्तः सिद्धयोगाः-

चत्वारः स्वर्जिकाभागा यवक्षारस्तथा पुनः ।

क्षारिकालवणं दद्यात्तत्तथाविधमेव च ॥ १८० ॥

काकमाचीरसस्यान्ते दीयते सर्वमेव तत् ।

नष्टपित्तलपत्राणि सूक्ष्माणि पलयोर्द्वयोः ॥ ८१ ॥

तप्ततप्तानि तान्यस्मिन्काचमाचीरसे भृशम् ।

एकविंशतिवाराणि तारतां प्रतियान्ति च ॥ ८२ ॥

एवं शुभ्राणि जायन्ते रूप्याङ्गूनानि किञ्चन ।

आरतारसमं कृत्वा मृतवङ्गं नियोजयेत् ॥ ८३ ॥

एकादशविभागेन भवेत्तारं न संशयः ।

एषा राजवती विद्या पुत्रस्यापि न कथ्यते ॥ ८४ ॥

इति राजवती विद्या ।

अथ हेमकरणप्रयोगः-

त्रिवारं गन्धकहतं तात्रं हेमद्वयोरिदम् ।

सत्त्वं तालस्य माषिकं योजयेत्सर्वकामदम् ॥ ८५ ॥

अष्टवर्णं भवेद्धेम ताम्रगन्धकरुमारितम् ।

एतयोर्दीयते रम्यं जायते काञ्चनं शुभम् ॥ ८६ ॥

१ क. 'पित्तं सै' । २ क. 'खयन्ने' । ३ क. 'रसैर्गन्ध' । ४ क. 'पुस्तके तु' इति बहुत्वमात्रविश्रान्ततया त्रय इति यावत् कर्मास्य त्रिव्या त्रिभे' इति पाठान्तरम् । ५ क. 'रः सर्जि' । ६ क. 'क्षारात्तथा' । ७ क. 'त' । तट' ।



भागं द्वादशकं तीक्ष्णं चूर्णं वङ्गस्य वै त्रयम् ।  
 तथा नागस्य कर्तव्यं त्रयं सत्त्वं च तालकम् ॥ ८७ ॥  
 तण्डुलीयरसेनैव मर्दनीयं द्रवेद्यथा ।  
 अन्धमूषागतं धमातं दत्त्वा टङ्कणमंशकम् ॥ ८८ ॥  
 प्रकुर्याच्च पुनर्मूषा मृतं च बलमेधते ।  
 समं तारेण योक्तव्यं रजतं स्यान्मनोहरम् ॥ ८९ ॥  
 पारदः पलमेकः स्याद्विपलं पीतखर्परम् ।  
 संमर्दयेद्दृढं तावद्भसो यावत्पलीयते ॥ ९० ॥  
 पुनर्जम्बीरनीरेण गुडेन च समन्वितम् ।  
 शोषयेच्चाऽऽतपे पिष्टया श्लक्ष्णं कृत्वा च धार्यते ॥ ९१ ॥  
 अर्कदुग्धस्य दातव्या भावनास्ता यथा तथा ।  
 अस्य कल्कस्य सिद्धस्य भाग एकस्य(?)टङ्कणः ॥ ९२ ॥  
 ताम्रं भागत्रयं दत्त्वा धास्यतामन्धमूषया ।  
 सुवर्णं दिव्यतेजः स्यात्कुङ्कुमादतिरिच्यते ॥ ९३ ॥  
 पारदं सीसकं गन्धं कुनटीं तच्चतुष्टयम् ।  
 बीजपूराम्भसा पिष्ट्वा बाढं दिनचतुष्टयम् ॥ ९४ ॥  
 अथ सूक्ष्माणि पत्राणि तानि तारस्य लेपयेत् ।  
 बीजपूररसेनैव तानि मात्राऽपि तावती ॥ ९५ ॥  
 एकाधिका भवत्यत्र भावनाश्वास्य विंशतिः ।  
 विशोष्याऽऽवर्तितं तारं भवेत्तारस्य काञ्चनम् ॥ ९६ ॥  
 हेमभागद्वयं तारं तथा ताम्रं चतुष्टयम् ।  
 एकतः क्रियते पत्रमतिमूक्ष्मं निरामयम् ॥ ९७ ॥  
 जम्बीरनीरसंपिष्टं खर्परस्याष्टटङ्कणम् ।  
 तेन तान्यथ पत्राणि लेपनीयानि वै बहु ॥ ९८ ॥  
 आवर्तयेत्पुनर्दत्त्वा मूषके गलितानि च ।  
 तदा तानि भवन्त्यत्र हेमरूपाणि नान्यथा ॥ ९९ ॥

१ ग. °णकं भृशम् । २ क. °ना सा य° । ३ क. °म्बीरं रसपिष्टं च क° । ४ ग. °परं स्या° ।

इति हेमकरणप्रयोगः ।

अथ तारकृष्णी-

शाकवृक्षस्य निर्यासं पलमात्रं समानयेत् ।  
 शिशुबीजस्य चूर्णेन रसेन परिमर्दयेत् ॥ २०० ॥  
 पलमात्रं च शुल्बस्य पत्रं सूक्ष्मं विधापयेत् ।  
 बहुशो लेपितं कृत्वा धर्मं दत्त्वा पुनः पुनः ॥ १ ॥  
 पश्चात्तत्ताप्यते पत्रं शुल्बं हेमापि जायते ॥ २ ॥  
 प्रमाणद्वितयं हेममाक्षिकं तच्च चूर्णितम् ।  
 पारदं गन्धकं खल्वे कृष्णाभ्रं च द्वयं नयेत् ॥ ३ ॥  
 निम्बूरसेन तान्पिष्ट्वा बीजपूररसेन च ।  
 बीजपूरं तदुत्कीर्य तत्र कल्कत्रयस्य यत् ॥ ४ ॥  
 क्षिप्त्वा निखन्य तद्भूमौ मुञ्चते भूमिमध्यगम् ।  
 एकविंशदहान्यस्य तुषाग्निं कुरुतेऽनिशम् ॥ ५ ॥  
 शनैः शनैर्यथा भूयाच्छनकैः पात उत्तमः ।  
 तत्र ग्राह्यन्य(?)तद्दद्यात्तारे द्वादशभागिके ॥ ६ ॥  
 मापमात्रममुं दद्याच्छूलक्षणकल्कं च मूषके ।  
 एवमुत्पाद्यते तारं सारं हेम न संशयः ॥ ७ ॥  
 गन्धकाद्विंशतितमा भागाः शुद्धो भवत्ययम् ।  
 त्रयो नौसादरस्यापि पीतं कासीसकं तथा ॥ ८ ॥  
 कुक्कुटो दुद्रवस्यास्मिंश्चूर्णे दत्त्वाऽथ भावनाः ।  
 एकविंशन्मिताः पिष्ट्वा तारे तोलेकमानके ॥ ९ ॥  
 कृतयन्त्रोपरि प्राज्ञो लेपमात्रं तदौषधम् ।  
 दद्यात्तारं च कृष्णं च माषिकं हेम लेपयेत् ॥ १० ॥  
 वर्णिकासप्तकं तारं हेम तज्जायते वरम् ।  
 तारकृष्णा निगदिता साक्षाद्द्वारिच्यनाशनी ॥ ११ ॥  
 अथ पात्यं भवेद्धेम मेलनीयं च तत्समम् ।  
 वर्णशुग्ममवस्थैतत्तारं हेमत्वमाप्नुयात् ॥ १२ ॥

इति तारकृष्णी ।

१ ग. °त् । पेलन शि° । २ ग. °स्य रसे । ३ क. °दुत्तार्य । ४ क. °त्रयेऽस्य तत् । लिप्सा ।  
 ५ ग. भागाशु° । ६ ग. °यो नौसादरस्या° । ७ क. °स्मिन्कर्णे । ८ ग. कुडी नि° । ९ ग. कुडी ।

## तारकृष्णी—

गन्धकं मागमेकं स्यात्पारदस्यैकमेव सः ।  
 हेममाक्षिकमेकैकं दरुं तालकं तथा ॥ १३ ॥  
 स्त्रीस्तन्येन तद्घृष्ट्वा तारपत्रं प्रलेपयेत् ।  
 शरावस्य पुटे कृत्वा मन्दाग्निस्तत्र दीयते ॥ १४ ॥  
 आरण्यशाणकैः पश्चात्तारमादाय ते च तत् ।  
 कनकेन समं देयं मूषके प्रकटे च तत् ॥ १५ ॥  
 आवर्त्य तेन तारेण तारं कृष्णी भविष्यति ।  
 अम्लवेतसपर्णीयं ढालनीयं पुनः पुनः ॥ १६ ॥  
 अथवा मधु मध्ये च ढालयेद्द्वारपञ्चकम् ।  
 अपूर्वं दृश्यते रूपं काञ्चनं दशवर्णकम् ॥ १७ ॥

इति तारकृष्णी ।

## अथ तारकृष्णी द्वितीया—

कार्पासद्वयबीजानि रविबीजानि यानि च ।  
 धत्तूरकस्य बीजानि बृहत्योश्च द्वयोस्तथा ॥ १८ ॥  
 करवीरस्य बीजानि समभागानि कारयेत् ।  
 पिष्ट्वा वस्त्रे वृढं शुद्धमर्कटुगधेन सप्तधा ॥ १९ ॥  
 मावयेत्सर्षपांस्तैलभक्तं पश्चाच्च गन्धकम् ।  
 कृतर्धुदं पुनः पिष्ट्वा वस्त्रं लिप्त्वा प्रयत्नतः ॥ २० ॥  
 औषधानि मयोक्तानि पुरा प्रोक्तानि यानि च ।  
 क्षेपणीयानि तद्गन्धस्योपरि प्रमितानि च ॥ २१ ॥  
 वैश्रसंभार्जनैर्गाढमयःशूलिकया च तत् ।  
 निबध्यते ततः पश्चाद्यसोऽपि शलाकर्या ॥ २२ ॥  
 प्रोतयित्वा भृशमिमामग्निं तत्र च कारयेत् ।  
 तद्धो भाजनं धृत्वा ज्वलमानात्तदौषधात् ॥ २३ ॥  
 तैलं गन्धकसंपीतं भाजने निपतत्यधः ।  
 तेन वै चार्कपत्राणि परिलिप्तानि वह्निना ॥ २४ ॥

१ ग. कृती । २ क. °र आदा° । ३ ग. तारकृष्णी भ° । ४ ग. °नीयं मेलयेच्च पु° । ५ ग.  
 कृती । ६ ग. °सुष्मं पु° । ७ ग. वस्त्रं संजाज्यते गाढ° । ८ क. °या प्रवृत्त्वा भृशममौ च म° ।



तावन्त्येव पुनस्तद्धा पुनरग्नौ परिक्षिपेत् ।  
 भवन्ति तानि रम्याणि सुवर्णं सप्तवर्णकम् ॥ २५ ॥  
 अपरं नववर्णं च सुवर्णं तत्र मेलयेत् ।  
 अष्टवर्णं भवत्येवमेवं योजनिका क्रमात् ॥ २६ ॥  
 तथा तथा भवेद्बृद्धिर्वर्णकानां वरा त्विह ।  
 तारकृष्णी निगदिता विपदामपदं भुवि ॥ २७ ॥

इति द्वितीया तारकृष्णी ।

अथ हेमरक्ती वर्णवृद्धिस्त्वागमे-

सततं स्वेदयेत्रीणि दिनानि त्वथ माक्षिकम् ।  
 यवस्य काञ्जिकेनैवं वासापत्ररसेन च ॥ २८ ॥  
 दिवसं सकलं पक्त्वा कुलत्थकाथमध्यगम् ।  
 स्वेदयेद्विवसं पश्चाद्ब्रूणाद्रमधुप्लुतम् ॥ २९ ॥  
 ताम्बूलपिष्ट्या साकं च वटिका मापसंमिताः ।  
 कर्तव्याः शोषिताः सर्वा गालिते हेम्नि सुदृते ॥ २३० ॥  
 एकैका सा प्रदातव्या तस्मिन्हेम्नि शनैः शनैः ।  
 एवं दशगुणाहाराद्धेमरक्ती प्रजायते ॥ ३१ ॥  
 जायते सुन्दरं साक्षाद्बुद्ध्यादित्यसंनिभम् ।  
 हीनवर्णे शुभे स्वर्णे त्रिंशद्बुद्ध्याप्रमाणके ॥ ३२ ॥  
 गुञ्जकाद्वितयं दद्याद्द्वर्णयुग्मोपपादिका ।  
 हेमरक्ती समाख्याता दारिद्र्यध्वंसिनी नृणाम् ॥ ३३ ॥

इति हेमरक्ती वर्णवृद्धिस्त्वागमे ।

अथ लघुताम्रप्रयोगः-

हेमतोले प्रदातव्यं ताम्रं माषार्धकं द्रुतम् ।  
 ताम्रे जीर्णे शुभे शुद्धे द्विगुणे चारणं भवेत् ॥ ३४ ॥  
 त्रिंशद्बुद्ध्यासु संख्यासु वर्णहीनासु दीयते ।  
 हेम्नो हेम्नोऽस्य गुञ्जैका वर्णयुग्मोपपादिका ॥ २३५ ॥

इति लघुताम्रप्रयोगः ।

## अथ हेमविद्या—

भागैकमथ ताम्रस्य तारं भागैकमुत्तमम् ।  
 शुद्धनागं भवेदेकं भागमेकं तु टङ्कणम् ॥ ३६ ॥  
 अन्धसूपागतं ध्मातं यावत्क्षीणं भवन्नयम् ।  
 तारं पीतं भवेदेतद्द्वलं कार्यकरं परम् ॥ ३७ ॥  
 एतत्तारं भवेद्भागमेकं हेमन्नयं भवेत् ।  
 दशवर्णीकमादाय धामनीयं प्रयत्नतः ।  
 हेम तज्जायते रम्यं चम्पपुष्पप्रभं स्फुटम् ॥ ३८ ॥

इति हेमविद्या ।

## अथ रसबन्धनम्—

मूलतां शिखरीमूलवारिणा मर्दयेद्दृढम् ।  
 तन्मूषां लेपयेन्मध्ये तन्मध्ये निक्षिपेद्रसम् ॥ ३९ ॥  
 पञ्चटङ्कप्रमाणं तां मूषामङ्गारके क्षिपेत् ।  
 एवं बद्धो भवेत्सूतो मूषान्तस्थो दृढो भवेत् ॥ ४० ॥  
 मुखमध्यगतस्तिष्ठेन्मुखरोगविनाशनः ।  
 शरीरे क्रामिते सूते जरापलितजिन्नरः ॥ ४१ ॥  
 स्तम्भयेच्छुद्धसंघातं कामोत्पादनकारकः ।  
 पुनर्नवं वयः कुर्यात्साधकानां न संशयः ।  
 अतिकामो भवेन्मर्त्यो वलीपलितनाशनः ॥ ४२ ॥

## अन्यच्च—

पुष्पितमनोजमन्दिरमध्ये सूतो नियोजितो युक्तया ।  
 बद्धो भवति कियद्भिर्दिवसैः पुष्पप्रभावेन ॥ ४३ ॥

इति रसबन्धनम् ।

## अथ दरदाकृष्टिः—

एतावतस्तु संस्कारान्कर्तुं सूतस्य चाक्षमैः ।  
 तान्मुख्यान्कियतः कृत्वा स मार्यो रोगनुत्तये ॥ ४४ ॥

रसराजलक्ष्मीतः—

दुग्धोर्णागृहधूमसाररजनीरक्तेष्टिकाकाञ्जिकैः

पिष्ट्वा व्योषकुमारिकानलवरानिम्बुद्रवैर्वासरम् ।

व्योषाद्यम्बुनि दोलया विपचितं स्वन्नं सुताम्राङ्घ्रियुक्-

पिष्टं भाण्डतलाज्जलाश्रयगतं सूतं समभ्युद्धरेत् ॥ २४५ ॥

लवणसलिलदोलायन्त्रमध्ये दिनैकं

भुजगनयनवन्ध्याभृङ्गकलकान्तरस्थः ।

तदनु दहनतोये काञ्जिके स्वेदितः स्या-

त्सपटुमरिचशिग्रुण्युत्तमः श्रीरसेन्द्रः ॥ ४६ ॥

शर्तांशमुत्तमं हेम सूतात्सूते बिडावृतम् ।

चारयित्वाऽथ संवेद्य रसजीर्णबलिं दहेत् ॥ ४७ ॥

एतावदप्यशक्तः कर्तुं सूतस्य शोधनं मनुजः ।

स्वेदनमर्दनमूर्ध्वपातनमेतन्नयं कुर्यात् ॥ ४८ ॥

अथ वा दरदाकृष्टं स्वन्नं लवणाम्बुभाजि दोलायाम् ।

रसमादाय यथेच्छं कर्तव्यस्तेन भेषजे योगः ॥ ४९ ॥

निम्बूरसेन संपिष्ट्वा प्रहरं दरदादृढम् ।

ऊर्ध्वपातनयन्त्रेण संग्राह्यो निर्मलो रसः ॥ २५० ॥

इति दरदाकृष्टिः ।

अथ पारदपाकार्थयन्त्राणि । तत्र वालुकायन्त्र-

पातालयन्त्रद्वयं पूर्वोक्तमेव ज्ञेयम् ।

जलयन्त्रद्वयं शिवागमे-

हण्डिकां मृन्मयीं मध्ये रसकर्णिककां बृढाम् ।

सम्यक्पक्वां कारयित्वा रसयोग्यां विचक्षणः ॥ ५१ ॥

सूतादिचषके तस्या दत्त्वा मुद्गां प्रकल्पयेत् ।

अथवाऽस्या अधरिच्छिद्रं कृत्वा सूक्ष्मं रसादिकम् ॥ ५२ ॥

तेन मार्गेण तस्यान्तः पारदाद्यर्षयेद्धिया ।

लोहखण्डिकया पश्चालोहहण्ड्या अधो बिलम् ॥ ५३ ॥

ताम्रादिधातुनाऽऽमुद्ध्य तदुपर्यर्षयेज्जलम् ।

अधोऽग्निं क्रमशः कृत्वा मात्रया ज्वालयेत्सुधीः ॥ ५४ ॥



अष्टमिः प्रहरैर्गन्धो द्विपलः पच्यते रसे (सः) ।  
एवं गन्धाभ्रपाकोऽहोरात्रतः परिपच्यते ॥ ५५ ॥

अथ मुद्राद्वयं यथा—

शुद्धाञ्जननिमं किङ्कं किङ्काधां शमितां कुरु ।  
सुवर्णपुष्पनिर्यासं शमितार्धं नियोजयेत् ॥ ५६ ॥  
दक्षाण्डजद्रवेणैव मर्दयित्वा दृढं मिषकू ।  
सर्वत्र मुखमुद्रेयं पुत्रस्यापि न कथ्यते ॥ ५७ ॥  
एतां मुद्रामम्बुयन्त्रसिध्यर्थं दुर्लभां कुरु ।  
जलाग्नियोगतो नैव मिद्यतेऽसौ कदाचन ॥ ५८ ॥

इति मदनमुद्रा ।

अन्यच्च—

स्निग्धं लोहरजः स्निग्धमयस्कान्तरजःसमम् ।  
छागं शकृच्च रुधिरं वज्रीक्षीरेण मर्दयेत् ॥ ५९ ॥  
लेपनं तु प्रयत्नेन वज्रमुद्रा प्रजायते ।

इति वज्रमुद्रा ।

सिक्थमाढकमादाय तत्पोडिशगुणे जले ॥ २६० ॥  
प्रक्षिप्याऽऽवर्तयेत्सौहे कटाहे चण्डवह्निना ।  
यावत्तिष्ठेदुपर्यस्य जलमङ्गुलपञ्चकम् ॥ ६१ ॥  
ततोऽन्यत्काश्यमानं तु जलं तत्राऽऽगलं क्षिपेत् ।  
एवं पुनः पुनः कुर्याद्यावत्तज्जायते घनम् ॥ ६२ ॥  
मुद्रायोग्यमतिस्वल्पं गृह्णीयात्तत्प्रयत्नतः ।  
तेन मुद्रा विधातव्या जलयन्त्रस्य साधकैः ॥  
न मिद्यते जलैरेषा वर्षेणापि कदाचन ॥ ६३ ॥

इति मदनमुद्रा ।

पड्दिंशद्भागलवणं चतुर्विंशतिरभ्रकम् ।  
शुक्तिर्द्वादशभागा च गृहीत्वैतन्दिपग्वरः ॥ ६४ ॥  
एतन्नयं जारयित्वा खोटबद्धं तु कारयेत् ।  
तत्खोटं पञ्चपलिकं द्विगुणं छागमांसकम् ॥ ६५ ॥

एतद्द्वयं भर्जयेत्तदतसीतैलमध्यगम् ।  
 विधिना भर्जयेत्तावद्यावत्स्याद्बुडपाकवत् ॥ ६६ ॥  
 पश्चादपररालस्य चूर्णं पञ्चपलोन्मितम् ।  
 वज्रीक्षीरं दशपलं त्रयं सम्यक्प्रमर्दयेत् ॥ ६७ ॥  
 तावलोहघनैः कृत्वा यावत्सिक्थकसंनिमम् ।  
 एषा मदनमुद्रा च कथिता रसवादिभिः ॥ ६८ ॥

अन्यच्च—

संजारितं सिक्थकिट्टं पलं शुभ्रोपलं पलम् ।  
 पलं सर्जरसं तैलेऽतसीजे भर्जयेन्नयम् ॥ ६९ ॥  
 भूर्जपत्ररजस्तत्र लोहकिट्टरजस्तथा ।  
 पृथक् षट् शाणतुलितं क्षेपयेत्सर्वमेकतः ॥ ७० ॥  
 वज्रीक्षीरेण संमर्द्य गाढं तन्मदनोपमम् ।  
 मुद्देयं मदनाख्या च जलयन्त्रार्थमीरिता ॥ ७१ ॥

इति मदनमुद्रा ।

अथापरा मदनमुद्रा—

अधस्ताप उपर्यापो मध्ये च रसगन्धकौ ।  
 यदि स्यात्सुदृढा मुद्रा मन्दभाग्योऽपि सिध्यति ॥ ७२ ॥  
 यदि कार्यमयोयन्त्रं तदाऽन्तर्भूषयाऽन्वितम् ।  
 पूर्ववज्जारणा तत्र गन्धकादेरपि स्मृता ॥ ७३ ॥

अथापरा मदनमुद्रा—

लोहसिधान(ङ्वाण)जं चूर्णं षट्पलं कुडवद्वयम् ।  
 लवणं तच्चतुर्थांशं तत्तुर्थांशं च सिक्थकम् ॥ ७४ ॥  
 हठं छागयकृत्खण्डं रुधिराण्यैर्मदितम् ।  
 कालंशीकरसेनैव लेपः स्याद्यन्त्रसन्धिके ॥ ७५ ॥  
 जलाग्नियोगतो नेयं भिद्यते मदनाभिधा ।  
 मुद्देयं वारियन्त्रस्य कथिता रसवादिभिः ॥ ७६ ॥  
 मण्डूरचूर्णं विमलं मधुकैर्विमदितं किञ्चिद्दु(दु)माम्बुसिक्तम् ।

१ क. कथसमन्वितम् । २ क. रसस्त° । ३ क. प्रमुदित° । ४ क. लशाक° । ५ °चिद-  
 सिक्तमेव । वि° ।

विलेपितं यन्त्रविधौ तद्वच्चैर्न मिद्यते नैव च दह्यतेऽग्नौ ॥ ७७ ॥

तूलं च कलिकाचूर्णं निरम्बुक्षीरमर्दितम् ।

जलमुद्देति कथिता कैश्चित्पारदवेदिभिः ॥ ७८ ॥

इति मदनमुद्रा ।

अथ पारदगुणाः—

पाठः खोटो जलौका च भस्म चापि चतुर्थकम् ।

बन्धश्चतुर्विधो ज्ञेयः सूतस्य भिषगुत्तमैः ॥ ७९ ॥

पाठः पर्पटिकाबन्धः पिष्टीबन्धस्तु खोटकः ।

जलौका पक्कबन्धाऽस्या भस्म भस्मनिभं भवेत् ।

सूतभस्म द्विधा ज्ञेयमूर्ध्वगं तलभस्म च ॥ २८० ॥

ऊर्ध्वभस्म यथा—

सूतः पञ्चपलः स्वदोषरहितस्तर्ज्यमागो बलि-

द्वौ टक्कौ नवसागरस्य तुवरीकर्षश्च संमर्दितः ।

कुप्यां काचभुखस्थितश्च सिकतायन्त्रे त्रिभिर्वासरैः

पक्रो बह्निभिरुद्भवत्यरुणभाः सिन्धूरनामा रसः ॥ ८१ ॥

अन्यच्च—

मागो रसस्य त्रय एव मागा गन्धस्य माषः पवनाशनस्य ।

संमर्द्य गाढं सकलं सुभाण्डे तां कज्जलीं काचकृते निदध्यात् ॥ ८२ ॥

संरुध्य मुत्कर्षटकैर्घटे तां मुखे सचूर्णां गुटिकां च दत्त्वा ।

क्रमाग्निना त्रीणि दिनानि पक्त्वा तां बालुकायन्त्रगतां ततः स्यात् ॥ ८३ ॥

बन्धुकपुष्पारुणभं रसस्य भस्म प्रयोज्यं सकालामयेषु ।

निजानुपानैर्मरणं जरां च हन्त्यस्य बह्वः क्रमसेवनेन ॥ ८४ ॥

वाते सक्षौद्रपिप्पल्यपि च कफरुजि द्यूषणं साग्निचूर्णं

पित्ते सैलासितेन्दुर्वणवति तुवरा गुग्गुलश्चारुवद्धः ।

चातुर्जतेन पुष्टौ हरनयनफला शाल्मलीपुष्पवृन्तं

किंवा कान्ताललाटाभरणरसपतेः स्यादनुपानमेतत् ॥ २८५ ॥

१ क. 'यत्र वि' । २ ग. 'म् । धेध' । ३ ग. 'कवेतः स्या' । ४ ग. 'तुल्यभा' । ५ क. 'च भुविस्वि' ।



अपहरति रोगवृन्दं दृढयति कायं महद्वलं कुरुते ।  
 पुत्रशतानि च सूते सिन्दुराख्यो रसः पुंसाम् ॥ ८६ ॥  
 स्मरस्याऽऽयुर्नागावग्हनद्वावानलशिखा  
 सखा बह्वेस्तेजोबलरुचिरतावृद्धिमुदिरः ।  
 अपि प्रौढस्त्रीणामतुलबलहारी निधुवने  
 रसः सिन्दुराख्यो सकलरसराजो विजयते ॥ ८७ ॥  
 कुष्माण्डं कर्कटीं कोलं कलिङ्गं करमर्दकम् ।  
 करीरं चेति षट् कादीन्रसभुग्वर्जयेज्जनः ॥ ८८ ॥  
 यस्य रोगस्य यो योगस्तेनैव सह सेवितः ।  
 रसेन्द्रो हरते व्याधिं नरकुञ्जरवाजिनाम् ॥ ८९ ॥  
 पारदः सकलरोगहा स्मृतः षड्सो निखिलयोगवाहकः ।  
 पञ्चभूतमय एष कीर्तितस्तेन षड्गुणगणैर्विराजते ॥२९०॥  
 इति पारदगुणाः ।

### अथ तलभस्म-

सूतश्चतुष्पलमितः समशुद्धगन्धः  
 स्याद्धेमसारपिचुरेकमिदं क्रमेण ।  
 संमर्दयेद्विमलदाडिमपुष्पतोये  
 घस्रं विमिश्र्य सितसोमलमाषकेण ॥ ९१ ॥  
 एतन्निधाय सकलं जलयन्त्रगर्भे  
 संमुञ्च्य संधिमुदितेन पुरा क्रमेण ।  
 आपूर्य यन्त्रमुदकेन दिनानि चाष्टौ  
 वह्निं क्रमेण तदधो विदधीत विद्वान् ॥ ९२ ॥  
 पश्चाच्च तज्जलमुदस्य रसं तलस्थ-  
 मादाय भाजनवरे सुभिषङ्गनिदध्यात् ।  
 संपूज्य शंभुगिरिजागिरिजातनूज-  
 मद्याच्छुभेऽहनि रसं वरमेकगुञ्जम् ॥ ९३ ॥  
 ताम्बूलिकादलयुतं ससितं पयोऽनु  
 पीत्वाऽऽप्लमापलवणै रहितं सदन्नम् ।  
 अद्यात्क्रियन्त्यपि दिनानि ततो यथेच्छं  
 भक्षं भजेदथ नरो विगतामयः स्यात् ॥ ९४ ॥

इति तलमस्म ।

अथ भस्मसूतगुणाः—

अगुरुरतेजाः शुभ्रो वह्निस्थायी स्थिरो धूमः ।  
हेमादिधातुभोक्ता तत्कर्ता स्यान्मृतः सूतः ॥ ९५ ॥  
रसायनं त्रिदोषघ्नो योगवाह्यतिशुक्लः ।  
भस्मसूतोऽखिलातङ्कनाशनस्त्वनुपानतः ॥ ९६ ॥

इति भस्मसूतगुणाः ।

अथ कर्पूररसप्रकारः—

गैरिकतुवरीखटिकासैन्धवगडजं रजः कुडवम् ।  
प्रत्येकदृढं हण्ड्यामाधायास्योपरीशजः स्थाप्यः ॥ ९७ ॥  
कुडवमितोऽथ तदूर्ध्वं देया हण्डी तदास्यापातमुखी (?) ।  
अथ तत्संधौ मुद्रां कृत्वा तदधो हुताशनो ज्वाल्यः ॥ ९८ ॥  
अर्भणपदकप्रमितैर्दारुभिरनु नातिदुर्बलस्थलैः ।  
अग्निं क्रमेण दद्याद्गुरुदर्शितवर्त्मना द्युनिशम् ॥ ९९ ॥  
तदनु ततो यन्त्रवराद्युक्त्या कर्पूरसंनिधं सूतम् ।  
आदाय काचकुम्भे निधाय नवसागरं दद्यात् ॥ १०० ॥  
संमुद्य चाथ काष्ठैरर्धार्भणसंमितैः पचद्मलम् ।  
चुलीडमरुकमध्ये वितस्तिचतुरङ्गुलावकाशं तु ॥ १ ॥  
कर्तव्यं क्रमदहनं तद्दहः प्रज्वालयेन्मध्यम् ।  
शशिधवलमुपरिलभं युक्त्या संगृह्य रक्षयेद्यत्नात् ॥ २ ॥  
बलं वा बलार्थं गुडेन जीर्णेन रोगिणे दद्यात् ।  
दुग्धौदनं तु पथ्यं देयं चास्मै च ताम्बूलम् ॥  
हरति समस्तं रोगं कर्पूराख्यो रसो नृणाम् ॥ ३ ॥  
फिरङ्गकरिकेसरी सकलकुष्ठकालानलोऽ-  
खिलवर्णविनाशकृद्दर्पणगजातिपूतिप्रणुत् ।  
सुवर्णसमवर्णकृद्बलहुताशतेजस्करः  
समस्तगदतस्करो रसपतिः स कर्पूरकः ॥ ४ ॥

इति कर्पूररसः ।

१ क. 'रो क्षमः । २ ग. 'र्ता मूर्द्धितः सू' । ३ क. 'देयो ह' । ४ क. 'तदास्यातु मु' । ५ ग. 'सादरं । ६ क. 'वेद्वसम् । ७ ग. 'दधः प्र' । ८ क. 'रङ्गिणी' । ९ ग. 'णजनतपुष्टिप्रदः । सु' ।

अथ रसराजः—

क्ष्वेडाहिफेनफलिनीविषमुष्टिदिग्धे  
 वस्त्रे निबध्य रसगन्धकखर्पराणि ।  
 गौर्षां पचेत्तदनु लावपुटैः शतेन  
 सौवर्णबीजजठरे विनियोजितानि ॥ ५ ॥  
 निष्पेषयेद्दशदशान्तरतश्च तेषां  
 तोयैरूपमुपकल्प्य विशुष्कमर्के ।  
 तत्कर्दमैः प्रतिपुटं प्रविधाय दिग्ध-  
 मेवं पुटेदधिशतं रसराज एषः ॥ ६ ॥

रेतस्तम्भं विधत्ते वपुषि च घनतामग्निमान्द्यं निहन्या-  
 द्यक्षमाणं तु क्षणेन क्षपयति सहसा पौरुषं व्यातनोति ।  
 उच्चैःशूलप्रमेहानिलकफगद्गद्गोगपाण्डुप्रतिश्या-  
 कासश्वासोदराक्षिश्रवणमुखगदानाशु खाद्यवश्यम् ॥ ७ ॥

इति रसराजः ।

अथ दरदेशः—

पञ्चपलं दरदं पलभेकं  
 शुद्धबलिं मृदि वह्निगतायाम् ।  
 कज्जलिकां विरचय्य तथाऽऽलं  
 माषमिता(तां) विनियोज्य च कूप्याम् ॥ ८ ॥  
 विपचेत्सिकतासु दिनं दहनैस्तदनु स्वत एव हिमं च हरेत् ।  
 दरदेश इति क्षयनाशकरो भवतीह रसः सकलामयजित् ॥ ९ ॥

इति दरदेशः ।

इति संक्षेपतः प्रोक्तः सारः सूतविधिर्मया ।  
 नानातन्त्रात्समाकृष्य क्षीरस्य नवनीतवत् ॥ ३१० ॥

इति श्रीयोगतरङ्गिण्यां रसोत्पत्तिलक्षणसंस्कारमारणवादकथनं नाम  
 द्विचत्वारिंशस्तरङ्गः ॥ ४२ ॥



अथ त्रिचत्वारिंशस्तरङ्गः ।

### अथोपरसाः कथ्यन्ते—

गन्धको वज्रवैक्रान्तौ सिन्दूरं बोलगैरिके ।  
समुद्रफेनः खटिकाद्वयं शम्बूकर्ताक्षर्यजे ॥ १ ॥  
कासीसं कान्तपाषाणो वराटी शुक्तिहिङ्गुलौ ।  
कङ्कुष्ठशङ्खभूनागटङ्कणं च शिलाजतु ॥ २ ॥  
उक्ता उपरसा एते द्रव्यनिर्णयकारिभिः ।

### तत्र गन्धकमाह—

श्वेतद्वीपे पुरा देव्या क्रीडन्त्या रजसा प्लुतम् ।  
दुकूलं तेन वस्त्रेण स्नातायाः क्षीरनीरधौ ॥  
प्रसृतं यद्रजस्तस्माद्गन्धकः समजायत ॥ ४ ॥

### वर्णयुक्तमाह—

चतुर्धा गन्धकः प्रोक्तो रक्तः पीतः सितोऽसितः ।  
रक्तो हेमक्रियासूक्तः पीतश्चैव रसायने ॥  
व्रणादिलेपने श्वेतः श्रेष्ठः कृष्णः सुदुर्लभः ॥ ५ ॥

### शुद्धत्वमाह—

सदुग्धमाण्डस्थपटस्थितोऽयं शुद्धो भवेत्कूर्मपुटेन गन्धः ॥ ६ ॥  
इति गन्धकशुद्धिः ।

### अथ गन्धकगुणाः—

गन्धकः कटुकस्तिक्तो वीर्योष्णस्तुवरः सरः ।  
पित्तलः कटुकः पाके कण्डूवीसर्पजन्तुजित् ॥ ७ ॥  
हन्ति कुष्ठक्षयप्लीहकफवातात्रसायनम् ।  
अशोधितो गन्ध एष कुष्ठसंतापकारकः ॥ ८ ॥  
शुक्रौजःक्षयमावर्त्यं करोति च रुचिप्रणुत् ।

इति गन्धकगुणाः ।

### अथ वज्रम्—

दधीच्यस्थिसमुत्पन्नः पविस्तस्य कणाः क्षितौ ॥ ९ ॥  
विकीर्णास्ते तु वज्राख्यां भजन्ते तच्चतुर्विधम् ।

## तस्य वर्णमाह—

श्वेतं द्विजाभिधं रक्तं क्षत्रियाख्यं तदीरितम् ॥ १० ॥  
 पीतं वैश्याख्यमुदितं कृष्णं स्याच्छूद्रसंज्ञकम् ।  
 पुंस्त्रीनपुंसकं तत्तु चतुर्विधमपि स्मृतम् ॥ ११ ॥

## तस्य परीक्षा—

वृत्ताः फलकसंपूर्णास्तेजोवन्तो बृहत्तराः ।  
 पुरुषा हीरकाः प्रोक्ता रेखाबिन्दुविर्वाजिताः ॥ १२ ॥  
 रेखाबिन्दुसमायुक्ताः षट्कोणास्ते स्त्रियः स्मृताः ।  
 त्रिकोणायतना दीर्घा विज्ञेयास्ते नपुंसकाः ॥ १३ ॥  
 सर्वेषां पुरुषाः श्रेष्ठा वेधका रसबन्धकाः ।  
 स्त्रीवज्रं देहसिद्धयर्थं क्रमेण स्यान्नपुंसकम् ॥ १४ ॥  
 विप्रो रसायने प्रोक्तः क्षत्रियो रोगनाशने ।  
 बाधे स वैश्यजातीयो वयसः स्तम्भनेऽन्तिमः ॥ १५ ॥  
 स्त्री तु स्त्रीणां प्रदातव्या क्लीबं क्लीबे प्रदीयते ।  
 सर्वेषां सर्वदा योज्याः पुरुषा बलवत्तराः ॥ १६ ॥

## अथ वज्रशोधनम्—

व्याघ्रीकन्दगतं वज्रं दोलायन्त्रेण पाचयेत् ।  
 सप्ताहं कोद्रवकाये कुलिशं विमलं भवेत् ॥ १७ ॥

## अन्यच्च—

व्याघ्रीकन्दगतं वज्रं मृदा लिप्तं पुटे पचेत् ।  
 अहोरात्रात्समुद्धृत्य हयमूत्रेण सेचयेत् ॥ १८ ॥  
 वज्रीक्षीरेण वा सिञ्च्यत्कुलिशं विमलं भवेत् ।

इति वज्रशोधनम् ।

## अथ वज्रमारणम्—

त्रिवर्षारूढकार्पासमूलमादाय पेपयेत् ॥ १९ ॥

त्रिवर्षनागवह्या वा निजद्रावैः प्रपेषयेत् ।  
तद्गोलके क्षिपेद्ब्रं रुद्ध्वा गजपुटे पचेत् ॥ २० ॥  
एवं सप्तपुटेभूनं कुलिशं मृतिमृच्छति ।

अथान्यप्रकारः—

कांस्यपात्रस्थभेकस्य मूत्रे वज्रं समावपेत् ॥ २१ ॥  
त्रिःसप्तकृत्वः संतप्तं वज्रमेवं मृतं भवेत् ।

अथान्यप्रकारः—

त्रिःसप्तकृत्वः संतप्तं खरमूत्रेण सेचितम् ॥ २२ ॥  
मत्कुणैस्तालकं पिष्ट्वा तद्गोले कुलिशं क्षिपेत् ।  
प्रध्मातं बाजिमूत्रेण सिक्तं पूर्वक्रमेण वै ॥ २३ ॥  
मस्मी भवति तद्ब्रं शङ्खशीतांगुसुन्दरम् ॥ २३ ॥

वज्रं समीरकफपित्तगदान्निहन्ति

वज्रोपमं च कुरुते वपुरुत्तमश्रीः ।

शोषक्षयभ्रमभगंदरमेहभेदः-

पाण्डुरश्वयथुहारि च पण्डपाण्ड्यम् ॥ २४ ॥

इति वज्रमारणम् ।

अथ वैक्रान्तगुणाः । उक्तं च गौरीमते—

पाण्डुरोगं पार्श्वपीडां किलासं दाहसंततिम् ।  
अशुद्धे वज्रवैक्रान्ते कुरुतोऽतो विशोधयेत् ॥ २५ ॥  
वैक्रान्तं वज्रवच्छोध्यं ध्मातं च हयमूत्रके ।  
हिमं तद्भस्म संयोज्यं वज्रस्थाने विचक्षणैः ॥ २६ ॥  
वातपित्तानिलध्वंसि पद्भसं देहदार्यकृत् ।  
पाण्डुरज्वरश्वासकासयक्ष्मप्रमेहनुत् ॥ २७ ॥

इति वैक्रान्तगुणाः ।

अथ वैक्रान्तमारणम् । उक्तं च गौरीमते—

विक्रान्ता वज्रखण्डा ये वैक्रान्ताख्यां भजन्ति ते ।  
जातायःशोधनं हिंसा गुणास्तेषां च वज्रवत् ॥ २८ ॥

इति वैक्रान्तमारणम् ।



## अथ सिन्दूरम्-

सिन्दूरं निम्बुकद्रावैः पिष्ट्वा वह्नौ विशोषयेत् ।  
 ततस्तण्डुलतोषेन तथाभूतं विशुध्यति ॥ २९ ॥  
 सिन्दूरमुष्णं वीसर्पकुष्ठकण्डूविषापहम् ।  
 भग्नसंधानजननं व्रणशोधनरोपणम् ॥ ३० ॥

इति सिन्दूरम् ।

## अथ बोलम्-

बोलं रक्तहरं शीतं चक्षुष्यं क्षीपनं सरम् ।  
 ज्वरापस्मारकुष्ठघ्नं गर्माशयविशोधनम् ॥ ३१ ॥

इति बोलम् ।

## अथ श्यामबोलम्-

श्यामबोलं तीक्ष्णगन्धं दृढकण्डूविषापहम् ।  
 कुष्ठापस्मारबद्धाशरिक्तग्रन्थि च नाशयेत् ॥ ३२ ॥

इति श्यामबोलम् ।

## अथ मानुषबोलम् ।

अपरं मानुषं बोलं सद्योव्रणरुजापहम् ।  
 भग्नास्थिसंधिजननं त्रिदोषशमनं हिमम् ॥ ३३ ॥  
 धातुकान्तिवयःस्थैर्यबलौजोवृद्धिकारकम् ।  
 प्रमेहकुष्ठपिडकासर्वव्रणविषापहम् ॥ ३४ ॥

इति मानुषबोलम् ।

## अथ गैरिकत्रयम्-

गैरिकं किञ्चिदाज्येन भृष्टं शुद्धं प्रजायते ।  
 गैरिकं दाहपित्तास्रकफहिध्माविषापहम् ॥ ३५ ॥  
 चक्षुष्यं वान्तिकण्डूघ्नं शीतं रूक्षमुदर्वनुत् ।  
 स्वर्णगैरिकमन्यत्तु श्रेष्ठं सामान्यगैरिकात् ॥  
 पाषाणगैरिकं त्वन्यद्विकालक्ष्मीविषापहम् ॥ ३६ ॥

इति गैरिकत्रयम् ।

## अथ समुद्रफेनः—

समुद्रफेनश्चक्षुष्यो लेखनः शीतलः सरः ।  
 कर्णस्रावरुजागूथहरः पाचनदीपनः ॥ ३७ ॥  
 अशुद्धः स करोत्यङ्गभङ्गं तस्माद्विशोधयेत् ।  
 समुद्रफेनः संपिष्टो निम्बुतोयेन शुध्यति ॥ ३८ ॥

इति समुद्रफेनः ।

## अथ खटिकाद्वयम्—

खटी वाहास्रनुच्छीता कफघ्नी चक्षुषोर्हिता ।  
 तद्वत्पाषाणखटिका व्रणपित्तास्रजिह्विमा ॥ ३९ ॥

इति खटिकाद्वयम् ।

## अथ शम्बूकः—

शम्बूकः शीतलो नेत्ररुजास्फोटविनाशनः ।  
 शीतज्वरहरस्तीक्ष्णो ग्राही दीपनपाचनः ॥ ४० ॥

इति शम्बूकः ।

## अथ रसाञ्जनम्—

रसाञ्जनं कटु श्लेष्ममुखनेत्रविकारजित् ।  
 तिक्तोष्णं प्रदूरध्वंसि व्रणघ्नं च रसायनम् ॥ ४१ ॥

इति रसाञ्जनम् ।

## अथ कासीसद्वयम्—

कासीसद्वयमम्लोष्णं तिक्तं केश्यं वृशोर्हितम् ।  
 हन्ति कण्डूविषश्वित्रमूत्रकृच्छ्रकफानिलान् ॥ ४२ ॥

इति कासीसद्वयम् ।

## अथ कान्तपाषाणः—

चुम्बको लेखनः शीतो मेढ्रोविषगदापहः ।  
 कण्डूपाण्डूदरक्षेप्यमोहमूर्छामलौहहृत् ॥ ४३ ॥

इति कान्तपाषाणः ।

## अथ कपर्दिका-

वराटिका त्रिधा प्रोक्ता श्वेतशोणाऽसिता परा ।  
 पीता चेतीह चक्षुष्या श्वेतशोणा हिमा व्रणा ॥ ४४ ॥  
 असिता बिन्दुभिः श्वेतैर्लाङ्घिता लेखयाऽथ वा ।  
 घालग्रहहरी नानाकौतुकेषु च पूजिता ॥ ४५ ॥  
 पीता गुल्मयुता पृष्ठे रसयोगेषु पूजिता ।  
 सार्धनिष्कप्रमाणाऽसौ श्रेष्ठयोगेषु युज्यते ॥ ४६ ॥  
 निष्कप्रमाणा मध्या सा हीना पादोननिष्किका ।  
 कपर्दिका हिमा नेत्रहिता स्फोटक्षयापहा ॥ ४७ ॥  
 कर्णस्रावाग्निमान्द्यघ्नी पित्तास्रकफनाशिनी ।

इति कपर्दिका ।

## अथ शुक्तिका-

शुक्तिका शिशिरा पित्तरक्तज्वरविनाशिनी ॥ ४८ ॥

इति शुक्तिका ।

## अथ दरदः-

दरदस्त्रिविधः प्रोक्तश्चर्मरः शुक्रतुण्डकः ।  
 हंसपादस्तृतीयस्तु गुणवन्तो यथोत्तरम् ॥ ४९ ॥  
 चर्मरः शुक्रवर्णः स्यात्स पीतः शुक्रतुण्डकः ।  
 जपाकसुमसंकाशो हंसपादो महात्तमः ॥ ५० ॥  
 अशुद्धा दरदः कुर्यादान्धयं क्षेण्यं क्लमं भ्रमम् ।  
 मोहं भेहं च संशोधयस्तस्माद्विघ्नैस्तु हिङ्गुलः ॥ ५१ ॥  
 मेघीक्षरेण दरदमल्लवर्गैश्च भावितम् ।  
 सप्तवारं प्रयत्नेन शुद्धिमायाति निश्चितम् ॥ ५२ ॥  
 कषायतिक्तं कटु हिङ्गुलं स्यान्नेत्रामयघ्नं कफपित्तहारि ।  
 हलासहुष्ठज्वरकामलाघ्नं प्लोहामवातो च गरं विनाशयेत् ॥ ५३ ॥  
 इति दरदः ।

## अथ कङ्कुमुम्-

हिमाचलैकदेशे तु कङ्कुमुपजायते ।  
 तदेकं नालिकाख्यं स्यादन्यद्रेणुकनामकम् ॥ ५४ ॥



पीतप्रभं गुरु स्निग्धं कङ्कुटं शिलया समम् ।  
 मृद्वतीव शलाकाभं सच्छिद्रं नलिकाभिधम् ॥ ५५ ॥  
 रेणुकाख्यं तु कङ्कुटं श्यामपीतरजेनिभम् ।  
 तैक्त्सत्त्वं लघु प्रायः पूर्वस्माद्धीनवीर्यकम् ॥ ५६ ॥  
 कङ्कुटं रेचनं तिक्तं कटूणां वर्णकारकम् ।  
 कृमिशोफोदराध्मानगुल्मानाहकफापहम् ॥ ५७ ॥

इति कङ्कुठम् ।

अथ शङ्खः—

शङ्खः क्षारो हिमो ग्राही ग्रहणीरेकनाशनः ।  
 नेत्रपुष्पहरो वष्यस्तारुण्यपिडकाप्रणुत् ॥ ५८ ॥  
 अशुद्धो गुणदो नैव शुद्धोऽम्भैः स गुणप्रदः ।

इति शङ्खः ।

अथ दक्षिणावर्तशङ्खः—

दक्षिणावर्तशङ्खस्तु त्रिदोषघ्नः शुचिर्निधिः ॥ ५९ ॥  
 ग्रहालक्ष्मीक्षयक्ष्वेडक्षामैताक्षिक्षयाक्षमी ।

इति दक्षिणावर्तशङ्खः ।

अथ भूनागसत्त्वमयूरपक्षसत्त्वगुणाः—

ताम्रभूमवैभूनांगांश्चिंशत्पिष्टान्समेन तान् ।  
 गुडगुरुगुल्लुंलाक्षोर्णमत्स्यपिण्याकटङ्कणैः ।  
 दृढमेतैश्च संयोज्य मर्दयित्वा धमेत्सुखम् ॥ ६१ ॥  
 मुञ्चन्ति ताम्रवत्सत्त्वं ते पक्षा अपि बहिंणाम् ।  
 भूनागसत्त्वं शिशिरं सर्वकुष्ठत्रणप्रणुत् ॥ ६२ ॥  
 तत्स्पृष्टजलपानेन स्थावरं चापि जङ्गमम् ।  
 विषं नश्यति तत्पात्रगतः सूतोऽग््नितो दृढः ॥ ६३ ॥  
 एवं मयूरपक्षोत्थसत्त्वस्यापि गुणा मताः ।

इति भूनागसत्त्वमयूरपक्षसत्त्वगुणाः ।

१ क. 'ल्यकास' । २ क. 'मतिकक्षयाक्षयी' । ३ ग. 'वनेन' । ४ ग. 'नागप्रेसाधि' ।  
 ५ क. 'न्' । पुरालाक्षोर्णनाभि स्वान्मत्स्य' । ६ ग. 'लुञ्जाक्षणीम्' । ७ क. 'धिः । द्रवमे' ।

अथ टङ्कणः-

अशुद्धटङ्कणो वान्तिभ्रान्तिकारी प्रयोजितः ॥ ६४ ॥  
 अतस्तं शोधयेदेवं बह्नावुत्फुलितः शुचिः ।  
 टङ्कणो बह्निभूत्स्वर्णरूप्ययोः शोधनः सरः ॥ ६५ ॥  
 विषदोषहरो हृद्यो वातश्लेष्मविकारनुत् ।

इति टङ्कणः ।

अथापरटङ्कणः-

अपरो नीलकठाख्यटङ्कणो गुणतस्तथा ॥ ६६ ॥

इत्यपरटङ्कणः ।

अथ शिलाजतु-

निदाघे घर्मसंतप्ता धातुसारं धराधराः ।  
 निर्यासवत्प्रमुञ्चन्ति तच्छिलाजतु कीर्त्यते ॥ ६७ ॥  
 मधुरं कटु तिक्तं च जपापुष्पप्रभं च यत् ।  
 शीतं विपाकेऽपि कटु तत्सुवर्णस्रुतं भवेत् ॥ ६८ ॥  
 राजतं कटुकं श्वेतं पीतं स्वादु शिलाजतु ।  
 ताम्रान्मयूरकण्ठाभं तीक्ष्णोष्णं च तथा भवेत् ॥ ६९ ॥  
 यत्तु गुग्गुलुसंकाशं तिक्तं च लवणान्वितम् ।  
 विपाके कटु शीतं च सर्वश्रेष्ठं यदायसम् ॥ ७० ॥  
 बातपित्ते तु सौवर्णं श्लेष्मपित्ते तु राजतम् ।  
 ताम्रजं कफरोगे तद्व(द)योजं तु त्रिदोषनुत् ॥ ७१ ॥

अथ शिलाजतुशोधनम्-

अथोष्णकाले रवितापयुक्ते व्यथ्रे निवाते समभूमिभागे ।  
 चत्वारि पात्राण्यसितायसानि न्यस्याऽऽतपे दत्तमना विधानतः ॥ ७२ ॥  
 शिलाजतु श्रेष्ठमवाप्य पात्रे निक्षिप्य तोयं द्विगुणं ततोऽस्मात् ।  
 उष्णं तद्धर्मं जलमत्र दत्त्वा विशोधयेत्तन्मृदितं यथावत् ॥ ७३ ॥  
 ततस्तु यत्कृष्णमुपैति चोर्ध्वं संतानिकावद्रविराशियोगात् ।  
 पात्रात्तदन्यत्र ततो निदध्यात्तस्यान्तरे कोष्णजलं निधाय ॥ ७४ ॥

१ क. 'धं गोमयेनाऽऽवृतः । २ क. 'म्रकं क' । ३ क. ततः स्यात् । ४ क. 'धं वृतम्' ।  
 ५ क. 'रि चोष्णज' ।

ततश्च तस्मादपरत्र पात्रे तस्माच्च पात्रादपरत्र तत्र ।

पुनस्ततोऽन्यत्र निधाय कृष्णं यत्संहतं तत्पुनराहरेच्च ॥ ७५ ॥

यदा विशुद्धं जलमच्छमूर्ध्वं प्रसन्नभावान्मलमेत्यधस्तात् ।

तदा त्यजेत्तत्सलिलं मलं च शिलाजतु स्याज्जलशुद्धमेवम् ॥ ७६ ॥

इति शिलाजतुशोधनम् ।

अथ शुद्धशिलाजतुपरीक्षा—

बह्वौ क्षिप्तं तु निर्धूमं येत्कालिक्रोपमं मवेत् ।

तृणाग्रेणाम्भसि क्षिप्तमधो गलति तन्तुवत् ॥ ७७ ॥

गोमूत्रगन्धि मलिनं शुद्धं ज्ञेयं शिलाजतु ।

इति शुद्धशिलाजतुपरीक्षा ।

अथाशुद्धशिलाजतुवैगुण्यम्—

अशुद्धं वाहमूर्छामभ्रमपित्तास्रशोषणम् ॥

शिलाजतु प्रकुरुते मान्द्यमग्रेष्व विड्यग्रहम् ॥ ७८ ॥

इत्यशुद्धशिलाजतुवैगुण्यम् ।

अथ शुद्धशिलाजतुगुणाः—

शिलाजतु रसायनं कटुकतिकृमुष्णं कृमि-

क्षयोदरमिदंमरीश्वयथुपाण्डुकण्डूहरम् ।

प्रमेहवमिकुष्ठजित्कफसमीरदुर्नामह-

द्वलीपलितमानसामयसकासकृच्छ्रप्रणुत् ॥ ७९ ॥

इति शिलाजतुगुणाः ।

अथ पक्कः—

पक्को दाहार्तिपित्तास्रशोफघ्नः शीतलः सरः ।

इति पक्कः ।

अथ वालुका—

वालुका लेखनी शीता वणोरःक्षतनाशिनी ॥ ८० ॥

इति वालुका ।



## अथ रत्नानि—

इन्द्रपक्षीन्द्रसूर्येन्दुमणयः पुष्परागकः ।  
वज्रवैदूर्यगोमेदपद्मरागा नवेत्यमी ॥ ८१ ॥

## अथोपरत्नानि—

मुक्ताविद्रुमशङ्खाश्च राजावर्तस्तथैव च ।  
उपरत्नानि चत्वारि कथितानि मनीषिभिः ॥ ८२ ॥  
रत्नोपरत्नान्येतानि शोधनीयानि यत्नतः ।  
अशुद्धानि न कुर्वन्ति गुणान्नागांस्तु तन्वते ॥ ८३ ॥

## अथैषां लक्षणं यथा—

श्यामस्यादिन्द्रनीलस्त्वतिममृणतनुश्चाथ गारूत्मतः स्या-  
न्नीलच्छायोऽतिदीप्तोऽप्यथ मिहिरमणिः सूर्यतप्तोऽग्निमुक्स्यात् ॥  
चन्द्रांशुः स्पर्शतोऽम्भः स्रवति शशिमणिः पुष्परागस्तु पुष्प-  
प्रख्यः श्रीवज्रमुच्चैर्धनसमाभिहतं संविशेलोहापिण्डे ॥ ८४ ॥  
वैदूर्यं यद्विडालेक्षणरुचि गदितं स्याच्च गोमेदरत्नं  
गोमूत्राभं विधूमज्वलदनलनिभं पद्मरागं वदन्ति ।  
मुक्ताशङ्खप्रवालं सरिदधिपतिजं विश्वविख्यातमेत-  
द्राजावर्तं तु पीतारुणमृदुसुरभि क्षोणिजातोत्थमाहुः ॥ ८५ ॥  
इति सारसंग्रहात् ।

## अथैषां शोधनम्—

शुध्यत्यम्लेन माणिक्यं जयन्त्या मौक्तिकं शुचि ।  
विद्रुमं क्षारवर्गेण ताक्ष्यं गोदुग्धतः शुचि ॥ ८६ ॥  
पुष्परागं च कौलिस्थक्राथसांगेन शुध्यति ।  
तण्डुलीयजलैवज्रं नीलं नीलीरसेन च ॥ ८७ ॥  
रोचनाद्भिश्च गोमेदं वैदूर्यं त्रिफलाजलैः ।  
एतान्येतद्युतस्विन्नान्याशु शुध्यन्ति दोलया ॥ ८८ ॥

## अथैषां मारणम्—

लकुचद्रावसंपिष्टैः शिलातालकगन्धकैः ।  
वज्रं विनाऽन्यरत्नानि म्रियन्तेऽष्टपुटैः खलु ॥ ८९ ॥

## अथैषां गुणाः—

रत्नानि सौपरत्नानि चक्षुष्याणि सराणि च ।  
 शीतलानि कपायाणि मधुराणि शुभानि च ॥ ९० ॥  
 वृष्याणि मङ्गलान्यायुस्तुष्टिपुष्टिकराणि च ।  
 ग्रहालक्ष्मीविषक्षैण्यपापसंतापजिन्ति च ॥ ९१ ॥  
 यक्षमपाण्डुप्रमेहार्शःकासश्वासभगंदरान् ।  
 ज्वरबीसर्पकुष्ठार्तिशूलकृच्छ्रव्रणामयान् ॥ ९२ ॥  
 भ्रन्ति पुष्टियशःकान्तिपुण्यानि च नृणां भृशम् ।

इति रत्नोपरत्नगुणाः ।

## अथ विषाणि—

सक्तुको मुस्तकः कौर्मो दार्वाकः सार्पपस्तथा ॥ ९३ ॥  
 सैकतो वत्सनामश्च श्वेतशृङ्गी तथैव च ।  
 एतानि भैषज्यकृते विषान्वष्टौ हरोद्भिपक् ॥ ९४ ॥  
 चित्रमुत्पलकन्दाभं संपेप्यं सक्तुवद्भवेत् ।  
 सक्तुकं तद्विजानीयाद्दीर्घवेगं मदोल्बणम् ॥ ९५ ॥  
 ह्रस्ववेगं च रोगघ्नं मुस्तकाकृति मुस्तकम् ।  
 कूर्माकृति भवेत्कौर्मं दार्वाकोऽहिफणाकृतिः ॥ ९६ ॥  
 ज्वरहृत्सार्षपो ज्ञेयः सर्पपाभकणान्वितः ।  
 स्थूलसूक्ष्मैः कणैर्युक्तः श्वेतपीतैर्विरोमकः ॥ ९७ ॥  
 ज्वरादिसर्वरोगघ्नः कन्दः सैकत उच्यते ।  
 यः कन्दो गोस्तनाकारो न दीर्घः पञ्चमाङ्गुलात् ॥ ९८ ॥  
 न स्थूलो गोस्तनादूर्ध्वं द्विविधो वत्सनाभकः ।  
 आशुकारी लघुत्यागी शुक्लः कृष्णोऽन्यथा भवेत् ॥ ९९ ॥  
 प्रयोज्यो रोगहरणे जारणायां रसायने ।  
 गोशृङ्गवद्विधा शृङ्गी श्वेतः स्याद्बृहिरन्तरे ॥ १०० ॥  
 एतानि सक्तुकादीनि वातरक्ते त्रिदोषके ।  
 मोहोन्मादपस्मृतिषु कुष्ठेषु च नियोजयेत् ॥ १ ॥  
 कालकूटो मेघशृङ्गी दार्दुराख्यमथापरम् ।  
 हालाहलश्च कर्कोटो ग्रन्थिर्हारिद्रकोऽपरः ॥ २ ॥

रक्तशृङ्गी केसरश्च यमदंष्ट्रा च पण्डितैः ।  
 त्याज्यानीमानि योगेषु विपाणि दश तत्त्वतः ॥ ३ ॥  
 वृत्तकन्दो मवेत्कृष्णो जम्बीरफलवच्च यः ।  
 तत्कालकूटं जानीयाद्वातमात्रं मृतिप्रदम् ॥ ४ ॥  
 मेषशृङ्गाकृतिः कन्दो मेषशृङ्गीति कीर्त्यते ।  
 बार्दुरं बर्दुराकारमन्तर्नीलं बहिः सितम् ॥ ५ ॥  
 हालाहलं कर्कटामं कर्कोटं सृष्टु चान्तरे ।  
 हरिद्राग्रन्थिवद्वन्धिः कृष्णवर्णोऽतिभीषणः ॥ ६ ॥  
 मूलाग्रयोः सुवृत्तः स्यादायतः पीतगर्भकः ।  
 कञ्चुकाद्यः स्निग्धपर्वा हरिद्रः स्याच्च कन्दकः ॥ ७ ॥  
 गोशृङ्गाग्रेऽत्र संक्षिते नासयाऽस्रं पर्वते ।  
 कन्दो लघुर्गोस्तनवद्रक्तशृङ्गी तु तद्विषम् ॥ ८ ॥  
 शुष्कार्द्रवत्सकिञ्चत्कं मध्ये तत्केसरं विदुः ।  
 श्वदंष्ट्रारूपसंस्थाना यमदंष्ट्रेति सोच्यते ॥ ९ ॥  
 रसवाके धातुवाके विषवाके क्वचित्क्वचित् ।  
 वृशैतानि प्रयुज्यन्ते न भैषज्ये रसायने ॥ ११० ॥

एतेषां मतमाह—

कालकूटो वत्सनामः शृङ्गकश्च प्रदीपनः ।  
 हालाहलो ब्रह्मपुत्रो हरिद्रः सक्तुकस्तथा ॥ ११ ॥  
 सौराष्ट्रिक इति प्रोक्ता विषभेदा अमी नव ।  
 कालकूटोऽसितो रक्तबिन्दुभिर्बहुभिर्वृतः ॥ १२ ॥

पङ्कोपमो भवति । अयं तु देवासुरसमरेषु मालिनाम्नोऽसुरस्य रक्ततः  
 समुत्पन्नस्य पिप्पलसदृशस्य तरोर्निर्यासोऽहिच्छत्रमलयकौङ्कुणशृङ्गवे-  
 रपर्वतादिषु समुत्पद्यते ।

वत्सनामः सिन्दुवारसदृशपत्रो वत्सनाभ्याकृतिः समीपेऽस्य वृक्ष-  
 बलीतृणानि न वर्धन्ते । अयं तु पर्वतद्वीणीषूत्पद्यते ।

शृङ्गकस्तु गोशृङ्गाकृतिर्द्विशाखोऽस्मिन्शृङ्गे बद्धे गोर्दुग्धं रुधिरं  
 भवति । अयमार्द्रकपत्रसदृशपत्रः पङ्किलेषु नदीकच्छेषूत्पद्यते ।

प्रदीपनो ज्वलदङ्गारसदृशशोणश्रुतिर्महादाहकारः खर्जूरपत्राकृति-  
 पत्रः समुद्रकच्छेषूत्पद्यते । आघातमात्रो महादाहमुत्पाद्य मारयति ।



हालाहलस्तालपत्राकृतिर्नालपत्रो गोस्तनाकृतिफलोऽसितवर्णो  
गोस्तनाकृतिः कन्दो भवति । एतत्समीपे दूरतो वृक्षादयो नोत्पद्यन्ते ।  
अयं घ्रातमात्रो मृतिदः ।

ब्रह्मपुत्रस्तु ब्रह्मपुत्रनामनदकच्छेपूत्पद्यते । पलाशपत्रसदृशपत्रः  
पलाशबीजसदृशफलः स्थूलः कन्दो महाप्रभावो रोगहारी रसायनकृच्च ।

हारिद्रो हरिद्राक्षेत्रे हरिद्रापत्रसदृशपत्रो हरिद्राग्रन्थिसदृशग्रन्थिर्म-  
हाप्रभावो रसायनकृच्च भवति ।

सक्तुकस्तु सक्तुकेन च पूरितोऽन्तः श्वेतो लोमलः पर्वतदेशे समुत्पद्यते ।  
सौराष्ट्रिकः सुराष्ट्रदेशे जायते । स्नेहपूर्णः कृष्णागरुसदृशः कच्छप-  
शिरोवत्स्थूलः कन्दः परूषकपत्रसदृशपत्रो महाप्रभावः ।

ब्राह्मणः पाण्डुरस्तेषु क्षत्रियो रक्तवर्णकः ।

वैश्यः पीतप्रभः शूद्रः कृष्णाभः स तु निन्दितः ॥ १३ ॥

रसायने विषं विषो देहपुष्टौ तु बाहुजः ।

कुष्ठनाशे प्रयुञ्जीत वैश्यं शूद्रं वधाय तु ॥ १४ ॥

विषं प्राणहरं युक्त्या प्राणकृच्च रसायनम् ।

योगवाहि परं श्लेष्मवातहृत्संनिपातजित् ॥ १५ ॥

इति विषाणि ।

### अथ विषशोधनम्—

विषं तु खण्डशः कृत्वा वस्त्रखण्डेन बन्धयेत् ।

गोमूत्रमध्ये निक्षिप्य स्थापयेदातपे त्र्यहम् ॥ १६ ॥

गोमूत्रं तु प्रदातव्यं नूतनं प्रत्यहं बुधैः ।

त्र्यहेऽतीति तदुद्धृत्य शोषयेन्मृदु पेषयेत् ॥ १७ ॥

शुध्यत्येवं विषं सेवायोग्यं भवति चाऽऽर्तिजित् ।

### अथान्यप्रकारः—

खण्डीकृत्य विषं वस्त्रपरिवर्द्धं तु दोलया ॥ १८ ॥

अजापयसि संस्विन्नं यामतः शुद्धिमाप्नुयात् ।

अजादुग्धाभावतस्तु गव्यक्षीरेण शोधयेत् ॥ १९ ॥

## अथान्यप्रकारः—

विषग्रन्थि मले न्यस्य माहिषे वृद्धमुद्रितम् ।  
करीषाम्नी पचेद्यामं वस्त्रपूतं विषं शुचि ॥ २० ॥

इति विषशुद्धिः ।

## अथ विषमारणम्—

तुल्येन टङ्कणेनैव द्विगुणेनोषणेन च ।  
विषं संयोजितं शुद्धं घृतं भवति सर्वथा ॥ २१ ॥

देवाद्यथासेवितस्य विषस्योत्तारणमन्त्रो यथा । ॐ नमो भगवति  
श्रीघोणे हर २ दर २ परं २ वध २ लः २ र २ ली ३ हर भां ३ स २  
शं २ क्षव २ क्षी २ ह्री २ भगवति श्रीघोणे यः ३ सं ३ सः ३ वर २  
रस ४ खण्डावररूपेर्ह्रीं ३ वर विहंगममानुषयोगक्षेमं वद शेखरि २  
खः ३ स्वाहा ।

विद्यायाः स्मृतिमात्रेण प्रणश्यन्ति च गुह्यकाः ।  
सप्तजप्तेन तोयेन प्रोक्षयेद्विषद्रूपितम् ॥ २२ ॥  
उत्तिष्ठति स वेगेन तच्छिखाबन्धने कृते ।  
निर्मन्त्रितं यदेतेन दुन्दुभिर्वाद्येन्नरः ॥ २३ ॥  
कम्बुं वा पटहं वाऽपि श्रूयते यत्र तद्भविः ।  
तत्र क्षणेन कुरुते निर्विषं सविषं नरः ॥ २४ ॥  
विषभारं यदा दृष्ट्वा मन्त्रमावर्तयेन्नरः ।  
तत्क्षणात्त्रिविषत्वं स प्रयति मृदिवोच्चकैः ॥ २५ ॥

## अथ विषसेवनमात्राविधिः—

शरद्रीष्मवसन्तेषु वर्षासु च न शस्यते ।  
शस्यते तु विषं शीते हेमन्ते वाऽपि मात्रया ॥ २६ ॥  
प्रथमे सार्षपी मात्रा द्वितीये सर्षपद्वयम् ।  
तृतीये च चतुर्थे च पञ्चमे दिवसे तथा ॥ २७ ॥  
षष्ठे च सप्तमे वाऽपि क्रमवृद्ध्या विवर्धयेत् ।  
सप्तसर्षपमात्रेण प्रथमं सप्तकं नयेत् ॥ २८ ॥

१ क. 'र खर । २ ग. लीडह° । ३ ग. भां २ साशं २ । ४ ग. यः ३ सः २ व २ र° ।  
५ क. 'न च्छिखा व° । ६ ग. 'निमन्त्रि° । ७ ग. 'तिमदि ।

क्रमेण ह्यासयेत्तद्विद्युत्तृतीये सप्तके विषम् ।  
 यवमात्रं विषं सेव्यं तृतीये सप्तके क्रमात् ॥ २९ ॥  
 वृद्ध्या हान्या व(च) दातव्यं चतुर्थे सप्तके तथा ।  
 यवमात्रं ग्रसेत्स्वस्थो गुञ्जामात्रं तु कुष्ठवान् ॥ १३० ॥  
 गुञ्जामात्रं वातरक्ती वातरोगी कफी च ना ।  
 अशीतिर्यस्य वर्षाणि वसुवर्षाणि यस्य च ॥ ३१ ॥  
 तस्मै विषं न दातव्यं दत्तं स्याद्दोषकारकम् ।  
 दातव्यं सर्वरोगेषु पित्तरक्तगदं विना ॥ ३२ ॥  
 मात्राधिकं यदा मर्त्यः प्रमादान्क्षयेद्विषम् ।  
 अष्टौ वेगास्तदा तस्य जायन्ते देहिनो मृशम् ॥ ३३ ॥  
 प्रस्वेदः प्रथमे वेगे द्वितीये वेपथुर्भवेत् ।  
 दाहो वेगे तृतीये स्याच्चतुर्थे पतनं भुवि ॥ ३४ ॥  
 फेनस्तु पञ्चमे वेगे षष्ठे विकलता भवेत् ।  
 जडता सप्तमे वेगे मरणं चाष्टमे ध्रुवम् ॥ ३५ ॥  
 विषवेगानिति ज्ञात्वा तत्प्रतीकारमाचरेत् ।

### अथ विषे पथ्यम्—

घृतं क्षीरं सितां क्षौद्रं गोधूमांस्तण्डुलान्यवान् ॥ ३६ ॥  
 मरीचं सैन्धवं द्राक्षां मधुरं पानकं हिमम् ।  
 ब्रह्मचर्यं हिमं देशं हिमं कालं हिमं जलम् ॥ ३७ ॥  
 विषस्य सेवको मर्त्यो भजेदेतद्विचक्षणः ।

### अथ विषस्य गुणाः—

विषं रसायनं बल्यं वातश्लेष्मविकारनुत् ॥ ३८ ॥  
 कटु तिक्तकषायं च मदकारि सुखप्रदम् ।  
 व्यवायि शीतनुद्वाहि कुष्ठवातास्रनाशनम् ॥ ३९ ॥  
 अग्निमान्द्यश्वासकासप्लीहोदरभगंदशान् ।  
 गुल्मपाण्डुव्रणार्शांसि नाशयेत्क्रमशो नृणाम् ॥ ४० ॥

इति विषगुणाः ।

### अथोपविषाणि—

अर्कक्षीरस्नुहिक्षीरलाङ्गलीकरवीरकम् ।  
 गुञ्जाहिफेनौ धत्तूरः सप्तोपविषजातयः ॥ ४१ ॥



क्वचिद्विषमुष्टिजैपालावपि गणयन्त्युपविषे यथा ।  
 स्नुह्यर्कलाङ्गलीगुञ्जाहयारिविषमुष्टयः ।  
 जैपालोन्मत्ताहिफेना नवोपविषजातयः ॥ ४२ ॥

अथ गुञ्जाशुद्धिः-

गुञ्जा काञ्जिकसंस्विन्ना प्रहरं शुध्यति ध्रुवम् ।  
 इति गुञ्जाशुद्धिः ।

अथ लाङ्गलीशुद्धिः-

लाङ्गली शुद्धिमायाति दिनं गोमूत्रसंस्थिता ॥ ४३ ॥  
 इति लाङ्गलीशुद्धिः ।

अथ विषमुष्टिशोधनम्-

किञ्चिदाज्येन संमृष्टो विषमुष्टिर्विशुध्यति ॥ ४४ ॥  
 इति विषमुष्टिशोधनम् ।

अथ जेपालशुद्धिः-

जेपालं रहितं त्वगङ्कुररसज्ञानिर्मले माहिषे  
 निक्षिप्तं त्र्यहमुष्णतोयविमलं खल्वे सवासोर्दितम् ।  
 लिप्तं नूतनस्पर्शेषु विगतस्नेहं रजःसंनिभं  
 निम्बूकाम्बुविभावितं च बहुशः शुद्धं गुणाढ्यं भवेत् ॥४५॥  
 इति जेपालशुद्धिः ।

अथ धत्तूरबीजशोधनम्-

धत्तूरबीजं गोमूत्रे चतुर्यामोषितं पुनः ।  
 कण्डितं निस्तुषं कृत्वा योगेषु विनियोजयेत् ॥ ४६ ॥  
 इति धत्तूरबीजशोधनम् ।

अथाहिफेनशुद्धिः-

अहिफेनं शृङ्गबेररसैर्भाव्यं त्रिसप्तधा ।  
 शुध्यत्युक्तेषु योगेषु योजयेत्तद्विधानतः ॥ ४७ ॥  
 इत्याहिफेनशुद्धिः ।

## अथार्काद्युपविषाणां गुणाः—

अर्कद्वयं सरं वातकुष्ठकण्डूविषापहम् ।

निहन्ति प्लीहगुल्मार्शोयकृच्छ्लेष्मोदरक्रिमीन् ॥ ४८ ॥

इत्यर्कगुणाः ।

## अथ सेहुण्डगुणाः—

सेहुण्डो रेचनस्तीक्ष्णो दीपनः कटुको गुरुः ।

शूलमाष्ठिलिकाध्मानगुल्मशोफोदरानिलान् ॥ ४९ ॥

हन्ति दोषान्विषप्लीहकुष्ठोन्मादाश्रमपाण्डुताः ।

इति सेहुण्डगुणाः ।

## अथ कलिकारीगुणाः—

कलिकारी सरा कुष्ठशोफार्शोव्रणशूलजित् ॥ १५० ॥

तीक्ष्णोष्णा कृमिनुलुध्वी पित्तला गर्भपातिनी ।

इति कलिकारीगुणाः ।

## अथ गुञ्जागुणाः—

गुञ्जा लघुर्हिमा रूक्षा भेदिनी श्वासकासजित् ॥ ५१ ॥

केश्या वृष्या कुष्ठकण्डूशुक्रैलुसत्रणापहा ।

त्वच्या नेत्रामयहरी श्लेष्मपित्तत्रणापहा ॥ ५२ ॥

इति गुञ्जागुणाः ।

## अथ करवीरगुणाः—

करवीरद्वयं नेत्ररोगकुष्ठत्रणापहम् ।

लघूष्णं कृमिकण्डूघ्नं भक्षितं विषवन्मतम् ॥ ५३ ॥

इति करवीरगुणाः ।

## अथ विषमुष्टिः—

विषमुष्टिस्तिक्तकटुस्तीक्ष्णोष्णः श्लेष्मवातहा ।

सारमेयविषोन्मादहरो मदकरः सरः ॥ ५४ ॥

इति विषमुष्टिः ।

## अथ जैपालगुणाः-

जैपालोऽतिगुरुः स्निग्धो रेची पित्तकफापहः ।

तीक्ष्णो दाहकरः पृथ्वीगुल्मोदरविबन्धनुत् ॥ ५५ ॥

इति जैपालगुणाः ।

## अथ धत्तूरः-

धत्तूरो मदवर्णाग्निवान्तिकृज्ज्वरकुष्ठनुत् ।

उष्णो गुरुर्वणश्लेष्मकण्डूकृमिविपापहः ॥ ५६ ॥

इति धत्तूरः ।

## अथाहिफेनः-

आफूकं शोषणं ग्राहि श्लेष्मघ्नं वातपित्तलम् ।

मदतृड्दाहकृच्छुकस्तम्भनायासमोहकृत् ॥ ५७ ॥

अतीसारं ग्रहण्यां च हितं दीपनपाचनम् ।

सेवितं दिवसैः कैश्चिद्भ्रमयत्यन्यथाऽऽर्तिकृत् ॥ ५८ ॥

इत्यहिफेनः ।

इत्युपविषाणि ।

## अथाभ्रसत्त्वपातनविधिः-

भावयेच्चूर्णितं त्वभ्रं दिनैकं काञ्जिकेन च ।

स्म्भासूरणजैनीरैर्मूलकोत्थैश्च मेलयेत् ॥ ५९ ॥

तुर्थांशटङ्कणेनैव क्षुद्रमत्स्यैः समं पुनः ।

महिषीमलसंमिश्रान्विधायास्याथ गोलकान् ६० ॥

खराग्निना धमेद्गाढं सत्त्वं मुञ्चति कांस्यवत् ।

मारितं ताम्रवद्भ्रूपारदाभ्यां निषेवयेत् ॥ ६१ ॥

सत्त्वमभ्रस्य शिशिरं त्रिदोषघ्नं रसायनम् ।

विशेषात्पुंस्त्वजननं वयसः स्तम्भनं परम् ॥ ६२ ॥

नानेन सदृशं किञ्चिद्भ्रैषज्यं पुंस्त्वकृत्परम् ।

इत्यभ्रकसत्त्वम् ।

## अथ तालकसत्त्वम्-

लाक्षाराजितिलाञ्जिशुं टङ्कणं लवणं गुडम् ॥ ६३ ॥

तालकार्धेन संमिश्रं मूषायां स्थिरभाजने ।

रुद्ध्वा पुटेदधोयन्त्रे सत्त्वं मुञ्चति सर्वथा ॥ ६४ ॥



जैपालसत्त्ववातारिबीजमिश्रं च तालकम् ।

कूपिस्थं बालुकायन्त्रे सत्त्वं मुञ्चति सर्वथा ॥ ६५ ॥

इति तालकसत्त्वम् ।

अथाभ्रकद्युतिः—

अगस्त्यपत्रनिर्यासमर्दितं सूरणस्थितम् ।

अभ्रं गोष्ठगतं मासं जायते पारदोपमम् ॥ १६६ ॥

इत्यभ्रकद्युतिः ।

इति योगतरङ्गिण्यां रसोपरसविषोपविषाभ्रसत्त्वादिकथनं नाम

त्रिचत्वारिंशस्तरङ्गः ॥ ४३ ॥

अथ चतुश्चत्वारिंशस्तरङ्गः ।

अथारिष्टज्ञानोपायः—

पुष्पं फलस्य धूमोऽग्नेर्वर्षस्य जलदोदयः ।

यथा भविष्यतो लिङ्गं रिष्टं मृत्योस्तथा ध्रुवम् ॥ १ ॥

आयुष्मति क्रियाः सर्वाः सफलाः संप्रयोजिताः ।

भवन्ति भिषजां भूत्यै कृतज्ञ इव भूभुजि ॥ २ ॥

क्षीणायुषि कृतं कर्म व्यर्थं कृतमिवाधमे ।

अयशो देहसंदेहं स्वार्थहानिं च यच्छति ॥ ३ ॥

विकृतिः प्रकृतेः प्राज्ञैः प्रदिष्टाऽरिष्टसंज्ञया ।

तदिदानीं मृतासूनां लक्षणं संप्रवक्ष्यते ॥ ४ ॥

अरिष्टं नास्ति मरणं दृष्टरिष्टं च जीवितम् ।

अरिष्टे रिष्टविज्ञानं न च रिष्टेऽप्यनैपुणात् ॥ ५ ॥

केचिच्च तद्विधेत्याहुः स्थाप्यस्थायिविभेदतः ।

दोषाणामपि बाहुल्याद्विष्टामासः समुद्भवेत् ॥

दोषाणां शमनाच्छाम्येत्स्थाप्यवश्यं तु मृत्यवे ॥ ६ ॥

इति वाग्भटात् ।

अथ यूपसागरात्—

यद्युत्तिष्ठत्यनामा भुवि निहितकरस्योन्नमन्मध्यमस्य

प्रायो मृत्युः समीपे वपुरपि च भवेद्यस्य वा बस्तगन्धिः ।

हुंकारो यस्य शीतो हुतवहसहशा फूत्कृतिः साऽपि तद्व-  
 ज्ञामिस्थानं गुदं च म्रियत इह नरः कम्पते यस्य तालु ॥ ७ ॥  
 अरुन्धतीं विष्णुपदं च गङ्गां ध्रुवं न यः पश्यति मातृबिम्बम् ।  
 स याति शीघ्रं परलोकयात्रां कर्तुं समुत्सृज्य सुतादिभृत्यम् ॥ ८ ॥  
 नासाग्रस्थितया कराङ्गुलिकया नो दृश्यते पूर्णिमा-  
 चन्द्रो येन दिनावसानसमये जीवेत्स एकं दिनम् ।  
 संरक्तोर्ध्वविलोचनो हुतवहस्पर्शोऽलि देहच्छविः  
 स्थूलोष्ठो दिवसद्वयेन मरणं धत्ते सुधाया अपि ॥ ९ ॥  
 शोणास्यः समनोभ्रमो हृदयरुग्यः श्यावजिह्वातलो  
 घूर्णेद्वर्धरनिस्वनस्त्रिदिवसान्मृत्योर्वशः स्यान्नरः ।  
 नासाग्रे रसनाग्रमोष्ठयुगलं पश्येन्न यश्चक्षुषा  
 मृत्युं याति चतुर्थकेऽह्नि मनुजः पीतामृतोऽपि ध्रुवम् ॥ १० ॥  
 अम्भःसैकसमीरतोऽपि पुलको नो यस्य पञ्च क्षपा  
 जीवेत्सोऽथ हृदङ्घ्रिपाणि झटिति स्नातस्य शुष्यत्यपि ।  
 षष्ठेऽसौ म्रियतेऽह्न्यथो मुनिदिने पश्येद्भ्रुवोरन्तरं  
 नो यः कर्णयुगं च यस्य बलितं स्वस्थानतः किञ्चन ॥ ११ ॥  
 शैत्यं यस्य नि(न)हन्ति चण्डकिरणः संतापकारी शशी  
 नो वा वेत्ति हिमाहिमेऽष्टमादिने प्राणानसौ मुञ्चति ।  
 कर्णे दण्डविघाततो न हि मवेद्वाजी(शी)निमित्तं विना  
 चाधिर्यं भवतीह यस्य नवमे दक्षे स गच्छेन्मृतिम् ॥ १२ ॥  
 आत्मानं सकृदीक्षते विशिरसं तैले जले वा घृते-  
 प्यादर्शादिषु वासरे स दशमे लोकान्तरं गच्छति ।  
 आकृष्टा अपि न स्फुटन्ति च कराङ्गुलयो यदीयास्तथा  
 यद्वत्तं बलिमाहरन्ति करटा नास्येशघ्नो मृतिः ॥ १३ ॥  
 अन्येषां वपुरीक्षते गतशिरोऽकस्माद्विलोमाथ वा  
 प्राणान्मुञ्चति निश्चितं गदयुतः स द्वादशे वासरे ।  
 विच्छायः सहसा त्रयोदशदिने स्यान्मृत्युवश्यस्तदा  
 गच्छेत्पञ्चदशे मृतिं यदि विधुं पश्येत्समस्तासितम् ॥ १४ ॥  
 यान्तीं व्युत्क्रमतो नदीं च कलयेद्योऽसौ कलावासरे  
 वक्षे सप्तदशे तु पश्यति तरुं यः शुष्कमार्द्रच्छदम् ।  
 मर्त्योऽष्टादशके दिने व्यसुरहो बुद्धिर्यदीया निशि  
 स्याद्भवत्यासतया तदग्निमादिने मृत्योर्वशो मानवः ॥ १५ ॥

यस्तारा न समीक्षते स गमयेद्घस्रां तथा विंशतिं  
पश्येद्योम धरामिवैष गमयत्पैकविंशं दिनान् ।  
यः पश्येत्सहसा रविं सविवरं द्वाविंशतिं वासरान्  
जीवेत्सोऽथ विलोमगं च कलयेद्घस्रास्त्रयोविंशतिम् ॥ १६ ॥

यो ह्रस्वः सहसा भवेत्स तु चतुर्घस्रेश्च दीर्घोऽग्निमे  
मृत्युं याति तद्गग्निमेषु तु दिनेष्वाराच्छवं वीक्षते ।  
धूलीर्दिक्षु समीक्षते दिवि दिवा तारास्तथा विद्युतं  
व्यभ्रायां धनुरैन्द्रमस्य मरणं मासे द्वितीये भवेत् ॥ १७ ॥

दीपे नाशमुपागते न लभते गन्धं च संपेक्षते  
स्वच्छायां गतमस्तकामथ शृणोत्युद्दामघण्टारवम् ।  
मासे याति तृतीयके यमपरं लोकं चतुर्थे तु यत्  
शीर्षे न्यञ्चति चित्रवर्णशरदा कुर्वन्विचित्रां क्रियाम् ॥ १८ ॥

मार्गे पङ्क्युतेऽथ वा सरजसि स्थात्खडितं यत्पदं  
मर्त्यः प्रञ्चममास्ययं मरणतामाप्नोति निःसंशयम् ।

ज्योतिर्यस्य न दीप्यते नयनयोर्द्वेऽङ्गुलीपीडिते  
षष्ठे मासि विपद्यते स नियतं पीताऽमृतोऽपि ध्रुवम् ॥ १९ ॥

पीत्वा वारि तूषा न याति सहसा वृद्धिर्वराङ्गे मवे-  
न्दुक्तान्नस्य न यस्य तृप्तिरसकृन्मासे व्यसुः सप्तमे ।

यः पश्येद्विविधानिहरणमयत्सून्वन्यान्स मासाष्टकं  
सूर्यं श्यामहृदं विचित्रमथ वा जीवेत्स मासान्नव ॥ २० ॥

श्यावौ स्तः श्रवणौ करौ सचरणौ नासा च भेदं मुखं  
पायुश्च स्फुटमेष जीवति जनः स्वास्थ्येन मासान्दश ॥ २१ ॥

प्रभवति पटुहृष्टः केसरामः कृशानुः

शशधरसमलेखाधारिणीनां ललाटे ।

भवति हि धमनीनां जालवान् भालदेशो

ह्यतिथिरिव स देही मासि चैकादशे स्यात् ॥ २२ ॥

यस्याङ्गादुपयाति फुलकुसमस्तोमोपमः प्राणिनो

गन्धः संयति मृत्युरस्य नियतं स्वल्पैर्दिनैः खड्गतः ।

वैकृत्यं स्वरवर्णकेशनयनत्वङ्मांसबुद्धीन्द्रिय-

घ्राणेषु प्रपतन्ति यस्य सहसा मन्त्राणि वस्तून्यपि ॥ २३ ॥



यः पश्येत्प्रतिबिम्बमात्मवपुषश्छिन्नं जलौघेष्वसौ  
रोगी जीवति नेति किञ्चिदुदितं नृणामरिष्टं मया ॥ २४ ॥  
इति यूपसागरात् ।

### उक्तं च रसमञ्जयाम्—

अकस्माच्चित्तविकृतिरकस्मात्पुरुषो वरः ।  
अकस्मादिन्द्रियोत्पत्तिः संनिपातस्य लक्षणम् ॥ २५ ॥  
शरीरं शीतलं यस्य प्रकृतेर्विकृतिर्भवेत् ।  
तदरिष्टं समासेन व्यासतश्च निबोध मे ॥ २६ ॥  
द्विषच्छब्देषु रमते सुहृच्छब्दे प्रकुप्यति ।  
यश्चाकस्मान्न शृणोति गतायुषममुं वदेत् ॥ २७ ॥  
जीवं विष्णुपदत्रयं सुरपदं सन्मातृकामण्डलं  
तारापुञ्जमरुन्धतीमहिमगोः शुक्रं ध्रुवं लाञ्छनम् ।  
एतेष्वेकमपि स्फुटं तु पुरुषः पश्येन्न यः प्रेक्षितं  
सोऽवश्यं विशतीह कालवदने संवत्सरादूर्ध्वतः ॥ २८ ॥  
स्थूलाङ्गोऽपि कृशः कृशोऽपि सहसा स्थूलत्वमालम्बते  
श्यामो वा कनकप्रभो यदि भवेद्दौरोऽपि कृष्णच्छविः ।  
ऋरो भीरुरपीह धर्मनिपुणो शान्तो विकारी पुमा-  
नित्येवं प्रकृतेरुशन्ति चलनं मासेऽष्टमे मृत्युदम् ॥ २९ ॥

### अथ छायापुरुषलक्षणम्—

अथातः संप्रवक्ष्यामि छायापुरुषलक्षणम् ।  
येन विज्ञातमात्रेण त्रिकालज्ञो भवेन्नरः ॥ ३० ॥  
कालो दूरस्थितस्यापि येनोपायेन लक्ष्यते ।  
तं वक्ष्यामि समासेन यथोद्दिष्टं शिवागमे ॥ ३१ ॥  
एकान्ते विजने गत्वा कृत्वाऽऽदित्यं च पृष्ठतः ।  
निरीक्षेत निजां छायां कण्ठदेशे समाहितः ।  
ततश्चाऽऽकाशमीक्षेत ततः पश्यति शंकरम् ॥ ३२ ॥  
॥ ॐ ह्रीं परब्रह्मणे नमः । इति मन्त्रः ।  
अष्टोत्तरशतं जप्त्वा ततः पश्यति शंकरम् ।  
शुद्धस्फटिकसंकाशं नानारूपधरं हरम् ॥ ३३ ॥

षण्मासाभ्यासयोगेन भूचराणां पतिर्भवेत् ।  
 वर्षद्वयेन हे नाथ कर्ता हर्ता स्वयं प्रभुः ॥ ३४ ॥  
 त्रिकालज्ञत्वमाप्नोति परमानन्दमेव च ।  
 सतताभ्यासयोगेन नास्ति किञ्चन दुर्लभम् ॥ ३५ ॥  
 तद्रूपं कृष्णवर्णं यः पश्यति व्योम्नि निर्मले ।  
 षण्मासान्मृत्युमाप्नोति स योगी नात्र संशयः ॥ ३६ ॥  
 पतिं व्याधिर्भयं रक्ते नीले हत्यां विनिर्दिशेत् ।  
 नानावर्णस्वरूपेऽस्मिन्नुद्वेगो जायते महान् ॥ ३७ ॥  
 पादे गुल्फे च जठरे विनष्टे मृत्युमादिशेत् ।  
 अर्धवर्षेण वर्षेण क्रमाद्वर्षद्वयेन च ॥ ३८ ॥  
 विनष्टे दक्षिणे बाहौ स्वबन्धुर्भ्रियते ध्रुवम् ।  
 वामे बाहौ तथा भार्या विनश्यति न संशयः ॥ ३९ ॥  
 शिरोदक्षिणबाहुभ्यां विनाशे मृत्युमादिशेत् ।  
 अशिरा मासमरणं विना जङ्घे दिनं नव ।  
 अष्टभिः कन्धरानाशे छायालुप्ते च तत्क्षणात् ॥ ४० ॥

इति च्छायापुरुषलक्षणम् ।

इति योगतरङ्गिण्यामरिष्टकालज्ञानच्छायापुरुषलक्षणकथनं नाम  
 चतुश्चत्वारिंशस्तरङ्गः ॥ ४४ ॥

अथ पञ्चचत्वारिंशस्तरङ्गः ।

अथ नाडीपरीक्षा—

सद्यः स्नातस्य भुक्तस्य तथा स्नेहावगाहिनः ।  
 क्षुत्तृषार्तस्य सुप्तस्य नाडी सम्यङ्जनं बुध्यते ॥ १ ॥  
 अङ्गुष्ठमूलभागे या धमनी जीवसाक्षिणी ।  
 तच्चेष्टया सुखं दुःखं ज्ञेयं कायस्य पण्डितैः ॥ २ ॥  
 स्त्रीणां भिषग्वामहस्ते वामे पादे च यत्नतः ।  
 शास्त्रेण संप्रदायेन तथा स्वानुभवेन च ॥ ३ ॥  
 एकाङ्गुलं परित्यज्याधस्तादङ्गुष्ठमूलतः ।  
 परीक्षेद्रत्नवच्चासावभ्यासादेव जायते ॥ ४ ॥

अग्रे वातवहा नाडी मध्ये वहति पित्तला ।  
 अन्ते श्लेष्मविकाराऽथ नाडा ज्ञेया बुधैः सदा ॥ ५ ॥  
 सर्पजलौकादिगतिं धत्ते कुपिते प्रमञ्जने नाडी ।  
 पित्ते तु काकलावकमण्डूकादेस्तथा चपलाम् ॥ ६ ॥  
 राजहंसमयूराणां पारावतकपोतयोः ।  
 कुक्कुटस्य गतिं किं वा नाडी धत्ते कफोल्बणा ॥ ७ ॥  
 मुहुः सर्पगतिं नाडी मुहुर्भेकगतिं तथा ।  
 वातपित्तोल्बणा धत्ते दाहपीडासमन्विता ॥ ८ ॥  
 सर्पहंसगतिं तद्द्वद्वातश्लेष्मवती वहेत् ।  
 हरिहंसगतिं धत्ते पित्तश्लेष्मान्विताऽधरा ॥ ९ ॥  
 काष्ठकुड्रो यथा काष्ठं कुड्डते चातिवेगतः ।  
 स्थित्वा स्थित्वा तथा नाडी संनिपातेन जायते ॥ १० ॥  
 स्पन्दन्ते चैकमानेन त्रिंशद्द्वारै यदाऽधरा ।  
 स्वस्थानेन तदा नूनं रोगी जीवति नान्यथा ।  
 स्थित्वा स्थित्वा वहति या सा ज्ञेया प्राणघातिनी ॥ ११ ॥  
 जिह्वं जिह्वं कुटिलकुटिलं व्याकुलं व्याकुलं वा  
 स्थित्वा स्थित्वा वहति धमनी याति नाशं च सूक्ष्मा ।  
 नित्यं कण्ठे स्फुरति पुनरप्यङ्गुलीः संस्पृशेद्वा  
 मावैरेवं बहुविधतरैः संनिपातादसाध्या ॥ १२ ॥  
 पूर्वं पित्तगतिं प्रमञ्जनगतिं श्लेष्माणमाबिभ्रती  
 स्वस्थानान्द्रमणं मुहुर्विदधती चक्राधिरूढेव या ।  
 मीमत्वं दधती कलापिगतिका सूक्ष्मत्वमातन्वती  
 नो साध्यां धमनीं वदन्ति विबुधा नाडीगतिज्ञानिनः ॥ १३ ॥  
 गम्भीरा या भवेन्नाडी तां वदेन्मांसवाहिनीम् ।  
 ज्वरवेगेण धमनी सोष्णा वगवती भवेत् ॥ १४ ॥  
 कामक्रोधाद्वेगवहा क्षीणा चिन्ताभयप्लुता ।  
 मन्दाग्नेः क्षीणघातोश्च नाडी मन्दतरा मता ॥ १५ ॥  
 असृक्पूर्णा भवेत्कोष्णा सामा गुर्वी गरीयसी ।  
 लघ्वी वहति दीप्ताग्रस्तथा वेगवती मता ॥ १६ ॥

१ ग. 'तेन का' । २ क. 'नी' । मन्दं मन्दं कु० । ३ क. 'सन्धे' । ४ क. कदाचिदपि या  
 सू० । ५ ग. 'नीं धम भवेत्' । ल० ।



चपला क्षुधितस्यापि तृप्तस्य बहति स्थिरा ।  
 शीघ्रा नाडी मलापाते दिनार्धेऽग्निसमो ज्वरः ॥ १७ ॥  
 दिनैकं जीवितं तस्य द्वितीये म्रियते ध्रुवम् ।  
 मृत्युकाले भवेन्नाडी शीर्णा डमरुकोपमा ॥ १८ ॥  
 इति योगतरङ्गिण्यां नाडीपरीक्षाकथनं नाम षट्चत्वारिं-

स्तरङ्गः ॥ ४५ ॥

अथ षट्चत्वारिंशस्तरङ्गः ।

### अथ जिह्वापरीक्षा—

पीता जिह्वा खरस्पर्शा स्फुटिता मारुतेऽधिके ।  
 रक्ता श्यामा भवेत्पित्ते कफे शुभ्राऽतिपिच्छला ॥ १ ॥  
 कृष्णा सकण्टका शुष्का संनिपाताधिके तु सा ।  
 मिश्रिते मिश्रिता ज्ञेयाऽरिष्टे लक्षणवर्जिता ॥ २ ॥  
 इति योगतरङ्गिण्यां जिह्वापरीक्षाकथनं नाम षट्चत्वारिंश-

स्तरङ्गः ॥ ४६ ॥

अथ सप्तचत्वारिंशस्तरङ्गः ।

### अथ स्वप्नाः—

शुभाशुभं भाविफलं ब्रूते स्वप्नो नृणां यतः ।  
 अतस्तदिह विज्ञातुं साभिस्वप्नं ब्रवीम्यहम् ॥ १ ॥  
 स्वप्नास्तु प्रथमे यामे संवत्सरविपाकिनः ।  
 षड्भिर्भासैर्द्वितीये तु त्रिभिर्भासैस्तृतीयके ॥ २ ॥  
 चतुर्थे प्रहरे स्वप्नो मासैकेन फलप्रदः ।  
 अरुणोदयवेलायां दशाहेन फलं भवेत् ॥ ३ ॥  
 आरोहणं गौवृषकुञ्जराणां प्रासादशैलाग्रवनस्पतीनाम् ।  
 विष्ठानुलेपो रुदितं मृतं च स्वप्नेष्वगम्यागमनं च धन्यम् ॥ ४ ॥

१ ग श्यामाऽधिके पित्ते पीता वृद्धे कफे सिताकृ । २ ग. मिश्रके मिश्रदोषा साऽरि° ।  
 ३ ग. त्रिं स्वाभिस्व° । ४ ख. गोदयकु° ।

स्वप्नेषु वीक्षते यस्तु राजानं कुञ्जरं हयम् ।  
 सुवर्णं वृषभं गां च कुट्टुम्बं तस्य वर्धते ॥ ५ ॥  
 प्रासादाग्रेऽन्नमश्नाति यो वा तरति सागरम् ।  
 अपि दासकुले जातः स राजा नियतं भवेत् ॥ ६ ॥  
 दीपं वा फलितं वृक्षं कन्यां चक्रं ध्वजं रथम् ।  
 लभते यः पुमान्स्वप्ने राज्यं तस्य विनिर्दिशेत् ॥ ७ ॥  
 मानुषस्य तु मांसानि यस्तु स्वप्नेषु भक्षयेत् ।  
 अपक्रान्थेव सर्वाणि शृणु तस्य तु यत्फलम् ॥ ८ ॥  
 पदे पञ्चशतीलामः सहस्रं दक्षिणे भुजे ।  
 मस्तकाशनतो राज्यं मन्त्रितां हृदयाशनात् ॥ ९ ॥  
 उपानहौ ध्वजं चक्रं लब्ध्वा यः प्रतिबुध्यते ।  
 असिं वा निर्मलं तीक्ष्णमध्वानं तस्य निर्दिशेत् ॥ १० ॥  
 नावमारुह्य यः स्वप्ने नदीं तु विपुलां तरेत् ।  
 प्रवासं निर्दिशेत्तस्य शीघ्रमागमनं पुनः ॥ ११ ॥  
 वृन्ता यस्य विशीर्यन्ते केशा यस्य पतन्ति च ।  
 धननाशो भवेत्तस्य व्याधिशीडाऽध्यसंशयम् ॥ १२ ॥  
 अभिद्रवन्ति यं स्वप्ने शृङ्गिणो दंष्ट्रिनोऽथवा ।  
 वानरो वा वराहो वा तस्य राजकुलान्द्रयम् ॥ १३ ॥  
 स्वप्नेऽभ्यक्तस्तु रजसा तैलेन च घृतेन च ।  
 स्नेहेन वा तथाऽन्येन व्याधिं तस्य विनिर्दिशेत् ॥ १४ ॥  
 रक्ताम्बरधरा नारी रक्तगन्धानुलेपना ।  
 अवगूहति यं स्वप्ने कल्याणं तस्य निर्दिशेत् ॥ १५ ॥  
 कृष्णाम्बरधरा नारी कृष्णगन्धानुलेपना ।  
 अवगूहति यं स्वप्ने कल्याणं तस्य निर्दिशेत् ॥ १६ ॥  
 पीताम्बरधरा नारी पीतगन्धानुलेपना ।  
 अवगूहति यं स्वप्ने तस्य मृत्युं विनिर्दिशेत् ॥ १७ ॥  
 श्वेताम्बरधरा नारी श्वेतमाल्योपशोभिता ।  
 अवगूहति यं स्वप्ने तस्य श्रीः सर्वतोमुखी ॥ १८ ॥  
 वपनं च विवाहं च स्वप्नान्ते यस्तु पश्यति ।  
 स्वगृहे नर्तनं चैव मृत्युं तस्य विनिर्दिशेत् ॥ १९ ॥  
 आदित्यमण्डलं स्वप्ने चन्द्रं वा यदि पश्यति ।  
 व्याधिभिर्मुच्यते रोगी स्वस्थस्तु श्रियमाप्नुयात् ॥ २० ॥

यस्तु श्वेतेन सर्पेण दृश्यते दक्षिणे भुजे ।  
 द्रव्यलाभो भवेत्तस्य संपूर्णो दशमे दिने ॥ २१ ॥  
 निगडैर्बध्यते यस्तु पाशैर्वा बध्यते भृशम् ।  
 सुपुत्रो जायते तस्य प्रतिष्ठां च स विन्दति ॥ २२ ॥  
 रक्तं पिबति यः स्वप्ने सुरां वाऽपि कथंचन ।  
 ब्राह्मणो लभते विद्यामितरस्तु धनं बहु ॥ २३ ॥  
 क्षीरं पिबति यः स्वप्ने सफेनं दोहनीकृतम् ।  
 अहोभिर्दशभिश्चैव प्राप्नोत्यर्थं न संशयः ॥ २४ ॥  
 नवौदनं पयःपानं धनलाभकरं परम् ।  
 श्वेतमाल्याम्बरं छत्रं चन्दनं च धनप्रदम् ॥ २५ ॥  
 आसने शयने याने शरीरे वाहने गृहे ।  
 ज्वलमाने विबुध्येत तस्य श्रीः सर्वतोमुखी ॥ २६ ॥  
 यस्तु मध्ये तडागस्य भक्षयेद्दधिपायसम् ।  
 निषण्णः पौष्करे पत्रे स भवेद्भरणीधवः ॥ २७ ॥  
 रक्तं देहात्स्रवेद्यस्य यः स्नायाद्बुधिरेण वा ।  
 शिरो वा छिद्यते यस्य तस्य राज्यं विनिर्दिशेत् ॥ २८ ॥  
 खरोष्ट्रमाहिपं यानमेकाकी योऽधिरोहति ।  
 तन्नस्थः प्रतिबुध्येत मरणं तस्य निर्दिशेत् ॥ २९ ॥

तथोक्तं शार्ङ्गधरे—

स्वप्नेषु नग्नान्मुण्डांश्च रक्तकृष्णाभ्वरावृतान् ।  
 व्यङ्गांश्च विकृतान्कृष्णान्सपाशान्सायुधानपि ॥ ३० ॥  
 बध्नतो निघ्नतश्चापि दक्षिणां दिशमाश्रितान् ।  
 महिषोष्ट्रखरारूढान् स्त्रीपुंसौ यस्तु पश्यति ॥ ३१ ॥  
 स स्वस्थो लभते व्याधिं रोगी यात्येव पञ्चताम् ।  
 अधो यो निपतत्युच्चाज्जलेऽग्नौ वा विलीयते ॥ ३२ ॥  
 श्वापदैर्हन्यते योऽपि मत्स्याद्यैर्गिलितो भवेत् ।  
 यस्य नेत्रे विलीयते दीपो निर्वाणतां व्रजेत् ॥ ३३ ॥  
 तैलं सुरां पिबेद्वाऽपि लोहं वा लभते तिलान् ।  
 पक्वान्नं लभते स्नाति विशेत्कूपं च मानवः ॥ ३४ ॥



स स्वस्थो लभते रोगं रोगी यात्येव पञ्चताम् ।  
 दुःस्वप्नान्येवमादीनि दृष्ट्वा ब्रूयान्न कस्यचित् ॥ ३५ ॥  
 स्नानं कुर्यादुषस्येव दद्याद्धेमतिलांस्तथा ।  
 पठेत्स्तोत्राणि देवानां रात्रौ देवालये स्वपेत् ॥ ३६ ॥  
 कृत्वैव त्रिदिनं मर्त्यो दुःस्वप्नात्परिमुच्यते ।  
 स्वप्नेषु यः सुरान्भूपाञ्जीवतः सुहृदो द्विजान् ॥ ३७ ॥  
 गोसमिद्धाग्नितीर्थानि वश्यन्सुखमवाप्नुयात् ।  
 तीर्त्वा कलुषनीराणि जित्वा शत्रुगणानपि ॥ ३८ ॥  
 आरुह्य सौधगोशैलकरिवाहान्सुखी भवेत् ।  
 शुभ्रपुष्पाणि वासांसि मांसमत्स्यफलान्यपि ॥ ३९ ॥  
 प्राप्य रोगी सुखी भूयात्स्वस्थो धनमवाप्नुयात् ।  
 अगम्यागमनं लेपो विष्ठया रुदितं मृतिः ॥ ४० ॥  
 आममांसाशनं स्वप्ने धनारोग्याप्तये विदुः ।  
 जलौका भ्रमरी सर्पो मक्षिका चापि यं दशेत् ॥  
 रोगी स भूयादारोग्यः स्वस्थो धनमवाप्नुयात् ॥ ४१ ॥  
 ज्ञेति योगतरङ्गिण्यां स्वप्नकथनं नाम सप्तचत्वारिंशस्तरङ्गः ॥ ४७ ॥

भयाष्टचत्वारिंशस्तरङ्गः ।

### अथ दूतविज्ञानीयम्-

दूरादेव यथा वह्निर्धूमाद्विज्ञायते जनैः ।  
 साध्योऽसाध्यस्तथा रोगी ज्ञायते दूतचेष्टया ॥ १ ॥  
 स्वज्ञातिः श्वेतवस्त्रो द्रविणयुतकरः क्षत्रियो ब्राह्मणो वा  
 ताम्बूलास्यः सुशीलः शुभवचनवदः स्वात्पशस्तोऽत्र दूतः ॥  
 शस्ता योषिन्न दूत्ये न च जनयुगुलं नाङ्गहीनो न रोगी  
 शोकार्तो वा रुदन्वा नतहतपतितभ्रष्टशब्दान्बुवाणः ॥ २ ॥  
 आगतगोषाश्रयेद्यो बलमथनदिशं पश्चिमामुत्तरां वा  
 शंभोः काष्ठां स शस्तः परदिशि न तुषाङ्गारभस्मादिसंस्थाः ।  
 रक्तस्रग्गन्धवस्त्रास्तृणलगुडदलच्छेदिनः पङ्कतैलाभ्यक्ता  
 वक्षोजनासालकनिहितकरा ये च विक्षिप्तकेशाः ॥ ३ ॥

## तथोक्तं रसमञ्जरीम्—

दूतो रक्तकषायकृष्णवसनो दण्डी जटी मुण्डित-  
 स्तैलाभ्यक्तवपुर्भयंकरवचा दीनोऽश्रुपूर्णेक्षणः ।  
 भस्माङ्गारकपालपांशुमुशलीसूर्येऽस्तगे व्याकुलो  
 यः शून्यस्वरसंस्थितो गदवतो दूतस्तु कालानलः ॥ ४ ॥  
 याभ्यां दिशि प्राञ्जलयो विषमैकपदस्थिताः ।  
 ये वैद्यमुपसर्पन्ति दूतास्ते स्युर्विगर्हिताः ॥ ५ ॥

ऋतुहरनयनकराभ्युधिमुनिरसवेदाग्निचन्द्रदिग्दुर्गाः ।

जीवन	६	३	२	४	७	६	४	३	१	१०	९
मरण.	अं	आ	इ	ई	उ	ऊ	ए	ऐ	ओ	ओ	अं
प्रश्ननि-	क	ख	ग	घ	ङ	च	छ	ज	झ	ञ	ट
र्णयचक्रम	ठ	ड	ढ	ण	त	थ	द	ध	न	प	फ
	ब	भ	म	य	र	ल	व	श	ष	स	ह

विन्यस्याधो विलिखेदादीन्हान्तांस्तथा वर्णान् ॥ ६ ॥

खण्डान्त्यस्वरवजानथ कृत्वाऽचो हलश्च पृथक् ।

दूतातुरयोर्नाम्नोर्वसुभिः संशोधितासु संख्यासु ।

जीवत्यधिके रोगी म्रियते हीने समे व्याधिः ॥ ७ ॥

रक्तकषायकृष्णवसना रोगिनामाक्षरसंख्यायामधिकायां रोगी जीवति  
 हीनायां म्रियते समायां व्याधिश्चिरं तिष्ठतीति विवेकः ।

## अत्रोदाहरणम्—

देवदत्तस्य रुग्णस्य नामाक्षराङ्काः ४८ अष्टभागशेषः । यज्ञदत्तना-  
 माक्षराङ्काः ५९ अष्टभागशेषः । एवमत्र देवदत्तस्य मरणं निर्दिशेत् ।

दूतास्योदितवर्णवृन्दमाखिलं द्वेषा विधाय त्रिभिः-

भक्ता व्योमनि मृत्युमाशु विवदैन्यत्र संजीवनम् ॥ ८ ॥  
इति योगतरङ्गिण्यां दूतलक्षणं नामाष्टचत्वारिंशस्तरङ्गः ॥ ४८ ॥

अथ नवचत्वारिंशस्तरङ्गः ।

अथ शकुनाः-

साध्यासाध्यत्यमाख्यान्ति शकुनास्तु शुमाशुमाः ।  
अतोऽभिधास्ये शकुनांस्तद्विज्ञातुं रुजावताम् ॥ १ ॥  
याने मातङ्गविप्रास्तुरगवृषफलच्छत्रमांसौदकुम्भा  
योषित्पुत्रान्विता वा सुरभिरपि तथा खञ्जरीटा मयूराः ।  
वीणा भेरीमृदङ्गाम्बुजपटहरवा वेदमाङ्गल्यघोषा-  
श्वाषाः सिद्धान्नभूमृत्कुमुमपुरबधूचन्दनाद्याः प्रशस्ताः ॥ २ ॥  
एणः काकोऽपसव्ये शुभ इह कथितः सध्यतः सारमेय-  
श्चक्रीवानाखुबधूशफरिदधिपयोरूप्यगोमायुमेषाः ।  
प्रेतो नीरोदनश्च ज्वलदनलशिखा श्वेतवस्त्रो ध्वजो वा  
चित्ते शस्तेऽत्र सिद्धिः प्रभवति मिषजो नाभ्यंथा किं बहूक्तैः ॥ ३ ॥

तथा चोक्तं शार्ङ्गधरे-

चिकित्सां रोगिणः कर्तुं गच्छतो मिषजः शुभम् ।  
यात्रेयं सौम्यशकुनं प्रोक्तं दीप्तं नै शोभनम् ॥ ४ ॥  
वैद्याह्वानाय दूतस्य गच्छतो रोगिणः कृते ।  
न शुभं सौम्यशकुनं प्रदीप्तं च सुखावहम् ॥ ५ ॥  
दिक्षु शान्तासु वक्तारो मधुरं पृष्ठतोऽनुगाः ।  
वाङ्मगा दक्षिणा वाऽपि शकुनाः कर्मसिद्धिदाः ॥ ६ ॥  
पुरतो दिक्षु दीप्तासु वक्तारो नात्र साधकाः ।  
दग्धादिग्दिनकृत्त्यक्ता धूमिकायां स यास्यति ॥ ७ ॥  
दीप्ता यत्रास्त्यसौ शेषाः पञ्च शान्ताः शुभा दिशः ।



प्रमाते दग्धमीशाना दिग्दीप्तैर्धूमितानना ।  
प्रत्येकमष्टप्रहरैर्भुङ्क्तेऽष्टौ भास्करो दिशः ॥ ८ ॥

इति योगतरङ्गिण्यां शकुनविचारो नामैकोनपञ्चा-  
शस्तरङ्गः ४९ ॥

अथ पञ्चाशस्तरङ्गः ।

### अथ वर्णस्वरविचारः—

वर्णाङ्कात्मनि मण्डले अइउएओकादिवर्णालिखे-  
त्यक्त्वा ङक्षत्रणं शमप्यथ तिथीन् सर्वांश्च पङ्क्तिमात् ॥  
अर्कग्लौगुरुशुकसौरिकुजविच्छून्यान्यथाधः क्रमा-  
त्पौष्णादीन्यपि सप्तमानि च पुरावत्पञ्च पञ्चाग्रतः ॥ १ ॥  
आख्यायाः प्रथमाक्षरं भवति यत्कोष्ठे ततः कोष्ठको  
बालाख्यश्च कुमारकोऽप्यथ युवा वृद्धो मृतश्च क्रमात् ॥  
मं वारश्च तिथिस्वरा भवति चेदेतन्मृताख्यं तदा  
मृत्युर्निश्चयतोऽन्यथा सकृदिति प्रोक्तो नृणां निश्चयः ॥२॥

### उक्तं च सुधासागरे—

किञ्चिह्यामकरो बालः कुमारस्त्वर्धलामकृत ।  
सर्वसिद्धिं युवा दत्ते वृद्धो हानिं मृतो मृतिम् ॥ ३ ॥  
अस्वरो मेषसिंहालिरिः कन्याद्वन्द्वर्कटाः ।  
उस्वरो मीनधनुषी एस्वरस्तु तुलावृषौ ॥ ४ ॥  
ओस्वरो मृगकुम्भौ च राशीनां च ग्रहस्वराः ।

### एतैर्मासा अपि ज्ञेयाः—

यत्र मृतमासे मृततिथिर्मृतनक्षत्रं मृतवारश्च । तत्रावश्यं मृत्युरन्यत्र  
कदाचिदिति गुरुसंकेतः ।

आर्द्रादिमृगपर्यन्तं मध्ये मूलं प्रतिष्ठितम् ॥ ५ ॥  
चन्द्रार्कजन्मनक्षत्रमेकनाड्यां यदा भवेत् ।  
तदा मृत्युर्मवत्येव तत्र सत्यं न संशयः ॥ ६ ॥

*श्री	च	क्रं	५	५	आ० पु० पु०
अ	इ	उ	ए	ओ	पू० म० आ०
क	ख	ग	घ	च	उ० ह० चि०
छ	ज	झ	ट	ठ	
ड	ढ	त	थ	द	अ० वि०
ध	न	प	फ	ब	ज्ये०
म	म	य	र	ल	
व	ष	स	ह	१	घ० श्र० उ०
२	३	४	५	६	
७	८	९	१०	११	री० पू० उ०
१२	१३	१४	१५	रवि	
च०	बृ०	शु०	श०	मं	
बु०	०	०	०	रे०	भ० अ० र०
पु०	उ०	उ	श्र०	अ०	
श्र०	अ०	पू०	ह०	ज्ये०	कृ० रो० मृ०
ध०	भ०	अ०	चि०	मू०	
श०	कृ०	म०	स्वा.	पू०	
उ०	रो०	पू०	वि०	उ०	
ऊ०	मृ०	आ०	०	०	

इति योगतरङ्गिण्यां स्वरविचारो नाम पञ्चाश-

स्तरङ्गः ॥ ५० ॥

अथैकपञ्चाशस्तरङ्गः ।

### अथ मूत्रपरीक्षा-

धारामाद्या विहायोषसि विमलतमे माजने रोगिजन्तो-  
 ध्वं(धृ)त्वाऽतिस्थैर्ययुक्तं भिषगतिनिपुणः संपरीक्षेत मूत्रम् ।  
 बिन्दुं तैलस्य दत्त्वा तदुपरि वितते तत्र साध्योऽथ कृच्छ्रा-  
 त्साध्यः पिण्डायमाने तदनु तलगते स्याच्च सिद्धोऽप्यसाध्यः॥१॥

\* इदं कोटकं ग. पुत्रकस्थम् ।

नीलं रूक्षं सितं वा प्रभवति कुपिते मारुते चाथ पित्ते  
 पीतं तैलप्रभं वाऽरुणमथ कफतः स्निग्धशुभ्रं घनं च ।  
 उष्णस्निग्धं सरक्तं भवति रुधिरतश्चाथ सामेऽम्बुकल्पं  
 सौवीराभं निराभे विमलमतिसितं ज्ञेयमहाय मूत्रम् ॥ २ ॥  
 द्वंद्वे तद्वद्विवर्णं भवति बहुविधं संनिपातात्प्रवृद्धा-  
 दज्ञात्रोर्णाच्च मूत्रं भवति बहुतरं तण्डुलाम्भःसदृशम् ।  
 बिन्दुस्तैलस्य मूत्रे प्रसरति च यदा दिक्षु साध्यो विदिक्षुः  
 स्यान्नो साध्यो मनुष्यो भ्रमति तरति वा मज्जति भ्रंशते च ॥ ३ ॥  
 शस्त्रं खड्गं शरं वा लगुडमपि हलं सैरिभं गात्रखण्डं  
 कूर्मं निर्मूर्धमृत्युं मुसलमपि चतुर्भुजां चानुकुर्यात् ।  
 मूत्रे तैलं न जीवेदिह यदि मनुजश्चाथ जीवेत्सुधांशु-  
 हंसेभच्छत्रहर्म्यं सरसिरुहसरस्तोरणं चामरं वा ॥ ४ ॥

इति मूत्रपरीक्षा ।

इति श्रीयोगतरङ्गिण्यां मूत्रपरीक्षानामैकपञ्चाशस्तरङ्गः ॥ ९१ ॥

अथ द्विपञ्चाशस्तरङ्गः ।

अथ मलपरीक्षा—

बद्धं श्यामं मरुति कुपिते पित्तकोपे तु पीतं  
 पानीयाभं सफेनं सरुपि कफमले सान्द्रमापाण्डुरं च ।  
 रक्ते क्रुद्धे सरक्तं जलनिभमथ तद्वद्वद्वकोपे द्विलिङ्गं  
 सर्वैर्दोषैः सरोधैर्भवति किल मलं रोगिणः सर्वलिङ्गम् ॥ १ ॥  
 दुर्गन्धि श्यामवर्णं मलमरुणनिभं पाण्डुराभं विचित्रं  
 मांसाभं मेचकं तत्प्रभवति मरणायैव रोगान्वितस्य ॥  
 विस्रं शैथिल्ययुक्तं मुहुरपि च मुहुर्निःपतत्स्यादजीर्णा-  
 द्वर्चो दिङ्मात्रमेतन्निगदितमगदैर्लक्षणं वर्चसोऽपि ॥ २ ॥

इति श्रीयोगतरङ्गिण्यां मलपरीक्षा नाम द्विपञ्चाश-

स्तरङ्गः ॥ ९२ ॥

अथ त्रिपञ्चाशस्तरङ्गः ।



## अथ दृष्टिपरीक्षा-

रूक्षं धूमाममन्तर्ज्वलदनिलरुचि स्याच्चलं चक्षुरुग्रं  
 पितात्पीतं हरिद्रानिभमरुणनिभं दीपविद्वेषि दाहि ।  
 श्वेतं साम्नावि तेजोरहितमपि कफाद्वृद्धकोपे द्विलिङ्गं  
 निर्मुग्रं रक्तवर्णं कलुषमसितभं भीषणं संनिपातात् ॥ १ ॥  
 एकं रौद्रं च भुग्रं विकसितमपरं मीलितं यस्य चक्षु-  
 स्तारा वा यस्य पश्येन्न किमपि कुटिलं चोर्ध्वगं यस्य वा स्यात् ।  
 रौद्रं यः प्रेक्षते वा भ्रमयुतमथ वा कम्पयुक्कारका वा  
 दृष्टिर्यस्यात्र साध्यो न भवति हि मनुजो रोगयुक्तः कदाचित् ॥ २ ॥  
 इति श्रीयोगतरङ्गिण्यां दृष्टिपरीक्षा नाम त्रिपञ्चाशस्तरङ्गः ।

अथ चतुष्पञ्चाशस्तरङ्गः ।

## अथ ससाध्यव्याधिनिरूपकः-

निद्रानाशो निशायां प्रभवति च तथा कण्ठकूपे बलासो  
 देहे दाहोऽतिमूक्ष्मा लघुरथ धमनी प्रखलन्ती च जिह्वा ।  
 हीयन्ते यस्य शीघ्रं बलदहनमनःशक्तयः सेन्द्रियाङ्गा-  
 स्तद्भैषज्यं वदन्ति स्मरणमिह बुधाः केवलं रामनाम्नाम् ॥  
 ये यत्राः ( पिड्याः ) कर्मजा ये चिरसमयमवा ये च ये सर्वदोषा  
 ये वा सौपद्रवा ये बहुदुरितवतो ये च मन्दाग्निभाजः ॥  
 येऽत्युग्रा ये सदोषादपि च निजकृतात्कर्मणः कायचेतः-  
 संजाता ये च येऽतिद्रुतबलरुचयस्तेऽप्यसाध्या गदाः स्युः ॥  
 रक्ताक्षो हृष्टरोमा श्वासिति च हृद्यं ग्रन्थिशूली च यः स्या-  
 न्मूढो विभ्रान्तनेत्रो म्रियत इह नरः क्षेप्यहिक्कातृषावान् ।  
 संक्षिप्ते यद्भ्रुवौ स्तः शिरसि कचचया यस्य सीमन्तवन्तो  
 यो रोगी दैर्घ्यरात्रः स्वपिति च द्वथुस्वेदरोमाश्चयुक्तः ॥ ३ ॥  
 यः स्वप्ने भ्रेतयुक्तः पिबति च मदिरां यः खरोष्ठाधिरूढो  
 तैलाभ्यक्तो यमाशामनुचलति च यो यान्त्यमी भ्रेतमावम् ।  
 यो लुञ्चेत्केशसंधानपि च नखमुखान्याशु खादेद्विजाग्रैः  
 श्यामैर्विभ्रान्तनेत्रस्खलिततमवचाः क्षिप्रमाप्नोति मृत्युम् ॥ ४ ॥

उरगशतभिषार्द्रास्वातिमूलत्रिपूर्वा-  
 मरणिपु किल वारे मानुमौमार्कजानाम् ।  
 प्रतिपदि च चतुर्थीद्वादशीषष्ठिकासु  
 दुहिणहरिहरोक्तो रोगिणां मृत्युकालः ॥ ५ ॥  
 स्वात्याश्लेषारौद्रपूर्वासु शाक्रे रोगोत्पत्तिर्जायते यस्य पुंसः ।  
 तद्भैषज्यव्यापृतौ निष्प्रयत्नः स्याद्दुग्धाब्धेर्लब्धजन्माऽपि वैद्यः ॥ ६ ॥  
 इति श्री योगतरङ्गिण्यां सप्ताध्यव्याधिनिरूपकश्चतुष्पञ्चाशस्तरङ्गः ॥ ९३ ॥

अथ पञ्चपञ्चाशस्तरङ्गः ।

अथ भैषज्यग्रहणाविधिः—

मैत्रादित्रितये श्रुतौ च वसुमे स्वात्यश्विनीरेवती-  
 पुष्ये वाऽपि पुनर्वसावथ तिथौ रिक्ताकुहूवर्जिते ।  
 वारे मार्गवजीवशीतमहसां स्वस्येन्दुताराबले  
 वैद्यस्यापि च भेषजं बहुगुणं संशीलयेद्बुद्धिमान् ॥ १ ॥

अथ भैषज्यग्रहणे मङ्गलं यथा—

ब्रह्मदक्षाश्विरुद्रेन्द्रभूचन्द्रार्कानिलानलाः ।  
 ऋषयः सौषधिग्रामा भूतसंघाश्च पान्तु वः ॥ २ ॥  
 रसायनमिवर्षाणां त्रिदशानामिवामृतम् ।  
 सुधेवोत्तमनागानां भैषज्यमिदमस्तु ते ॥ ३ ॥  
 अच्युत्तानन्तगोविन्दनामोच्चारणभेषजात् ।  
 नश्यन्ति सकला रोगाः सत्यं सत्यं वदाम्यहम् ॥ ४ ॥

अथ भैषज्यकालाः—

भैषज्यमभ्यवहरेत्प्रभाते प्रायशो बुधः ।  
 कषायांश्च विशेषेण तत्र भेदस्तु दर्शितः ॥ ५ ॥  
 ज्ञेयः पञ्चविधः कालो भैषज्यग्रहणे नृणाम् ।  
 किञ्चित्सूर्योदये जाते तथा दिवसभोजने ॥ ६ ॥  
 सायंतने भोजने च सुहृथापि तथा निशि ।  
 प्रायः पित्तकफोद्रेके विरेकवमनार्थयोः ॥ ७ ॥

लेखनार्थं च भैषज्यं प्रमातेऽनन्तमाहरेत् ।  
एवं स्यात्प्रथमः कालो भैषज्यग्रहणे नृणाम् ॥ ८ ॥

इति प्रथमः कालः ।

अथ द्वितीयः कालः-

भैषज्यं विगुणेऽपाने भोजनाग्रे प्रशस्यते ।  
अरुचौ चित्रभोज्यैश्च मिश्रं रुचिरमाहरेत् ॥ ९ ॥  
समानवाते विगुणे मन्देऽग्नावग्निदीपनम् ।  
दद्याद्भोजनमध्ये तु भैषज्यं कुशलो भिषक् ॥ १० ॥  
व्यानकोपे तु भैषज्यं भोजनान्ते समाहरेत् ।  
हिक्काक्षेपककम्पेषु पूर्वमन्ते च भोजनात् ॥ ११ ॥  
एवं द्वितीयः कालश्च प्रोक्तो भैषज्यकर्माणि ।

इति द्वितीयः कालः ।

अथ तृतीयः कालः-

उदाने कुपिते वाते स्वरभङ्गादिकारिणिं ॥ १२ ॥  
ग्रासग्रासान्तरे देयं भैषज्यं सांध्यभोजने ।  
प्राणे प्रदुष्टे सांध्यस्य भुक्तस्यान्ते च दीयते ॥ १३ ॥  
औषधं प्रायशो धीरैः कालोऽयं स्यात्तृतीयकः ।

इति तृतीयः कालः ।

अथ चतुर्थः कालः-

मुहुर्मुहुश्च तृच्छर्दिहिक्काश्वासगेषु च ॥ १४ ॥  
सान्नं तु भेषजं दद्यादिति कालश्चतुर्थकः ।

इति चतुर्थः कालः ।

अथ पञ्चमः कालः-

ऊर्ध्वजत्रुविकारेषु लेखनं बृंहणं तथा ॥ १५ ॥  
पाचनं शमनं देयं तदन्नं भेषजं निशि ।  
इत्येवं पञ्चमः कालः प्रोक्तो भैषज्यकर्मणि ॥ १६ ॥

इति पञ्चमः कालः ।



## अथ मात्राः—

कर्षश्चूर्णस्य कल्कस्य गुटिकानां च सर्वशः ।  
 द्रवशुक्तयाऽवलेढयः पातव्यश्च चतुर्ध्वः ॥ १७ ॥  
 गुडस्तुल्यश्चूर्णे प्रभवति सिता च द्विगुणिता  
 समीरादौ द्वित्रे च पलमनुपानं क्रमगतम् ।  
 मितिः कर्षो हिङ्गुप्रथितमिह मृदं प्लुतमिदं  
 भवेद्यावत्तावत्तदुचितरसैर्माव्यममलैः ॥ १८ ॥  
 पक्त्वा काथपलं हि षोडशपले तोयेऽष्टशेषं पिबे-  
 त्तद्वार्यष्टकलांशगामिह सितां दोषेषु मध्वन्यथा ।  
 चूर्णं क्षीरगुडाज्यकल्कतिलजान्मूत्राञ्च कर्षं क्षिपे-  
 त्क्षारव्यापशिलाजहिङ्गुलवणाजार्जामुरा टङ्गणम् ॥ १९ ॥  
 तैलमद्यघृतादीनां मात्रा तु द्विपलोत्तमा ।  
 चतुर्ध्वकर्षा मध्यमा स्याद्धीना कर्षद्वयात्मिका ॥ २० ॥  
 देयं स्थूलशरीराणां वयःस्थानां तु मात्रया ।  
 बालस्य प्रथमे मासि देया भेषजरक्तिका ॥ २१ ॥  
 अवलेहीकृतेकैव क्षीरक्षौद्रिसिताघृतैः ।  
 वर्धयेत्तावदेकैकां यावद्भवति वत्सरम् ॥ २२ ॥  
 मापवृद्धिस्तदूर्ध्वं स्याद्यावत्षोडश वत्सराः ।  
 ततः स्थिरा भवेत्तावद्यावद्दर्पाणि सप्ततिः ॥ २३ ॥  
 ततो बालकवन्मात्रा ह्यासनीया शनैः शनैः ।  
 मात्रेयं कल्कचूर्णानां कषायाणां चतुर्गुणा ॥ २४ ॥  
 मितिर्नास्त्येव मात्रायाः कालमग्निबलं वयः ।  
 प्रकृतिं देशदोषौ च वीक्ष्य मात्रां प्रकल्पयेत् ॥ २५ ॥  
 तत्तद्भोगाधिकारे तु तत्तन्मात्राः पृथक्पृथक् ।  
 विविच्य कथयिष्यामि पुरस्तादस्तसंशयम् ॥ २६ ॥

इति योगतरङ्गिण्यां भैषज्यग्रहणमुद्धृतमङ्गलपञ्चकालमात्राकथनं

नाम पञ्चपञ्चाशस्तरङ्गः ॥ ९६ ॥

अथ षट्पञ्चाशस्तरङ्गः ।

## अथ ज्वरादिरोगोद्देशः-

ज्वरोऽतिसारो ग्रहणी ह्यर्शोऽजीर्णं विषूचिको ।  
 सालसा च विलम्बी च कृमिरुक्पाण्डुकामले ॥ १ ॥  
 हलीमकं रक्तपित्तं राजयक्ष्मा ह्युरःक्षतम् ।  
 कासो हिक्का तथा श्वासः स्वरभेदस्त्वरोचकः ॥ २ ॥  
 छर्दिस्तृष्णा च मूर्च्छा च तथा पानात्ययादयः ।  
 दाहाख्यश्च तथोन्मादो ह्यपस्मारोऽनिलामयः ॥ ३ ॥  
 वातरक्तमूरुस्तम्भ आमवातोऽथ शूलरुक् ।  
 पैक्तिजं शूलमानाहमुदावर्तोऽथ गुल्मरुक् ॥ ४ ॥  
 हृद्रोगो मूत्रकृच्छ्रं च मूत्राघातस्तथाऽश्मरी ।  
 प्रमेहो मधुमेहश्च पिडिका च प्रमेहजा ॥ ५ ॥  
 मेदोदापोदरं शोथो वृद्धिश्च गलगण्डकः ।  
 गण्डमालाऽपची ग्रन्थिरर्बुदं श्लीपदं तथा ॥ ६ ॥  
 विद्रधिब्रणशोथौ च द्वौ ब्रणौ भग्नाडिकौ ।  
 भगदरोपदं शौचशूकदोषस्त्वगामयः ॥ ७ ॥  
 शीतपित्तमुद्दंश्च कोठकश्चाऽऽम्लपित्तकम् ।  
 विसर्पश्च सविस्फोटस्तथैव च मसूरिकाः ॥ ८ ॥  
 क्षुद्रास्यकर्णनासाक्षिशिरःस्त्रीबालकामयाः ।  
 विषं चेत्ययमुद्देशः संग्रहेऽस्मिन्प्रकीर्तितः ॥ ९ ॥

## तत्र दोषभेदानाह-

पृथक्त्रीन्विद्धि संसर्गं त्रिधा तत्र तु तान्नव ।  
 त्रिनेव समया वृद्ध्या षडेकस्यातिशयने ॥ १० ॥  
 त्रयोदश समस्तेषु ष [ड] द्व्येकातिशयेन तु ।  
 एवं तुल्याधिकैः षट्च तारतम्यविकल्पनात् ॥ ११ ॥  
 पञ्चविंशतिरित्येवं वृद्धैः क्षीणैश्च तावतः ।  
 एकैकवृद्धिसमताक्षयैः षट् ते पुनश्च षट् ॥ १२ ॥

एकक्षयद्वंद्ववृद्ध्या सविपर्यययाऽपि ते ।

भेदाद्विषट्तिर्निर्दिष्टास्त्रिषष्टिः स्वास्थ्यकारणम् ॥ १३ ॥

संसर्गाद्रसरुधिरादिभिस्तथैषां

दोषाणां क्षयसमताऽपि वृद्धिभेदैः ।

आनन्त्यं तरतमयोगतश्च पाताञ्ज-

जानीयाद्बहितमानसो यथास्वम् ॥ १४ ॥

इति वाग्महात् ।

दोषादिवृद्धेर्निदानमाह—

वाते वृद्धे भवेत्कार्श्यं पारुष्यं चोष्णकामिता ।

गाढं मलं बलं चाल्पं गात्रस्फूर्तिर्विनिद्रता ॥ १५ ॥

विण्मूत्रनेत्रगात्राणां ऋक्तत्वं क्षीणमिन्द्रियम् ।

शीतेच्छातापमूर्च्छाः स्युः पित्ते वृद्धेऽल्पनिद्रता ॥ १६ ॥

विडादि पीतं प्रस्वेदो दीपद्वेषास्यतिक्रता ।

कफे वृद्धेऽतिनिद्रत्वं शौक्ल्यं विण्मूत्रहृग्भवम् ॥ १७ ॥

गौरवं संधिशैथिल्यं मुखे सेकश्च तृप्तता ।

रसे वृद्धेऽन्नविद्वेषो जायते गात्रगौरवम् ॥ १८ ॥

लालापसेकश्छर्दिश्च मूर्च्छा श्वासो भ्रमोऽपि च ।

प्रवृद्धं रुधिरं कुर्याद्गात्रमालक्तवर्णताम् ॥ १९ ॥

लोचनं च तथा रक्तं शिराः पूरयतोऽपि च ।

मांसं वृद्धं तु गण्डोत्थस्फिगुपस्थोरुबाहुषु ॥ २० ॥

जङ्घयोः कुरुते वृद्धिं तथा गात्रस्य गौरवम् ।

उदरे पार्श्वयोर्वृद्धिः कासश्वासादयस्तथा ॥ २१ ॥

दौर्गन्ध्यं स्निग्धता गात्रे भेदोवृद्धौ भवेदिति ।

वृद्धान्यस्थानि कुर्वन्ति अस्थीन्यन्यानि वाऽस्थिषु ॥ २२ ॥

रचयन्ति तथा दन्तान्विकटान्महतस्तथा ।

मज्जावृद्धः समस्ताङ्गनेत्रगौरवमाचरेत् ॥ २३ ॥

शुक्राश्मरी शुक्रवृद्धौ शुक्रस्यातिप्रवर्तनम् ।

मलप्रवृद्धावाटोपो जठरे च रुजा भवेत् ॥ २४ ॥

\* क. पुस्तके पीतत्वमिति भावप्रकाशपाठः । + क. सूत्रतति भावप्रकाशपाठः ।



मूत्रे वृद्धे मुहुर्मूत्रमाधमानं वस्तिवेदना ।  
 स्वेदे वृद्धे तु दौर्गन्ध्यं त्वचि कण्डूश्च जायते ॥ २५ ॥  
 आर्तवातिप्रवृत्तिः स्याद्दौर्गन्ध्यं चाथ वाऽऽर्तवे ।  
 अङ्गमर्दश्च जायेत लिङ्गं स्यादार्तवेऽधिके ॥ २६ ॥  
 स्तनयोरतिपीनत्वं क्षीरसावो मुहुर्मुहुः ।  
 तोदश्च तत्र भवति स्तन्याधिक्यस्य लक्षणम् ॥ २७ ॥  
 उदरादिप्रवृद्धिस्तु वृद्धे गर्भेऽभिजायते ।  
 स्वेदश्च गर्भवत्याः स्यात्प्रसवे व्यसनं महत् ॥ २८ ॥

अथातिवृद्धानां दोषधातुमलानां ह्यासनमाह-

तत्तद्भ्रासकराहारविहारपरिषेवणैः ।  
 दोषधातुमलानां हि ह्यासो भवति देहिनाम् ॥ २९ ॥  
 पूर्वः पूर्वाऽतिवृद्धत्वाद्बर्धयेद्धि परं परम् ।  
 तस्मादतिप्रवृद्धानां धातूनां ह्यासनं हितम् ॥ ३० ॥

अथ दोषधातुमलानां क्षयस्य निदानमाह-

असात्म्यान्नसदाक्रोधशोकचिन्ताभयश्रमैः ।  
 अतिव्यवायानशनात्यर्थसंशोधनैरपि ॥ ३१ ॥  
 वेगानां धारणाच्चापि साहसादभिघाततः ।  
 दोषाणामथ धातूनां मलानां च भवेत्क्षयः ॥ ३२ ॥

तेषां क्षीणानां लक्षणान्याह-

घातक्षयेऽल्पचेष्टत्वं मन्दवाक्त्वं विसंज्ञता ।  
 पित्तक्षयेऽधिकः श्लेष्मा वह्निर्मन्दः प्रमाक्षयः ॥ ३३ ॥  
 संधयः शिथिला मूर्च्छा रौक्ष्यं दाहः कफक्षये ।  
 हृत्पीडा कण्ठशोषश्च त्वक्शून्या तृङ्गसक्षये ॥ ३४ ॥  
 शिराः श्लथा हिमाम्लेच्छा त्वक्पारुष्यं क्षयेऽसृजः ।  
 कण्ठोष्ठकन्धरास्कन्धवक्षोजठरसंधिषु ॥ ३५ ॥  
 उपस्थप्रोथपिण्डीषु शुष्कता गात्ररूक्षता ।  
 प्रार्थना स्निग्धमांसस्य लिङ्गं स्यान्भेदसः क्षये ॥ ३६ ॥  
 तोदो धमन्यः शिथिला भवेद्युमांससंक्षये ।  
 घृहाभिवृद्धिः संधीनां शून्यता तनुरूक्षता ॥ ३७ ॥

अस्थिशूलं तनौ रौक्ष्यं नखदन्तवृष्टिस्तथा ।  
 अस्थिक्षये लिङ्गमेतद्वैद्यैराद्यैरुदाहृतम् ॥ ३८ ॥  
 शुक्काल्पत्वं पर्वभेदस्तोदः शून्यत्वमस्थानि ।  
 लिङ्गान्येतानि जायन्ते नराणां मज्जसंक्षये ॥ ३९ ॥  
 शुक्रक्षये रतेऽशक्तिर्व्यथा शेफसि मुष्कयोः ।  
 चिरेण शुक्रसेकः स्यात्सेके रक्ताल्पशुक्रता ॥ ४० ॥

अथौजःक्षयस्य निदानमाह—

ओजः क्षीयेत कोपक्षुच्चिन्ताशोकश्रमादिभिः ।  
 रूक्षतीक्ष्णकटुकैः कर्षणैरपरैरपि ॥ ४१ ॥

अथ क्षीणौजसो लक्षणम्—

बिभेति दुर्बलोऽमीक्षणं चिन्तयेद्यथितेन्द्रियः ।  
 दुश्छायो दुर्मना रूक्षः क्षामः स्यादौजसः क्षये ॥ ४२ ॥  
 पुरीपस्य क्षये पार्श्वे हृदये च व्यथा भवेत् ।  
 सशब्दस्यानिलस्योर्ध्वगमनं कुक्षिसंवृतिः ॥ ४३ ॥

कुक्षिसंवृतिः, उदरसंकोचनम् ।

मूत्रक्षयेऽल्पमूत्रत्वं वस्तौ तोदश्च जायते ।  
 स्वेदनाशस्त्वचो रौक्ष्यं चक्षुषोरपि रूक्षता ॥ ४४ ॥  
 स्तब्धाश्च रोमकूपाः स्युर्लिङ्गं स्वेदक्षये भवेत् ।  
 आर्तवस्य स्वकाले वाऽभावस्तस्याल्पताऽथवा ॥ ४५ ॥  
 जायते वेदना योनौ लिङ्गं स्यादार्तवक्षये ।  
 अभावः स्वल्पता वा स्यात्स्तन्यस्य भवतस्तथा ॥ ४६ ॥  
 म्लानौ पयोधरावेतल्लक्षणं स्तन्यसंक्षये ।  
 अनुन्नतो भवेत्कुक्षिर्गर्भस्यास्पन्दनं तथा ॥ ४७ ॥  
 इति गर्भक्षये प्राज्ञैर्लक्षणं समुदाहृतम् ।

अथ क्षीणानां दोषधातुमलानां वर्धनमाह—

तत्तत्संवर्धनाहारविहारातिनिषेवणात् ॥ ४८ ॥  
 तत्तत्प्राप्य नरः शीघ्रं तत्तत्क्षयमपोहति ।  
 औजस्तु वर्धते नृणां सुस्निग्धैः स्वादुभिस्तथा ॥ ४९ ॥  
 वृष्यैरन्यैर्विशेषात्तु क्षीरमांसरसादिभिः ।

अन्यच्च—

दोषधातुमलक्षीणो बलक्षीणोऽपि मानवः ॥ ५० ॥



तत्तत्संवर्धनं यत्तदन्नपानं प्रकाङ्क्षति ।

यद्यदाहारजातं तु क्षीणः प्रार्थयते नरः ॥ ५१ ॥

तस्य तस्य स लाभेन तत्तत्क्षयमपोहति ।

तत्र केन क्षीणः किं काङ्क्षतीत्याकाङ्क्षायामाह-

कषायकटुतिक्तानि रूक्षशीतलघूनि च ॥ ५२ ॥

यवमुद्गप्रियङ्गुश्च वातक्षीणोऽभिकाङ्क्षति ।

तिलमाषकुलत्थादिपिष्टान्नविकृतिं तथा ॥ ५३ ॥

मस्तुशुक्ताम्लतक्राणि काञ्जिकं च तथा दधि ।

कट्वम्ललवणोष्णानि तीक्ष्णं क्रोधं विदाहि च ॥ ५४ ॥

समयं देशमुष्णं च पित्तक्षीणोऽभिकाङ्क्षति ।

मधुरस्निग्धशीतानि लवणाम्लगुरूणि च ॥ ५५ ॥

दधि क्षीरं दिवा स्वप्नं कफक्षीणोऽभिकाङ्क्षति ।

रसक्षीणो नरः काङ्क्षत्यम्भोऽतिशिशिरं पुनः ॥ ५६ ॥

रात्रिनिद्रां हिमं चन्द्रं भोक्तुं च मधुरं रसम् ।

इक्षुं मांसरसं मन्थं मधु सर्पिर्गुडोदकम् ॥ ५७ ॥

द्राक्षादाडिमशुक्तानि सन्नेहलवणानि च ।

रक्तसिद्धानि मांसानि रक्तक्षीणोऽभिकाङ्क्षति ॥ ५८ ॥

अन्नानि दधिसिद्धानि खाडवांश्च बहूनपि ।

स्थूलक्रमादमांसानि मांसक्षीणोऽभिकाङ्क्षति ॥ ५९ ॥

खाडवा मधुराम्लादिरससंयोगपाचिताः ।

मेदःसिद्धानि मांसानि ग्राम्यानूपौदकानि च ॥ ६० ॥

सक्षाराणि विशेषेण मेदःक्षीणोऽभिकाङ्क्षति ।

अस्थिक्षीणस्तथा मांसं मज्जास्थिस्नेहसंयुतम् ॥ ६१ ॥

स्वाद्वम्लसंयुतं द्रव्यं मज्जाक्षीणोऽभिकाङ्क्षति ।

शिखिनः कुक्कुटस्याण्डं हंससारसयोस्तथा ॥ ६२ ॥

ग्राम्यानूपौदकानां च शुक्रक्षीणोऽभिकाङ्क्षति ।

यवान्नं यवकान्नं च शाकानि विविधानि च ॥ ६३ ॥

मसूरमाषयूषं च मलक्षीणोऽभिकाङ्क्षति ।

पेयामिक्षुरसं क्षीरं सगुडं बदरोदकम् ॥ ६४ ॥



मूत्रक्षीणोऽभिलषति त्रपुसैर्वारुकाणि च ।  
 अभ्यङ्गोद्वर्तनं मद्यं निवातशयनासने ॥ ६५ ॥  
 गुरुप्रावरणं चैव स्वेदक्षीणोऽभिकाङ्क्षति ।  
 कट्मललवणोष्णानि विदाहीनि गुरूणि च ॥ ६६ ॥  
 फलशाकानि पानानि स्त्री वाञ्छत्यार्तवक्षये ।  
 सुराशाल्यन्नमांसानि गोक्षीरं शर्करां तथा ॥ ६७ ॥  
 आसवं दधि हृद्यानि स्तन्यक्षीणाऽभिकाङ्क्षति ।  
 मृगाजाविवराहाणां गर्भान्वाञ्छति संस्कृतान् ॥ ६८ ॥  
 बसाशूल्यप्रकारादीन्भोक्तुं गर्भपरिक्षये ।

अथ दोषधातुमलानां वृद्धानां च चिकित्सामाह सुश्रुतः—

अत्यन्तकुत्सितावेतौ सदा स्थूलकृशौ नरौ ॥ ६९ ॥  
 रक्षणं वाऽपि मध्यस्य कुर्वीत कुशलो भिषक् ।

अन्यच्च—

क्षेपयेद्बृंहयेच्चापि दोषधातुमलान्भिषक् ॥ ७० ॥  
 नरो रोगान्वितो यावद्रोगेण रहितो भवेत् ।

अथ बललक्षणम्—

रसादिशुक्रपर्यन्तं दु(पु)ष्टधातुनिमित्तकम् ॥ ७१ ॥  
 चेष्टामु पाटवं यत्तु बलं तदभिधीयते ।

अथ बलस्य क्षयनिदानमाह—

अभिघाताद्भयात्क्रोधाच्चिन्तया च परिश्रमात् ॥ ७२ ॥  
 धातूनां संक्षयाच्छोकाद्बलं संक्षीयते नृणाम् ।

अथ बलक्षयस्य लक्षणम्—

गौरवं स्तब्धता गात्रे मुखम्लानिर्विवर्णता ॥ ७३ ॥  
 तन्द्रानिद्रावातशोथो बलव्यापत्तिलक्षणम् ।

अथ बलवृद्धिलक्षणमाह—

दोषसाम्यकरं यत्तु वह्निसाम्यकरं च यत् ॥ ७४ ॥  
 धातुपुष्टिकरं द्रव्यं बलं तदभिवर्धयेत् ।

अथ बलवल्लक्षणमाह-

कृशोऽपि बलवान्काश्चित्स्थूलोऽप्यल्पबलो यतः ।  
तस्माच्चेष्टापटुत्वेन बलवन्तं विदुर्बुधाः ॥ ७५ ॥

इति श्रीयोगंतरङ्गिण्यां दोषभेदादिकाङ्क्षाबलाबलकथनं नाम षट्पञ्चाश-  
स्तरङ्गः ॥ ९६ ॥

अथ सप्तपञ्चाशस्तरङ्गः ।

अथ ज्वराधिकारः-

यतः समस्त रोगाणां ज्वरो राजेति विश्रुतः ।  
अतो ज्वराधिकारोऽत्र प्रथमं परिलिख्यते ॥ १ ॥

तत्र रोगज्ञानोपायमाह-

निदानं पूर्वरूपाणि रूपाण्युपशयस्तथा ।  
संप्राप्तिश्चेति विज्ञानं रोगाणां पञ्चधा स्मृतम् ॥ २ ॥  
यत्तु न स्याद्विना येन तस्य तद्धेतुरुच्यते ।  
संनिवृष्टं विप्रकृष्टं प्रधानं व्यभिचारि च ॥ ३ ॥  
यत्तुर्धेति निदानं स्यात्तत्पर्यायान्ब्रुवे यथा ।  
निदानं कारणं हेतुर्निमित्तं च निबन्धनम् ॥ ४ ॥  
मूलमायतनं बीजं प्रत्ययश्चास्य वाचकाः ।  
स्थानसंश्रयिणः क्रुद्धा भाविव्याधिप्रबोधकम् ॥ ५ ॥  
दोषाः कुर्वन्ति यल्लिङ्गं पूर्वरूपं तदुच्यते ।  
मुख्यसामान्यभेदेन द्विधा तदपि कथ्यते ॥ ६ ॥  
यथा वातज्वरे जृम्भा मुख्यं गौणं श्रमादि तत् ।  
व्याधेः स्वरूपं यद्व्यक्तं तद्रूपं भिषजो जगुः ॥ ७ ॥  
संस्थानं व्यञ्जनं लिङ्गं लक्षणं चिह्नमाकृतिः ।  
रूपमेको लक्ष्म वेति तत्पर्यायाञ्जगुर्बुधाः ॥ ८ ॥  
सुखानुबन्धयोर्हेतुर्व्याध्यादिविपरीततः ।  
[ \*देशादिकश्चोपशयो ज्ञेयोऽनुपशयोऽन्यथा ॥ ९ ॥  
स त्वष्टादशधा ज्ञेयो हेत्वादिभिरुदीरितैः । ]  
हेतुव्याधिविपर्यस्तविपर्यस्तार्थकारिणाम् ॥ १० ॥

औषधान्नविहारानामुपयोगं सुखावहम् ।

विद्यादुपशयं व्याधेः स हि सात्म्यमिति स्मृतः ।

विपरीतोऽनुपशयो व्याध्यसात्म्यमिति स्मृतः ॥ ११ ॥

दोषेति कर्तव्यतया समेतं संप्राप्तिरुक्ताऽऽमयजन्म तज्ज्ञैः ।

प्राधान्यसंख्याबलकालभेदैर्विकल्पयुक्तरिति पञ्चधा सा ॥ १२ ॥

प्राप्तिराप्तिस्तथा जातिराकृतिर्व्याधिजन्म च ।

एते संप्राप्तिपर्यायाः कथिताः पूर्वसूरिमिः ॥ १३ ॥

दोषाणां समवेतानां विकल्पोऽशांशकल्पना ।

संख्या त्वष्टौ ज्वराः पञ्च पाण्डवः षट्क्षया इति ॥ १४ ॥

हेत्वादिकात्स्न्यावयवैर्बलाबलविशोधनम् ।

नक्तं दिनर्तुभुक्तांशैर्व्याधिकालो यथामलम् ॥ १५ ॥

स्वातन्त्र्यपारतन्त्र्याभ्यां व्याधेः प्राधान्यमादिशेत् ।

इति प्रोक्तो निदानार्थः स व्यासेनोपदिश्यते ॥ १६ ॥

सर्वेषामेव रोगाणां निदानं कुपिता मलाः ।

तत्प्रकोपस्य तु प्रोक्तं विविधाहितसेवनम् ॥ १७ ॥

कश्चिद्धि रोगो रोगस्य हेतुर्भूत्वा प्रशाभ्यति ।

न प्रशाभ्यति चाप्यन्यो हेत्वर्थं कुरुतेऽपि च ॥ १८ ॥

ज्वरस्योत्पत्तिमाह—

दक्षापमानसंकुद्धरुद्रनिश्वाससंभवः ।

ज्वरोऽष्टधा पृथक्द्वंद्वसंघातागन्तुजः स्मृतः ॥ १९ ॥

ज्वरस्वरूपमाह—

ज्वरस्त्रिपादस्त्रिशिराः षड्भुजो नवलोचनः ।

भस्मप्रहरणो रौद्रः कालान्तकयमोपमः ॥ २० ॥

ज्वरहेतुमाह—

मिथ्याहारविहाराभ्यां दोषा ह्यामाशयाश्रयाः ।

बहिनिरस्य कोष्ठाग्निं ज्वरदाः स्यू रसानुगाः ॥ २१ ॥

स्वेदाबरोधः संतापः सर्वाङ्गग्रहणं तथा ।

युगपद्यत्र रोगे तु स ज्वरो व्यपदिश्यते ॥ २२ ॥



दौषैः सवेगैर्बहुधा समुद्भ्रान्तैर्विमागैः ।  
 विक्षिप्यमाणोऽन्तरग्निर्भवत्याशु बहिश्चरः ॥ २३ ॥  
 रुणद्धि चाप्यपां धातुं यस्मात्तस्माज्ज्वरातुरः ।  
 भवत्यत्युष्णगात्रश्च स्विद्यते न च सर्वतः ॥ २४ ॥  
 श्रमो रतिर्विवर्णत्वं वैरस्यं नयनप्लवः ।  
 इच्छाद्वेषौ मुहुश्चापि शीतवातातपादिषु ॥ २५ ॥  
 जृम्भाङ्गमर्षो गुरुता रोमहर्षोऽरुचिस्तमः ।  
 अपहर्षश्च शीतं च भवत्युत्पत्स्यति ज्वरे ॥ २६ ॥  
 सामान्यतो विशेषस्तु जृम्भाऽत्यर्थं समीरणात् ।  
 पित्तान्नयनयोर्दाहः कफादन्नारुचिस्तथा ॥ २७ ॥  
 सर्वलिङ्गसमावायः सर्वदोषप्रकोपजे ।  
 रूपैरन्यतराभ्यां तु संसृष्टं द्वंद्वजं विदुः ॥ २८ ॥  
 वातज्वराग्ररूपे तु घृतपानं प्रशस्यते ।  
 पित्तज्वराग्ररूपे तु कथितं सृदुरेचनम् ॥ २९ ॥  
 कफज्वरस्य प्राग्रूपे छर्दनं कारयेन्मुहुः ।  
 द्वंद्वज्ज्वरपूर्वाङ्के द्वंद्वकर्म समाचरेत् ।  
 त्रिदोषज्ज्वराग्रङ्के यथादोषं विकल्पयेत् ॥ ३० ॥

इति ज्वरपूर्वरूपोपक्रमः ।

अथ वातज्वरनिदानम्—

वेपथुर्विषमो वेगः कण्ठोष्ठमुखशोषणम् ।  
 निद्रानाशः क्षवः स्तम्भो गात्राणां रौक्ष्यमेव च ॥ ३१ ॥  
 शिरोहृद्गात्ररुग्बक्त्रवैरस्यं गाढविद्रुक्ता ।  
 भवन्ति विविधा वातवेदनाः पादसुप्तता ॥ ३२ ॥  
 पिण्डकोद्वेष्टनं कर्णस्वनौ बक्त्रकषायता ।  
 ऊरुसादो हनुस्तम्भो विश्लेषः संधिजानुनोः ॥ ३३ ॥  
 शुष्ककासो वमिर्लोमदन्तहर्षो श्रमभ्रमौ ।  
 अरुणं नेत्रमूत्रादि तृद्रपलापोष्णकामिता ॥ ३४ ॥  
 शूलाध्माने जृम्भणं च भवत्यनिलजे ज्वरे ।

अथ पित्तज्वरलक्षणम्—

वेगस्तीक्ष्णोऽतिसारश्च निद्रालपत्वं तथा वमिः ॥ ३५ ॥

कण्ठीष्ठसुखनासानां पाकः स्वेदश्च जायते ।  
 प्रलापो वक्त्रकटुता मूर्छा दाहो मदस्तृषा ॥ ३६ ॥  
 पीतविण्मूत्रनेत्रत्वं पैत्तिके भ्रम एव च ।

अथ श्लेष्मज्वरलक्षणम्—

स्तैमित्यं स्तिमितो वेग आलस्यं मधुरास्यता ॥ ३७ ॥  
 शुक्लमूत्रपुरीषत्वं स्तम्भस्तृप्तिरथापि च ।  
 गौरवं शीतमुत्क्लेदो रोमहर्षोऽतिनिद्रता ॥ ३८ ॥  
 अङ्गेषु पिडकाः शीताः प्रसेकच्छार्दितन्द्रिकम् ।  
 कण्डूः प्रलाप उष्णाभिलाषिता वह्निमार्दवम् ॥ ३९ ॥  
 प्रतिश्यायोऽरुचिः कासः कफजेऽक्ष्णोश्च शुक्लता ।

अथ वातपित्तज्वरलक्षणम्—

तृष्णा मूर्छा भ्रमो दाहः स्वप्ननाशः शिरोरुजा ॥ ४० ॥  
 कण्ठास्यशोषो बभ्रु रोमहर्षोऽरुचिस्तमः ।  
 पर्वभेदश्च जृम्भा च वातपित्तज्वराकृतिः ॥ ४१ ॥

अथ वातश्लेष्मज्वरलक्षणम्—

स्तैमित्यं पर्वणां भेदो निद्रा गौरवमेव च ।  
 शिरोग्रहः प्रतिश्यायः कासः स्वेदाप्रवर्तनम् ॥ ४२ ॥  
 संतापो मध्यवेगश्च वातश्लेष्मज्वराकृतिः ।

अथ पित्तश्लेष्मज्वरलक्षणम्—

लिप्ततिक्तास्यता तन्द्रा मोहः कासोऽरुचिस्तथा ॥ ४३ ॥  
 मुहुर्दाहो मुहुः शीतं पित्तश्लेष्मज्वराकृतिः ।

अथ संनिपातज्वरलक्षणम्—

क्षणे दाहः क्षणे शीतमस्थिसंधिशिरोरुजा ॥ ४४ ॥  
 सप्त्रावे कलुषे रक्ते निर्भुग्ने चापि लोचने ।  
 सस्वनौ सरुजौ कर्णौ कण्ठः शूकैरिवाऽऽवृतः ॥ ४५ ॥  
 तन्द्रा मोहः प्रलापश्च कासः श्वासोऽरुचिर्भ्रमः ।  
 परिदग्धा खरस्पर्शा जिह्वा स्रस्ताङ्गता परम् ॥ ४६ ॥  
 ङ्गीवनं रक्तपित्तस्य कफेनोन्मिश्रितस्य च ।  
 शिरसो लोठनं तृष्णा निद्रानाशो हृदि व्यथा ॥ ४७ ॥

स्वेदमूत्रपुरीषाणां चिराद्दर्शनमल्पशः ।

कृशत्वं नातिगात्राणां प्रेततं कण्ठकूजनम् ॥ ४८ ॥

कोष्ठानां श्यामरक्तानां मण्डलानां च दर्शनम् ।

मूकत्वं स्रोतसां पाको गुरुत्वमुदरस्य च ॥ ४९ ॥

तद्वच्छीतं महानिद्रा दिवा जागरणं निशि ।

सदा वा नैव वा निद्रा महास्वेदोऽथ नैव वा ॥ ५० ॥

गीतनर्तनहास्यादि विकृतेहाप्रवर्तनम् ।

चिरात्पाकश्च दोषाणां संनिपातज्वराकृतिः ॥ ५१ ॥

इति संनिपातज्वरलक्षणम् ।

अथ तद्भेदाश्वरकात्-

द्व्युल्बणैः कोल्बणैः षट् स्युर्हीनमध्याधिकैश्च षट् ।

समैरेको विकारास्ते संनिपातास्त्रयोदश ॥ ५२ ॥

नामान्याह-

विद्धश्चै शर्कराख्यश्च भल्लविस्फुरकाबुभौ ।

शीघ्रकारी फम्फणश्च व्यालाकृत्यभिधस्तथा ॥ ५३ ॥

संझामक्रकचावन्यौ कर्कटः पाकलामिधः ।

कूटपाकलसंमोहावित्येषामभिधाः स्मृताः ॥ ५४ ॥

अथ विद्धाख्यः-

भ्रमः पिपासा दाहश्च गौरवं शिरसोऽतिरूक् ।

वातपित्तोल्बणे मन्दकफे विद्धाभिधे भवेत् ॥ ५५ ॥

अथ शर्कराख्यः-

शैत्यं कासोऽरुचिस्तन्द्रा पिपासा दाहरूक्त्रलमाः ।

वातश्लेष्मोल्बणे मन्दपित्ते शर्करनामनि ॥ ५६ ॥

अथ भल्लाख्यः-

छर्दिः शैत्यं मुहुर्दाहस्तृष्णा मोहोऽस्थिवेदना ।

श्लेष्मपित्तोल्बणे मन्दवाते भल्लाभिधे भवेत् ॥ ५७ ॥

अथ विस्फुरणाख्यः-

शिरःसंध्यस्थिशूलं तुद्रप्रलापभ्रमगौरवम् ।

वातोल्बणे विस्फुरके द्यनुगे चाऽऽस्यशोषिता ॥ ५८ ॥



## अथ शीघ्रकारी—

रक्तघ्नीवनता रक्तमूत्रता स्वल्पदाहतृद् ।  
मूर्छा च पित्तबहले द्यनुगे शीघ्रकारणि ॥ ५९ ॥

## अथ फम्फणाख्यः—

आलस्यारुचिहृत्लासतन्द्राकासवमिभ्रमैः ।  
कफोल्बणं फम्फणाख्यं वातपित्तावरं विदुः ॥ ६० ॥

## अथ व्यालाकृत्याख्यः—

प्रतिश्याछर्दिरालस्यतन्द्रारुच्यग्निमार्दवैः ।  
हीनमध्याधिकमलः क्रमाद्यालाकृतिः स्मृतः ॥ ६१ ॥

## अथ सङ्ग्रामाख्यः—

हारिद्रनेत्रमूत्रत्वग्दाहतृष्णारुचिभ्रमैः ।  
सङ्ग्रामाख्यो हीनवातो मध्यश्लेष्माऽतिपित्तयुक् ॥ ६२ ॥

## अथ क्रकचाख्यः—

शिरोरुग्वेपथुश्वासप्रलापच्छर्द्यरोचकैः ।  
क्रकचाख्यो हीनपित्तो मध्यश्लेष्माऽधिकानिलः ॥ ६३ ॥

## अथ कर्कटाख्यः—

शीतगौरवतन्द्राश्च प्रलापोऽस्थिशिरोतिरुक् ।  
हीनपित्ते मध्यवातेऽधिकश्लेष्माणि कर्कटे ॥ ६४ ॥

## अथ पाकलाख्यः—

वर्चोभेदोऽग्निदौर्बल्यं दाहतृष्णारुचिभ्रमैः ।  
हीनश्लेष्मा मध्यवातोऽधिकपित्तस्तु पाकलः ॥ ६५ ॥

## अथ संमोहः—

श्वासकासप्रतिश्यायमुखशोषातिपाश्वरुक् ।  
मध्यपित्ते हीनकफे संमोहाख्येऽधिकानिले ॥ ६६ ॥

## अथ कूटपाकलः—

समं वृद्धास्त्रयो दोषाः सर्वोपद्रवकारकाः ।  
कूटपाकलनामानं सर्वलिङ्गं प्रकुर्वते ॥ ६७ ॥

इति त्रयोदश संनिपाताः पीयूषसागरतः ।  
तश्चान्तरे त्वेतानेव त्रयोदश संनिपातान्नामान्तरैराहुः ।

यथा-

संधिगान्तकरुग्दाहचित्तविभ्रमकर्णकाः ।  
कण्ठकुब्जकशीताङ्गतन्द्रिकाः सप्रलापकाः ॥ ६८ ॥  
रक्तष्ठीवी मुग्गनेत्रोऽभिन्यासो जिह्वकाभिधः ।  
कष्टसाध्याः स्वभावेन संनिपातोद्भवा ज्वराः ॥ ६९ ॥

तेषां कालावधिमाह-

संधिगे सप्त दिवसाश्चान्तके दश वासराः ।  
रुग्दाहे विंशतिर्ज्ञेया एकविंशति विभ्रमे ॥ ७० ॥  
शीताङ्गे पक्षमेकं तु तन्द्रिके पञ्चविंशतिः ।  
अथ वा वासराः सप्त कण्ठकुब्जे त्रयोदश ॥ ७१ ॥  
कर्णके च त्रिमासं स्याद्भुग्गनेत्रे दिनाष्टकम् ।  
रक्तष्ठीव्यां दशाहानि चतुर्दश प्रलापके ॥ ७२ ॥  
जिह्वके षोडशाहान्यभिन्यासे पक्षसंख्यया ।  
इदं तु संनिपातानां प्रमाणं परिकीर्तितम् ॥ ७३ ॥  
संधिगस्तन्द्रिकश्चोमौ साध्यः स्याच्चित्तविभ्रमः ।  
कष्टसाध्यः कण्ठकुब्जः कर्णको जिह्वकस्तथा ॥ ७४ ॥  
कष्टात्कष्टतरो ज्ञेयो रुग्दाहो हन्ति मानवम् ।  
अन्तको मुग्गनेत्रश्च रक्तष्ठीवी प्रलापकः ।  
शीताङ्गश्चेत्यभिन्यासः षट् साध्याः सप्त मारकाः ॥ ७५ ॥

पृथग्लक्षणान्याह ।

अथ संधिगः-

समुद्भवति संधिषु श्वयथुरुग्ररुक्सज्वर-  
स्तनौ च मरुर्द्वयः प्रततमङ्गमर्दाद्वयः ।  
दूरिद्रमिव कामिनी त्यजति यत्र निद्रा नरं  
त्रिदोषजनितं ज्वरं तमिह संधिगं चक्षते ॥ ७६ ॥

अथान्तकः-

धुनोति सततं शिरः प्रसममुग्रदाहारति-  
प्रलापकफहिकनश्वसनवेदनावानपि ।

तनूरपि तनूनपाद्धुतिरनूनतापा मवे-  
त्तमन्तकरमन्तकामिधमुदाहरन्ति ज्वरम् ॥ ७७ ॥

अथ रुग्दाहकः—

नृपातिशयकृज्ज्वरः प्रचुरतापताभ्यत्तनुः  
शिरःसततचालनं व्यथितकण्ठमन्याहनुः ।  
नरः श्वासिति मुह्यति प्रलपतीति यस्मिन्स कः  
स्मृतः शततदाहकृन्मुनिवरेण रुग्दाहकः ॥ ७८ ॥

अथ चित्तभ्रमः—

हसत्यसत्पश्यति मोहतापभ्रमान्मदार्तश्च नरीनृतीति ।  
चिराय गाग्रत्यपि येन जन्तुश्चित्तभ्रमाख्यं ज्वरमेनमाहुः ॥ ७९ ॥

अथ कर्णकः—

श्वयथुरतिबहुव्यथस्त्रिदोषज्वरविरतौ भवति श्रुतेरधो यः ।  
प्रलपनमदमोहकम्पकण्ठग्रहबधिरत्वकरः स कर्णकाख्यः ॥ ८० ॥

अथ कण्ठकुब्जः—

हनुस्तम्भदाहारुचिश्वासकम्प-  
प्रलापामितापव्यथामोहसंपत् ।  
शिरोरुग्ज्वरो येन रोधो गलस्य  
ध्रुवं जायते कण्ठकुब्जः स्मृतः सः ॥ ८१ ॥

अथ शीताङ्गः—

हिमश्लथवपुर्वमिक्लमथुकासहिक्काज्वरः  
स्वरक्षयविमोहवान् भवति येन जुष्टो नरः ।  
अपि श्वसनकम्पनप्रलपनव्यथोपद्रुतः  
कफातिसरणार्दितः स किल शीतगात्रः स्मृतः ॥ ८२ ॥

अथ तन्द्रिकः—

कठिनविपुलकण्ठका रसज्ञा क्लममदकर्णरुजातिकण्ठकण्डूः ।  
तृडतिसरणतीव्रतापतन्द्राज्वरकसनश्वसनानि तन्द्रिके स्युः ॥ ८३ ॥



अथ प्रलापकः-

प्रलेपति तरसोत्तिष्ठति विचेतनो वेपते मुहुः पतति ।  
ज्वरमरदाहाकुलितो येन नरः स प्रलापकः प्रोक्तः ॥ ८४ ॥

अथ रक्तष्ठीवी-

पिपासाहृल्लासारुचिद्वथुकासोरतिमद-  
भ्रमश्वासाध्मानातिसृतिवमिहिकाज्वरकरः ।  
स्मृतो रक्तष्ठीवी पृथुलतमकोष्ठोद्गत रुजः  
परिम्लानो रोगी रुधिरमपि येनोद्गिरति च ॥ ८५ ॥

अथ भुग्नेत्रः-

श्वसिति प्रलपति मुह्यति सततज्वरकासवाञ्छन्तुः ।  
भुग्नेत्राशि संनिपाते भुग्नेत्रस्ताक्षिमण्डलो भवति ॥ ८६ ॥

अथाभिन्यासः-

यस्तु संधिग्रहादीनां सर्वैर्लिङ्गैः समायुतः ।  
विशेषाद्दाहमोहाद्यः सोऽभिन्यासोऽतिदुःसहः ॥ ८७ ॥

अथ जिह्वकः-

कठिनतरकण्टकावृतरसनो न शृणोति माषते नापि ।  
ज्वरतापकासमोहश्वासयुतो जिह्वकावर्तः ॥ ८८ ॥  
दोषे विवृद्धे नष्टेऽग्नौ सर्वसंपूर्णलक्षणः ।  
संनिपातज्वरोऽसाध्यः कृच्छ्रसाध्यस्ततोऽन्यथा ॥ ८९ ॥  
सप्तमे दिवसे प्राप्ते दशमे द्वादशेऽपि वा ।  
पुनर्घोरतररो भूत्वा प्रशमं याति हन्ति वा ॥ ९० ॥

अथ त्रिदोषमर्यादा-

सप्तमी द्विगुणा यावन्नवम्येकादशी तथा ।  
एषा त्रिदोषमर्यादा मोक्षाय च वधाय च ॥ ९१ ॥  
संनिपातज्वरस्यान्ते कर्णामूले सुदारुणः ।  
शोथः संजायते तेन कश्चिदेव प्रमुच्यते ॥ ९२ ॥

## अथ साध्यासाध्यत्वमाह—

ज्वरस्य पूर्वं ज्वरमध्यतो वा ज्वरान्ततो वा श्रुतिमूलशोधः ।  
कामादसाध्यः खलु कष्टसाध्यः सुखेन साध्यो मुनिभिः प्रदिष्टः ॥९३॥

## अथाऽऽगन्तुमाह—

अभिचाराभिशापाभ्यामभिषङ्गाभिघाततः ।  
आगन्तुर्जायते दोषैर्यथास्वं तं विभावयेत् ॥ ९४ ॥  
अभिचाराभिशापाभ्यां मोहस्तृष्णा च जायते ।  
भूताभिषङ्गादुद्वेगो हास्यरोदनकम्पनम् ॥ ९५ ॥  
कामशोकभयाद्वायुः क्रोधात्पित्तं च यो मलाः ।  
भूताभिषङ्गात्कुप्यन्ति भूतसामान्यलक्षणम् ॥ ९६ ॥  
इयावास्यता विषकृते मोहोऽतीसार एव च ।  
भक्त्कारुचिः पिपासा च तीदश्च सह मूर्च्छया ॥ ९७ ॥  
ओषधीगन्धजे मूर्च्छा शिरोरुग्वमथुस्तथा ।  
कामजे चित्तविभ्रंशस्तन्द्रालस्यमभोजनम् ॥ ९८ ॥  
हृदये वेदना चास्यगात्रं च परिशुष्यति ।  
भयात्प्रलापः शोकाच्च भवेत्कोपाच्च वेपथुः ॥ ९९ ॥

## अथ विषमज्वरप्रकरणम्—

दोषोऽल्पोऽहितसंभूतो ज्वरोत्सृष्टस्य वा पुनः ।  
धातुमन्यतमं प्राप्य करोति विषमज्वरम् ॥ १०० ॥  
यः स्यादनियतात्कालाच्छीतोष्णाभ्यां तथैव च ।  
वेगतश्चापि विषमः स ज्वरो विषमः स्मृतः ॥ १ ॥

## पञ्च प्रकारानाह—

संततोऽन्येद्युस्तृतीयकचतुर्थकौ ।  
पञ्चैते विषमाख्याताः संनिपातोल्बणोद्भवाः ॥ २ ॥

## धातुगतानाह—

संततो रसरक्तस्थः सततो रक्तधातुगः ।  
अन्येद्युक्कं प्रकुरुते दीपं पिशितधातुगः ॥ ३ ॥

१ ग. 'भिघाताभ्यामारवल्याभिशापतः । २ क. 'क्षणाः । इया° । ३ ग. 'द्युः स्वं प्र° ।

मेदोगतस्तृतीयाख्यमस्थिमज्जागतः पुनः ।  
कुर्याच्चातुर्थिकं घोरमन्तकं रोगसंकरम् ॥ ४ ॥

संततमाह-

सप्ताहं वा दशाहं वा द्वादशाहमथापि वा ।  
संतत्या यो विसर्गी स्यात्संततः स निगद्यते ॥ १०५ ॥

अथ सततकः-

अहोरात्रे सततको द्वौ कालावनुवर्तते ।

अन्येद्युष्कमाह-

अन्येद्युष्कस्त्वहोरात्रमेककालं प्रवर्तते ॥ ६ ॥

तृतीयकचतुर्थकौ-

तृतीयकस्तृतीयेऽह्नि चतुर्थेऽह्नि चतुर्थकः ।  
दिनद्वयमतिक्रम्य योऽभ्येति स चतुर्थकः ॥ ७ ॥  
दिनमेकं समुत्सृज्य योऽभ्येति स तृतीयकः ।

विषमत्वम्-

केचिद्भूताभिषङ्गोत्थं ब्रुवते विषमज्वरम् ॥ ८ ॥

त्रिविधतृतीयमाह-

कफापित्ताग्निग्राही पृष्ठाद्वातकफात्मकः ।  
वातपित्ताच्छिरोग्राही त्रिविधः स्यात्तृतीयकः ॥ ९ ॥  
चातुर्थिको दर्शयति प्रभावं द्विविधो ज्वरः ।

तत्राङ्गग्रहज्वरः-

जङ्घाभ्यां श्लेष्मकः पूर्वं शिरसोऽनिलसंभवः ॥ ११० ॥  
हृदये पैत्तिकः प्रोक्तो ज्वरश्चैवं त्रिधा स्मृतः ।  
विषमज्वर एवान्यश्चातुर्थिकविपर्ययः ॥ ११ ॥  
अस्थिमज्जागतो दोषश्चातुर्थिकविपर्ययः ।  
इयहं द्याहं ज्वरयति दिनमेकं विमुञ्चति ॥ १२ ॥  
स मध्ये ज्वरयत्यह्नि आद्यन्ते च विमुञ्चति ।  
नित्यं मन्दज्वरो रूक्षः शूनकस्तेन सीदति ॥ १३ ॥



स्तब्धाङ्गः श्लेष्मभूयिष्ठो नरो वातबलासकी ।  
 प्रलिम्पन्निव गात्राणि धर्मेण गौरवेण च ॥ १४ ॥  
 मन्दज्वराविलेपी च स शीतः स्यात्प्रलेपकः ।  
 त्वक्स्थौ श्लेष्मानिलौ शीतमादौ जनयतो ज्वरे ॥ १५ ॥  
 तयोः प्रशान्तयोः पित्तमन्ते दाहं करोति च ।  
 करोत्यादौ तथा पित्तं त्वक्स्थं दाहमतीव च ॥ १६ ॥  
 तस्मिन्प्रशान्ते त्वितरौ कुरुतः शीतमन्ततः ।  
 द्वावेतौ शीतदाहादी ज्वरौ संसर्गजौ मतौ ।  
 दाहपूर्वस्तयोः कष्टः कृच्छ्रसाध्यतमश्च सः ॥ १७ ॥

अथ सप्तधातुगतज्वरलक्षणमाह—

गुरुता हृदयोत्केशः सदनं छर्द्यरोचकौ ।  
 रसस्थे तु ज्वरे लिङ्गं दैन्यं चास्योपजायते ॥ १८ ॥  
 रक्तनिष्ठीवनं दाहो मोहश्छर्दनबिभ्रमौ ।  
 प्रलापः पिण्डका तुष्णा रक्तप्राप्ते ज्वरे नृणाम् ॥ १९ ॥  
 पिण्डकोद्वेदनं तुष्णा सृष्टमूत्रपुरीषता ।  
 ऊष्मान्तर्दाहविक्षेपौ ग्लानिः स्यान्मांसगे ज्वरे ॥ २० ॥  
 मृशं स्वेदस्तृषा मूर्छा प्रलापश्छर्दिरेव च ।  
 दौर्गन्धारोचकौ ग्लानिर्मेदस्थे वाऽऽसहिष्णुता ॥ २१ ॥  
 मेदोऽऽधनां कूजनं श्वासो विरेकश्छर्दिरेव च ।  
 विक्षेपणं च गात्राणां विद्यावस्थिगते ज्वरे ॥ २२ ॥  
 तमःप्रवेशनं हिक्का कासः शैथ्यं वमिस्तथा ।  
 अन्तर्दाहो महाश्वासो धर्ममेदश्च मज्जगे ॥ २३ ॥  
 शेफलः स्तब्धता लोक्षः ह्युक्तस्य तु विशेषतः ।  
 मरणं प्राप्नुयात्तत्र ह्युक्तस्थानगते ज्वरे ॥ २४ ॥

साध्यासाध्यत्वमाह—

रसरक्ताश्रितः साध्यो मांसमेदोगतश्च यः ।  
 अस्थिमज्जागतः कृच्छ्रः ह्युक्तस्थो नैव सिध्यति ॥ २५ ॥  
 वर्षाशरद्वसन्तेषु वाताद्यैः प्राकृतः क्रमात् ।  
 वैकृतोऽन्यः स दुःसाध्यः प्राकृतश्चानिलोद्भवः ॥ २६ ॥  
 वर्षासु मारुतो दुष्टः पित्तश्लेष्मान्वितो ज्वरम् ।  
 कुर्यात्पित्तं च शरदि तस्य चानुबलः कफः ॥ २७ ॥

तत्प्रकृत्वा विसर्गाच्च तत्र नानशनाद्भयम् ।  
 कफो वसन्ते तमपि वातपित्तं भवेदनु ॥ २८ ॥  
 काले यथास्वं सर्वेषां प्रवृत्तिर्वृद्धिरेव च ।  
 निदानोक्तोऽनुपशयो विपरीतोपशायिता ॥ २९ ॥  
 अन्तर्वेगस्य लक्षणमाह-

अन्तर्दाहोऽधिका तृष्णा प्रलापः श्वसनं भ्रमः ।  
 संध्यस्थिशूलमस्वेदो दोषवर्चोविनिग्रहः ॥ १३० ॥  
 अन्तर्वेगस्य लिङ्गानि ज्वरस्यैतानि निर्दिशेत् ।

बहिर्वेगस्य लक्षणमाह-

संतापोऽभ्यधिको बाह्यो तृष्णादीनां च मार्दवम् ॥ ३१ ॥  
 बहिर्वेगस्य लिङ्गानि सुखसाध्यत्वमेव च ।

अथाऽऽमज्वरः-

लालाप्रसेकहृत्सासहृदयाशुध्वराचकाः ॥ ३२ ॥  
 तन्द्रालस्याविपाकास्यवैरस्यं गुरुगात्रता ।  
 क्षुन्नाशो बहुमुत्रत्वं स्तब्धता बलवाञ्ज्वरः ॥ ३३ ॥  
 आमज्वरस्य लिङ्गानि न दद्यात्तत्र भेषजम् ।  
 भेषजं ह्यामदोषस्य भूयो जनयति ज्वरम् ॥ ३४ ॥

विषमहेतुमाह-

शोधनं शमनीयं च करोति विषमज्वरम् ।

पच्यमानलक्षणम्-

ज्वरवेगोऽधिका तृष्णा प्रलापः श्वसनं भ्रमः ॥ ३५ ॥  
 मलप्रवृत्तिरुत्केशः पच्यमानज्वराकृतिः ।

निरामज्वरलक्षणम्-

क्षुत्क्षामता लघुत्वं च गात्राणं ज्वरमार्दवम् ॥ ३६ ॥  
 दोषप्रवृत्तिरुत्साहो निरामज्वरलक्षणम् ।

ज्वरस्य दशोपद्रवानाह-

श्वासो मूर्च्छाऽरुचिश्छर्दितृष्णातीसारविद्भ्रहाः ॥ ३७ ॥

हिकाकासोऽङ्गमेदश्च ज्वरस्योपद्रवा दृश ।

विषमे पञ्च गदानाह—

श्वासातिसारमूर्च्छाश्च मूत्रकृच्छ्रं विसंज्ञिता ॥ ३६ ॥

विषमेषु ज्वरेषु स्युः पञ्च कृच्छ्रतप्ता गदाः ।

बहुलक्षणम्—

बलवत्स्वल्पदोषेषु ज्वरः साध्योऽनुपद्रवः ॥ ३९ ॥

हेतुभिर्बहुभिर्युक्तो बलिभिर्बहुलक्षणः ।

तत्रासाध्यत्वम्—

ज्वरः प्राणान्तकृद्यश्च शीघ्रामिन्द्रियनाशनः ॥ १४० ॥

ज्वरः क्षीणस्य शून्यस्य गम्भीरहेर्धैर्रात्रिकः ।

असाध्यो बलवान्यश्च केशसीमन्तकृच्च यः ॥ ४१ ॥

गम्भीरस्तु ज्वरो ज्ञेयो ह्यन्तर्दाहेन तुष्णया ।

हिकाश्वासतृषायुक्तं गूढं विभ्रान्तलोचनम् ।

संततोच्छ्वासिनं शूनं नरं क्षपयति ज्वरः ॥ ४२ ॥

स्वेदो ललाटे हिमवान्नरस्य शीतार्दितस्यातिसुपिच्छिलश्च ।

कण्ठस्थितो याति न यस्य वक्षो नूनं यमस्यैति गूढं स मर्त्यः ॥ ४३ ॥

यस्य स्वेदोऽतिबहलः पिच्छिलो याति सर्वतः ।

रोगिणः शीतगात्रस्य तस्य मृत्युं विनिर्दिशेत् ॥ ४४ ॥

धातुपाकलक्षणम्—

निद्रानाशो हृदि स्तम्भो विष्टम्भो गौरवारुची ।

अरतिर्बलहानिश्च धातुपाकस्य लक्षणम् ॥ ४५ ॥

नामेरुर्ध्वं हृदोऽधस्तात्पीडिते तु व्यथा यदि ।

धातोः पाकं तदा विद्यादन्यथा तु मलस्य च ॥ ४६ ॥

दोषपाकस्य लक्षणमाह—

दोषप्रकृतिवैकृत्यं लघुता ज्वरदेहयोः ।

इन्द्रियाणां च वैमल्यं दोषपाकस्य लक्षणम् ॥ ४७ ॥

तत्रौषधं देयमाह—

मृदौ ज्वरे लघौ देहे प्रबलेषु मलेषु च ।

पक्वं दोषं विजानीयाज्ज्वरे देयं तदौषधम् ॥ ४८ ॥



## ज्वरमोक्षलक्षणमाह-

दाहः स्वेदो भ्रमस्तृष्णा कम्पो विड्भेदसंज्ञिता ।  
कूजनं चातिवैगन्ध्यं ज्वरमोक्षणलक्षणम् ॥ ४९ ॥

## ज्वरस्वेदमाह-

स्रोतसां मार्दवं कृत्वा नीत्वा पावकमाशयम् ।  
हत्वा वातकफस्तम्भान्स्वेदो ज्वरमपोहति ॥ १५० ॥

## अथ विगतज्वरलक्षणम्-

विगतक्लमसंतापमव्यथं विमलेन्द्रियम् ।  
युक्तं प्रकृतिसत्त्वैश्च विद्यात्पुरुषमज्वरम् ॥ ५१ ॥

देहो लघुर्व्यपगतक्लममोहतापः

पाको मुखे करणसौष्ठवमव्यथत्वम् ।

स्वेदः क्षवः प्रकृतियोगि मनोऽन्नलिप्सा

कण्डूश्च मूर्ध्नि विगतज्वरलक्षणानि ॥ १५२ ॥

इति योगतरङ्गिण्यां ज्वरनिदानकथनं नाम सप्तपञ्चाश-

स्तरङ्गः ॥ ९७ ॥

अष्टपञ्चाशत्तरङ्गः ।

## अथ सर्वज्वरोपक्रमः-

अंशांशं यत्र दोषाणां विवक्तुं नैव शक्यते ।  
साधारणी क्रिया तत्र विधातव्या चिकित्सकैः ॥ १ ॥

## अथ निवातसेवनगुणाः-

सामान्यतो ज्वरी पूर्वं निवाते निलये वसेत् ।  
निवातमायुषो वृद्धिं तनोत्यारोग्यमेव च ॥ २ ॥

## अथ व्यजनानिलस्य-

व्यजनस्थानिलस्तृष्णास्वेदमूर्च्छाश्रमापहः ।  
पित्तदाहास्रदाहामदाहमद्यजदाहजित् ॥ ३ ॥

## अथ चर्मव्यजनस्य-

चर्मव्यजनजो वातो वातपित्तप्रकोपजित् ।  
श्लेष्मलो दाहमूर्च्छास्रकोपजिद्वह्निमान्द्यकृत् ॥ ४ ॥

अथ वंशव्यजनस्य—

वंशव्यजनजो वायुरुष्णः पित्तास्रकोपनः ।

अथ खार्जूरानिलस्य—

खार्जूरस्तालवृन्तोत्थस्त्रिदोषघ्नोऽल्पवीजितः ॥ ५ ॥

अथ मायूरवस्त्रवेत्रजाः—

मायूरवस्त्रवेत्रोत्थचामराणां समीरणाः ।

दोषघ्नाः शौख्यजनकाः स्निग्धा हृद्याः सुपूजिताः ॥ ६ ॥

नवज्वरी मधेद्यत्नाद्गुरुष्णाम्बरसंवृतः ।

यथर्तु पक्वं पानीयं पिबेत्किञ्चिन्निवारयन् ॥ ७ ॥

विनाऽपि भेषजैर्व्याधिः पथ्यादेव निवर्तते ।

न तु षध्यविहीनस्य भेषजानां शतैरपि ॥ ८ ॥

तरुणज्वरे निषेधः—

परिषेकान्प्रदेहांश्च क्षेहान्संशोधनानि च ।

दिवा स्वप्नं व्यवायं च व्यायामं शिशिरं जलम् ॥ ९ ॥

क्रोधप्रवातमोज्यानि वर्जयेत्तरुणज्वरी ।

परिषेकादिसेवनापगुणानाह—

शोषं छर्दिं मदं मूर्च्छां भ्रमं तृष्णासरोचकम् ॥ १० ॥

नवज्वरी संलभते परिषेकादिसेवनात् ।

ज्वरे लङ्घनमेवाऽऽदौ उपदिष्टमृते ज्वरात् ॥ ११ ॥

क्षयानिलमयक्रोधकामशोकमयोद्भवात् ।

उक्तं च—

न लङ्घयेन्मारुतजे ज्वरे च

क्षयोद्भवे च क्षुधिते च जन्तौ ।

न गुर्विणीं दुर्बलबालवृद्धान्

भीतांस्तृपार्तानपि सोर्ध्ववातान् ॥ १२ ॥

लङ्घनाचरणमाह—

आमाशयस्थो हत्वाऽग्निं सामो मार्गान्विधापयन् ।

विदधाति ज्वरं दोषस्तस्माल्लङ्घनमाचरेत् ॥ १३ ॥

अनवस्थितदोषाग्नेर्लङ्घनं दोषपाचनम् ।

ज्वरघ्नं दीपनं काङ्क्षारुचिलाघवकारकम् ॥ १४ ॥

यद्यप्यनेकधा सन्ति लङ्घनानि स्वकर्मसु ।  
नवज्वरी त्वनशनं लङ्घनं समुपाचरेत् ॥ १५ ॥

उक्तं च चरके-

चतुष्पक्वारा संशुद्धिः पिपासा मारुतातपौ ।  
पाचनान्युपवासश्च व्यायामश्चेति लङ्घनम् ॥ १६ ॥

तथोक्तं सुश्रुते-

आनद्धस्तिमितैर्दोषैर्वावन्तं कालमातुरः ।  
तावत्त्वनशनं कुर्यात्ततः संसर्गमाचरेत् ॥ १७ ॥

लङ्घनसहत्वमाह-

दोषाणामेव सा शक्तिर्लङ्घने या सहिष्णुता ।  
नहि दोषक्षये कश्चित्सहते लङ्घनं महत् ॥ १८ ॥

तत्र दोषप्रमाणम्-

वातजः संतरात्रेण दशरात्रेण पैत्तिकः ।  
श्लेष्मजो द्वादशाहेन ज्वरः पाकं प्रपद्यते ॥ १९ ॥

तरुणज्वरमाह-

आसप्तरात्र तरुणं ज्वरमाहुर्मनीषिणः ।  
मध्ये द्वादशरात्रं तु पुराणमत उत्तरम् ॥ २० ॥  
बलाविरोधिना चैनं लङ्घनेनोपपादयेत् ।  
बलाधिष्ठानमारोग्यं यदर्थाऽयं क्रियाक्रमः ॥ २१ ॥

हीनलङ्घनमाह-

कफोक्लेशश्च ह्लासः षीवनं च मुहुर्मुहुः ।  
कण्ठास्यहृदयाशुद्धिस्तन्द्रा स्याद्धीनलङ्घिते ॥ २२ ॥

लङ्घनातिक्रमे दोषानाह-

पर्वभेदोऽङ्गमर्दश्च श्वासः शोषो मुखस्य च ।  
क्षुन्नाशश्चारुचिस्तृष्णा दौर्बल्यं श्रोत्रनेत्रयोः ॥ २३ ॥  
मनसः संभ्रमोऽभीक्षणमूर्ध्ववातस्तमो हृदि ।  
देहाग्निबलहानिश्च लङ्घनेऽति कृते भवेत् ॥ २४ ॥

लङ्घनगुणाः-

वातमूत्रपुरीषाणां विसर्गे गात्रलाघवे ।  
हृदयोद्गारकण्ठास्यशुद्धौ तन्द्राक्लमे गते ॥ २५ ॥



स्वेदे जातेऽरुचौ वाऽपि क्षुत्पिपासासहोदये ।  
 कृतं लङ्घनमादेश्यं निर्व्यथे चान्तरात्मनि ॥ २६ ॥  
 लङ्घनेन क्षयं नीते दोषे संधुक्षितेऽनले ।  
 विज्वरत्वं लघुत्वं च क्षुच्चैवास्योपजायते ॥ २७ ॥  
 सोत्केशे बलिने देयं वमनं श्लैष्मिकज्वरे ।  
 पित्तप्राये विरेकस्तु कार्यः प्रशिथिलाशये ॥ २८ ॥  
 सरुजेऽनिलजे कार्यं सोदावर्ते निरूहणम् ।  
 कफार्भेपन्ने शिरसि कार्यं मूर्धविरेचनम् ॥ २९ ॥  
 जलं देयमाह—

तृष्णा गरीयसी घोरा सद्यः प्राणहरी यतः ।  
 तस्माद्देयं तृषार्ताय पानीयं प्राणधारणम् ॥ ३० ॥  
 तृषार्ता मोहमायति मोहात्प्राणान्विमुञ्चति ।  
 अतः सर्वास्ववस्थासु न क्वचिद्द्वारि वार्यते ॥ ३१ ॥

एतेषां मन्दपानीयदानम्—

ज्वरे नेत्रामये कुष्ठे मन्दाग्नावुदरे तथा ।  
 अरोचके प्रतिश्याये प्रसेके श्वयथौ क्षये ॥ ३२ ॥  
 व्रणे च मधुमेहे च पानीयं मन्दमाचरेत् ।

एतेषां शीतलजलमाह—

मूर्छापित्तोष्मदाहेषु विषे मेहे मदात्यये ॥ ३३ ॥  
 भ्रमकृमपरतिषु मार्गोत्थे वमथौ तथा ।  
 ऊर्ध्वगे रक्तपित्ते च शीतमम्भः प्रशस्यते ॥ ३४ ॥

एषामुष्णजलपानं शस्तम्—

नवज्वरे प्रतिश्याये पार्श्वशूले गलग्रहे ।  
 सद्यःशुद्धौ तथाऽऽध्माने व्याधौ वातकफोद्भवे ॥ ३५ ॥  
 अरुचिग्रहणीगुल्मश्वासकासेषु विद्रधौ ।  
 हिक्कायां स्नेहपाने च पिबेदुष्णं जलं नरः ॥ ३६ ॥

तत्रोष्णोदकमाह—

यत्काश्यमानं निर्वेगं निष्फेनं निर्मलं भवेत् ।  
 अर्धावशिष्टं भवति तदुष्णोदकमुच्यते ॥ ३७ ॥

## गुणाः-

कफमेदोनिलामघ्नं दीपनं बस्तिशोधनम् ।  
 श्वासकासज्वरहरं पथ्यमुष्णोदकं सदा ॥ ३८ ॥  
 अष्टमेनांशशेषेण चतुर्थेनार्धकेन वा ।  
 अथ वा क्रथनेनैव सिद्धमुष्णोदकं वदेत् ॥ ३९ ॥  
 तत्पादहीनं वातघ्नमर्धहीनं तु पित्तनुत् ।  
 त्रिपादहीनं श्लेष्मघ्नं पाचनं दीपनं लघु ॥ ४० ॥  
 द्वंद्वजे संनिपाते च ज्वरे पथ्यं तदतिजित् ।  
 शरदि चार्धपादोनं पादहीनं तु हैमनम् ॥ ४१ ॥  
 शिशिरे च वसन्ते च ग्रीष्मे चार्धावशेषितम् ।  
 विपरीत ऋतौ तद्व्यावृष्यष्टावशेषितम् ॥ ४२ ॥

## अन्यच्च-

वसुध्वङ्गेषु बाणेषु वेदेषु त्रिषु पक्षयोः ।  
 एकभागावशेषं स्यादम्बु वर्षादिषु क्रमात् ॥ ४३ ॥  
 हेमन्ते शिशिरे वाम्बु सारसं वा तडागजम् ।  
 वसन्तग्रीष्मयोः कौपं वाप्यं वा नैर्झरं हितम् ॥ ४४ ॥  
 नाऽऽदेयं वारि नादेयं वसन्तग्रीष्मयोर्बुधैः ॥ ४५ ॥

## उक्तं च-

पानीयं पानीयं शरदि वसन्ते च पानीयम् ।  
 नादेयं नाऽऽदेयं शरदि वसन्ते च नाऽऽदेयम् ॥ ४६ ॥  
 विषवत्पत्रपुष्पादिदुष्टनिर्झरयोगतः ।  
 औद्भिदं वाऽन्तरिक्षं वा कौपं वा प्रावृषि स्मृतम् ॥ ४७ ॥  
 शस्तं शरदि नादेयं नीरमंशूदकं परम् ।  
 दिवा दिवाकरकरैर्निशाकरकरैर्निशि ॥ ४८ ॥  
 जुष्टमंशूदकं नाम्ना तोयं दोषत्रयापहम् ।  
 अनभिष्यन्दि निर्दोषमान्तरिक्षजलोपमम् ॥ ४९ ॥  
 बल्यं रसायनं मेध्यं शीतं लघु सुधासमम् ।

## उष्णोदकपानगुणानाह-

भिनात्ति श्लेष्मसंघातं मारुतं चापकर्षति ॥ ५० ॥

अजीर्णं जरयत्याशु पीतमुष्णोदकं निशि ।

तस्य क्रिया—

धारापातेन क्षिष्टम्भि दुर्जरं पवनाहतम् ॥ ५१ ॥

शृतशीतं त्रिदोषघ्नं बाह्यान्तर्भाविशीतलम् ।

दिवा शृतं तु यत्तोयं रात्रौ तद्ब्रूतां व्रजेत् ।

रात्रौ शृतं दिवा तत्तु गुरुत्वमधिगच्छति ॥ ५२ ॥

समयान्तरगुणानाह—

आमं जलं पाकमुपैति यामात्पक्वं पुनः शीतलमर्धयामात् ।

पक्वं कदुष्णं तु ततोऽर्धयामात्कालास्त्रयः पीतजलस्य पाके ॥ ५३ ॥

एवं विपक्वदोषस्य ज्वरिणः सप्तमेऽहनि ।

कषायं दातुमिच्छन्ति पाचनं लघुदीपनम् ॥ ५४ ॥

तथोक्तं वृद्धवाग्भटे—

सर्वज्वरेषु दातव्यः कषायः सप्तमेऽहनि ।

अथ वा लङ्घयेत्तावद्यावदारोग्यदर्शनम् ॥ ५४ ॥

निषेधः—

न कषायं प्रशंसन्ति कदाचित्तरुणज्वरे ।

कषायेणाऽऽकुलीभूता दोषा जेतुं सुदुस्तराः ॥ ५५ ॥

यः कषायः कषायः स्यात्स वर्ज्यस्तरुणज्वरे ।

कषायेण कषायेण दोषाः स्युर्दुर्जया ज्वरे ॥ ५६ ॥

\*वमने क्रमः—

मोजनान्ते ज्वरे जाते ज्वरितं वामयेद्भिषक् ।

तदन्नमन्यथा तस्योदरे पक्वं प्रवाध्यते ॥ ५७ ॥

तथोक्तं वाग्भटे—

सद्यो भुक्तस्य वा जाते ज्वरे संतर्पणोत्थिते ।

वमनं वमनार्हस्य शस्तमित्याह वाग्भटः ॥ ५८ ॥

वमितं लङ्घयेत्प्राज्ञो लङ्घितं न तु वामयेत् ।

वमनं क्लेशबाहुल्याद्धन्यालङ्घनकर्षितम् ॥ ५९ ॥

\* क्रम इत्यस्वप्न इदमर्थं ग. पुस्तके—संक्षेपतः क्रियायोगो निदानं परिवर्जयेत् ।



लङ्घनाद्यैर्विपकेषु दोषधातुमलेषु च ।  
ब्रह्मै लघुनि च क्षीणे ज्वरे यूपं प्रदापयेत् ॥ ६० ॥

तत्रौषधदानसमयान्तरगुणागुणाः-

क्षीर्याधिकं भवति भेषजमन्नहीनं

हन्यात्तदामयमसंशयमाशु चैव ।

तद्बालवृद्धयुवतीमृदुभिश्च पीतं

ग्लानिं परां समुपयान्ति बलक्षयं च ॥ ६१ ॥

अनुलोमोऽनिलः स्वास्थ्यं क्षुत्तृष्णा सुमनस्कता ।

\*लघुत्वमिन्द्रियोद्धारः शुद्धो जीर्णौषधाकृतिः ॥ ६२ ॥

क्लमो दाहोऽङ्गसदनं भ्रमो मूर्च्छा शिरोरुजा ।

अरतिर्वलहानिश्च सावशेषौषधाकृतिः ॥ ६३ ॥

औषधशेषे भुक्तं पीतं तथौषधं सशेषेऽन्ने ।

न करोति गदोपशमं प्रकोपयत्यन्यरोगांश्च ॥ ६४ ॥

शीघ्रं विपाकमुपयाति बलं न हन्या-

दन्नावृतं न च पुनर्वदनान्निरोति ।

प्राग्भक्तसेवितमथौषधमेतदेव

दद्याच्च भीरुशिशुवृद्धवराङ्गनाभ्यः ॥ ६५ ॥

क्षुत्संभवति पकेषु दोषधातुमलेषु च ।

काले वा यद्विवाऽकाले सोऽन्नकाल उदाहृतः ॥ ६६ ॥

अन्यच्च-

आमे पाकं गते नृणां यदा भोजनलालसा ।

मवेत्काले ह्यकाले वा सोऽन्नकाल उदाहृतः ॥ ६७ ॥

अत्र विशेषमाह-

ज्वरितं षडहेऽतीते लङ्घितं लघु भोजयेत् ।

पाचनं शमनीयं वा कषायं पाययेदपि ॥ ६८ ॥

षडहेऽतीत इतिविशेषणं वातज्वरपरं ज्ञेयम् ।

पित्तज्वरे दशाहेऽतीते श्लेष्मज्वरे द्वादशाहेऽतीते ।

\* त्वमथचोद्धारः इति क. पुस्तके पाठान्तरम् ।

## अत्र वृद्धवाग्भट्टः—

षड्दशद्वादशाहेषु व्यतीतेषु क्रमेण वै ।  
 वातपित्तकफातङ्केष्वन्नकाला इमे त्रयः ॥ ६९ ॥  
 द्वंद्वजे संनिपाते च व्याधावारोग्यदर्शने ।  
 सति यवागूयूषादि कल्पयेदतिनैपुणात् ॥ ७० ॥

## अत्र विदेहः—

सर्वज्वरेषु सप्ताहे मात्रावल्लघु भोजयेत् ।  
 वेगापायेऽन्यथा तद्धि ज्वरवेगान्विवर्धयेत् ॥ ७१ ॥  
 इति योगतरङ्गिण्यां सर्वज्वरोपक्रमो नामाष्टपञ्चाशस्त्ररङ्गः ॥ ९८ ॥

अथ नवपञ्चाशस्त्ररङ्गः ।

## अथ ज्वरे पथ्यानि—

## तत्र शाकानि—

तण्डुलीयकवास्तूकबालमूलकपर्पटान् ।  
 पटेलतिक्तशाकं च गुडूचीपल्लवान्यपि ॥ १ ॥  
 कालशाकं निम्बपुष्पं मारीषं दार्विकादलम् ।  
 जीवन्ती चापि चाङ्गेरी सुनिषण्णकमाविके ॥ २ ॥  
 पत्रशाकप्रियाणां तु ज्वरितानां प्रदापयेत् ।

## अथान्नम्—

मुद्गान्भसूरांश्चणकान्कुलत्थांश्च मकुठकान् ॥ ३ ॥  
 यूपार्थं यूपसात्म्यानां ज्वरितानां प्रकल्पयेत् ।

## ज्वरे मांसान्याह—

लावतिस्त्रिवर्तीरकुक्कुटकौश्चवर्तकान् ॥ ४ ॥  
 कलविड्कमयूरैणशशचित्रमृगार्भकान् ।  
 उपचक्रचकोराल्पबस्ततृणमयूरकम् ॥ ५ ॥  
 दापयेन्मांससात्म्यानां ज्वरितानां यथाबलम् ।

## अथ फलानि-

वृन्ताकपीलुकर्कोटपटोलककटिलकम् ॥ ६ ॥  
फलशाककृते देयं सर्वं निम्नेहमेव च ।

## अथ पुराणधान्यम्-

वत्सरोपितधान्यस्य तण्डुला\*न्धो ज्वरे हितम् ॥ ७ ॥  
रोटिकार्थं प्रदातव्यं द्विवर्षोपितमल्पशः ।  
गोधूमादि यथासात्म्यमन्यदप्यल्पमर्पयेत् ॥ ८ ॥

## अथ ज्वरे पाचनम्-

यत्पचत्याममाहारं पचेदामं रसं च यत् ।  
यद्वक्त्रान्पचेद्दोषांस्तद्वि पाचनमुच्यते ॥ ९ ॥  
न शोधयति यद्दोषान्समान्नोदीरयत्यपि ।  
समी करोति संवृद्धांस्तत्संशमनमुच्यते ॥ १० ॥

## तयोः संप्रदानकालमाह-

पाययेदातुरं सामं पाचनं सप्तमे दिने ।  
शमनेनाथवा दृष्ट्वा निरामं समुपाचरेत् ॥ ११ ॥

## अथ वातज्वरे शालिपर्ण्यादिः-

शालिपर्णी बला द्राक्षा गुडूची सारिवा तथा ।  
आसां क्वाथं पिबेत्कोष्णं तीव्रवातज्वरच्छिदम् ॥ १२ ॥

## किरातादिः-

किराताब्दामृतोदीच्यवृहतीद्वयगोक्षुरैः ।  
सस्थिराकलशीविश्वैः क्वाथो वातज्वरापहः ॥ १३ ॥

## काश्मर्यादिः-

काश्मरीसारिवाद्राक्षान्त्रायमाणाऽमृताभवः ।  
कषायः सगुडः पीतो वातज्वरनिवारणः ॥ १४ ॥

## अथ पैत्ते कट्फलादिः-

कट्फलेन्द्रयवारिष्टतिकामुस्तैः शृतं जलम् ।  
पाचनं दशमेऽह्नि स्यात्तीव्रे पित्तज्वरे नृणाम् ॥ १५ ॥

\* क. पुस्तके भिःसा स्त्री भक्तमन्धोऽन्नमित्यपरः ।



योगशतात्—

दुरालमापर्पटकप्रियङ्गुभूनिम्बवासाकटुरोहिणीनाम् ।

क्राथं पिबेच्छर्करयाऽवगाढं तृष्णास्रपित्तज्वरदाहयुक्तः ॥ १६ ॥

वृन्दात्—

एकः पर्पटकः श्रेष्ठः पित्तज्वरविनाशनः ।

किं पुनर्यदि युञ्जीत चन्दनोशिरधान्यकैः ॥ १७ ॥

अथ श्लेष्मजे बीजपूरादिः—

बीजपूरशिफापथ्यानागरग्रन्थिकैः शृतम् ।

सक्षारं पाचनं श्लेष्मज्वरे द्वादशवासरे ॥ १८ ॥

भूनिम्बादिः शार्ङ्गधरात्—

भूनिम्बनिम्बषिप्पलयः सटी शुण्ठी शतावरी ।

गुडूची बृहती चेति क्राथो हन्यात्कफज्वरम् ॥ १९ ॥

आमलक्यादिः—

आमलक्यमया कृष्णा चित्रकश्चेत्ययं गणः ।

सर्वज्वरकफातङ्कमेदी दीपनपाचनः ॥ २० ॥

चातुर्भद्रावलेहिका वृन्दात्—

कटफलं पौष्करं कृष्णा गृङ्गी च मधुना सह ।

श्वासकासज्वरहरः श्रेष्ठो लेहः कफान्तकृत् ॥ २१ ॥

छिन्नोद्भवाम्बुधरधन्वयवासविश्वै-

र्दुस्पर्शपर्पटकमेघकिरातित्तैः ।

मुस्ताटरूपकमहौषधधन्वयासैः

क्राथं पिबेदनिलपित्तकफज्वरेषु ॥ २२ ॥

पृथक् पृथक् त्रिभिश्चरणैः कथितैः क्राथैर्वातादिषु योगः ।

सर्वज्वरे गुडूच्यादिः—

अमृतारिष्टकुचन्दनपद्मकधान्योद्भवः क्राथः ।

ज्वरहृत्लासच्छर्दिस्तृष्णादाहारुचीर्हन्वात् ॥ २३ ॥

अथ वातपित्ते—

पर्पटाब्दामृतोदीच्यकैरातैः साधितं जलम् ।

पञ्चमद्रमिदं प्रोक्तं वातपित्तज्वरापहम् ॥ २४ ॥

त्रिफलाकाशमरीराम्बाराजवृक्षाटरूपकैः ।

शृतमम्बु हरेत्तूर्णं वातपित्तोद्भवं ज्वरम् ॥ २५ ॥

इति वृन्दात् ।

अथ वातश्लेष्मजे क्षुद्रादिः-

क्षुद्राशुण्ठीगुडूचीनां कषायः पौष्करस्य च ।

कफवाताधिके पेयो ज्वरे वाऽपि त्रिवोषजे ॥ २६ ॥

अथाऽऽरोग्यपञ्चकम्-

आरम्बधकणामूलमुस्तातित्ताभयाकृतः ।

क्वाथः शमयति क्षिप्रं ज्वरं वातकफोद्भवम् ॥ २७ ॥

अथ पित्तश्लेष्मजेऽमृताष्टकम्-

अमृतारिष्टकटुकामुस्तेन्द्रयवनागरैः ।

पटोलचन्दनाभ्यां च शृतं पिप्पलिचूर्णयुक्तं ॥ २८ ॥

अमृताष्टकमेतच्च पित्तश्लेष्मज्वरापहम् ।

इति शार्ङ्गधरात् ।

पटोलचन्दनमूर्वापाठातित्तामृतागणः ॥ २९ ॥

पित्तश्लेष्मज्वरच्छर्दिदाहकण्डूविषापहः ।

पटोलं पिचुमन्दं च त्रिफला मधुकं बला ॥ ३० ॥

साधितोऽयं कषायः स्वात्पित्तश्लेष्मभवे ज्वरे ।

अथ संनिपातजे दशमूलादिः-

त्रिरात्रं पञ्चरात्रं वा दशरात्रमथापि वा ॥ ३१ ॥

लङ्घनं संनिपातेषु कुर्यादारोग्यदर्शनात् ।

कण्टकारीद्वयं शुण्ठी धान्यकं सुरदारु च ॥ ३२ ॥

एभिः शृतं पाचनं स्यात् सर्वज्वरनिवारणम् ।

शालिपर्णीपृश्निपर्णीबृहतीद्वयगोक्षुरैः ॥ ३२ ॥

बिल्वाग्निमन्थस्योनाकपाटलाकाशमरीयुतैः ।

दशमूलमिति ख्यातं कथितं तज्जलं पिबेत् ।

पिप्पलीचूर्णसंयुक्तं संनिपातज्वरापहम् ॥ ३४ ॥

## भाग्यादिकाथ आरोग्यदर्पणतः—

भार्गीभूनिम्बनिम्बैर्जलदकटुवचाव्योषवासाविशाला  
 रास्नानन्तापटोलीसुरतरुजनीपाटलाटुण्डुकाभिः ।  
 ब्राह्मीदार्वागुडुची त्रिवृद्धतिविषयापुष्करत्रायमाणैः  
 पाठाव्याघ्रीकलिङ्गेस्त्रिफलसटियुतैः कल्पितैस्तुल्यभागैः ॥ ३५ ॥  
 काथो द्वात्रिंशकाख्यास्त्रकदशकलितान्संनिपातान्निहन्ति  
 श्वासं शूलं च हिक्कां कसनगुदरुजाधमानमन्यारुजश्च ।  
 ऊरुस्तम्भान्त्रवृद्धिं गलगदमरुतं सर्वसंधिग्रहार्तिं  
 हन्यादेकोऽपि सिंहो गजनिवहमिव प्रस्फुरद्दानधारम् ॥ ३६ ॥

## अष्टादशाङ्गः—

मूनिम्बदारुवशमूलमहौषधान्व-  
 तिक्तेन्द्रवीजधनिकेभकृणाकषायः ।  
 तन्द्राप्रलापकसनारुचिदाहमोहश्वा-  
 सादियुक्तमखिलं ज्वरमाशु हन्यात् ॥ ३७ ॥

## वृन्दात्—

क्रियायास्तु गुणालाभे क्रियामन्यां प्रयोजयेत् ।  
 पूर्वस्यां शान्तवेगायां न क्रियासंकरो हितः ॥ ३८ ॥

## चिकित्साकलिकातः—

निम्बाब्ददारुकटुकात्रिफलाहरिद्रा-  
 क्षुद्रापटोलदलनिष्कथितः कषायः ।  
 पेयस्त्रिदोषजनितज्वरनाशनाय  
 काथः समं मगधया दशमूलजो वा ॥ ३९ ॥

## पञ्चतिककषायः—

क्षुद्रापुष्करमूनिम्बगुडुचीविश्वभेषजैः ।  
 पञ्चतिककनामाऽयं काथो हन्त्यष्टधा ज्वरम् ॥ ४० ॥  
 दाढ्यंभुदौ तिकफलत्रिकं च क्षुद्रापटोलीरजनी सनिम्बा ।  
 काथं विदध्याज्ज्वरसंनिपाते निश्चेतने पुंसि विबोधनार्थम् ॥ ४१ ॥



इति योगशतात् ।

अथाष्टाङ्गावलेहिका-

कट्फलं पौष्करं शृङ्गी व्योषं यौसंश्च कारवी ।  
श्लक्ष्णं चूर्णीकृतं चैतन्मधुना सह लेहयेत् ॥ ४२ ॥  
एषाऽवलेहिका हन्ति संनिपातं सुदारुणम् ।  
हिकां श्वासं च कासं च कण्ठरोधं च घुर्घुरम् ॥ ४३ ॥  
एतद्योज्यं कफोद्रेके चूर्णमार्द्रकजै रसैः ॥ ४४ ॥

इत्यष्टाङ्गावलेहिका ।

अथ दशमूलाद्यष्टादशाङ्गः-

दशमूली सठी शृङ्गी पौष्करं सदुरालमम् ।  
शुण्ठी कुटजबीजं च पटोलं कटुरोहिणी ॥ ४५ ॥  
अष्टादशाङ्ग इत्येष संनिपातज्वरापहः ।  
कासहृद्बृंहपाश्वर्तिश्वासहिकावमीहरः ॥ ४६ ॥

अथ चतुर्दशाङ्गः-

चिरज्वरे घातकफोल्बणे वा त्रिदोषजे वा दशमूलमिश्रः ।  
किराततिकादिगणः प्रयोज्यः शुद्धयर्थिने वा त्रिवृताविमिश्रः ४७

वृन्दात्-

किरातं नागरं मुस्तं गुडूची चेत्ययं गणः ।  
मूनिम्बकारवीतिकावचाकट्फलजं रजः ॥ ४८ ॥  
उद्धूलनं त्रिदोषोत्थे स्वेदाभिष्यन्दजे ज्वरे ।  
मरिचं पिप्पली शुण्ठी पथ्या लोधं सपुष्करम् ॥ ४९ ॥  
मूनिम्बकटुकाकुष्ठं कारवीन्द्रयवा सठी ।  
एतानि समभागानि सूक्ष्मचूर्णानि कारयेत् ॥ ५० ॥  
प्रस्वेदे कण्ठरोधे च संधिमर्दनमिष्यते ।  
एतदुद्धूलनं श्रेष्ठं संनिपातहरं परम् ॥ ५१ ॥

स्वेदोद्गमे भृष्टकुलत्थचूर्णे रुद्धूलनं शस्तमिति ब्रुवन्ति ।  
जीर्णं शकृद्गोलवणस्य माण्डं स्वेदापहं गुण्ठनमुत्तमं हि ॥ ५२ ॥

## सारसंग्रहात्—

यवानिका वचा शुण्ठी पिप्पली कारवी तथा ।  
 एतैरुद्धूलनं शस्तं त्रिदोषोत्थे ज्वरे नृणाम् ॥  
 अतस्यास्तरणं शस्तं संनिपातमवे नृणाम् ॥ ५३ ॥  
 लङ्घनं बालुकास्वेदो नस्यं निष्ठीवनं तथा ।  
 अवलेद्वोऽञ्जनं चैव प्राक्प्रयोज्यं त्रिदोषजे ॥ ५४ ॥

## अथ बालुकास्वेदः—

सर्परमृष्टपटस्थितकाञ्जिकसंसिक्तबालुकास्वेदः ।  
 क्षामयति वातकफामयमस्तकशूलाङ्गमङ्गावीन् ॥ ५५ ॥

## अथ नस्यम्—

सैधवं श्वेतमरिचं सर्षपाः कुष्ठमेव च ।  
 वस्तमूत्रेण पिष्टानि नस्यात्संज्ञाकराणि च ॥ ५६ ॥

## अथ निष्ठीवनम्—

आर्द्रकस्य रसोपेतं सैन्धवं सकटुत्रयम् ।  
 आकण्ठं धारयेदास्ये निष्ठीवेच्च मुहुर्मुहुः ॥ ५७ ॥  
 तेनाऽऽस्यद्वृक्ष्यक्लामन्बापाश्वर्शशिरोगलान् ।  
 लीनो ह्याकृष्यते श्लेष्मा लाघवं चास्य जायते ॥ ५८ ॥

## अथ शिरीषायञ्जनम्—

शिरीषबीजगोमूत्रकृष्णामरिचसैन्धवैः ।  
 अञ्जनं स्यात्प्रबोधाय सरत्तोनशिलावचैः ॥ ५९ ॥  
 अयोरजः श्वेतलोध्रमञ्जनं मरिचं तथा ।  
 गोपित्तेन समायुक्तं तन्द्रान्नाशनमुत्तमम् ॥ ६० ॥  
 अञ्जनं सम्यगारब्धं मधुसिन्धुशिलोषणैः ।  
 प्रमोहद्वोहि भवति माषितं भिषजां वरैः ॥ ६१ ॥

## अथ धातुगतज्वरक्रिया—

रसस्थे रससंशुद्धी रक्तस्थे रक्तमोक्षणम् ।  
 मांसस्थे रेचनं शस्तं मेदस्थे चासहिष्णुता ॥ ६२ ॥  
 रेचनं वमनं स्वेदश्वास्थिस्थे स्वेदमर्दने ।  
 मज्जाशुक्राभयं दृष्ट्वा तमसाभयं ज्वरं चवेत् ॥ ६३ ॥

## अथ सिद्धार्थादिः-

सिद्धार्थको वचा हिङ्गु करञ्जः सुरदारु च ।  
 मञ्जिष्ठा त्रिफला श्वेता कटभीत्वक्कटुत्रयम् ॥ ६४ ॥  
 प्रियङ्गुश्च शिरीषं च निशा दावी समांशतः ।  
 अजामूत्रेण संपिष्टो गोमूत्रैर्वाऽथ चूर्णितः ॥ ६५ ॥  
 सर्वज्वरं निहन्त्याशु सिद्धार्थादिः प्रलेपतः ॥ ६६ ॥

## अथोद्धूलनं सारसंग्रहात्-

रसाविपमरिचमहेशप्रियफलभस्मैकभूचतुर्वसुभिः ।  
 मागैर्मितमुद्धूलनमिदममितस्वेदशैत्यहरम् ॥ ६७ ॥

## अथ दम्भादिक्रियाः-

तप्तायोलाञ्छनं पञ्च ताल्वादिषु त्रिदोषजे ।  
 रुद्राभिषेकभूदेवभोजनग्रहजाप्यतः ।  
 मन्त्ररक्षादिभिः कार्या संनिपाते प्रतिक्रिया ॥ ६८ ॥

इति सामान्यसंनिपातः ।

## अथ संधिगादीनां चिकित्सा-

रसः सविश्वसिन्धूत्थः कौलत्थः कुरुतेतराम् ।  
 आमान्द्यमनलस्याऽऽशु मारुतामयरुग्जयम् ॥ ६९ ॥  
 शठीसुरतरुत्तमास्थविरदारुस्राः समाः  
 सनागरसुधान्विताः पिब शतावरीसंयुताः ।  
 मृदुज्वलनपाचितास्सह पुरेण संधिग्रह-  
 व्यथापहतये वृथाशिशिरसेवनं मा कृथाः ॥ ७० ॥  
 वचाकवचकच्छुराः सहचरामृताभङ्गराः  
 सुराह्वघननागरातरुणदारुस्रापुराः ।  
 \*वृषातरुणभीरुभिः सह भवन्ति संधिग्रह-  
 व्यथोरुजडिमकुमभ्रमणपक्षघातद्रुहः ॥ ७१ ॥

इति वचादिकाथः ।

\* क एरण्डः ।

१ अ. °नं पश्चात्ता° ।



## अथ संधिगः—

रास्त्रैरण्डशिफा विश्वा देवदार्वमृताऽमया ।

जयायाऽऽशु प्रगल्भन्ते प्रमञ्जनमुवां रुजाम् ॥ ७२ ॥

सुरदारुशठीसुधालतासुवहाः शुण्ठियुताः शृता जले ।

सपुराः शमयन्ति सेविताः सततं संधिगतं सदागतिम् ॥ ७३ ॥

पथ्याशिवाग्रन्थिकसिंहवक्त्रविभीतकारग्बधसिद्धमम्भः ।

पीतं सपञ्चाङ्गुलतैलमाशु प्रमञ्जनव्याधिमपाकरोति ॥ ७४ ॥

मुस्तैरण्डप्राणदाबाणदारुच्छिन्नारास्त्राभीरुकर्चूरतिक्तम् ।

घासाविश्वापञ्चमूलीयुगाढ्यं हन्यान्मन्यास्तम्भसंधिग्रहार्ताः ॥ ७५ ॥

संक्षुद्य सर्जरससर्षपसिन्दुवार-

निम्बच्छदामिशिगदा(?)ननले निदध्यात् ।

धूपोऽयमाशु मरुदतिमपाकरोति

सिद्धार्थसर्जरसकुन्दुरुनिर्मितो वा ॥ ७६ ॥

इति संधिगः ।

## अथान्तकचिकित्सा—

विहाय वैद्योदितमुष्णवारिं सर्वज्वरे यूपगदापहारि ।

ज्वरच्छिदं जीवितदं च नित्यं मृत्युंजयं चेतसि चिन्तयस्व ॥ ७७ ॥

कर्पूरप्रकराददातवपुषं सद्योगमुद्राजुषं

शश्वद्भक्तजनेषु भावुकजुषं भालस्फुरच्चक्षुषम् ।

संपूर्णामृतकुम्भसंभृतकरं शुभ्राक्षत्तालाधरं

पिङ्गात्तुङ्गजटाकलापरुचिरं चन्द्राघमौलिं स्तुहि ॥ ७८ ॥

भिषग्भिरिति निर्णीतं संनिपातेऽन्तकाभिधे ।

भेषजं जाह्नवीनीरं वैद्यो नारायणो हरिः ॥ ७९ ॥

इत्यन्तकचिकित्सा ।

## अथ रुग्दाहप्रतीकारः—

उशीरजलचन्दनाम्बुधरवर्मविश्वैरयं

षडङ्गण उल्बणज्वरतृषार्तिदाहामयान् ।

जयेजलसहागुहायुगुलगोक्षुरैर्वा परं

किरातजलकच्छुरानलदपर्पटाम्भोधरम् ॥ ८० ॥

मृपट्टुकटुकामयाकबचहारहराघनेः

शृतं जलमिति द्रुतं हरति दाहमत्युद्धतम् ।

सुगाङ्गमलयोद्भवागरुतुरुष्कतोयाम्बुद-

स्मराङ्गुशसुरान्तैः समधुमिश्र धूपोत्तमः ॥ ८१ ॥

इति धूपः ।

बनामीरुवाहीकलितरुबलानिम्बजटिला-

जयात्राक्षाराजद्रुमकुलकपाठीनशकलम् ।

समं मूमीनिम्बामलकदशमूलैरतिबलं

बलाद्वयाधिवातं प्रशमयति रुग्दाहमतुलम् ॥ ८२ ॥

पामिः प्रयोगैर्दोषेषु पक्केष्वति न शाम्यति ।

शदि दाहस्तदा कुर्यात्सुचिरं शिशिरं विधिम् ॥ ८३ ॥

प्रशमयति दाहमचिराद्दन्धुरककन्धुपल्लवैर्लेपः ।

फेनोऽपि विमलमलयजरसमिश्रोऽरिष्टजः सपदि ॥ ८४ ॥

मलयजद्रवमिधितम्लसत्सितिमतत्सलिलेन सहस्रशः ।

हृतमलं घृतमङ्गधृतं बलात्तरुणदारुणदाहमपोहति ॥ ८५ ॥

सद्यःस्फुरत्सदरविन्दमरन्दविन्दु-

संदोहसङ्गसुरमीकृतशुञ्जनीराम् ।

उद्यत्तरङ्गतरलीकृतहंसकान्ता-

माशु भयेत सरसीं तरुचारुतीराम् ॥ ८६ ॥

धरमरकर्तपुष्परागशुद्धस्फटिककृताखिलतल्पसंनिवेशम् ।

नवविकसितनीलशोणशुभ्रोत्पलललितार्णसमाभयेत बापीम् ॥ ८७ ॥

परिरचितरिरंसाशंसियातानुयातै-

रविरतमुपहंसिप्रोज्ज्वला राजहंसैः ।

ततरुहतरुखण्डस्रस्तपुष्पावर्तसा

प्रशमयति निकामं दीर्घिका दाहमाशु ॥ ८८ ॥

परिदहद्वदुःसहदाहरुग्निधुरितः स्फुरितज्वरवेदनः ।

सुहरिचन्दनलिप्ततनुः स्रजः सरसिजव्रजमुग्रथिता मजेत् ॥ ८९ ॥

लसत्कुसुमकाननद्रुमनोरमक्षमातनु-

ज्वलत्कनककान्तिभिः कदलिकाप्रकाण्डैः कृतम् ।



षिकाशिकमलावलीविहिततल्पशः\*षट्पद्-

प्रयुक्तमुदुसीकरं विपुलकायमानं प्रजेत् ॥ ९० ॥

स्वषट्पदनस्तनमध्यविनिजितद्विजपतिद्विपकुम्भमृगाद्विषः ।

युवतयः कथिता दवथुद्वयथाप्रशमनाय बुधैः परमौषधम् ॥ ९१ ॥

कृतविमलजलप्लुतिरतिपृथुलस्तनयुगनिहितोत्तमशिशिररसाः ।

ध्रुवमुरासि धृताः क्षणमपि तापज्वरभवद्वथुं शमयन्ति सहसा ॥ ९२ ॥

वाप्यः कमलहासिन्यौ जलयन्त्रग्रहाः शुभाः ।

नार्यश्चन्दनविग्धाङ्ग्यो दाहदैन्यहरा मताः ॥ ९३ ॥

मुक्तावलीचन्दनशीतलानां सुगन्धपुष्पाम्बरभूषितानाम् ।

नितम्बिनीनां सुपयोधराणामालिङ्गनान्याशु हरन्ति दाहम् ॥ ९४ ॥

कान्ताबाहुलताश्लेषपद्मस्रक्चन्दनादिभिः ।

शान्तदाहः सदा हर्षपूर्णः स्यात्षष्ठ्यमुद्ग्नरः ॥ ९५ ॥

इति रुग्णाहप्रतीकारः ।

अथ चित्तविभ्रमप्रतीकारः—

कणोषणोग्रालवणोत्तमानि करञ्जबीजं क्षणवामलानि ।

पथ्याक्षसैन्द्रार्थकहिङ्गुशुण्ठीसुतानि वस्ताम्बुविमिश्रितानि ॥ ९५ ॥

पिष्ट्वा गुटीयं नयने विधेया प्रचेतनेति प्रथिताऽन्वितार्था ।

चित्तभ्रमापस्मृतिभूतदोषशिरोक्षिरोगभ्रमनाशहेतुः ॥ ९६ ॥

कुम्भो+द्भवतरोरम्भो गुडविश्वाकणान्वितम् ।

निहन्ति नसि नूनं हि चित्तविभ्रमनाशनम् ॥ ९७ ॥

मुरामूर्धजमेघाहमधूकमलयोद्भवैः ।

\*मरुत्तरुमधून्मिश्रैः पुरपाणिजपांशुभिः ॥ ९८ ॥

लोहलामज्जकिलाभिर्धूपश्चित्तभ्रमापहः ।

ग्रहदोषहरः भीदः सौभाग्यकर उत्तमः ॥ ९९ ॥

सृष्टीकामरदारुमत्स्यशकलामुस्तामलक्योऽमृता

पथ्यारेवतरामसैन ० करजोरा ० जीफलैः संयुताः ।

हृन्पुश्चित्तरुजोऽथ दर्दुरदलाद्राक्षापटोलीपयः

पथ्यारपर्पटराजवृक्षकटु+काशम्बूकपुष्प्यः शृताः ॥ १०० ॥

इति चित्तविभ्रमप्रतीकारः ।

\* ड. स्पामतः पट् । † ड. भगस्यवृक्षत्वकक । X ड. देवदारः क. ५ नरवम् । ० ड. पर्प-

कः । ० ड. पटोलः ÷ ड. आरेवतस्याधिपात इत्यमरः ।



## अथ कर्णिकचिकित्सा-

ह्रूमश्चिकित्सा मुचितोऽस्य धूपः प्रहर्षदः स्यात्कवलग्रहश्च ।  
 नस्यं सुखं संजनयत्यवश्यं लेपस्तु सर्षपु कृतोऽवलेपः ॥ १ ॥  
 प्रलेपस्तमस्तं जपत्यल्पमेकः समुद्रिकशोफे च रक्तावसेकः ।  
 विपक्रं च शस्त्रक्रिया पूयजित्सा व्रणत्वं गतं चेद्द्रुतं तच्चिकित्सा ॥ २ ॥  
 निशाविशालामघमाणिमन्थदार्वीङ्गुदीमूलकृतप्रलेपः ।  
 प्रमाकरक्षीरयुतप्रभावाद्यासाः समस्तोऽप्यथ कर्णकघ्नः ॥ ३ ॥  
 हिमाद्रिजाहर्षतिमूलसिन्धुपलंकषाः कर्णकमाशु हन्युः ।  
 लेपेन रोहीतकपीलुसिन्धुपुत्रीन्द्रवली कुडहञ्जिका च ॥ ४ ॥  
 तुत्थालसर्षपशिलानवसारगन्ध-

कासीसकुष्ठपटुहंसपदीकरञ्जाः ।

लेपात्पलंकषयुताश्च सयावशूकाः

सस्वर्जिकाः सपदि कर्णकवेदनाघ्नाः ॥ ५ ॥

कटफलकुलित्थकण्डनसुपवीशुण्ठीभिरर्तिहा लेपः ।

अथ लवणसोमबल्कलगैरिकसठिनागैरुदितः ॥ ६ ॥

जम्बीरनीरमर्दितमुग्राविषतिन्दुका\*मकासीसम् ।

आसालकतुत्थयुतं कर्णककरिकेसरि प्रथितम् ॥ ७ ॥

मदनफलमातुलुङ्गीमूलामरदारुनागरानलयुक् ।

अपहरति गन्धमूला प्रलेपतः कर्णभूलानि ॥ ८ ॥

शुद्धहनगदानिकुम्भाः पुष्करकासीसदिनकरक्षीरैः ।

रविकिरणैरहिमभिदं लेपनमुदितं कठोरकर्णकाजित् ॥ ९ ॥

आशिशिरजलपरिमृदितं मरिचकणालवणजं रजस्त्वारितम् ।

नस्यविधिसेवितं किल कर्णकरुङ्नाशनं कथितम् ॥ ११० ॥

भार्गीजयापुष्करकण्टकागीकटुत्रिकोद्याधनकुण्डलीभिः ।

कुलीरशृङ्गीकटुकारसाभिः कृतः कषायः किल कर्णकघ्नः ॥ ११ ॥

दशमूलमत्स्यशकलाचपलात्रिफलामहौषधकिरातयुतम् ।

मरिचं कथितमाशु बलादपहन्ति कर्णकरुजः सकलाः ॥ १२ ॥

## अथ कण्ठकुब्जचिकित्सा-

फलत्रिकत्र्युषणमुस्त+कट्वीकलिकुसिंहाननशर्वरीभिः ।

काथः कृतः कृन्तति कण्ठकुब्जं कण्ठीरवः कुञ्जरमाशु यद्वत् ॥ १३ ॥

विश्वपथ्यावचामुस्ताधान्यकृत्तृणकट्फलम् ।

भार्ङ्गीदारुःशःशृङ्गीक्षौद्रहिङ्गुसमन्वितम् ॥ १४ ॥

कफवातमरुच्छूलकण्ठकुञ्जहरं परम् ।

अथ गोमूत्रयुद्धमुस्तकट्टीकट्फलवत्सकम् ॥ १५ ॥

किरातकट्टिकाकणाकुटजकण्टकारीशठी-

कलिद्रुकिलिमाभयाकटुककट्टरुलाम्भोधरैः ।

विषामलकपुष्करानलकुलीरशृङ्गीवृषै-

र्महौषधसखैरयं जयति कण्ठकुञ्जं गणः ॥ १६ ॥

अथ शीताङ्गचिकित्सा-

भास्वन्मूलं जीरकव्योपभार्ङ्गीव्याघ्रीशृङ्गीपुष्करं गोजलेन ।

सिद्धं सद्यः शीतगात्रार्तिमोहश्वासश्लेष्मोद्रेककासान्निहन्ति ॥

कर्कोटिकाकन्दरजःकुलत्थकृष्णावचाकट्फलकृष्णजीरैः ।

किराततिकाशिककट्फलाम्बुपथ्याभिरुद्धर्तनमत्र शस्तम् ॥ १८ ॥

रसविषमरिचमहेशे \* प्रियफलभस्मैकभूचतुर्वसुभिः ।

भागौर्भितमुञ्चूलनमिदममितस्वेदशैत्यहरम् ॥ १९ ॥

रसगन्धकष्टुमणितीव्रविषं त्रिकट्टुनि दृङ्गणयुतानि मुहुः ।

शिखिसूकराजतिमिपित्तवरैः परिमर्द्य भावितमथाग्निरसैः ॥२०॥

कुटकीकृतं द्विगुणबलमितं घनसारजीरककणार्द्ररसैः ।

अतिशैत्यमोहयुतमप्यविराज्जयति ज्वरं तमपि सृत्युकरम् ॥ २१ ॥

दशमूलाम्भसा सिद्धो दशाङ्गः प्रथितो गणः ।

सार्द्रकः स्वरसः पीतः साद्यत्युद्धतं ज्वरम् ॥ २२ ॥

इति शीतगात्रप्रतीकारः ।

अथ तन्द्रिकचिकित्सा-

निदिग्धिका पुष्करमूलपथ्या विश्वाऽमृता तन्द्रिकरुक्षु पथ्या ।

शुण्ठीकणागस्तिरसोषणानि नस्येन तन्द्राविजयोत्वणानि ॥२३॥

मरिचकणपचम्पचा + रुक्मिहरनागरशर्वरीगवाक्षयः ।

छगलकजलकालिकता नितान्तं नसि निहिता ननु तन्द्रिकं जयन्ति ॥

तुरङ्गलालालवणोत्तमेन्दुमनःशिलाभागधिकामधूनि ।

नियोजितान्यक्षाणि निश्चितं नृणां तन्द्रां सनिद्रां विनिवारयन्ति ॥



किरातविषतिन्दुकाकलकरार्द्रकर्पूरषा-  
 ज्जवाज्जपति तन्द्रिकं सुरसजावलीढो रसः ।  
 अथ त्रिकटुराजिकाकृमिजिदुग्रगन्धारजः  
 जयेच्छिरसि संततं वपुषि चाऽऽत्मगुप्तान्वितम् ॥ २६ ॥

इति तन्द्रिकप्रतीकारः ।

अथ प्रलापकचिकित्सा-

सतगरवरतिक्तारेवताम्भोदतिका-  
 नलदतुरगगन्धामारती\*हारहूराः ।  
 मलयजदशमूलीशङ्खपुष्प्यः सुपक्वाः  
 प्रलपनमपहन्युः पानतो नाति दूरात् ॥ २७ ॥  
 सान्त्वनैरञ्जनैस्तीक्ष्णैर्नस्यैस्तिमिरसेवनैः ।  
 सर्वतो विकृतं चित्तमस्य प्रकृतिमानयेत् ॥ २८ ॥

इति प्रलापकप्रतीकारः ।

अथ रक्तष्ठीविप्रतीकारः-

रौहिषधन्वयवासकवासापर्पटगन्धलताकटुकाभिः ।  
 शर्करया सममेष कषायः संभवति क्षतजप्रशमाय ॥  
 पद्मकचन्दनर्षटमुस्ताजातिविरारुणचन्दनवारि ।  
 क्लीतकनिम्बुयुतं परिपक्वं वारि भवेदिह शोणितहारि ॥ २९ ॥  
 मधुकमधुकपरूषकपाथश्चन्दनबलवदारुसनाथः ।  
 श्रीपर्णीफलशीतकषायः ससित इह स्यादस्रजयाय ॥  
 तिल्वकहाटकगैरिकरक्तश्यामासारघ+शुभ्रायुक्तः ।  
 अञ्जनसिंहमुखस्वरसः संशमयितुमस्रमिहानलसक्तः ॥ ३० ॥  
 इति रक्तष्ठीविप्रतीकारः ।

अथ भुयनेत्रचिकित्सा-

पिचुमन्दपंचपचापटोलीत्रिफलातिक्तनिदिग्धिकाब्दपीताः ।  
 ज्वरमुग्रतरं विषाच्य पीता अपि चैतन्यहरं हरन्त्यशीताः ॥ ३१ ॥

\* क. ब्राह्मी + क. मधुसिता ।



अरिष्टमुस्तत्रिफलापटोलक्षुद्राहरिद्रासुरहारकद्वम् । (?)

विपाच्य पीता मदमोहपित्तज्वरप्रणाशाय भवन्ति सद्यः ॥ ३२ ॥

किरातंकृष्णोषणराजिकाभिर्मधुप्लुताभिः प्रवरोऽवलेहः ।

मधूकसारोषणरामठोग्रं नस्येऽञ्जने स्यान्मधुसिन्धुकृष्णम् ॥ ३३ ॥

तुरङ्गगन्धालवणोग्रगन्धामधूकसारोषणमागधीभिः ।

मुस्ताम्बुशुण्ठीलशुनान्विताभिर्नस्ये त्वसंभुग्नदृशं करोति ॥ ३४ ॥

पिचुमन्दवचारविमूलमरुत्तरुगन्धवधूतगरागरुभिः ।

सूदुमाल्यसटीतुदसिन्दुकरुगमधुसर्षपकैरिह धूपवरः ॥ ३५ ॥

इति भुग्ननेत्रप्रतीकारः ।

अथाभिन्यासचिकित्सा—

अत एव विशेषज्ञैर्मुनिभिश्चरकादिभिः ।

एक एवायमुद्दिष्टः संनिपातात्मको ज्वरः ॥ ३६ ॥

स्नेहोऽवलीढः सितसर्षपाणां सहिक्कुशृङ्गद्ववशृङ्गवेरः ।

हन्यादभिन्यासगदोग्रशक्तिं यथा विरक्तिं विषयाभिलाषः ॥ ३७ ॥

नस्यं हितं क्रोष्णजलेन कृष्णाशेफालिकासारिवसिन्धु\*तीक्ष्णैः ।

रसोनसिन्धूत्थकगोषणोग्राशिरीषगोमूत्रयवाग्रजैर्वा ॥ ३८ ॥

चरणटलालिकमौलिषु दाहादलगर्ददंशनादपि यः ।

नो बुध्यते तु भग्नैर्वृश्चिकवरटीविषैर्व्यथयेत् ॥ ३९ ॥

क्षुद्रागन्धपलाशपुष्करजटादुःस्पर्शपद्मारसा-

शृङ्गीभिः कथितं पयः प्रशमयत्याश्वेव संज्ञाच्युतिम् ।

त्रायन्तीदशबूलपुष्करवृषाव्याघ्रीसटीकारवी-

भाग्यैरण्डकटुत्रयामृतलता गोमूत्रसिद्धास्तथा ॥ ४० ॥

सटीक्षुद्राशुण्ठीशिखिमरिचमालूरविकसा-

रसारुद्रत्रायन्तीवृषकणवचाभिः शृतजलम् ।

अभिन्यासं हन्यादुपलजिदरिष्टसनाजि-

द्रंसाक्षुद्राम्बठाः सुरभिलजलपक्वास्तमथ वा ॥ ४१ ॥

सजीरकृष्णाकटुतुम्बिहेमबबूलपत्रासितजीरकोग्रैः

हरीतकीकट्फलकुलत्थैरुद्धूलनं स्वेदमपाकरोति ॥ ४२ ॥

\* क. पुस्तके तीव्रैरिति पाठान्तरम् । तीव्रः, अकलकर इति टिप्पणी च ।

भाङ्गीनिम्बघनाभयासृतलताभूनिम्बवासाविषा-  
 त्रायन्तीकटुकावचात्रिकटुकस्योनाकशाकटुमैः ।  
 राज्ञायासपटोलपाटलसटीदार्वीविशालात्रिवृ-  
 द्वाह्मीपुष्करसिंहिकाद्वयनिशार्धोत्रयक्षदेवदुमैः ॥ ४३ ॥  
 काथोऽयं किल संनिपातनिवहान्द्रात्रिंशकाख्यो महा-  
 नुद्धर्पान्निजतेजसा विजयते सर्पान्गरुत्मानिव ।  
 किंवा श्वासबलासकासगुदरुग्द्दोगहिकामरु-  
 न्मन्यास्तम्भगलामयार्दितमलावटम्भब्रह्मानपि ॥ ४४ ॥

अथ संनिपातभैरवो रसः-

लोहाभ्रतारफणिवङ्गविमाकरेभ्यः  
 शुद्धं रसं त्रिगुणितं समगन्धमिश्रम् ।  
 संमर्द्य \* मेघरवसा + रवशिशुबिल्व-  
 ज्वालामुखीजलजजम्बुरसेन यत्नात् ॥ १४५ ॥  
 सामुद्रैसंपिहितनिस्तलकाचकुम्भे  
 विन्यस्य मन्ददहनेन विपाचयेत्तत् ।  
 उद्धृत्य तद्विमलविट्टुमचूर्णयुक्त-  
 मकांशमिश्रितविषं विषभृ×द्वराख्यम् ॥ ४६ ॥  
 संभावयेत्कुटिलवञ्जुलतालमूली-  
 नीलीदलानलनृपट्टुमकालमालैः ।  
 मुण्डीमुरामदनमालविकांशुया०लि०  
 ० मत्तामरट्टुमु ॥ निमालतिकामधुकैः ॥ ४७ ॥  
 बीजपूरद्वेषैव मरिचैश्च समन्वितः ।  
 रसो बल्लमितः सर्वः संनिपातविघातकृत् ॥ ४८ ॥

इति संनिपातभैरवो रसः ।

अथ संनिपात्तारिः-

\* क. तदुर्जायः । + मधुशिशुः । × क. भहिकेनाख्यम् । ः क. तगरम् । ० क. अर्कं ।  
 ० क. धतूरः । ॥ क. जाति ।



मागौ पारदगन्धयोरमलयोर्देयास्त्रयरूपणा-

देकश्चोज्ज्वलटङ्कणाद्दहनतस्ती\*त्रोचमाभृङ्गतः ।

नागोदौ चरणोऽहिफेनत इदं संचूर्ण्य भृङ्गद्रवे

स्थाप्यं सप्त दिनान्यथैकमखिलं जेपालनीरेऽपि च ॥४९॥

रुद्रेण ज्वरमर्दितं जगदिदं दृष्ट्वा रसो निर्मितः

सेव्यो बलमितः क्षणादिह नृगामुग्रां ज्वरार्तिं जयेत् ।

संतापे शिशिरो विधिः समुदितः पथ्ये च शाल्योदनं

दध्ना शर्करयाऽथ दोषवशतो देशर्तुसात्प्येन च ॥ १५० ॥

इति संनिपातारिः ।

इत्यभिन्यासः ।

अथ जिह्वकः—

कटुतैलारनालाभ्यां कुर्वीत कवलग्रहम् ।

केवलेनाथ वा सद्यः काञ्जिकेनाऽऽस्यशुद्धये ॥ ५१ ॥

किराततिका+कलिकृत्कु×लिञ्जकचूरकृष्णा कटुतैलयुक्तः ।

अम्लद्रवः संशमयेद्रसज्ञादोषान्सुतो दाशरथिर्यथा ) ऽऽढ्यः ॥ ५२ ॥

◻ गालूरपर्णी ◊ सालूरमूला ⊙ भयमधुप्लुता ।

शम्बूकपुष्पीसाहिता सेव्या वाचां विशुद्धये ॥ ५३ ॥

शुद्रानागरपुष्करामृतलताब्राह्मीवचासुवता ।

मार्गीवासकयासयष्टिसुर=साक्राथो जयेज्जिह्वकम् ।

विश्वा ( वर्मविभावरीयुगवरावत्सादनीवारिद-

व्याघ्रीनिम्बपटालपुष्करजटा+रुग्दारुभिर्वा कृतः ॥ ५४ ॥

विषमहौषधिमागधिकोषणशुभणिः-रक्तकर्माद्र्कमर्दितम् ।

क्रमविर्वाधितमुद्दलितज्वरस्त्रिपुरभैरव एष रसो वरः ॥ १५५ ॥

इति जिह्वकः ।

अथाऽऽगन्तुज्वराधिकारः—

आगन्तुजे ज्वरे नैव नरः कुर्वीत लङ्घनम् ॥ ५६ ॥

\* क. भकलरः । + क. लङ्गी । × क. कुलंदनम् । ( क थाऽऽशु इति पाठान्तरम् ।

◻ क. ब्राह्मी ◊ क. विल्वमूल । ⊙ क. कृष्णम् \* क. गन्धपलाशी काश्मीरे प्रसिद्धः । = क. तुलसी । ( क. पपंठः । ÷ क. रुग्मिः कपाथः कृत इति पाठान्तरम् । :: क. हिङ्गुलः ।

१ क. °गा द्वौ च° । ३ क. °रणोऽहि° ।



## अन्यत्—

लङ्घनं न हितं कामशोकचिन्ताप्रहारजे ।  
 मयभूतश्रमक्रोधलङ्घनैश्च कृते ज्वरे ॥ ५७ ॥  
 अभिशापाभिचारोत्थौ ज्वरौ होमादिना जयेत् ।  
 दानस्वस्त्ययनातिथ्यैरुत्पातग्रहपीडजौ ॥ ५८ ॥  
 भूतविद्यासमुद्भिष्टैर्बन्धावेशनताडनैः ।  
 जयेद्भूताभिषङ्गोत्थं मनःसान्त्वैश्च मानसम् ॥ ५९ ॥  
 धौषधीगन्धविषजौ विषपित्तप्रबाधनैः ।  
 जयेत्कषायैर्मतिमान्सर्वगन्धकृतं भिषक् ॥ १६० ॥  
 क्रोधजे पित्तजित्काम्या अर्थाः सद्वाक्यमेव च ।  
 आश्वासेनेष्टलाभेन वायोः प्रशमनेन च ॥ ६१ ॥  
 हर्षणैश्च शमं यान्ति कामशोकमयज्वराः ।  
 व्याघ्रचित्रकघातार्तं स्थापयेज्जलमध्यगम् ॥ ६२ ॥  
 अनया शीतक्रियया भयरोगः प्रणश्यति ।  
 कामात्क्रोधज्वरो नाशं क्रोधात्कामसमुद्भवः ॥ ६३ ॥  
 याति ताभ्यामुमाभ्यां वा भयशोकसमुत्थितः ।  
 विसर्पेण ज्वरो यस्तु यश्च विस्फोटज्वरः ॥ ६४ ॥  
 तत्राऽऽद्वौ सर्पिषः पानं कफपित्तोत्तरे नचेत् ।  
 निम्बदारुकषायं वा हितं सौमनसं तथा ॥ १६५ ॥  
 श्रमक्षुधोत्थे भुञ्जीत घृताभ्यक्तं रसौदनम् ।  
 रोगोत्थानप्रपाकाभ्यां यो ज्वरो जायते नृणाम् ॥ ६६ ॥  
 शमयेत्पाचयेच्चापि यथा योगैश्चिकित्सकः\* ।  
 अभिघातज्वरी कुर्यात्त्रिध्यामुष्णविवाजिताम् ॥ ६७ ॥  
 कषायान्मधुरान्निम्बगन्धान्यथादोषमथापि वा ।  
 अभिघातज्वरो नश्येत्पानाभ्यङ्गेन सर्पिषः ॥ ६८ ॥

\* ग. पुस्तके चिकित्सक इत्यस्याप्रेऽयं ग्रन्थः—

स्त्रीणामपि प्रजातानां प्रजातानां तथा हितैः ।

स्तन्यावतरणेनैव ज्वरो दोषैः प्रकुप्यति ॥ १ ॥

तस्य प्रशमनं कार्यम् ।

रक्तावसेकैर्मध्येश्च तथा मांसरसोदनैः ।  
 अध्वश्रान्तेषु चाभ्यङ्गं दिवा निद्रां च कारयेत् ॥ ६९ ॥  
 व्यधबन्धश्रमात्यध्वमङ्गभ्रंशसमुद्भवान् ।  
 ज्वरानुपाचरेत्पूर्वं क्षीरमांसरसोदनैः ॥ ७० ॥

इत्यागन्तुज्वराधिकारः ।

अथ विषमज्वरः—

विषमज्वरनाशाय चिकित्सा वक्ष्यतेऽधुना ।  
 विषमेऽथ कर्तव्यमूर्ध्वं वाऽधश्च शोधनम् ॥ ७१ ॥  
 शान्तिं नयेच्चिवृद्धाऽपि सक्षौद्रा विषमज्वरम् ।  
 मधुना वाऽमया लीढा हन्त्याशु विषमज्वरम् ॥ ७२ ॥  
 वातप्रधानं सर्पिर्भिर्वास्तिभिः सानुवासनैः ।  
 स्निग्धोष्णैरम्लपानैश्च शमयेद्विषमज्वरम् ॥ ७३ ॥  
 विरेचनेन पयसा सर्पिषा संस्कृतेन च ।  
 विषमं तिक्तशीतैश्च ज्वरं पित्तोत्तरं जयेत् ॥ ७४ ॥  
 वमनं पाचनं रूक्षमन्नपानं च लङ्घनम् ।  
 कषायोष्णं च विषमज्वरे शस्तं कफोत्तरे ॥ ७५ ॥

इति विषमे क्रिया ।

त्रायन्तीकटुकानन्तासारिवामिः शृतं जलम् ।  
 संतताख्ये ज्वरे देयं वातादीनां निवृत्तये ॥ ७६ ॥  
 द्राक्षापटोलनिम्बाब्दशक्राह्वत्रिफलामृतम् ।  
 जलं जन्तुः पिबेच्छीतमन्येद्युर्ज्वरशान्तये ॥ ७७ ॥  
 पटोलारिष्टमृद्धीकाशम्याकत्रिफलावृषैः ।  
 काथ ऐकाहिकं हन्ति शर्करामधुसंयुतः ॥ ७८ ॥  
 षोडशाष्टचतुर्भागं वातपित्तकफार्तिषु ।  
 क्षौद्रं कषाये दातव्यं विपरीता तु शर्करा ॥ ७९ ॥  
 पटोलेन्द्रयवानन्तापथ्यारिष्टामृताजलम् ।  
 ज्वरं सततकं पानान्निहन्त्याशु प्रयोजितम् ॥ ८० ॥  
 उशीरं चन्दनं मुस्तं गुडूची धान्यनागरम् ।  
 अम्मसा कथितं पेयं शर्करामधुयोजितम् ॥ ८१ ॥

ज्वरे तृतीयके पुंसां तृष्णादाहसमन्विते ।  
 स्थिरासामलकीद्राक्षाशिवावृषमहोषधैः ॥ ८२ ॥  
 शृतशीतं जलं दद्यात्सितामधुविमिश्रितम् ।  
 चातुर्थिकज्वरे तीव्रे मन्दे चैवाथ पावके ॥ ८३ ॥

शैलू\*षमण्डनरजः पुरुषानुरूपं

शुभ्राङ्गवत्ससुरभीपयसाऽनुपीतम् ।

आदित्यवारभवपालिदिने नरेण

चातुर्थिकं सुचिरजं जयति क्षणेन ॥ ८४ ॥

कालिङ्गकः पटोलस्य पत्रं कटुकरोहिणी ।

पटोलं सारिवामुस्तं पाठा कटुकरोहिणी ॥ ८५ ॥

निम्बं पटोलं त्रिफला मृद्वीका मुस्तवत्सकौ ।

किराततिक्तममृताचन्दनं विश्वभेषजम् ॥ ८६ ॥

गुडूच्यामलकं मुस्तमर्धश्लोकसंमर्षिताः ।

कषायाः शमयन्त्याशु पञ्च पञ्चविधं ज्वरम् ॥ ८७ ॥

कल्कः शिरीषपुष्पस्य रजनीद्वयसंयुतः ।

नस्यैः सर्पिः समायोगाज्ज्वरं चातुर्थिकं जयेत् ॥ ८८ ॥

अगस्तिपत्रस्वरसेन नस्यं निहन्ति चातुर्थिकमुग्रवीर्यम् ।

सहदेवाया मूलं विधिना कण्ठे निबद्धमपहरति ॥ ८९ ॥

एकद्वित्रिचतुर्भिर्दिवसैर्भूतज्वरं पुंसाम् ॥ ९० ॥

सरस्वतीनदीतीरे अपुत्रो ब्राह्मणो मृतः

चातुर्थज्वरनाशाय इदमस्तु तिलादकम् ॥ ९१ ॥

इति मन्त्रेण तर्पणं १०००० कुर्यात् ।

सितवर्षामवमूलं पयसा पीतं च पैत्तिकं जयति ।

चातुर्थिकं सुचिरजं ताम्बूलेनैव भक्षणादथ वा ॥ ९२ ॥

कृष्णामलकीरामठदावावचासर्षपरसनैः ।

छागलमूत्रपिष्टैर्नस्यं त्वैकाहिकादिहरम् ॥ ९३ ॥

क्षीराविकाज्वरविमर्दकसत्रपानां

मूलं ज्वरापहमवश्यमिदं शिखायाम् ।

\* क. नटः ।



चन्द्रं दिवाकरदिने यदिवाऽष्टमीषु  
 रात्रिज्वरं हरति रञ्जितसूत्रचन्द्रम् ॥ ९४ ॥  
 शृतं पयः शर्करा च पिप्पल्यो मधुसर्पिणी ।  
 पञ्चसारमिदं देयं मथितं विषमज्वरे  
 क्षतक्षीणे क्षये कासे हृद्रोगे चोपदिश्यते ॥ १९५ ॥  
 मुस्तामलकगुडूचीविश्वौषधकण्टकारिकाक्राथः ।  
 पीतः सकणाचूर्णः समधुर्विषमज्वरं हन्ति ॥ ९६ ॥

इति मुस्तादिक्राथः ।

अथ पिप्पलीवर्धमानम्—

महाबलामूलमहौषधाभ्यां क्राथो निहन्याद्विषमज्वरं हि ।  
 शीतं सकम्पं परिदाहयुक्तं विनाशयेद्द्वित्रिदिनप्रयोगात् ॥ ९७ ॥  
 रसोनकलकं तिलतैलमिश्रं योऽश्नाति नित्यं विषमज्वरार्तः ।  
 विमुच्यते सोऽप्यचिराज्ज्वरेण वातामयैश्चापि सुघोररूपैः ॥ ९८ ॥  
 जीरकं गुडसंयुक्तं विषमज्वरनाशनम् ।  
 अग्निमान्द्यं जयेच्छीघ्रं वातरोगापहं मतम् ॥ ९९ ॥  
 कालाजाजी तु सगुडा विषमज्वरनाशिनी ।  
 मधुना चामया लीढा हन्त्याशु विषमज्वरम् ॥ २०० ॥

का० मगरैल इति लोके सा च किञ्चिद्दृष्टा गुडतुल्या कर्षमिता  
 मक्षणीया ।

पीतो मरिचचूर्णेन तुलसीपत्रजो रसः ।  
 द्रोणपुष्पीमवो वाऽपि निहन्ति विषमज्वरान् ॥ १ ॥  
 क्षीरेण पञ्चवृद्ध्या\* वा सप्तवृद्ध्याऽथ वाकणाः ।  
 पिबेत्पिष्ट्वा दश दिनं तास्तथैवापकर्षयेत् ॥ २ ॥  
 एवं विंशद्दिनैः सिद्धं पिपलीवर्धमानकम् ।  
 अनेन पाण्डुवातास्रकासश्वासारुचिज्वराः ।  
 उदरार्शःक्षयश्लेष्मवाता नश्यन्त्युरोग्रहाः ॥ ३ ॥  
 त्रिभिरथ परिवृद्धं पञ्चभिः सप्तभिर्वा  
 दशभिरथ विवृद्धं पिप्पलीवर्धमानम् ।

\* ग. पुस्तके ऽध्या सुदग्धान्नाशी कणां पिबेत् । यावत्पूर्णं शतं तस्यास्तां तथैवापकर्षयेत् ।

इति पिबति पयो यस्तस्य न श्वासकास-  
ज्वरजठरगुदाशोवातरक्तक्षयाः स्युः ॥ ४ ॥

इति वृन्दात् ।

ऊर्णनाभिस्थजालेन कज्जलं ग्राहयेत्ततः ।

अञ्जयेन्नेत्रयुगुलं त्र्याहिकं तु ज्वरं हरेत् ॥ ५ ॥

इति पिप्पलीवर्धमानम् ।

अथ क्षुद्रादिः-

सुरा समण्डाः पानार्थं भक्ष्यार्थं चरणायुधाः ।

तित्तिरोश्च मयूराश्च प्रयोज्या विषमज्वरे ॥ ६ ॥

सैन्धवं पिप्पलीनां च तण्डुलाः षष्टितण्डुलाः ।

नेत्राञ्जनं तिलाः पिष्ट्वा नश्यन्ति विषमज्वरम् ॥ ७ ॥

निम्बपत्रं वचा कुष्ठं पथ्या सिद्धार्थकं घृतम् ।

विषमज्वरनाशाय गुग्गुलुश्चेति धूपनम् ॥ ८ ॥

बैडालं वा शकृद्योज्यं वेपमानस्य धूपने ।

सहदेवीवचामद्रानाकुलीभिः प्रधूपनम् ॥ ९ ॥

प्रदेहोद्धर्तने कुर्यादेमिर्वा ज्वरशान्तये ।

मसूरतिसिकैर्धूपः सर्वज्वरग्रहापहः ॥ १० ॥

पलं कपावचाकुष्ठनिम्बपत्रयवैर्धृतैः ।

पथ्यासिद्धार्थकैर्धूपः शस्तः सर्वज्वरापहः ॥ ११ ॥

पुरध्यामवचासर्जनिम्बार्कागरुदारुभिः ।

सर्वज्वरहरो धूपः श्रेष्ठोऽयमपराजितः ॥ १२ ॥

इत्यपराजितो धूपः-

रुद्रजटा गोशृङ्गबिडालविष्ठोरगस्य निर्मोकः ।

मदनफलं भूतकेशी वंशत्वग्रुद्रनिर्माल्यम् ॥ १३ ॥

घृतयवमयूरचन्द्रकच्छागरोमाणि सर्षपाः सवचाः ।

हिङ्गुमवास्थिमरीचाः समभागाश्छागमूत्रसंपिष्टाः ॥ १४ ॥

धूपनविधिना शमयन्त्येतान्सर्वज्वरान्नियतम् ।

ग्रहशाकिनीपिशाचप्रेतविकारानयं धूपः ॥ १५ ॥

इति माहेश्वरो धूपः ।

ज्वरवेगं च कालं च चिन्तयञ्ज्वर्यते तु यः ।  
 तस्यैष्टैरद्भुतैर्वाऽपि विषयैर्नाशयेत्स्मृतिम् ॥ १६ ॥  
 संततं विषमं वाऽपि क्षीणस्य सुचिरोत्थितम् ।  
 ज्वरं संभोजनैः पथ्यैर्ज्वरघ्नैः समुपाचरेत् ॥ १७ ॥  
 क्षुद्रानागरमुस्तर्पटघनाभूनिम्बानिम्बामृता-  
 मार्गीचन्दनपुष्कराह्वकुलकैस्तिकाटरूपान्वितैः ।  
 पद्मारुयेन्द्रयवान्वितैश्च रचितः काथो निपीतः प्रगे  
 शीताद्यं ज्वरमुच्छिनत्ति विषमं त्रिद्योकघस्रोद्भवम् ॥ १८ ॥

इति क्षुद्रादिः ।

अथ दार्व्यादिः—

दार्वीदारुकलिङ्गलोहितलताशम्याकपाठासठी-  
 शौण्डीदीरकिरातवारणकणात्रायन्तिकापद्मकैः ।  
 उग्राधान्यकनागराब्दसरलैः शिग्र्वम्बुसिंहीशिवा-  
 व्याघ्रीपर्पटदर्भमूलकटुकानन्तामृतापुष्करैः ॥ १९ ॥  
 धास्तुस्थं विषमं त्रिदोषजनितं चैकाहिकं द्व्याहिकम् ।  
 काथो हन्ति तृतीयकं ज्वरभयं चातुर्थिकं भूतजम् ॥ २० ॥

इति दार्व्यादिः । आरोग्यदर्पणात् ।

अथ शृङ्ग्यादिचतुःषष्टिककाथः—

शृङ्गीरामठरामसेनरजनीरुग्णेणकारोहिणी-  
 रास्रैरण्डरसोनदारुजरनीराजदुराजीफलैः ।  
 त्रायन्तीत्रिवृताहुताशननतानन्तामृतामुद्रिता  
 दन्तीतुम्बुरुचित्रतण्डुलञ्जुटित्वक्तिक्तनक्तंचरैः ॥ २१ ॥  
 वासावत्सकबीजवासवसुराबल्यावरीवल्लिजं  
 ब्राह्मीब्राह्मणयष्टिवारणकणाविश्वावयस्थाविषैः ।  
 मूर्वाभालविकासमूलमगधामुस्ताजमोदाद्वयं  
 मिश्रेयागरुचन्दनैः सचविकास्फोतावचाकटूफलैः ॥ २२ ॥  
 इत्येतैर्दशमूलयुग्निगदितः काथश्चतुःषष्टिकः ।  
 शृङ्ग्यादिर्मदनाहिसिंहभिषजा सर्वामयोन्मूलने ॥



पुंसामष्टविधज्वरार्तिशमने वाताग्निबंधुक्षणे ।

सर्वाङ्गेषु समीरणद्विपघटे शार्दूलविक्रीडितम् ॥ २३ ॥

इति शृङ्गद्यादिचतुःपष्टिककाथः—

अथ कल्याणकं घृतम्—

ज्वराः कषायैर्वमनैर्लङ्घनैर्लघुमोजनैः ।

रूक्षस्य ये न शाम्यन्ति तेषां सर्पिर्भिषङ्गतम् ॥ २४ ॥

विडङ्गमुस्तत्रिफलामञ्जिष्ठादाडिमोत्पलैः ।

श्यामैलावालुकैलाभिश्चन्दनामरदारुभिः ॥ २५ ॥

बर्हिष्ठकुष्ठरजनीपर्णिनीसारिवाद्रवैः ।

हरेणुकात्रिवृद्धन्तीवचातालीसपत्रकैः ॥ २६ ॥

बलाविशालाबृहतीमालतीपृश्निपर्णिभिः ।

नतैश्च कार्पिकैः कल्कैर्घृतप्रस्थं विपाचयेत् ॥ २७ ॥

चतुर्गुणेन पयसा द्विगुणेन जलेन च ।

एतत्कल्याणकं नामसर्पिरुक्तं त्रिदोषनुत् ॥

विषमज्वरसश्वासकासगुल्मोदरापहम् ॥ २८ ॥

इति कल्याणकं घृतम्—

अथ लघुषट्पलं घृतम्—

विश्वाम्निचव्यमगधामगधाजटाभि-

राभिः पलप्रमितिभिः सयवाग्रजाभिः ।

सर्पिः शृतं पयसि षट्पलमेतदर्शः-

प्लीहोदरज्वरिषु गुल्मिषु पथ्यमुक्तम् ॥ २९ ॥

इति लघुषट्पलं घृतम्—

अथ महाषट्पलं घृतम्—

पूतीकाग्निकपश्चकोलरुचकैः साजाजियुग्मोद्भिदैः

सक्षारैः सविडैः सहिङ्गुहपुषासिन्धूद्भवैः कल्कितैः ।

सूक्तेनाऽऽर्द्रकसंभवेन च रसेनैतन्महाषट्पलम्

सर्पिः पक्कमरोचकाग्निसहनप्लीहज्वरश्वासजित् ॥ ३० ॥

इति महाषट्पलं घृतम्—

## अथ जीर्णज्वरप्रकरणम्—

यो द्वादशेभ्यो दिवसेभ्य ऊर्ध्वं दोषत्रयेभ्यो द्विगुणेभ्य ऊर्ध्वम् ।  
नृणां तनौ तिष्ठति मन्दवेगो भिषग्भिरुक्तो ज्वरजीर्ण एषः॥३२॥

त्रिसप्ताहं विलीनस्तु ज्वरो यस्तनुतां गतः ।

प्लीहाग्निसादं कुरुते स जीर्णज्वर उच्यते ॥ ३३ ॥

जीर्णज्वरी नरः कुर्यान्नोपवासं कदाचन ।

लङ्घनात्स भवेत्क्षीणो ज्वरस्तु स्याद्बली यतः ॥ ३४ ॥

निदिग्धकानागरकामृतानां काथं पिबेन्मिश्रितपिप्पलीकम् ।

जीर्णज्वरारोचककासशूलश्वासान्निमान्द्यार्दितपीनसेषु ॥ ३५ ॥

हन्त्यूर्ध्वजानयं प्रायः सार्यं तेनोपयुज्यते ॥ ३६ ॥

इति निदिग्धिकादिः ।

पिप्पलीचूर्णसंयुक्तः काथश्छिन्नोद्भवोद्भवः ।

जीर्णज्वरकफध्वंसी पञ्चमूलकृतोऽथ वा ॥ ३७ ॥

अमृतायाः कषायं तु शीतलीकृतमीरितम् ।

मधुपादयुतं पीतं जीर्णज्वहरं परम् ॥ ३८ ॥

पिप्पलीमधुसंमिश्रं गुडूचीस्वरसं पिबेत् ।

जीर्णज्वरकफप्लीहकासारोचकनाशनम् ॥ ३९ ॥

जीर्णज्वरेऽग्निमान्द्ये च शस्यते गुडपिप्पली ।

कासाजीर्णारुचिश्वासहृत्पाण्डुक्रिमिरोगनुत् ॥ ४० ॥

द्विगुणः पिप्पलीचूर्णाद्गुडोऽत्र भिषजां मतः ।

पिप्पलीमधुसंयुक्ता मेदःकफविनाशिनी ॥ ४१ ॥

श्वासकासज्वरहरी पाण्डुप्लीहोदरापहा ।

## अथ चूर्णानि—

## अथ द्राक्षादिचूर्णम्—

द्राक्षामृता शठी शृङ्गी मुस्तकं रक्तचन्दनम् ॥ ४२ ॥

नागरं कटुका पाठा भूनिम्बः सदुरालमा ।

उशीरं धान्यकं पद्मं बालकं कण्टकारिका ॥ ४३ ॥

पुष्करं पिचुमन्दं च दशाष्टाङ्गमिदं स्मृतम् ।

जीर्णज्वरारुचिश्वासकासश्वयथुनाशनम् ॥ ४४ ॥

इति द्राक्षादिचूर्णम् ।

अथाऽऽमलक्यादि-

आमलं चित्रकं पथ्या पिप्पली सैन्धवं तथा ।

चूर्णितोऽयं गणो ज्ञेयः सर्वज्वरहरः परः ॥ ४५ ॥

मेदी रुचिकरः श्लेष्महर्ता दीपनपाचनः ।

इत्यामलक्यादि ।

अथानन्तादिचूर्णम्-

अनन्ता वालकं मुस्ता नागरं कटुरोहिणी ॥ ४६ ॥

सुखाम्बुना प्रागुदयात्पिबेदक्षसमं रवेः ।

एतत्सेद्यो ज्वरान्हन्ति दीपयत्याशु चानलम् ॥ ४७ ॥

इत्यनन्तादिचूर्णम् ।

अथ नारायणास्त्रं चूर्णम्-

पण्ड्रौ व्याघ्रौ निशे षट्कटुनतमधुकोऽग्नीन्द्रतिकाब्दमूर्वा-

त्रायन्त्युग्रालवङ्गामरहिमकटुजत्वैक्तुगाथात्र शिशुः ।

तोये मृन्मूलनिम्बामृतकुलकरजो दीप्यपद्मार्णवपौण्ड्रं

मार्गीतालीसजासं कृमिहसटिवला जातिकोशं विषा च ॥ ४८ ॥

कैरातं सर्वतोऽर्धं दलितमिति मतं नाम नारायणास्त्रम् ।

चूर्णं त्वष्टज्वरघ्नं सह हिमपयसा पीतमात्मानुरूपम् ॥ ४९ ॥

इति नारायणास्त्रं चूर्णम् ।

अथ सुदर्शनं चूर्णम्-

मार्गीषट्कटुनिम्बबेलकुटजोशीराब्दतिकामृता

मूर्वाग्रालतशीतपद्मकविषादीप्येन्द्रयष्टीबलाः ।

काकोली कचपौष्करामरसटी श्रेष्ठा लवङ्गं निशे

क्षुद्रे जीवकपुण्डरीकऋषमस्त्रायन्तिकापर्पटम् ॥ ५० ॥

जातीकोशसुराष्ट्रजादलशुभासौम्यापटोलीत्वचः

शिशोर्बीजमनन्तया सह गुहातालीसमेषां रजः ।



सर्वार्धेन किरातकेन मिलितं शीतादि चाष्टौ ज्वरान्

चूर्णं हन्ति सुदर्शनं किल चतुष्पञ्चाशतं मेषजैः ॥ २५१ ॥

इति सुदर्शनं चूर्णम् ।

अथ लघुसुदर्शनं चूर्णम्—

गुडूची पिप्पलीमूलं कणा तिका हरीतकी ।

नागरं देवकुसुमं निम्बत्वक्चन्दनं तथा ॥ ५२ ॥

सर्वचूर्णस्य चार्धांशं कैरातं प्रक्षिपेत्सुधीः ।

एतत्सुदर्शनं चूर्णं लघु दोषत्रयापहम् ॥

ज्वरांश्च निखिलान्हन्यान्नात्र कार्या विचारणा ॥ ५३ ॥

इति लघुसुदर्शनं चूर्णम् ।

अथ तालीसाद्यं चूर्णम्—

तालीसौषणविश्वपिप्पलितुगाः कर्षाभिवृद्धाङ्गुटिः

कर्षार्धा त्वगपि प्रकामधवला द्वात्रिंशकर्षा सिता ।

तालीसाद्यमिदं सुचूर्णमरुचावाध्मानमन्दानल-

श्वासच्छर्द्यतिसारशोपकसनप्लीहज्वरे शस्यते ॥ ५४ ॥

इति तालीसाद्यं चूर्णम् ।

अथ सितोपलाद्यं चूर्णम्—

चूर्णं षोडशकुञ्जराब्धिनयनक्षमामागमाजः सिता

वांशीमागधिकाङ्गुटित्वच इह क्षौद्राज्ययुक्तं प्रगे ।

लीढं हन्ति सितोपलादिकमिदं सर्वाङ्गदाहं क्षयं

पाश्वर्तितं ज्वररक्तपित्तकसनश्वासाग्निमान्द्यारुचीः ॥ ५५ ॥

इति सितोपलाद्यं चूर्णम् ।

अथ जीर्णज्वरे तैलानि—

षट्कतैलम्—

सुर्वाचिकानागरकुष्ठमूर्वालाक्षानिशालोहितयष्टिकाभिः ।

तैलं ज्वरे षड्गुणतक्रसिद्धमभ्यञ्जनाच्छीतविदाहनुत्स्यात् ॥ ५६ ॥

दध्ना रसः ससारः स्यात् षट्कते तक्रमुत्तमम् ।

इति षट्कतैलम् ।

## अथ लाक्षारसविधिः-

दशांशं लोधमादाय तद्दशांशं च सर्जिकाम् ॥ ५७ ॥

किञ्चिच्च बदरीपत्रं वारि षोडशधा स्मृतम् ।

बल्लपूतो रसो ग्राह्यो लाक्षायाः पादशेषतः ॥ ५८ ॥

इति लाक्षारसविधिः ।

## अथ लघुलाक्षातैलम्-

लाक्षाहरिद्रामञ्जिष्ठाकल्कैस्तैलं विपाचयेत् ।

षड्गुणेनाऽऽरनालेन दाहशीतज्वरापहम् ॥ ५९ ॥

इति लघुलाक्षातैलम् ।

## अथ बृहल्लाक्षादितैलम्-

तैलं लाक्षारसं क्षीरं पृथक्प्रस्थं समं पचेत् ।

चतुर्गुणेरिते काथे द्रव्यैरेतैः पलोन्मितैः ॥ ६० ॥

लोधकटफलमञ्जिष्ठास्तकेसरपद्मकैः ।

चन्दनोत्पलयष्ट्याह्वैस्तैलं गण्डूषधारणात् ॥ ६१ ॥

दन्तरोगाः प्रणश्यन्ति लेपात्सर्वज्वराञ्जयेत् ।

एतल्लाक्षादिकं तैलं बलघुष्टिप्रदायकम् ॥ ६२ ॥

इति बृहल्लाक्षादितैलम् ।

## मध्यमलाक्षातैलम्-

तैलं प्रस्थमितं चतुर्गुणजतुक्राथं चतुर्भस्तुरुक्-

यष्टीदारुनिशाब्दमूर्वकटुका मिश्यश्च कौन्तीहिमैः ।

राम्नाह्वैः पिचुसंमितैः कृतमिदं शस्तं तु जीर्णज्वरे

सर्वेऽस्मिन्विषमेऽपि यक्ष्मणि शिशौ वृद्धे सगर्भासु च ॥ ६३ ॥

इति मध्यमलाक्षातैलम् ।

## षट्चरणतैलम्-

लाक्षामधुकमञ्जिष्ठापूर्वाचन्दनसारिवा ।

तैलं षट्चरणं नाम चाभ्यङ्गाज्वरनाशनम् ॥ ६४ ॥

इति षट्चरणतैलम् ।

## अथाङ्गारकं तैलम्-

लाक्षामूर्वे हरिद्रे द्वे मञ्जिष्ठा चेन्द्रवारुणी ।

बृहतीसैन्धवं कुष्ठं राम्ना मांसी शतावरी ॥ ६५ ॥

आरनालाढकेनात्र तैलप्रस्थं विपाचयेत् ।

तैलमङ्गारकं नाम सर्वज्वरविमोक्षणम् ॥ ६६ ॥

इत्यङ्गारकं तैलम् ।

अथ दाहज्वरप्रतीकारः—

दाहाभिभूते तु विधिं कुर्याद्दाहविनाशनम् ।

मधुफाणितमिश्रेण निम्बपत्राम्भसाऽपि वा ।

दाहज्वरार्तं मतिमान्बामयेत्क्षिप्रमेव तु ॥ ६७ ॥

उत्तानसुप्तस्य गभीरमध्यं कांस्यादिपात्रं विनिधाय नामौ ।

तत्राम्बुधारा बहुला पतन्ती निहन्ति दाहं त्वरितं सुशीता ॥ ६८ ॥

वाप्यः कमलहासिन्यो जलयन्त्रगृहाः शुभाः ।

नार्यश्चन्दनदिग्धाङ्गयो दाहदैन्यहरा मताः ॥ ६९ ॥

गृतशीतमथितपेषितमदनकलालेपनं सद्यः ।

अपनयति दाहमुग्रं ज्वरजं हस्ताङ्घ्रिर्मुर्धतले ॥ ७० ॥

शतधौतघृताभ्यक्तं दिहेद्वा यवसक्कुमिः ।

कोलामलकसंयुक्तैरन्याम्लेन च बुद्धिमान् ॥ ७१ ॥

अम्लपिष्टैः सुशीतैर्वा पलाशतरुजैर्दिहेत् ।

बद्रीपल्लवोत्थेन फेनेनारिष्टकेन वा ॥ ७२ ॥

दाडिमं बदरं लोध्रं कपित्थं बीजपूरकम् ।

पिष्ट्वा मूर्ध्नि प्रलेपोऽयं पिपासादाहनाशनः ॥ ७३ ॥

अथ सप्तधातुगतज्वरचिकित्सा—

रसस्थे तु ज्वरे तस्मिन्कुर्याद्द्वमनलङ्घने ।

सेकसंशमनालेपरक्तमोक्षानसृगते ॥ ७४ ॥

तीक्ष्णान्विरेकांश्च तथा कुर्यान्मांसगते ज्वरे ।

मेदोगे मेदसो नाशमस्थिस्थे वातनाशनम् ॥ ७५ ॥

बस्तिकर्म प्रयोक्तव्यमभ्यङ्गोन्मर्दनं तथा ।

मज्जशुके क्रिया नोक्ता मरणं तत्र मापितम् ॥ ७६ ॥

कटुका रोहिणी मुस्ता पिप्पलीमूलमेव च ।

हरीतकी च ततोयमामाशयगते ज्वरे ॥ ७७ ॥

इति सप्तधातुगतज्वरचिकित्सा ।



अथ रसाः-

एक भागो रसो भागद्वयं शुद्धं च गन्धकम् ।  
विपस्य च त्रयो भागाश्चतुर्भागा हि\*मावती ॥ ७८ ॥  
जेपालजाः पञ्च भागा निम्बुद्रवविमर्दिताः ।  
कृमिघ्नप्रमिता वट्यः कार्पाः सर्वज्वरच्छिदः ॥ ७९ ॥  
शृङ्गबेरेण दातव्या वटिकैका विनानने ।  
जीर्णज्वरे तथा जीर्णं सामे वा विषमे तथा ॥ ८० ॥  
सर्वज्वरं निहन्त्याशु दावो वनमिद्वानलः ।

इति सर्वज्वरारिः ।

अथ संनिपाते वीरभद्रारूपो रसः-

ऽयूपणं पञ्चलवणं शतपुष्पा द्विजीरकम् ॥ ८१ ॥  
क्षारत्रयं समांशेन चूर्णमेपां पलत्रयम् ।  
शुद्धसूतं मृतं चाभ्रं गन्धकं च पलं पलम् ॥ ८२ ॥  
आर्द्रकस्य रसैः खल्वे दिनमेकं विमर्दयेत् ।  
वीरभद्रो रसः ख्यातो मापैकः संनिपातजित् ॥ ८३ ॥  
चित्रकार्द्रकसिन्धूत्थमनुपानं जलैः सह ।  
पथ्यं क्षीरोदनं देयं द्विवारं च रसो हितः ॥ ८४ ॥

इति संनिपाते वीरभद्रारूपो रसः ।

अथ ब्रह्मास्त्ररसः-

ब्रह्मास्त्रमथ वक्ष्यामि सद्यः प्रत्ययकारकम् ।  
भस्म सूतं त्रिगन्धं च तत्समं गरलं त्वहेः ॥ ८५ ॥  
त्रिभिः समं विषं योज्यं मरिचं सर्वतुल्यकम् ।  
वराहकेकिमहिषपित्तैः सप्तविभावितम् ॥ ८६ ॥  
लाङ्गल्या देवदाल्या च ज्वालामुख्यार्द्रकद्रवैः ।  
एकविंशतिधा भाव्यं प्रत्येकं घर्मशोषितम् ॥ ८७ ॥  
द्विगुञ्जामात्रनस्येन मृतमुत्थापयेद्भुवम् ।  
दध्यन्नं ससितं पथ्यमुपचाराश्च शीतलाः ॥ ८८ ॥

सर्षोद्वरगदघ्नोऽयमसाध्यमपि साधयेत् ।

अस्थिशूलानि सर्वाणि नाशयत्येव सर्वथा ॥ ८९ ॥

इति ब्रह्माक्षरसः—

अथ विद्याधररसः—

रसो गन्धस्ताम्रं त्रिकटु कटुका टङ्कणवरा

त्रिवृहन्ती हेम द्युमणिविषभेतत्सममिदम् ।

समस्तैस्तुल्यं स्याद्विमलजयपालोद्भवरज-

स्ततस्तु क्षीरेण प्रगुणमुदितं दन्तिसलिलैः ॥ ९० ॥

त्रिगुञ्जाऽऽस्यप्रौढ्यं जयति वटिका साममतुलं

ज्वरं पाण्डुं गुल्मं ग्रहणिगुदकीलोद्वररुजः ।

मरुच्छूलार्जीर्णं पवनमथ सामं कृमिगदं

विदग्धं प्लीहानं प्रबलमपि विद्याधररसः ॥ ९१ ॥

इति विद्याधररसः—

अथ विनोदविद्याधरः—

रसं गन्धं मृतं ताम्रं त्रिकटु त्रिफला तथा ।

कटुका च त्रिवृहन्ती हेमार्कौ टङ्कणं विषम् ॥ ९२ ॥

एतानि समभागानि सर्वांशं दन्तिनीफलम् ।

चूर्णयित्वा तु तत्सद्यस्त्रमर्दयेद्भ्रजिकाश्विना ॥ ९३ ॥

दन्तीकाथैस्ततः सद्यस्वटी टङ्कार्धमानतः ।

विनोदविद्याधर इत्याख्यातस्तरुणज्वरम् ॥ ९४ ॥

शूलं गुल्मं तथा पाण्डुं ग्रहण्यर्शःकृमीञ्जयेत् ।

अजीर्णमाश्रवातं च गुल्मोद्वरगदं तथा ॥ ९५ ॥

इति विनोदविद्याधरः—

अथ ज्वरमुरारिः—

रसबलिफणिलोहव्योषताञ्जाणि तुल्या-

न्यथ रसद्वलभापो नान एतत्प्रघृष्टम् ।

मवति गदमुरारिश्चास्य गुञ्जार्द्रवारा

क्षपयति दिवसेन प्रौढमामज्वराख्यम् ॥ ९६ ॥

इति ज्वरमुरारिः—

## अथ महाज्वराङ्कुशः-

शुद्धं सूतं विषं गन्धं धूर्तबीजं त्रिभिः समम् ।  
 चतुर्णां द्विगुणं व्योषं हेमक्षीरीविभावितम् ॥ ९७ ॥  
 चतुर्वारं घर्मशुष्कं चूर्णं गुञ्जाद्वयोन्मितम् ।  
 जम्बीरकस्य मज्जाभिरार्द्रकस्य रसेन वा ॥ ९८ ॥  
 महाज्वराङ्कुशो नाम समस्तज्वरनाशनः ।  
 ऐकाहिकं द्वाहिकं वा त्र्याहिकं वा चतुर्थकम् ।  
 विषमं च त्रिदोषोत्थं हन्ति सद्यो न संशयः ॥ ९९ ॥

इति महाज्वराङ्कुशः--

## अथ चिन्तामणिरसः-

सूतं गन्धकमभ्रकं समलवं सूतार्धभागं विषं  
 तद्व्यंशं जयपालमञ्जुमृदितं तद्गोलकं वेष्टितम् ।  
 पत्रैर्मञ्जुभुजङ्गवल्लिजनितैर्निक्षिप्य खाते पुटं  
 दत्त्वा कुक्कुटसंज्ञकं सह दलैः संचूर्ण्य तत्र क्षिपेत् ॥ ३०० ॥  
 मागार्धं जयपालबीजममृतं तत्तुल्यमेकीकृतं  
 गुञ्जानागरसिन्धुचित्रकयुतं सर्वज्वरान्नाशयेत् ।  
 शूलं संग्रहणीगदं सजठरं दध्यन्नसंसेविनां  
 तापे सेचनकारिणां हिततमश्चिन्तामणिर्नामतः ॥ १ ॥

इति चिन्तामणिरसः--

## अथ सूचिकाभरणो रसः-

खण्डं कृत्वा विषं कृष्णं सार्कदुग्धेऽल्पमाण्डके ।  
 सकाञ्जिके संगरले क्षिप्त्वा चुल्ल्यां निधापयेत् ॥ २ ॥  
 सप्ताहतः समुद्धृत्य श्लक्ष्णचूर्णीकृतं च तत् ।  
 सूचिकाभरणो नाम रसो गुप्ततमो भुवि ॥ ३ ॥  
 संज्ञानाशे विचेष्टे च बलः काञ्जिकपेषितः ।  
 ब्रह्मरन्ध्रे प्रयोक्तव्यो महामोहप्रणाशनः ॥ ४ ॥

इति सूचिकाभरणो रसः--



अथ महाशीतज्वराङ्कुशः सारसंग्रहात्—

अष्टौ तालकमेतदर्धममलं शम्बूकचूर्णं क्षिपे-

त्पश्चादत्र नवांशको वरशिखी सर्वं पुनः पेषयेत् ।

तोयैस्तच्च कुमारिकादलभवैः पक्वं गजाख्ये पुटेऽ-

प्येकद्वित्रिचतुर्थशीतहरणः शीताङ्कुशोऽयं रसः ॥३०५॥

गुञ्जाद्वयमितं दद्यात्सितया सह वारिणा ।

सजीरकेण दध्यन्नं पथ्यं शीतज्वराङ्कुशे ॥ ६ ॥

इति महाशीतज्वराङ्कुशः सारसंग्रहात् ।

अथ चन्द्रशेखरः—

शुद्धसूतसमं गन्धं मरिचं टङ्कणं तथा ।

चतुस्तुल्या सिता योज्या मत्स्यपित्तेन भावयेत् ॥ ७ ॥

त्रिदिनं मर्दयेत्तेन रसोऽयं चन्द्रशेखरः ।

द्विगुञ्जमार्द्रकद्रावैर्दयं शीतोदकं पुनः ॥ ८ ॥

तक्रभक्तं च वृन्ताकं पथ्यं तत्र निधापयेत् ।

त्रिदिनाच्छ्लेष्मपित्तोत्थमत्युष्णं नाशयेज्ज्वरम् ॥ ९ ॥

इति चन्द्रशेखरः ।

अथ मृतसंजीवनी गुटिका—

अन्यत्रैतस्या नाम मोदकमञ्जरीति ।

विषं त्रिकटुकं गन्धं टङ्कणं मृतशुल्बकम् ।

धत्तूरस्य च बीजानि हिङ्गुलं नवमं स्मृतम् ॥ ३१० ॥

एतानि समभागानि दिनैकं विजयाद्रवैः ।

मर्दयेच्चणकाकारा कर्तव्या वटिकाऽथ सा ॥ ११ ॥

भक्षणीयाऽनु पातव्यो रविमूलकषायकः ।

मृतसंजीवनी नाम्ना संनिपातज्वरान्तकृत् ॥ १२ ॥

इति मृतसंजीवनी गुटिका ।

अथ भस्मेश्वरः—

भस्मषोडशनिष्कं स्यादारण्योत्पलसंभवम् ।

मरिचं निष्कमात्रं च विषं निष्कं विचूर्णयेत् ॥ १३ ॥

रसो मस्मेश्वरो नाम्ना संनिपातज्वरान्तकृत् ।  
एकगुञ्जामितो मक्षय आर्द्रकस्य द्रवेण वै ॥ १४ ॥

इति मस्मेश्वरः ।

अथ पञ्चवक्त्रो रसः—

गन्धेशटङ्कमरिचं विषं धत्तूरजैर्द्रवैः ।  
दिनं संमर्दितं शुष्कं पञ्चवक्त्रो रसो भवेत् ॥ १५ ॥  
आर्द्रकस्य द्रवेणैव दातव्यो रक्तिकामितः ।  
संनिपातज्वरं घोरं नाशयेन्नात्र संशयः ॥ १६ ॥

इति पञ्चवक्त्रो रसः ।

अथ स्वर्णमालिनीवसन्तः—

स्वर्णं मुक्तादरदमरिचं भागवद्वध्या प्रदेयं  
खर्पर्यष्टौ मसृणमृदितं निम्बुनीरेण पश्चात् ।  
यावत्स्रेहो व्रजति विमलं मर्दयेत्तावदेव  
गुञ्जाद्वंद्वं मधु चपलया मालिनीप्राग्वसन्तः ॥ १७ ॥  
जीर्णज्वरे धातुगतेऽतिसारे रक्ताश्रिते रक्तजविष्ठरोगे ।  
घोरव्यथे नेत्रभवे च रोगे बलप्रदो दुग्धयुतं च पथ्यम् ॥ १८ ॥  
प्रदरं नाशयत्याशु तथा दुर्नामशोणितम् ।  
विषमं नेत्ररोगांश्च गजेन्द्रमिव केसरी ॥ १९ ॥

इति स्वर्णमालिनीवसन्तः ।

अथ ज्वरघ्नी वटिका रसरत्नप्रदीपे—

रसं गन्धं च द्रवदं जेपालं कम्भवर्धितम् ।  
दन्तीरसेन संपिष्य बटी जुञ्जामिता कृता ॥ २० ॥  
प्रभाते सितया सार्धमशिता शीतवारिणा ।  
एकेन दिवसेनैषा ज्वरज्वरहरी भवेत् ॥ २१ ॥

इति ज्वरघ्नी वटिका रसरत्नप्रदीपे ।

अथ नवज्वरहरा—

रसो गन्धो विषं शुण्ठी पिप्पली मरिचानि च ।  
पथ्या विभीतकं धात्री दन्तीबीजं च शोधितम् ॥ २२ ॥  
चूर्णमेषां समांशं तु द्रोणपुष्पीभवै रसैः ।  
बटी माषनिष्ठा कार्या मक्षयेद्भूतने ज्वरे ॥ २३ ॥

इति नवज्वरहरा ।

## अथोदकमञ्जरीरसः—

सूतो गन्धटङ्कणः शोषणश्च सर्वैस्तुल्या शर्करा मत्स्यपित्तैः ।  
 मूयो मूयो मर्दयेत्तं त्रिरात्रं बल्लो देयः शृङ्गवेरद्रवेण ॥ २४ ॥  
 तापे शीतं व्यञ्जनैस्तक्रभक्तं वृन्ताकार्द्यं पथ्यमेतत्प्रदिष्टम् ।  
 अह्नैबोशं हन्ति सद्यो ज्वरं तु पित्ताधिक्ये मूर्छिते चापि दद्यात् ॥

इत्युदकमञ्जरीरसः ।

## अथ ज्वराङ्कुशः—

नवज्वरे सर्वज्वरे रसरत्नप्रदीपात् ।

दारुमूषा शिखिग्रीवा रसकं च पृथक्पृथक् ।  
 टङ्कत्रयानुमानेन गृहीत्वा कनकद्रवैः ॥ २६ ॥  
 मर्दयेत्त्रिदिनं कार्या वटी चणकमात्रया ।  
 मरिचैरेकविंशत्या सप्तभिस्तुलसीदलैः ॥ २७ ॥  
 खादेद्वटीद्वयं पथ्यं दुग्धभक्तं सशर्करम् ।  
 तरुणं विषमं जीर्णं हन्याज्जीर्णज्वरं ध्रुवम् ॥ २८ ॥

इति ज्वराङ्कुशः ।

## अथ हुताशनो रसः—

नागरं कर्षमात्रं स्यात्कर्षमात्रं च टङ्कणम् ।  
 मरिचं सार्धमात्रं स्यात्तावद्दग्धवराटकम् ॥ २९ ॥  
 विषं कर्षचतुर्थांशं सर्वमेकत्र चूर्णयेत् ।  
 रसो हुताशनो नाम्ना खाद्यो गुञ्जामितो ज्वरे ॥ ३० ॥

इति हुताशनो रसः ।

## अथ शीतभञ्जी रसः—

रसहिङ्गुलगन्धं च जेपालं मर्दितं त्रिभिः ।  
 दन्तीकाथेन संमर्द्य रसो ज्वरहरः परः ॥ ३१ ॥  
 आर्द्रकस्य रसेनाथ दापयेद्वक्तिकाद्वयम् ।  
 नवज्वरं महाघोरं नाशयेद्याममात्रतः ॥ ३२ ॥  
 शर्करादधिभक्तं च पथ्यं देयं प्रयत्नतः ।  
 शीततोयं पिबेच्चानु इक्षुमुद्गरसो हितः ॥ ३३ ॥



शीतमञ्जीरसो नाम्ना सर्वज्वरकुलान्तकृत् ।

इति शीतमञ्जीरसो रसेन्द्रचिन्तामणेः ।

अथ भिषभारसो वृन्दात्-(?)

रसं गन्धकताम्रं च नागं वङ्गं विषं तथा ॥ ३४ ॥

जेपालं स्वर्णबीजानि समभागानि कारयेत् ।

आर्द्रके सप्त भाव्यानि सप्तभाव्यानि चित्रके ॥ ३५ ॥

निर्गुण्ड्यां सप्तभाव्यानि सिद्धोऽयं भिषभारसः॥(?)

गुञ्जामात्रप्रमाणेन वटकान्कारयेत्ततः ॥ ३६ ॥

वटीमेकां प्रयुञ्जीत शृङ्गवेररसेन तु ।

सर्वज्वरहरा ज्ञेया याममात्रं तु शाम्भ्यति ॥ ३७ ॥

इति भिषभारसो वृन्दात् ।

अथ शीतारिः-

सितमल्लमनःशिलाहिफेनरसकाभभोधिजताप्यतुल्यमागैः ।

सुषवीरसमर्दितैस्त्रिवारं भज शीतारिमिमं सितार्धगुञ्जम् ॥ ३८ ॥

सेवनाद्धरते तीव्रं ज्वरं शीतं महोल्बणम् ।

मात्रात्रयेण निःशेषं पथ्यं मुद्गौदनं स्मृतम् ॥ ३९ ॥

इति शीतारिः ।

अथ चातुर्थिकारिः-

इरदः पारदश्चैव सितमल्लश्च तालकः ।

समभागानि सर्वाणि गुन्द्रानीरेण मर्दयेत् ॥ ४० ॥

मुद्गमात्रां वटीं कृत्वा सितया शीतवारिणा ।

गिलेच्चातुर्थिके योज्यं सद्यः सिञ्चडिकाघृतम् ।

मक्षयेत्त्रिदिनं योगी ज्वरः शाम्भ्यति निश्चितम् ॥ ३४१ ॥

इति चातुर्थिकारिः ।

इति श्रीयोगतरङ्गिण्यां ज्वरे पथ्यादिविचारो नामैकोनषष्ठितमस्तरङ्गः ॥ १९ ॥

अथ षष्ठितमस्तरङ्गः ।

अथ संनिपाते मूर्छायां लोकनाथो रसः-

पञ्चभिर्लवणैः सूतं त्रिभिः क्षारैस्तथैव च ।

मर्दयेद्दोषनाशाय गुणाधिक्यविधीच्छया ॥ १ ॥

एवं संशोध्य सूतेन्द्रं राजिकाहिङ्कुशुण्ठिभिः ।  
 चूर्णितैः पिण्डिकां कृत्वा तन्मध्ये सूतकं क्षिपेत् ॥ २ ॥  
 ततस्तां स्वेदयेत्पिण्डीं वस्त्रे बद्ध्वा तु काञ्चिकैः ।  
 दोलायन्त्रगतां यत्नात्स्वेदो यामचतुष्टयम् ॥ ३ ॥  
 एवं शुद्धरसं कृत्वा क्रमेणानेन मर्दयेत् ।  
 गिरिकर्णी तथा भृङ्गवारा निर्गुण्डिका तथा ॥ ४ ॥  
 जयन्ती शृङ्गधेरं च मण्डूकी च तिलच्छदा ।  
 काकमार्ची तथोन्मत्तो रुबुकश्च ततः परम् ॥ ५ ॥  
 एतासामौषधीनां च रसतुल्यै रसैः क्रमात् ।  
 ततस्तत्सूतराजस्य कार्या मरिचमात्रिका ॥ ६ ॥  
 वटिका संनिपातस्य निवृत्त्यर्थं भिषग्वरैः ।  
 इयं श्रीलोकनाथेन संनिपातनिवृत्तये ॥ ७ ॥  
 कीर्तिता गुटिका पुण्या दृष्टप्रत्ययकारिणी ।  
 इयं प्राप्य वटी यस्मात्संनिपातान्विनश्यति ॥ ८ ॥  
 मयूरमीनवाराहच्छागमाहिषसंभवैः ।  
 प्रत्येकं वाऽथ सर्वैर्वा भाविता चेदियं भवेत् ॥ ९ ॥  
 ढालयेत्तत्र तोयानि सुशीतानि बहूनि च ।  
 शर्करादाधिसंयुक्तं भक्तमस्मिन्प्रदापयेत् ॥ १० ॥  
 इक्षवश्च तथा योज्या रसवीर्यविवृद्धये ।  
 शीतद्रव्ये भवेद्दीर्घं पित्तबद्धे महारसे ॥ ११ ॥

इति लोकनाथो रसो रसेन्द्रचिन्तामणौ ।

अथ संनिपातसूर्यः—

रसेन गन्धं द्विगुणं प्रगृह्य तत्पादभागं रवितारहेम ।  
 मस्मीकृतं योजय मर्दयेत्तद्विनत्रयं वह्निरसेन घर्मे ॥ १२ ॥  
 विषं च दत्त्वाऽत्र कलाप्रमाणमजादिपित्तैः परिभावयेच्च ।  
 बलद्वयं चास्य ददीत वह्निकटुत्रयार्द्रद्रवसंप्रयुक्तम् ॥ १३ ॥  
 तैलेन चाभ्यज्य वपुश्च कुर्यात्स्नानं जलेनापि च शीतलेन ।  
 यावद्भवेद्दुःसहशीतमस्य मूर्त्रं पूरीषं च शरीरकम्पः ॥ १४ ॥  
 पथ्ये यदिच्छा परिजायतेऽस्य मरीचखण्डं दधिभक्तकं च ।  
 स्वल्पं ददीताऽऽर्द्रकमस्यशाकं दिनाष्टकं स्नानविधिं च कुर्यात् ॥

इति संनिपातसूर्यः—

## अथ जलयौगिकः-

सूतभस्मसमं गन्धं गन्धपादा मनःशिला ।  
 माक्षिकं पिप्पलीव्योषं प्रत्येकं च शिलासमम् ॥ १६ ॥  
 चूर्णयेद्भावेत्पित्तैर्मत्स्यमायूरकैः क्रमात् ।  
 सप्तधा भावयेच्छुष्कं देयं गुञ्जाद्वयं द्वयम् ॥ १७ ॥  
 तालपर्णीरसं चानु पञ्चकोलमथापि वा ।  
 निहन्ति संनिपातादीन् रसोऽयं जलयौगिकः ॥ १८ ॥  
 जलयोगं विनाऽप्यत्र रसवीर्यं न वर्धते ।  
 ये रसाः पित्तसंयुक्ताः प्रोक्ताः सर्वत्र शंभुना ॥  
 जलसेकावगाहाद्यैर्बलिनस्ते तु नान्यथा ॥ १९ ॥

इति जलयौगिकः ।

बलप्रमाणमात्रा । अनुपानमार्द्रकरसः ।

## त्रिदोषनीहारसूर्यः-

रसेन गन्धं द्विगुणं कृशानुरसैर्विमर्द्याष्ट दिनानि घर्मे ।  
 रसाष्टभागं त्वमृतं च दत्त्वा विमर्दयेद्बहिजलेन किञ्चित् ॥ २० ॥  
 पित्तैस्तु संभावित एष देयश्चिदोषनीहरविनाशसूर्यः ॥ २१ ॥

इति त्रिदोषनीहारसूर्यः ।

## अथ रसचूडामणिः-

सूतभस्म विषं ताम्रं जयपालं सुगन्धकम् ।  
 हैमतैलेन संमर्द्य ततो लघुपुटं ददेत् ॥ २२ ॥  
 भावयेत्कनकद्रावैरजामहिषमीनजैः ।  
 पित्तैः पृथक्सप्तमितं विषधूमेन शोषयेत् ॥ २३ ॥  
 सप्तवारं त्रिवारं वा पश्चादाद्देण भावयेत् ।  
 रसचूडामणिः सिद्धः साक्षाच्छ्रीभैरवं महः ॥ २४ ॥  
 ततोऽस्य रक्तिकां युञ्ज्याद्गुञ्जार्धं चाऽऽर्द्रनिम्बुयुक् ।  
 महारोगे संनिपाते नवे वाऽप्यनवे ज्वरे ॥ २५ ॥  
 जलावगाहनं कुर्यात्सेचनं व्यजनानिलम् ।  
 तत्क्षणांन्मङ्गलस्नानं कुसुमं चन्द्रचन्दनम् ॥ २६ ॥  
 पथ्ये यथेप्सितं खाद्यं स्वादु द्राक्षेक्षुदाडिमम् ।  
 सितां समुद्रकरसां काञ्जिकं स्नानमेव वा ॥ २७ ॥



शूले गुल्मेऽग्निमान्द्यादौ ग्रहण्युद्गरपाप्मसु ।  
 वाते सर्वाङ्गकैकाङ्गगते वाऽप्यनिले तथा ॥ २८ ॥  
 प्रसूतिवाते सामे वा स्वानुपानैः प्रयोजयेत् ।  
 रक्तदोषं विना चैनं योजयेद्द्वर्जयेदिह ॥ २९ ॥  
 तैलाम्लराजिकामीनक्रोधशोकाध्वचङ्क्रमम् ।  
 बिल्वारनालसुषवीफलवृन्ताकमैथुनम् ॥ ३० ॥

इति रसचूडामणिः ।

अथ वडवो रसः—

पटुना पूरयेत्स्थालीं तन्मध्ये पटुमूषिकाम् ।  
 तन्मध्ये रामठीं मूषां तन्मध्ये पारदं क्षिपेत् ॥ ३१ ॥  
 विषं विघृष्य सूतांशं वारिणाऽऽलोड्य सप्तभिः ।  
 वह्निं प्रज्वालयेच्चुल्यां दृढं यामचतुष्टयम् ॥ ३२ ॥  
 तद्भस्म तिलमात्रं तु दद्यात्सर्वेषु पाप्मसु ।  
 ग्रहण्यां जठरे शूले मन्दाग्नौ पवनामये ॥ ३३ ॥  
 अयमेतन्निहन्येष कुर्याद्बहुतरां क्षुधाम् ।  
 तापे शीतक्रियाः कुर्याद्वाडवाख्ये रसोत्तमे ॥ ३४ ॥\*

इति वडवो रसः ।

अथ सूचिकाभरणो रसः—

विषं पलमितं सूतं शाणिकं चूर्णयेद्द्वयम् ।  
 तच्चूर्णं संपुटे कृत्वा काचलितं शरावयोः ॥ ३६ ॥  
 मुद्रां कृत्वा च संशोष्य ततश्चुल्यां निवेशयेत् ।  
 वह्निं शनैः शनैः कुर्यात्प्रहरद्वयसंख्यया ॥ ३६ ॥  
 तत उद्घाट्य तन्मुद्रामुपरिस्थशरावकान् ।  
 संलग्नो यो भवेद्धूमस्तं गृह्णीयाच्छनैः शनैः ॥ ३७ ॥  
 वायुस्पर्शा यथा न स्यात्ततः कूप्यां निवेशयेत् ।  
 यावत्सूच्या मुखे लग्नं कूप्या निर्याति भेषजम् ॥ ३८ ॥  
 तावन्मात्रो रसो देयो मूर्च्छिते संनिपातिनि ।

\* इत ऊर्ध्वे खर्परखण्डाञ्जिवणस्य प्रपातयेत् । दार्ढ्याय कृषिकायन्त्रे भूखणेन पुनः पचेत् ॥  
 विषं विन्दे रसकूपुरोऽयं सर्वरोगापहारकः । क. पुस्तकस्थोऽयं ग्रन्थोऽसंबद्ध इत्यथो निर्दिष्टः ।

क्षुरेण प्रहते मूर्ध्नि तत्राङ्गुल्याऽवघर्षयेत् ॥ ३९ ॥  
 रक्तभेषजसंपर्कान्मूर्च्छितोऽपि हि जीवति ।  
 तथैव सर्पदष्टोऽपि मृतावस्थोऽपि जीवति ।  
 यदा तापो भवेत्तस्य मधुरं तत्र दीयते ॥ ४० ॥

इति सूचिकाभरणो रसः ।

सूचिकाभरणो रसो रससिन्धोः—

रसवैक्रान्तहेमाभ्रं तीक्ष्णताभ्रं मृतं समम् ।  
 पद्भिः समं शुद्धगन्धं सर्वं निर्गुण्डिकारसैः ॥ ४१ ॥  
 कषायैश्चित्रकस्यापि मर्दयेद्विवसत्रयम् ।  
 सूर्यावर्तैर्मुनिभृङ्गस्तिलपर्णीन्द्रवारुणी ॥ ४२ ॥  
 काकमाची महाराष्ट्री कङ्गुणी गिरिकर्णिका ।  
 धत्तूरस्तुलसी दन्ती बृहती कण्टकारिका ॥ ४३ ॥  
 स्नुह्यर्कविजया मुण्डी काकतुण्डी जयाऽमृता ।  
 एतासां भावयेद्भावैश्चतुर्दशदिनावधि ॥ ४४ ॥  
 अर्कमूलकषायेण भावयेद्दिनपञ्चकम् ।  
 दत्त्वा संचूर्णितं पञ्चपित्तैर्भाव्यं दिनत्रयम् ॥ ४५ ॥  
 विषमुष्टिकषायेण भावयेद्विवसत्रयम् ।  
 जेपालबीजमज्जोत्थतैलेन दिवसत्रयम् ॥ ४६ ॥  
 भावितं शोषितं चूर्णं मधुना सह मिश्रयेत् ।  
 सूचिकाभरणो नाम रसः स्यात्संनिपातजित् ॥ ४७ ॥  
 दापयेत्सूचिकाग्रेण सर्वेषां संनिपातिनाम् ।  
 ज्वरशूलोदरार्शानां प्लीहानां पाण्डुरोगिणाम् ॥ ४८ ॥  
 आध्मानशूलमन्दाग्निकासश्वासादिरोगिणाम् ।  
 श्लेष्मिणां स्थूलदेहानामनुपानं पृथक् पृथक् ॥ ४९ ॥

इति सूचिकाभरणो रसो रससिन्धोः ।

अथ त्रिपुरभैरवः—

विषटङ्कबलिम्लेच्छं दन्तीबीजं क्रमाद्बहु ।  
 दन्त्यम्बुमर्दितं यामं रसस्त्रिपुरभैरवः ॥ ५० ॥  
 बलव्योषेण चाऽऽर्द्रस्य रसेन सितयाऽथ वा ।  
 दत्तो नवज्वरं हन्ति मान्द्यमानिलशोथहा ॥ ५१ ॥

हन्ति शूलं सविष्टम्भमशांसि क्रिमिजान्गदान् ।  
पथ्यं तत्रेण युञ्जीत रसेऽस्मिन्नोगहारिणि ॥ ५२ ॥

इति त्रिपुरभैरवः ।

अथ गन्धलोहः—

गन्धं लौहं भस्म मध्वाज्ययुक्तं सेव्यं वर्षं वारिणा त्रैफलेन ।  
शुभ्रे केशे कालिमा दीर्घदृष्टिः पुष्टिर्वीर्यं जायते दीर्घमायुः ॥ ५३ ॥  
इति गन्धलोहः ।

इति योगतरङ्गिण्यां संनिपाते रसायनाधिकारकथनं  
नाम षष्टितमस्तरङ्गः ॥ ६० ॥

अथैकषष्टितमस्तरङ्गः ।

अथ प्रत्येकं ज्वरोपद्रवाणां चिकित्सा—

अथ हिक्कायाम्—

ज्वराविरोधेन भिषग्विदध्यादेतेषु दौषोचितमेव कर्म ।  
मूर्च्छातिसारौ वमिदाहहिक्का ज्वरे विशेषादतिदुश्चिकित्स्याः ॥ १ ॥

मूर्च्छायामिह कृतमालहारहूरा-

कृष्णाभिः सजलदर्पटाभयाभिः ।

संशीतं जलमतिसिद्धमिष्टमुक्तं

लेहो वा मधुत्रिवृतासिताभयाभिः ॥ २ ॥

शीताभ्रसाऽक्षिसेकः सुरभिर्धूपः सुमनसश्च शुभाः ।

मृदुतालवृन्तवाताः कदलीदलकमलसंस्पर्शाः ॥ ३ ॥

अरुचौ तु तिक्तकरसैरसकृत्कवलयहस्तथाऽम्लरसैः ।

मधुलवणमातुलुङ्गीफलकेसरधारणं वक्त्रे ॥ ४ ॥

श्वासे दशाङ्गयोगः सवलीविशदङ्गसंकोचे ।

लेहः कर्कटशृङ्गीकृष्णामधुसोमवल्कलैर्वेह ॥ ५ ॥

त्रिकटुसटी घनशृङ्गी गर्दभशाकं सपौष्करं सपदि ।

श्वासं जयति पर्याधरसुधालतापञ्चमूलजलपीतम् ॥ ६ ॥

करकरसबीजपूरकविदारिकालोधलेपनं शिरसि ।

अरतिमपहरति दाहं हन्यान्मन्यातले भ्रान्तिम् ॥ ७ ॥



वृन्तशठबीजपूरकदाडिमबदरैः सचुककैर्बदने ।  
 लेपो जयति पिपासामथ रजतगुटी मुखान्तस्था ॥ ८ ॥  
 शीतं पयः क्षौद्रयुतं निपीतमाकण्ठमाश्वेव तदुद्रमेच्च ।  
 तर्पप्रकर्षप्रशमाय वक्त्रे धरेद्गुदी क्षौद्रवटाग्रलाजान् ॥ ९ ॥  
 वत्सादनी वत्सकवारिवाहविश्वंभरानिम्बविषाः सविश्वाः ।  
 ज्वरातिसारं त्विरितं जयन्ति विश्वामृतावत्सकवारिदाश्च ॥ १० ॥  
 पाठामृतापर्पटमुस्तविश्वाकिराततिकेन्द्रयवान्विपाच्य ।  
 पिबेज्जयत्येव जवेन सर्वज्वरातिसारानपि दुर्निवारान् ॥ ११ ॥  
 नीरेण सिन्धूत्थरजोऽतिसूक्ष्मं नस्येन नूनं विनिहन्ति हिक्काम् ।  
 शुण्ठी हरेद्वा सितया समेता धूपोऽथ वा हिङ्गुसमुद्भवश्च ॥ १२ ॥

इति हिक्कायाम् ।

मयूरपिच्छस्य मषी स कृष्णा मध्वन्विता वा कटुका सधातुः ।  
 क्वाथो गुडूच्याः समधुः सुशीतः पीतः प्रशान्तिं वमनस्य कुर्यात् ॥  
 विण्मक्षिकाणां मधुनाऽवलाढा सचन्दना शर्करयाऽन्विता वा ॥ १३ ॥

कृष्णां माक्षिकवैदेहिदधित्थरसमिश्रिताम् ।

लिहन्निह नरो नूनं वमिं जयति वेगतः ॥ १४ ॥

कासे कणाकणामूलकलिङ्गफलजं रजः ।

सविश्वभेषजं लिह्यान्मधुना वा वृषारसम् ॥ १५ ॥

पुष्करमूलकटुत्रिकटुशृङ्गीकटुफलयासककारविकाभिः ।

मधुललिताभिरयं खलु लेहः कासारिषु कफगदहर एकः ॥ १६ ॥

विवन्धे वातजित्कर्म कुषादत्रानुलोमनम् ।

मूलं प्रवर्तयदाशु तीक्ष्णाभिः फलवर्तिभिः ॥ १७ ॥

निद्रानाश उपायानाह-

मृष्टं तु विजयाचूर्णं मधुना निशि भक्षयेत् ।

निद्रानाशेऽतिसारे च ग्रहण्यां पावके क्षये ॥ १८ ॥

गुडं पिप्पलिमूलस्य चूर्णेनाऽऽलोडितं लिहेत् ।

चिरादपि च संनष्टां निद्रामाप्नोति मानवः ॥ १९ ॥

मूलं तु काकमाच्या बद्धं सूत्रेण मस्तके नियतम् ।

विदधाति नष्टनिद्रे निद्रामाश्वेव सिद्धमिदम् ॥ २० ॥

शीलयेन्मन्दनिद्रस्तु \*क्षीरमिक्षुरसं दधि ।  
 अभ्यङ्गोद्वर्तनस्नानमूर्धकर्णाक्षितर्पणम् ॥ २१ ॥  
 कान्ताबाहुलताश्लेषो निर्वृतिः कृतकृत्यता ।  
 मनोनुकूला विषयाः कामं निद्रासुखप्रदाः ॥ २२ ॥  
 रसे शाके च सूपे च सर्पिर्यूपपयःसु च ।  
 निद्रां संजनयत्याशु पलाण्डुरूपयोजितः ॥ २३ ॥  
 ऐक्षवं पोतकी माषाः सुरा मांसरसः पयः ।  
 मोधूमतिलमत्स्याश्च निद्रां कुर्वन्ति देहिनाम् ॥ २४ ॥

इति निद्रानाश उपायाः ।

दारुहैमवतीकुष्ठशताह्वाहिङ्गुसैन्धवैः ।  
 लिम्पेत्कोष्णैरम्लपिष्टैः शूलाध्मानयुतोदरम् ॥ २५ ॥  
 दाहे ज्वराविरोधेन यथाशास्त्रं हिमो विधिः ।  
 ज्वरे शान्ते प्रणश्यन्ति सद्यः सर्वेऽप्युपद्रवाः ॥ २७ ॥  
 विष्णुं सहस्रमूर्धानं चराचरपतिं प्रभुम् ।  
 स्तुवन्नामसहस्रेण ज्वरान्सर्वान्व्यपोहति ॥ २८ ॥  
 इति किञ्चिज्ज्वरस्योक्तं चिकित्सितमसंशयम् ।  
 मया दैर्ध्यमयादस्य ग्रन्थस्य बहु नोदितम् ॥ २३ ॥  
 इति योगतरङ्गिण्यां ज्वरचिकित्सितं नामैकपष्टितमस्तरङ्गः ॥ ६१ ॥

अथ द्विपष्टितमस्तरङ्गः ।

अथ दुर्जलजनितस्य ज्वरस्य चिकित्सा

अथ शुण्ठीकाथः—

हरीतकीनिम्बपत्रं नागरं सैन्धवोऽनलः ।  
 एषां चूर्णं सदा खादेद्दुर्जलज्वरशान्तये ॥ १ ॥  
 अरुचिमनलमान्द्यं पीनसश्वासकासा-  
 नुदरमुदकदोषानाशु हन्यादशेषान् ।  
 जनयति मतिकान्तिं चित्तनेत्रप्रसादं  
 पलपरिमितशुण्ठीक्षोदसिद्धः कषायः ॥ २ ॥

इति शुण्ठीकाथः ।

अथ पटोलादिः-

पटोलमुस्तामृतवलिवासकं सनागरं धान्यकिराततित्तकम् ।  
कषायमेषां मधुना पिबेन्नरौ निवारयेद्दुर्जलदोषमुल्बणम् ॥ ३ ॥  
इति पटोलादिः ।

अथ किराततित्तादिचूर्णम्-

किराततित्तत्रिवृदम्बुपिप्पली विडङ्गविश्वाक्रदुरोहिणीरजः ।  
निहान्ति लीढं मधुनाऽपि सत्वरं सुदुस्तरं दुर्जलदोषजं ज्वरम् ॥४॥  
इति किराततित्तादिचूर्णम् ।

अथ दुर्जलजेता रसः-

भोजनादौ नरैर्भुक्तं शुण्ठीराज्यमयोत्थितम् ।  
कल्कं तु सहते नित्यं नानादेशोद्भवं जलम् ॥ ५ ॥  
महार्द्रकयवक्षारौ पीत्वा चोष्णेन वारिणा ।  
नानादेशसमुद्भूतवारिदोषमपोहति ॥ ६ ॥  
विषं भागद्वयं दग्धकपर्दः पञ्चभागिकः ।  
मरिचं नवभागं च चूर्णं वस्त्रेण शोधयेत् ॥ ७ ॥  
आर्द्रकस्य रसेनास्य कुर्यान्मुद्गनिभां वटीम् ।  
वारिणा वटिकायुग्मं प्रातः सायं च भक्षयेत् ॥ ८ ॥  
अयं रसो ज्वरे योज्यस्तस्मिन्दुर्जलजेऽपि च ।  
अजीर्णाध्मानविष्टम्भशूलेषु श्वासकासयोः ॥ ९ ॥  
इति दुर्जलजेता रसः ।

इति योगतरङ्गिण्यां दुर्जलजनितज्वरचिकित्सानाम् द्विषष्टितमस्तरङ्गः ॥ ६२ ॥

अथ त्रिषष्टितमस्तरङ्गः ।

अथातीसारनिदानम्-

गुर्वेतिस्निग्धरूक्षोष्णद्रवस्थूलातिशीतलैः ।  
विरुद्धाध्यशनाजीर्णैर्विषमैश्चापि भोजनैः ॥ १ ॥  
स्नेहाद्यैरतियुक्तैश्च मिथ्यायुक्तैर्विषैर्मयैः ।  
शोकदुष्टाम्बुमद्यातिपानैः सात्म्यैर्तुपर्ययैः ॥ २ ॥



जलातिरमणैर्वेगविघातैः क्रिमिदोषतः ।

नृणां भवत्यतीसारो लक्षणं तस्य वक्ष्यते ॥ ३ ॥

संशम्यापां धातुरग्निं प्रवृद्धो वर्चोन्मिश्रो वायुनाऽधः प्रणुन्नः ।

सरत्यतीवातिसारं तमाहुर्व्याधिं घोरं षड्विधं तं वदन्ति ॥ ४ ॥

एकैकशः सर्वशश्चापि दोषैः शोकेनान्यः षष्ठ आमेन चोक्तः ।

दोषावस्था नैकरूपप्रकाराः काले काले व्याधितस्योद्भवन्ति ॥ ५ ॥

हृन्नाभिपायूदरकुक्षितोदगात्रावसादानिलसंनिरोधाः ।

विट्सङ्गआध्मानमथाविपाको भविष्यतस्तस्य पुरःसराणि ॥ ६ ॥

अरुणं फेनिलं रूक्षमल्पमल्पं मुहुर्मुहुः ।

शकृदामं सरुक्शब्दं मारुतेनातिसार्यते ॥ ७ ॥

पित्तात्पीतं नीलमालोहितं वा तृष्णामूर्च्छादाहपाकोपपन्नम् ।

शुक्लं सान्द्रं सकफं श्लेष्मणा तु विस्रं शीतं हृष्टरोमां मनुष्यः ॥ ८ ॥

वराहस्नेहमांसांश्चुसदृशं सर्वरूपिणम् ।

कृच्छ्रसाध्यमतीसारं विद्यादोषत्रयोद्भवम् ॥ ९ ॥

तैस्तैर्भावैः शोचतोऽल्पाशनस्य

बाष्पोष्मा वै बह्निमाविश्य जन्तोः ।

कोष्ठं गत्वा क्षोभयेत्तस्य रक्तं

तच्चाधस्तात्काकणन्तीप्रकाशम् ॥ १० ॥

निर्गच्छेद्वै विड्विमिश्रं ह्यविड्वा

निर्गन्धं वा गन्धवद्वाऽतिसारः ।

शोकोत्पन्नो दुश्चिकित्स्योऽतिमात्रं

रोगो वैद्यैः कष्ट एष प्रदिष्टः ॥ ११ ॥

अन्नाजीर्णात्प्रदुताः क्षोभयन्तः कोष्ठं दोषा धातुसंघान्मलांश्च ।

नानावर्णं नैकशः सारयन्ति शूलोपेतं षष्ठमेनं वदन्ति ॥ १२ ॥

संसृष्टमेभिर्दोषैस्तु न्यस्तमप्स्ववसिदति ।

पुरीषं भृशदुर्गन्धि पिच्छिलं चाऽऽमसंज्ञितम् ॥ १३ ॥

एतान्येव तु लिङ्गानि विपरीतानि यस्य वै ।

लाघवं च विशेषेण तस्य पक्वं विनिर्दिशेत् ॥ १४ ॥

पित्तकृन्ति यदाऽत्यर्थं द्रव्याण्यश्नाति पैत्तिकः ।

तद्दोषाज्जायतेऽभीक्ष्णं रक्तातीसार उल्बणः ॥ १५ ॥

वातः प्रवृद्धो निचितं बलासं नुदत्यधस्तादहिताशनस्य ।  
 प्रवाहतोऽल्पं बहुशो मलाक्तं प्रवाहिकां तां प्रवदन्ति तज्ज्ञाः ॥ १६ ॥  
 प्रवाहिका वातकृता सशूला पिच्छात्सदाहा सकफा कफाच्च ।  
 सशोणिता शोणितसंभवा च ताः स्नेहरूक्षप्रभावा मतास्तु ॥ १७ ॥  
 तासामतीसारवदादिशेच्च लिङ्गक्रमं चाऽऽमविपकतां च ।

### असाध्यलक्षणमाह-

पक्वजागववसंकाशं यकृत्पिण्डनिभं तनु ।  
 घृततैलवसामज्जावेसवारपयोदधि ॥ १८ ॥  
 मांसधावनतोयामं कृष्णनीलारुणप्रमम् ।  
 मेचकं कर्बुरं स्निग्धं चन्द्रकोपगतं घनम् ॥ १९ ॥  
 कुणपं मस्तुलुङ्गामं सगन्धं कथितं बहु ।  
 तृष्णादाहंक्लमश्वासहिक्रापाश्वार्तिशूलिनम् ॥ २० ॥  
 संमूर्छारितिसंमोहयुक्तं पक्ववलीगुदम् ।  
 प्रलापयुक्तं च मिषग्वर्जयेदतिसारिणम् ॥ २१ ॥  
 असंवृतगुदं क्षीणं दुराध्मानमुपद्रुतम् ।  
 गुदे पक्वे गतोष्माणमतीसारिणमुत्सृजेत् ॥ २२ ॥  
 हस्तपादाङ्गुलीसंधिप्रपाको मूत्रनिग्रहः ।  
 पुरीषस्योष्णता चैव मरणायातिसारिणाम् ॥ २३ ॥  
 श्वासशूलपिपासार्तं क्षीणं ज्वरनिपीडितम् ।  
 विशेषेण नरं वृद्धमतीसारिणमुत्सृजेत् ॥ २४ ॥  
 अतीसारी राजरोगी ग्रहणीरोगवानपि ।  
 मांसाग्निबलहीनो यो दुर्लभं तस्य जीवनम् ॥ २५ ॥  
 बाले वृद्धे त्वसाध्योऽयं लिङ्गैरेतरुपद्रुतः ।  
 अपि यूनामसाध्यः स्यादतिदुष्टेषु धातुषु ॥ २६ ॥  
 शोथं शूलं ज्वरं तृष्णां श्वासं कासमरोचकम् ।  
 छर्दिं मूर्छां च हिक्रां च दृष्ट्वाऽतीसारिणं त्यजेत् ॥ २७ ॥

### अतीसारनिवृत्तिलक्षणमाह-

यस्योच्चारं विना मूत्रं सम्यग्वायुश्च गच्छति ।  
 दीप्ताग्नेर्लघुकोष्ठस्य स्थितस्तस्योदरामयः ॥ २८ ॥  
 योगतरङ्गिण्यामतीसारनिदानं नाम त्रिपष्टितमस्तरङ्गः ॥ ३६ ॥

अथ चतुष्पाटितमस्तरङ्गः ।

### अतीसारपूर्वरूपचिकित्सा—

हितं लङ्घनमेवाऽऽदौ पूर्वरूपेषु देहिनः ।  
 कुर्याच्चानशनस्यान्ते द्रवं लघु च भोजनम् ॥ १ ॥  
 हरिद्रादिं वाऽपि + + पिबेच्छीते तु मानवः ।  
 षडङ्गं वा यवागूषु पिप्पल्यादिं प्रयोजयेत् ॥ २ ॥

### षडङ्गयूषः—

मुद्गयूषं रसं तक्रं धान्यं जीरकसंयुतम् ।  
 षडङ्गयूषमित्याहुः सैन्धवेन समन्विम् ॥ ३ ॥  
 अग्निसंदीपनं पथ्यं ग्रहणीदोषनाशनम् ।  
 अरोचके ज्वरे चैव श्रेष्ठमेतत्प्रवाहिके ॥ ४ ॥

बिल्वं च धान्यं च सर्जीरकं च पाठां च शुण्ठीतिलसंयुतां च ।  
 पिष्ट्वा षडङ्गः सुहितो नराणां यूषो ह्यतीसारहरः प्रदिष्टः ॥ ५ ॥  
 इति षडङ्गयूषः ।

तृष्णापनयनी लघ्वी दीपनी बस्तिशोधनी ।  
 ज्वरे चैवातिसारे च यवागूः सर्वदा हिता ॥ ६ ॥

इत्यतीसारपूर्वरूपचिकित्सा ।

### अथाऽऽमातिसारः—

आमपक्कमं हित्वा नातिसारे क्रिया हिता ।  
 अतः सर्वातिसारेषु ज्ञेयं पक्कामलक्षणम् ॥ ७ ॥

संसृष्टमेमिरितिलक्षणं पूर्वोक्तम् ।

### अथ धान्यपञ्चकं चतुष्कं च—

न तु संग्राहणं दद्यात्पूर्वमामातिसारिणम् ।  
 दोषा ह्यादौ वर्धमाना जनयन्त्यामयान्बहून् ॥ ८ ॥  
 शोफपाण्ड्वामयप्लीहकुष्ठगुल्मोदरज्वरान् ।  
 दण्डकालसकाध्मानग्रहण्यर्शोगदास्तथा ॥ ९ ॥  
 डिम्भस्य स्थविरस्यापि वातपित्तात्मकस्य च ।  
 क्षीणधातुबलार्तस्य बहुदोषोऽतिविस्तृतः ॥ १० ॥



आमोऽपि स्तम्भनीयः स्यात्पातनान्मरणं व्रजेत् ।  
 स्तोत्रं स्तोत्रं विबद्धं वा सगूलं योऽतिसार्यते ॥ ११ ॥  
 अमयापिप्पलीककैः सुखोष्णैस्तं विरेचयेत् ।  
 दीप्ताग्निर्वहुदोषो यो विबद्धमतिसार्यते ॥ १२ ॥  
 विडङ्गत्रिफलाकृष्णाकषायैस्तं विरेचयेत् ।  
 क्षुत्क्षामस्य विरिक्ते तु पेयां युञ्ज्याद्विचक्षणः ॥ १३ ॥  
 भेषजैर्मारुतघ्नैश्च दीपनीयैश्च कल्पितम् ।  
 यो विबन्धप्रभूतं च पुरीषमतिसार्यते ॥ १४ ॥  
 तस्याऽऽदौ वमनं योज्यं पश्चालङ्कनमेव च ।  
 शूलानाहप्रसेकार्तं वामयेदतिसारिणम् ॥ १५ ॥  
 पिप्पलीलवणाभ्यां च साधितेन जलेन वा ।  
 पथ्यादारुवचामुस्तैर्नागरातिविषान्वितैः ॥ १६ ॥  
 आमातिसारनाशाय काथमेभिः पिबेन्नरः ।  
 पाठाहिङ्गवजमोदोग्रापञ्चकौलादलं रजः ॥ १७ ॥  
 उष्णाम्बु पीतं सरुजं जयत्यामं ससैन्धवम् ।  
 द्यूषणातिविषाहिङ्गुवचासौवर्चलाभयाः ॥ १८ ॥  
 पीत्वोष्णेनाम्भसा जह्यादामातीसारमुद्धतम् ।  
 वचाबिल्वकणाविश्वकुष्ठदीप्यककूलकम् ॥ १९ ॥  
 सविडङ्गं जयेत्पीतमाममुष्णाम्बुना गृतम् ।  
 हरीतकी सातिविषा हिङ्गुसौवर्चलं वचा ॥ २० ॥  
 सैन्धवं चातिपिष्टानि पाययेदुष्णवारिणा ।  
 आमातिसारयोगोऽयं पाचयित्वा चिकित्सति ॥ २१ ॥  
 आमातिसारयोगेन यस्त्वनेन न शाम्यति ।  
 न तु योगशतेनापि चिकित्सति चिकित्सकः ॥ २२ ॥  
 एरण्डरससंपिष्टं पक्वमामं च नागरम् ।  
 आमातिसारशूलघ्नं दीपनं पाचनं तथा ॥ २३ ॥  
 चित्रकं पिप्पलीमूलं वचाकटुकरोहिणी ।  
 पाठा वत्सकबीजानि हरीतक्यो महौषधम् ॥ २४ ॥

एतदामसमुत्थानमतिसारं सवेदनम् ।  
 कफात्मकं सपित्तं च सवातं हन्ति वै ध्रुवम् ॥ २५ ॥  
 श्वदंष्ट्रैरण्डधान्याम्लयवपुष्करसाधिता ।  
 पथ्या मधुयुता लीढा शूलातीसारनाशनी ॥ २६ ॥  
 नागरातिविषामुस्ताक्वाथः स्यादामपाचनः ।  
 बिल्वं मोचरसः पाठा गुडूची विश्वमुस्तकम् ॥ २७ ॥  
 गुडतक्रेण दुर्वारं पीतं हन्त्युदरामयम् ।  
 धान्यनागरमुस्तं च बालकं बिल्वमेव च ॥ २८ ॥  
 आमशूलविवन्धन्नं पाचनं वह्निदीपनम् ।  
 पित्ते धान्यचतुष्कं च शुण्ठीत्यागाद्वदन्ति हि ॥ २९ ॥  
 इति धान्यपञ्चकं चतुष्कं च ।

अथाभयादिचतुःसमा गुटिका—

देवदारुवचा मुस्ता नागराऽतिविषाऽभया ।  
 सर्वाजीर्णप्रशमनं पेयमेतैः शृतं जलम् ॥ ३० ॥  
 नागरातिविषामुस्तैरथ वा धान्यनागरैः ।  
 तृष्णाशूलातिसारघ्नं पाचनं दीपनं लघु ॥ ३१ ॥  
 धान्यकातिविषोदीच्ययवानीमुस्तनागरम् ।  
 बला द्विपर्णी बिल्वं च दद्याद्दीपनपाचनम् ॥ ३२ ॥  
 अभया नागरं मुस्तं गुडेन सह योजितम् ।  
 चतुःसमेयं गुटिका त्रिदोषघ्नी प्रकीर्तिता ॥ ३३ ॥  
 आमातिसारमानाहं सविवन्धं विषूचिकाम् ।  
 कामलारोचकं हन्याद्दीपयात्याशु चानलम् ॥ ३४ ॥  
 इत्यभयादि चतुःसमा गुटिका ।

अथ कलिङ्गादिचूर्णम्—

बिल्वोत्थः स्वरसः पेयो \*हिङ्गुलस्य समाक्षिकः ।  
 जयत्याममतीसारं क्वाथो वा कुटजत्वचः ॥ ३५ ॥  
 पयः संक्वाथ्य मुस्तानां विंशतिस्त्रिगुणाम्भसा ।  
 क्षीरावशिष्टं तत्पीतं हन्त्यामं शूलमेव च ॥ ३६ ॥  
 एरण्डमूलसकलैरवति सोमेन मिश्रितैः सजवैः ।  
 स्वित्नां खादेद्भयामामातीसारशूलार्तः ॥ ३७ ॥

इति काश्चिकहरीतकी ।

केससज्जसुनिषण्णकौ जटा दाडिमस्य दलमर्जुनोदकम् ।  
क्वाथ एष परिशीलितो नृणां हन्ति सामभवशूलमुद्धतम् ॥३८॥

कलिङ्गाऽतिविषा हिङ्गु पथ्या सौवर्चलं वचा ।  
शूलस्तम्भं विबन्धङ्गं पेयं दीपनपाचनम् ॥ ३९ ॥

इति कलिङ्गादिचूर्णम् ।

निरामरूपं शूलार्तं लङ्घनाद्यैश्च कर्षितम् ।  
नरं रूक्षमवेक्ष्याग्निं सक्षारं पाचयेद्घृतम् ॥ ४० ॥  
क्षारनागरचाङ्गेरीकोलदध्यम्लसाधितम् ।  
सर्पिरिस्थं पिबेद्वाऽपि शूलातीसारशान्तये ॥ ४१ ॥

इत्यामातिसारः ।

अथ पक्वातिसारः-

अरलुत्वक् प्रियङ्गुश्च मधुकं दाडिमाङ्कुरान् ।  
अवाप्य पिष्ट्वा विपचेद्यद्भागं दधि तां पिबेत् ॥ ४२ ॥  
सर्वातिसारानेषा हि हन्ति पक्वान्न संशयः ।  
सलोध्रं धातकी बिल्वं मुस्ताम्रास्थिकलिङ्गकम् ॥ ४३ ॥  
पिबेन्माहिषतक्रेण पक्वातीसारनाशनम् ।  
पद्मं समङ्गा मधुकं बिल्वं जतु शलाटु च ॥ ४४ ॥  
पिबेत्तण्डुलतोयेन सक्षौद्रमगदं परम् ।  
पक्वातिसारिणे देयो मुस्ताक्वाथः समाक्षिकः ॥ ४५ ॥  
समङ्गा धातकीपुष्पं मञ्जिष्ठा लोध्रमेव च ।  
शाल्मली मधुकं लोध्रं वृक्षदाडिमयोस्त्वचम् ॥ ४६ ॥  
आम्रास्थिमध्यं लोध्रं च बिल्वमैजा प्रियङ्गवः ।  
मधुकं शृङ्गवेरं च दीर्घवृन्तत्वगेव च ॥ ४७ ॥  
चत्वार एते योगाः स्युः पक्वातीसारनाशनाः ।  
पक्वाम उपयोज्याः स्युः सक्षौद्रास्तण्डुलाम्बुना ॥ ४८ ॥  
दीर्घवृन्तः स पथ्याह्नो महौषधसमन्वितः ।  
पीतस्तण्डुलतोयेन पक्वातीसारनाशनः ॥ ४९ ॥



पथयाजाजिदुरालम्भाघोण्टाफलकल्कसंयुतः पीतः ।

स्वरसो जम्बुकल्कात्पक्वातीसारहा चैव ॥ ५० ॥

समङ्गा धातकी लोभं तथा जम्बु शलाटु च ।

( \* शाल्मलीवेष्टकं चैव वृक्षदाडिमयोस्त्वचः ॥ ५१ ॥

आम्रास्थिबिल्वमध्यं च मधुकं च प्रियङ्गवः ) ।

मुस्तकं शृङ्गाबैरं च दीर्घवृन्तत्वगेव च ॥ ५२ ॥

नवपर्णानि चूतस्य कपित्थफलमेव च ।

पिष्ट्वा तण्डुलतोयेन गुटिकां कारयेत्ततः ॥ ५३ ॥

पिबेत्तेन ह्युपायेन पक्वातीसारशान्तये ।

इति समङ्गाद्या गुटिका ।

अथ कञ्चटकादि—

कुटजातिविषाचूर्णं मधुना सह लेहितम् ॥ ५४ ॥

चिरोत्थितमतीसारं पक्वं पित्तास्रजं जयेत् ।

पक्वोऽसकृदतीसारो ग्रहणीमार्दवाद्यदा ॥

प्रवर्तेत तदा कार्यः क्षिप्रं सांग्राहिको विधिः ॥ ५५ ॥

कञ्चटजम्बूदाडिमशृङ्गादकपत्रबिल्वह्रीबैरम् ।

जलधरनागरसहितं गङ्गामपि वाहिनीं रुन्ध्यात् ॥ ५६ ॥

इति कञ्चटकादि ।

अथ लघुगङ्गाधरं चूर्णम्—

मोचरसमुस्तनागरपाठारलुधातकीकुसुमैः ।

चूर्णं मथितसमेतं रुणद्धि गङ्गाप्रवाहमपि ॥ ५७ ॥

इति लघुगङ्गाधरं चूर्णम् ।

अङ्कोलमूलकल्कः—

अङ्कोलमूलकल्कः सक्षौद्रस्तण्डुलाम्बुना पीतः ।

सेतुरिव वारिवेगं झटिति निरुन्ध्यादतीसारम् ॥ ५८ ॥

कृत्वाऽऽलवालं सुदृढं पिष्टैरामलकैर्भिषक् ।

आर्द्रकस्वरसेनाऽऽशु पूरयेन्नाभिमण्डलम् ॥ ५९ ॥

\* धनुश्चिह्नान्तर्गतो ग्रन्थः क. पुस्तकस्थः ।

१ ग. कश्चनजं । २ ग. णिति कण्ठ्यादिः ।

नदीवेगोपमं घोरं प्रवृद्धं दुर्जरं नृणाम् ।

सद्योऽतिसारमजयं नाशयत्येष योगराट् ॥ ६० ॥

इति पक्वातिसारः ।

अथ वातातीसारचिकित्सा-

लङ्घनमेकं मुक्त्वा न चान्यदस्तीह भेषजं बलिनः ।

समुदीर्णं दोषचयं शमयति तत्पाचयत्यपि च ॥ ६१ ॥

कपित्थबिल्वचाङ्गेरी तक्रदाडिमसाधिता ।

ग्राहिणी पाचनी पेया वाते वा पञ्चमूलिका ॥ ६२ ॥

पञ्चमूली बला विश्वधान्यकोत्पलबिल्वजा ।

वातातिसारिणे देया सूक्तेनान्यतमेन वा ॥ ६३ ॥

वचा सातिविषा मुस्ता बीजानि कुटजस्य च ।

श्रेष्ठो वातातिसारे च योगोऽयं वैद्यपूजितः ॥ ६४ ॥

पूतीकं मागधीं शुण्ठीं बलाधान्यं हरीतकीम् ।

पक्त्वाऽम्बुना पिबेत्सामवातातीसारशान्तये ॥ ६५ ॥

अथ पित्तातीसारचिकित्सा-

आमान्वयमतीसारं पैत्तिकं लङ्घनैर्जयेत् ।

लङ्घितस्य यथा सात्म्यं यवागूमण्डतर्पणैः ॥ ६६ ॥

शृतं चन्दनमुस्ताभ्यां पटोलोदीच्यनागरैः ।

पेयामम्लामतक्रां वा पाचनीं ग्राहिणीं पिबेत् ॥ ६७ ॥

धान्योदीच्यशृतं तोयं तृषादाहातिसारवान् ।

ताभ्यामेव सपाठाभ्यां सिद्धमाहारमाहरेत् ॥ ६८ ॥

बिल्वशक्रयवाम्भोदवालकातिविषाकृतः ।

कषायो हन्त्यतीसारं सामं पित्तसमुद्भवम् ॥ ६९ ॥

रसाञ्जनं सातिविषं कुटजस्य फलत्वचौ ।

धातकी शृङ्गवेरं च पापयेत्तण्डुलाम्बुना ॥ ७० ॥

माक्षिकेण युतं हन्यात्पित्तातीसारमुल्बणम् ।

मन्दं संदीपयेद्भिं शूलं चाऽऽशु निवर्तयेत् ॥ ७१ ॥

मधुकं कद्रफलं लोभ्रं दाडिमस्य फलत्वचम् ।

पित्तातिसारे मध्वक्तं पापयेत्तण्डुलाम्बुना ॥ ७२ ॥

समङ्गा धातकीपुष्पं बिल्वं सौवर्चलं विडम् ।  
 सक्षौद्रं दाडिमं चैव पीतं तण्डुलवारिणा ॥ ७३ ॥  
 चूर्णं पित्तातिसारघ्नं शूलं चाऽऽशु नियच्छति ।  
 सक्षौद्रातिविषां पिष्ट्वा वत्सकस्य फलत्वचम् ॥ ७४ ॥  
 तण्डुलोदकसंयुक्तं पेयं पित्तातिसारनुत् ।  
 कट्फलातिविषाम्भोद्वत्सकं नागरान्वितम् ॥ ७५ ॥  
 गृतं पित्तातिसारघ्नं पातव्यं मधुसंयुतम् ।  
 पलं वत्सकसंसिद्धं चतुर्गुणजले गृतम् ।  
 पित्तातिसारे मिषजा देयं दीपनपाचनम् ॥ ७६ ॥

इति धान्याकघृतम् ।

अथ रक्तातीसारः—

तत्र तूर्णा क्रिया कार्या रक्तपित्तनिबर्हणी ।  
 छागे सार्धोदके क्षीरे नागरोत्पलवालकैः ॥ ७७ ॥  
 पेया रक्तातिसारघ्नी पृश्निपर्णी रसर्युता ।  
 कषायो मधुना पीतस्त्वचो दाडिमवत्सकात् ॥ ७८ ॥  
 सद्यो जयेदतीसारं रक्तजं दुर्निवारकम् ।  
 समङ्कोत्पलमञ्जिष्ठा तिरीटतिलचन्दनम् ॥ ७९ ॥  
 छागीक्षीरेण संपीतं रक्तातीसारनाशनम् ।

इति समङ्गादिः ।

अथ कुटजाष्टककाथः—

कुटजाऽतिविषा मुस्ता बालकं लोधचन्दनम् ॥ ८० ॥  
 धातकी दाडिमं पाठा काथं क्षौद्रयुतं पिबेत् ।  
 दाहे रक्ते सशूले च आमरोगे च दुस्तरे ॥  
 कुटजाष्टमिदं ख्यातं सर्वातीसारनाशनम् ॥ ८१ ॥

इति कुटजाष्टककाथः ।

अथ वत्सकादिकाथः—

सवत्सकः सातिविषः सबिल्वः सोदीच्यमुस्तश्च कृतः कषायः ।  
 सामे सशूले च सशोणिते च चिरप्रवृत्तेऽपि हितोऽतिसारे ॥ ८२ ॥  
 इति वत्सकादिकाथः ।



अथ ह्रीबेरादिः—

ह्रीबेरातिविषा मुस्तं बिल्वधान्यकवत्सकम् ।  
समङ्गा धातकी लोघं विश्वं दीपनपाचनम् ॥ ८३ ॥  
हन्त्यरोचकपित्तामबिबन्धं चातिवेदनम् ।  
सशोणितमतीसारं सज्वरं वाऽथ विज्वरम् ॥ ८४ ॥

इति ह्रीबेरादिः ।

अथ रसाञ्जनादिचूर्णम्—

आम्रवृक्षस्त्वचस्तक्रपिष्टायाः स्वरसं पिबेत् ॥  
चूर्णं स्वच्छाम्बुना युक्तं रक्तातीसारशान्तये ॥ ८५ ॥  
बिल्वं छागपयः सिद्धं सितामोचरसान्वितम् ।  
कलिङ्गचूर्णसंयुक्तं रक्तातीसारनाशनम् ॥ ८६ ॥  
गुडेन भक्षयेद्विल्वं रक्तातीसारनाशनम् ।  
आमशूलबिबन्धघ्नं कुक्षिरोगविनाशनम् ॥ ८७ ॥  
रसाञ्जनं सातिविषं कुटजस्य फलत्वचम् ।  
धातकी शृङ्गबेरं च पिबेत्तण्डुलवारिणा ॥  
क्षौद्रेण युक्तं तद्देयं रक्तातीसारमुल्बणम् ॥ ८८ ॥

इति रसाञ्जनादिचूर्णम् ।

षडरीमूलकल्कस्तु तिलकल्कस्तथैव च ।  
मधुक्षीरयुतः पीतो रक्तातीसारनाशनः ॥ ८९ ॥  
जम्बुवाङ्गामलकानां तु पलवानथ कुडुयेत् ।  
संगृह्य स्वरसं तेषामजाक्षीरेण योजयेत् ॥ ९० ॥  
तत्पिबेन्मधुना युक्तं रक्तातीसारनाशनम् ।  
यष्टी मधुस्तिलाः कृष्णाः पद्मकेसरमुत्पलम् ॥ ९१ ॥  
क्षौद्रमत्स्यण्डिकायुक्तमाजेन पयसा पिबेत् ।  
रक्तप्रवाहिकां शूलमेतत्पीतं नियच्छति ॥ ९२ ॥  
रसाञ्जनं सातिविषं त्वग्बीजं कौटजं तथा ।  
धातकी नागरं चैव पाययेत्तण्डुलाम्बुना ॥ ९३ ॥  
सशूलरक्तपित्तघ्नो योगो मधुसमन्वितः ।

## अथ पिच्छावस्तिः—

अल्पालपं बहुशो रक्तं सशूलक्षुपवेश्यते ॥ ९४ ॥ (?)

यदा वायुर्विबद्धश्च पिच्छावस्तिस्तदा हितः ।

शाल्मलेरार्द्रपुष्पाणि पुटपाकीकृतानि च ॥ ९५ ॥

संकुट्योलूखले सम्यग्गृह्णीयात्पयसि शृते ।

गृहीत्वा षट्पलं तस्य त्रिपलं घृततैलयोः ॥ ९६ ॥

युक्तं मधुककलेन माक्षिकत्रिपलेन च ।

तैलाक्तवपुषो बद्धाद्धस्तौ प्रत्यागते रसे ।

मोजयेत्पयसा वाऽपि पित्तातीसारपीडितम् ॥ ९७ ॥

इति पिच्छावस्तिः ।

## अथ क्षीरीवृक्षाद्यं घृतम्—

क्षीरिवृमामीररसे विषकं तैजे च कल्के पयसा च सार्वैः ।

सितोपलार्धं मधुपाव्युक्तं रक्तातिसारं शमयत्युद्गीर्णम् ॥ ९८ ॥

इति क्षीरिवृक्षाद्यं घृतम् ।

## अथ कुटजक्षीरम्—

निष्काश्य मूलममलं गिरिमल्लिकायाः

सम्यक्पलद्वितयमम्बु चतुःशरावे ।

तत्पादशोषसलिलं खलु शोषणीयं

क्षीरे पलद्वयमिते कुशलैरजायाः ॥ ९९ ॥

प्रक्षिप्यमापकानटौ मधुनस्तत्र शीतले ।

रक्तातिसारी तं पीत्वा नैरुजं क्षिप्रमाप्नुयात् ॥ १०० ॥

इति कुटजक्षीरम् ।

## अथ शतावरीकल्कः—

पीत्वा शतावरीकल्कं पयसा क्षीरभुरजयेत् ।

रक्तातिसारी पीत्वा वा तथा सिद्धं घृतं नरः ॥ १ ॥

इति शतावरीकल्कः—

अथ नवनीतावलेहः-

गोदुग्धं नवनीतं च मधुना सितया सह ।

लीढं रक्तातिसारे तु ग्राहकं परमं मतम् ॥ २ ॥

इति नवनीतावलेहः ।

पीतं मधुसितायुक्तं चन्दनं तण्डुलाम्बुना ।

रक्तातिसारजिद्रक्तपित्ततृदाहमोहनुत् ॥ ३ ॥

चन्दनमत्र श्वेतम् ।

अथ चन्दनकल्कः-

रक्तातिसारिणामाजं पयः सक्षौद्रशर्करम् ।

गुदप्रक्षालने सेके प्रशस्तं पानभोजने ॥ ४ ॥

इति रक्तातिसारः-

अथ गुदपाके भ्रंशे दाहे च-

गुदो बहुभिरुद्घातैर्यस्य पित्तेर्न पच्यते ।

सेवयेत्तं तु शीतेन पटोलमधुकाम्बुना ॥ ५ ॥

विरेकैर्बहुधा यस्य गुदं पित्तेन दह्यते ।

पच्यते वा तयोः कार्यं तेनैव गुदसेचनम् ॥ ६ ॥

दाहे पाके हितं छागीक्षीरं सक्षौद्रशर्करम् ।

गुदस्य क्षालने सेके युक्तं पाने च भोजने ॥ ७ ॥

अतिप्रवृत्त्या महती भवेद्यदि गुदव्यथा ।

स्विन्नमूपकमांसेन तदा संस्वेदयेद्गुदम् ॥ ८ ॥

अथ गोधूमचूर्णस्य समितस्य तु वारिणा ।

साज्यस्य गोलकं कृत्वा मृदु संस्वेदयेद्गुदम् ॥ ९ ॥

व्यथायाम्-

गुदभ्रंशे गुदं स्नेहैरभ्यज्यान्तः प्रवेशयेत् ।

प्रविष्टं स्वेदयेन्मन्दं मूपकस्याऽऽभिषेण हि ॥ ११० ॥

मूपकस्याथ वसया पायुं सम्यक् प्रलेपयेत् ।

गुदभ्रंशाभिधो व्याधिः प्रणश्यति न संशयः ॥ ११ ॥

शाम्बूकमांसं सुस्विन्नं सतैललवणान्वितम् ।

ईषद्घृतेन चाभ्यक्तं स्वेदयेत्तेन यत्नतः ॥ १२ ॥



गुद्भ्रंशमशेषेण नाशयेत्क्षिप्रमेव च ।  
गुदनिःसरणे शस्तं चाङ्गेरीघृतमुत्तमम् ॥ १३ ॥

तद्यथा—

चाङ्गेरीकोलदध्यङ्गलक्षारनागरसंयुतम् ।  
घृतं विपक्वं पातव्यं गुद्भ्रंशगदापवम् ॥ १४ ॥

चाङ्गेर्यम्ललोणिका तस्याः स्वरसः, कोलस्य काथः, दृष्यम्लं  
इधिरूपमम्लमेतन्नयं मिलितं घृताञ्चतुर्गुणं क्षारनागरयोः कल्क इव  
चाङ्गेरीघृतम् ।

कोमलं पद्मिनीपत्रं यः खादेच्छर्करान्वितम् ।  
एतन्निश्चित्य निर्दिष्टं न तस्य गुदनिर्गमः ॥ १५ ॥

अन्यत्क्षुद्ररोगे वक्ष्यति

अथ श्लेष्मातिसारः—

श्लेष्मातिसारे प्रथमं हितं लङ्घनपाचनम् ।  
योज्यश्चाऽऽमातिसारघ्नो यथोक्तो दीपनो गणः ॥ १६ ॥  
पूतीकव्योषविल्वाम्बिपाठादाडिमहिङ्गुभिः ।  
भोजयेत्संस्कृतैर्युषैः श्लेष्मातीसारपीडितम् ॥ १७ ॥  
गोकण्टकगुहाव्याघ्रीकषायं सुशृतं पिबेत् ।  
आमश्लेष्मातिसारघ्नं दीपनं पाचनं परम् ॥ १८ ॥  
पथ्या सौवर्चलं हिङ्गु सैन्धवातिविषावचम् ।  
आमातिसारं कफजं पीतमुष्णाम्बुना जयेत् ॥ १९ ॥  
चव्यं सातिविषं कुष्ठं बालविल्वं सनागरम् ।  
वत्सकत्वक्फलं पथ्या छर्दिश्लेष्मातिसारजित् ॥ २० ॥  
पथ्याग्निऋतुकापाठवचामुस्तकवत्सकैः ।  
सनागरैर्जयेत्काथः कल्को वा श्लैष्मिकसृतिम् ॥ २१ ॥  
पाठां वचां त्रिकटुकं कुष्ठं च कटुरोहिणी ।  
उष्णाम्बुपीतान्येतानि श्लेष्मातीसारनाशनम् ॥ २२ ॥

इति श्लेष्मातिसारः ।

## अथ संनिपातातिसारः-

समङ्गातिविषा मुस्ता विश्वह्वीबिरधातकी ।  
 कटुजत्वग्लैर्विल्वैः काथः सर्वातिसारनुत् ॥ २३ ॥  
 अमया नागरं मुस्तं गुडेन सह योजितम् ।  
 चतुः समेयं गुटिका त्रिवोपघ्नी प्रकीर्तिता ॥ २४ ॥  
 आमातिसारमानाहं सविबन्धं विषूचिकाम् ।  
 कृमीनरोचकं हन्याद्दीपयत्याशु चानलम् ॥ २५ ॥  
 इत्यभयादिगुटिका ।

## अथ बृहच्छालिपर्ण्यादि-

विल्वाब्धधातकीपाठाशुण्ठीमोचरसाः समाः ।  
 पीतारुन्धन्त्यतीसारं गुडतक्रेण योजिताः ॥ २६ ॥  
 शालिपर्णी पृश्निपर्णी बृहती कण्टकारिका ।  
 बलाश्ववंष्ट्राविल्वाग्निपाठानागरधान्यकम् ॥  
 एतदाहारसंयोगो हितं सर्वातिसारिणाम् ॥ २७ ॥

इति बृहच्छालिपर्ण्यादि ।

## अथ कुटजपुटपाकः-

अवेदनं सुसंपकं दीप्ताग्नेः सुचिरोत्थितम् ।  
 नानावर्णमतीसारं पुटपाकैरुपाचरेत् ॥ २८ ॥  
 श्लिग्धं घनं कुटजवल्कमजन्तु दग्ध-  
 मादाय तत्क्षणमतीव च कोथयित्वा ।  
 जम्बूपलाशपुटतैण्डुलतोयसिकं  
 बद्धं कुशेन च बहिर्घनपङ्कलिप्तम् ॥ २९ ॥  
 सुस्विन्नमेतदवपीड्य रसं गृहीत्वा  
 क्षौद्रेण युक्तमतिसारवते प्रदद्यात् ।  
 कृष्णात्रिपुत्रमतपूजित एष योगः  
 सर्वातिसारहरणे स्वयमेव राजा ॥ ३० ॥

इति कुटजपुटपाकः ।

## अथ स्योनाकपुटपाकः-

काश्मरीपद्मपत्राद्यात्पक्वात्कट्वङ्गवल्कलात् ।  
 सपद्मकेसराद्वाही स्याद्रसो मधुसंयुतः ॥ ३१ ॥

पुटपाकस्य पाकोऽयं बहिरारक्तवर्णता ।

भेषजत्वात्पलं चास्य पानमिष्टं चिकित्सकैः ॥ ३२ ॥

इति स्पोनाकपुटपाकः ।

कुटजत्वक्कृतः काथो घनीभूतः सुशोभनः ।

लेहितोऽतिविषाक्तः सर्वातीसारनुद्भवेत् ॥ ३३ ॥

इच्छन्त्यन्नाद्यमांशेन काथादतिविषारजः ।

अथ कुटजावलेहः—

कुटजत्वक् पलशतं जलद्रोणे विपाचयेत् ॥ ३४ ॥

चतुर्भागावशेषं तु कषायमुपकल्पयेत् ।

वस्त्रपूते पुनः काथ्यं यावलेहत्वमागतम् ॥ ३५ ॥

मल्लातकं विडङ्गानि त्रिफला त्रिकटुं तथा ।

रसाञ्जनं चित्रकं च कुटजस्य फलानि च ॥ ३६ ॥

वचामतिविषां बिल्वं पाठा मोचरसस्तथा ।

वालकं च समङ्गा च प्रत्येकं तु पलं पलम् ॥ ३७ ॥

त्रिंशत्पलं गुडस्यात्र चूर्णीकृत्य प्रदापयेत् ।

मधुनः कुडवं दत्त्वा घृतस्य कुडवं तथा ॥ ३८ ॥

एवं लेहस्तु शमयेदर्शो रक्तसमुद्भवम् ।

वातिकं पैत्तिकं चैव श्लैष्मिकं सांनिपातिकम् ॥ ३९ ॥

ये च दुर्नामजा रोगास्तांश्च सर्वान्व्यपोहति ।

रक्तपित्तमतीसारं पाण्डुरोगमरोचकम् ॥ ४० ॥

ग्रहणीमार्दवं काश्यं श्वयथुं कामलामपि ।

अनुपाने घृतं दद्याद्दधि तक्रं जलं पयः ॥ ४१ ॥

जीर्णान्नपथ्यमोजी स्यादर्शोऽल्पः प्रतिमुच्यते ।

रोगानीकविनाशाय कौटजो लेह ईरितः ॥ ४२ ॥

इति कुटजावलेहः ।

अन्यच्च—

शतं कुटजमूलस्य क्षुण्णं तोयार्मणे पचेत् ।

काथे पादावशेषेऽस्मिन्वस्त्रपूते पुनः पचेत् ॥ ४३ ॥

सौवर्चलयवक्षारविडसैन्धवपिप्पली ।

धातकीन्द्रयवाजाजिचूर्णं दत्त्वा पलद्वयम् ॥ ४४ ॥



लिङ्गाद्वरमात्रं तु तच्छीतं मधुसंयुतम् ।  
पक्वापकमतीसारं नानावर्णं सवेदनम् ॥ ४५ ॥  
दुर्वारं ग्रहणीरोगं जयेच्चैतत्प्रवाहिकाम् ।

इति कुटजावलेहः ।

अथ षडङ्गघृतम्—

लेहे यत्रास्ति नो भागो निर्दिष्टो द्रवकल्कयोः ॥ ४६ ॥  
तत्रापि पादिकः कार्यो द्रवकल्को विजानता ।  
वत्सकस्य च बीजानि दाव्याश्च त्वच उत्तमाः ॥ ४७ ॥  
पिप्पली शृङ्गवेरं च लाक्षाकटुकरोहिणी ।  
षड्भिरतैर्वृतं सिद्धं पेया मण्डावचारितम् ॥ ४८ ॥  
अतीसारं जयेच्छीघ्रं त्रिदोषमपि दारुणम् ।

इति षडङ्गघृतम् ।

इति संनिपातातिसारः ।

अथ श्लेष्मपित्तातिसारः—

समङ्गा धातकी बिल्वमात्रास्थयम्भोजकेसरम् ॥ ४९ ॥  
बिल्वं मोचरसं लोध्रं कुटजस्य फलत्वचम् ।  
पिवेत्तण्डुलतोयेन कषायं कल्कमेव च ॥ ५० ॥  
श्लेष्मपित्तातिसारघ्नं रक्तं वाऽथ नियच्छति ।

इति समङ्गादिकाथश्चूर्णं च ।

अथ वातश्लेष्मातिसारः—

रसैः स्वादुकटुप्रायैरुभौ वातकफौ नृणाम् ॥ ५१ ॥  
कुरुतस्तावतीसारं कुन्द्रौ बहिं निहत्य च ।  
द्वयं सफेनं पुरिषं तन्वामं मन्दगन्धिकम् ॥ ५२ ॥  
सशब्दवेदनावन्तं तत्राऽऽमं परिपच्यते ।  
नित्यं गुडगुडायन्तं तन्द्रामूर्च्छाभ्रमक्लमैः ॥ ५३ ॥  
प्रसक्तसक्थिकटचूरुजानुपृष्ठास्थिशूलिनः ।  
धान्यपञ्चकसंसिद्धो धान्यविश्वकृतोऽथ वा ॥ ५४ ॥  
आहारो भिषजा योज्यो वातश्लेष्मातिसारिणे ।  
वातातिसारे यच्चोक्तं पाचनं ग्राहि भेषजम् ॥ ५५ ॥  
तदत्रापि प्रयुञ्जीत संचिन्त्य कफमारुतौ ।

इति वातश्लेष्मातिसारः ।

अथ च्छर्द्यतीसारः—

बिल्वचूतास्थिनिर्यूहः पीतः साक्षौद्रशर्करः ॥ ५६ ॥  
 निहन्याच्छर्द्यतीसारं वैश्वानरं इवाऽऽहुतिम् ।  
 पटोलयवधान्याकक्काथः पीतः सुशीतलः ॥ ५७ ॥  
 शर्करामधुसंयुक्तश्छर्द्यतीसारनाशनः ।  
 प्रियङ्ग्वञ्जनमुस्ताख्यं पाययेत्तु यथाबलम् ॥ ५८ ॥  
 तृष्णातीसारच्छर्दिघ्नं सक्षौद्रं तण्डुलाम्बुना ।  
 जम्बवाभ्रपलवोशीरं वटशृङ्गध्वरोहकौ ॥ ५९ ॥  
 रसः कार्याऽथ वा चूर्णं क्षौद्रेण सह योजितम् ।  
 छर्दिज्वरमतीसारं मूर्छां तृष्णां च दुर्जयाम् ॥ ६० ॥  
 नियच्छत्यचिराद्युक्तं स्मृतिं वाऽनेकहेतुजाम् ।

इति च्छर्द्यतीसारः ।

अथ शोफातीसारः—

विडङ्गातिविषामुस्तादारुपाठाकलिङ्गकम् ॥ ६१ ॥  
 अरिचेन समायुक्तं शोफातीसारनाशनम् ।  
 किराताब्दामृतोदीच्यमुस्ताचन्दनधान्यकैः ॥ ६२ ॥  
 शोफातीसारहृत्कासतृद्दहाहज्वरनाशनः ।

इति शोफातीसारः ।

अथ भयशोकजावतीसारौ—

मयशोकसमुद्भूतौ ज्ञेयौ वातातिसारवत् ॥ ६३ ॥  
 तयोर्वातहरी कार्या हर्षणाश्वासनैः क्रिया ।

तत्र प्रयोगाः—

विषार्शःकृमिसंभूते हिता चोभयशर्मदा ॥ ६४ ॥  
 शर्कराधातकीलोध्रपाठारलुपिप्पलीसमङ्गामिः ।  
 मोचरसपद्मकेसरसितायुतः क्षौद्रसंमिश्रः ॥ ६५ ॥  
 अर्शःप्रभवं कृमिजं विरुद्धपानान्नदोषसंभूतम् ।  
 अतिसारमयं शमयति लेहः कल्याणको नाम्ना ॥ ६६ ॥

इति कल्याणकावलेहः ।

## अथाऽऽमपाचनविधिः-

नागरातिविषामुस्ताक्राथः स्यादामपाचनः ।

नागरातिविषाहिङ्गुमुस्तावत्सकचित्रकाः ॥ ६७ ॥

घनतेजोवतीपाठापिप्पलीन्द्रयवाः समाः ।

सैन्धवं कौटजं बीजं वचा कटुकरोहिणी ॥ ६८ ॥

विडं पाठामतिविषां विडङ्गं विश्वभेषजम् ।

एलाकुटजबीजानि लोध्रं सावरकं निशि ॥ ६९ ॥

वत्सकातिविषाशुण्ठीबिल्वं हिङ्गु यवाम्बु च ।

श्लोकार्धाभिहिता योगाः पडेते पाचना मताः ॥ ७० ॥

उष्णाम्बुमद्यधोन्याद्यैः पीता वा श्लक्ष्णचूर्णिताः ।

इत्यामपाचनविधिः ।

## अथ प्रवाहिकाः-

तैलं सर्पिर्दाधि क्षौद्रं सिता विश्वं सफाणितम् ॥ ७१ ॥

सर्वमालोड्य पातव्यं सद्यो हन्ति प्रवाहिकाम् ।

कल्कः स्याद्बालविल्वानां तिलकल्कश्च तत्समः ॥ ७२ ॥

दध्नः सारोऽष्टमो भागः खण्डो हन्यात्प्रवाहिकाम् ।

बालविल्वं गुडं तैलं पिप्पलीं विश्वभेषजम् ॥ ७३ ॥

लिह्याद्वाते प्रतिहते सञ्चूले सप्रवाहिके ।

## अथ त्र्युषणाद्यं घृतम्-

त्र्युषणं त्रिफला चैव चित्रको गजपिप्पली ॥ ७४ ॥

\* बिल्वकर्कटिकाहिंसाविडङ्गं सनिदिग्धिकम् ।

घृतप्रस्थं पचेदेभिर्गवां मूत्रे चतुर्गुणे ॥ ७५ ॥

तत्प्रयोगं पिबेत्काले हन्यात्तेन प्रवाहिकाम् । (?)

इति त्र्युषणाद्यं घृतम् ।

## अथ पुरीषक्षयः-

दीप्ताग्न्यतिपुरीषो यः सार्धते फेनिलं शकृतम् ।

स पिबेत्फाणितं शुण्ठीदधितैलपयोन्वितम् ॥ ७६ ॥

\* ग. पुस्तके बिल्वकर्कटिकाऽत्र बिल्वपोशिका ।



दध्ना ससारेण समाक्षिकेण भुञ्जीते निःसारकपीडितस्तु ।  
 सुतप्त\*कुप्यकथितेन वाऽपि क्षीरेण शीतेन मधुप्लुतेन ॥ ७७ ॥  
 बलाविश्वशृतं क्षीरं गुडतैलानुयोजितम् ।  
 दीप्ताग्निं पाययेत्प्रातः सुखदं वर्चसः क्षये ॥ ७८ ॥  
 शशमांसं रुचिकरं सखण्डं सघृतं दधि ।  
 विपाच्य खाद्वेत्सेवेच्च मृद्वन्नं शकृतः क्षये ॥ ७९ ॥

इति पुरीषक्षयः ।

तत्र सामान्यम्—

विवद्ध्वातो विट्शूलपरीतः सप्रवाहिकः ।  
 सरक्तपिच्छश्च पयः पिबेत्तृष्णासमन्वितः ॥ १८० ॥  
 यथाऽमृतं तथा क्षीरमतीसारेषु पूजितम् ।  
 सरक्तोत्थेषु तत्पेयमपां भागेषु संस्कृतम् ॥ ८१ ॥

अथ सर्वातीसारे—

यथा शृतं भवेद्द्वारि तथाऽतीसारनाशनम् ।  
 अतीसारं निहन्त्येव शतभागशृतं जलम् ।  
 अतीसारेषु पानीयमधिकस्याधिकं फलम् ॥ ८२ ॥

अथ कुटजाष्टकावलेहः—

षेक्यार्द्राकुटजात्तुलां जलघटेऽष्टांशं पुनः पालिकैः  
 पाठः शाल्मलिधातकीघनविषालज्जाभ्रविल्वैः सह ।  
 तल्लिह्यात्कुटजाष्टकं जलगवाजाक्षीरमण्डानुपोऽ-  
 तीसारं ग्रहणीमसृग्दरमसृक्पित्तासृग्दर्शो जयेत् ॥ ८३ ॥

अथ कपित्थाष्टकम्—

धान्याजाजीयवानीरुचकजलचतुर्जातविश्वोषणाग्नि-  
 ग्रन्थैकांशं त्रिमागं कैरिकणमगधादीष्ववृक्षाम्लविल्वम् ।  
 श्वेताषट्कं कपित्थाष्टकमिदमरुचिं गुल्मयक्ष्मप्रतिश्या-  
 तीसारार्शोग्निसाद्ग्रहणिगलगदश्वासकासान्निहन्ति ॥ ८४ ॥

इति कपित्थाष्टकम् ।

\* क. पुस्तके—सुतप्तसुवर्णरजतेतरलोहनिर्वापणात्कथितेन ।

## अथ नघूलाईचूर्णम्-

कर्पं गन्धकमर्धपारदमुभौ कुर्याच्छुभां कज्जलीं  
 त्र्यक्षं त्र्यूषणतश्च पञ्चलवणं स्यादर्धकर्पं पृथक् ।  
 तच्छक्रासनचूर्णतुल्यनिहितं तत्सर्वमेकीकृतं  
 खादेच्छाणमितं सकाञ्जिकपलं मन्दाग्न्यतीसारनुत् ॥८५॥

इति लघुलाईचूर्णम् ।

## अथ बृहल्लाईचूर्णम्-

दीप्यौ क्षारत्रयाग्नित्रिकटुगजकणावेलमहातकोश्रा  
 द्वे जीरे हिङ्गुकुठाखिलपटुरसैगन्धाभ्रधूमोत्तमाश्च ।  
 एतेषां तुल्यगन्धं रज उदितमतीसारशूलग्रहण्या-  
 नाहप्लीहप्रमेहानलहतिषु बृहल्लाईचूर्णं प्रशस्तम् ॥ १८६ ॥

इति बृहल्लाईचूर्णम् ।

## अथ मृतसंजीवनो रसः-

रसगन्धौ विषं सूतात्पादभागं समं च तैः ।  
 गगनं भावयेद्देभी रसैः सर्वं विचूर्णयेत् ॥ ८७ ॥  
 सर्पाक्षी धातकी स्वर्णा विषा विश्वजयाऽम्बुदम् ।  
 यवानी बिल्वधान्याकजीरपाठाः कणा शिवा ॥ ८८ ॥  
 कुटजत्वक्कपित्थं च दाडिमं सकलिङ्गकम् ।  
 इत्येषां गोलकं कृत्वा वालुकायन्त्रगं पचेत् ॥ ८९ ॥  
 मृतसंजीवनो नाम रसः स्यादस्य बलकः ।  
 षट्प्रकारमतीसारं हन्त्यनेनानुशीलितः ॥ ९० ॥  
 विश्वाब्धधातकीदारु यवान्पम्बुकणावचम् ।  
 कुटजो धान्यकं बिल्वं पाठेन्द्रयवशाल्मलम् ॥ ९१ ॥  
 विषाभयं समं चैषां चूर्णेन मधुना सह ।

इति मृतसंजीवनो रसः ।

## अथ चन्द्रप्रभावटी-

मृतं सूतं सूतं स्वर्णं मृतं चाभ्रं समं समम् ॥ ९२ ॥

तुल्यं च खादिरं सारं तथा मोचरसं क्षिपेत् ।  
 द्रवैः शाल्मलिमूलोत्थैर्मदयेत्प्रहरद्वयम् ॥ ९३ ॥  
 चणमात्रां बटीं कृत्वा खादेज्जीरकसंयुताम् ।  
 त्रिदोषजमतीसारं सज्वरं नाशयेद्ध्रुवम् ॥ ९४ ॥

इति चन्द्रप्रभावटी ।

स्नानावगाहमभ्वङ्गं गुरुस्निग्धान्नभोजनम् ।  
 व्यायाममग्निसंतापमतीसारी त्रिवर्जयेत् ॥ ९५ ॥  
 इति किञ्चिन्निगदितमतीसारचिकित्सितम् ।  
 ग्रन्थभूयस्त्वभीत्याऽत्र नाधिकं किञ्चिदीरितम् ॥ १९६ ॥  
 इति योगतरङ्गिण्यां त्रिमल्लभद्वयप्रथितायामतीसारचिकित्सा  
 नाम चतुष्पष्टितमस्तरङ्गः ॥ ६५ ॥

अथ पञ्चषष्टितमस्तरङ्गः ।

अथ ज्वरातीसारः—

पृथगुक्तनिदानेन ज्वरातीसारनिर्णयः ।  
 कर्तव्यो भिषजा तत्र तत्क्रमेण विधिर्यतः ॥ १ ॥  
 ज्वरातीसारयोरुक्तं निदानं यत्पृथक् पृथक् ।  
 तस्माज्ज्वरातिसारस्य तेन नेहोदितं पुनः ॥ २ ॥  
 च्यवमानं ज्वरोत्क्लृष्टमुपेक्षेत मलं सदा ।  
 अतिप्रवर्तमानं तु साधयेत्स्वैश्चिकित्सितैः ॥ ३ ॥  
 ज्वरातिसारयोरुक्तं भेषजं यत्पृथक् पृथक् ।  
 न तन्मिलितयोः कार्यमन्योन्यं वर्धयेद्यतः ॥  
 अतस्तौ प्रतिकुर्वीत विशेषोक्तचिकित्सितैः ॥ ४ ॥  
 लङ्घनमुभयोरुक्तं मिलिते कार्यं विशेषतस्तदनु ।  
 उत्पलषट्कसिद्धं लाजकमण्डादिकं पेयम् ॥ ५ ॥

यथा—

पृश्निपर्णीबलाचिल्वनागरोत्पलधान्यकैः ।  
 ज्वरातिसारी पेयां वा पिबेत्साम्लां शृतां नरः ॥ ६ ॥

इत्युत्पलषट्कम् ।



अथ पाठासप्तककाथः-

धातकी काथसंसिद्धा विश्वभेषजकल्किता ।  
दाडिमाम्लयुता पेया ज्वरातीसारशूलिनाम् ॥ ७ ॥

एरण्डमूलयवगोक्षुरकारनालैः

स्विन्नां लिहन्ति विजयां मधुनाऽन्वितां ये ।

तेषां प्रणाशमुपयान्त्युदरामयास्तु

सर्वे सशूलविषमज्वरकासहिक्काः ॥ ८ ॥

मुस्ताकरेणूपपदाक्वाथो मधुसितायुतः ।

पीतो ज्वरातिसारस्य तृष्णावम्योश्च नाशनः ॥ ९ ॥

पाठेन्द्रयवभूनिम्बमुस्तापपट्टकामृता ।

जयत्याममतीसारं ज्वरं च समहौषैश्चा ॥ १० ॥

इति पाठासप्तककाथः ।

अथ नागरादिः-

नागरातिविषामुस्ताभूनिम्बामृतवत्सकैः ।

सर्वज्वरहरः क्वाथः सर्वातीसारनाशनः ॥ ११ ॥

इति नागरादिः ।

अथ बृहद्गुडूच्यादिः-

गुडूचीप(पा)माख्याम्बुदकुटजयावप्रतिविषा-

किरातोशीरालाहिमसलिलविश्वौषधकृतः ।

कषायः पीतोऽसौ व्यपनयति बल्लाससहितम्

ज्वरातीसारं रुक्तृडरुचिवमीदाहशमनः ॥ १२ ॥

इति बृहद्गुडूच्यादिः ।

अथ ह्रीबेरादिः-

ह्रीबेराऽतिविषा मुस्ता बिल्वनागरधान्यकम् ।

पिबेत्पिच्छाविबन्धघ्नं शूलदोषामपाचनम् ॥ १३ ॥

सरक्तं हन्त्यतीसारं सज्वरं वाऽपि विज्वरम् ।

इति ह्रीबेरादिः ।

अथ कलिङ्गादिकाथः-

कलिङ्गाऽतिविषा शुण्ठी किराताम्बुयवासकम् ॥ १४ ॥

ज्वरातिसारसंतापं नाशयेद्विकल्पतः ।

इति कलिङ्गादिक्वाथः ।

अथोशीरादिक्वाथः—

उत्पलं दाडिमत्वक्च पद्मकेसरमेव च ॥ १५ ॥

पिबेत्तण्डुलतोयेन ज्वरातीसारनाशनम् ।

उशीरं बालकं सुस्तं धान्यकं बिल्वमेव च ॥ १६ ॥

समङ्गा धातकी लोध्रं विश्वं दीपनपाचनम् ।

हन्त्यरोचकपिच्छामविबन्धं सातिवेदनम् ॥ १७ ॥

सशोणितमतीसार सज्वरं वाऽथ विज्वरम् ।

इत्युशीरादिक्वाथः ।

अथ बिल्वादिः—

बिल्वबालकभूनिम्बगुडूचीधान्यनागरैः ॥ १८ ॥

कुटजाब्दामृताक्वाथो ज्वरातीसारशूलनुत् ।

इति बिल्वादिः ।

अथ व्योषाद्यं चूर्णम्—

व्योषवत्सकवीजानि निम्बभूनिम्बमार्कवम् ॥ १९ ॥

चित्रकं रोहिणीं पाठां दार्वामतिविषां वचाम् ।

श्लक्ष्णचूर्णीकृतानेतांस्तत्तुल्यां वत्सकत्वचम् ॥ २० ॥

सर्वमेकत्र संयुक्तं पातव्यं तण्डुलाम्बुना ।

सक्षौद्रं वा पिबेदेतत्पाचनं ग्राहि भेषजम् ॥ २१ ॥

तृष्णारुचिप्रशमनं ज्वरातीसारनाशनम् ।

कामलाग्रहणीदोषान् गुल्मान् प्लीहानमेव च ।

प्रमेहं पाण्डुरोगं च श्वयथुं चापकर्षति ॥ २२ ॥

इति व्योषाद्यं चूर्णम् ।

रसः पूर्वोक्त एव ।

इति श्रीयोगतरङ्गिण्यां ज्वरातीसारचिकित्साकथनं नाम

पञ्चषष्टितमस्तरङ्गः ॥ ६५ ॥

अथ पदपठितमस्तरङ्गः ।

अथ ग्रहण्यधिकारः-

अथ ग्रहणीनिदानम्-

अतीसारे निवृत्तेऽपि मन्दाग्नेरहिताशिनः ।  
भूयः संदूषितो वह्निर्ग्रहणीमपि दूषयेत् ॥ १ ॥

ग्रहणी किं तामाह-

षष्ठी पित्तधरा नाम या कला परिकीर्तिता ।  
पक्वामाशयमध्यस्था ग्रहणी साऽभिधीयते ॥ २ ॥

कला किं तामाह-

धात्वाशयान्तरे यस्य यः क्लेदस्त्ववतिष्ठते ।  
बेहोष्मणा विपक्वस्तु सा कलेत्यभिधीयते ॥ ३ ॥

ग्रहणीमाह-

एकैकशः सर्वशश्च दोषैरत्यर्थमूर्छितैः ।  
सा दुष्टा बहुशो भुक्तमाममेव विमुञ्चति ॥ ४ ॥  
पक्वं वा सरुजं पूति मुहुर्वद्भ्रं मुहुर्दवम् ।  
ग्रहणीरोगमाहुस्तमायुर्वदविदो जनाः ॥ ५ ॥

पूर्वरूपमाह-

पूर्वरूपं तु तस्येदं तृषालस्यं बलक्षयः ।  
विदाहोऽन्नस्थपाकश्च चिरात्कायस्य गौरवम् ॥ ६ ॥

तत्र वातः-

कटुतिक्तकषायातिरूक्षसंदुष्टभोजनैः ।  
प्रमितानशनात्यध्ववेगनिग्रहमैथुनैः ॥ ७ ॥  
मारुतः कुपितो वह्निं संदूष्य कुरुते गदान् ।

व्यथाः-

तस्यान्नं पच्यते दुःखं शुक्तपाकः खराङ्गता ॥ ८ ॥  
कण्ठास्यशोषः क्षुत्तृष्णा तिमिरं कर्णयोः स्वनः ।  
पार्श्वोरुवङ्क्षणग्रीवारुगभीक्षणविषूचिकाः ॥ ९ ॥  
हृत्पीडाकार्श्यदौर्बल्यं वैरस्यं परिकर्तिका ।  
गृद्धिः सर्वरसानां च मनसः सद्वनं तथा ॥ १० ॥



जीर्णे जीर्यति चाऽऽध्मानं मुक्ते स्वास्थ्यमुपैति च ।  
 स वातगुल्महृद्दोग्दीहाशङ्की च मानवः ॥ ११ ॥  
 चिराद्दुःखं द्रवं शुष्कं तन्वामं शब्दफेनवत् ।  
 पुनः पुनः सृजेद्बुधः कासश्वासाद्वितोऽनिलात् ॥ १२ ॥

अथ पित्तजा-

कष्टजीर्णविदाह्यम्लक्षाराद्यैः पित्तमुल्वणम् ।  
 आध्लावयद्भ्रन्त्यनिलं जलं तप्तमिवानलम् ॥ १३ ॥  
 सोऽजीर्णं नीलपीतामं पीतामः सार्यते द्रवम् ।  
 पूत्यम्लोद्गारहृत्कण्ठदाहारुचितृडदितः ॥ १४ ॥

अथ कफजा-

गुर्वतिस्निग्धशीतादिभोजनादतिभोजनात् ।  
 मुक्तमात्रस्य च स्वप्नाद्भ्रन्त्यग्निं कुपितः कफः ॥ १५ ॥  
 तस्यान्नं पच्यते दुःखं हल्लासच्छर्द्यरोचकाः ।  
 आस्योपदेहमाधुर्यकासष्ठीवनपीनसाः ॥ १६ ॥  
 हृदयं मन्यते स्त्यानमुदरं स्तिमितं गुरु ।  
 हुंष्टो मधुर उद्गारः सदनं स्त्रीष्वहर्षणम् ॥ १७ ॥  
 भिन्नामश्लेष्मसंसृष्टं गुरुवर्चःप्रवर्तनम् ।  
 अकृशास्यापि दौर्बल्यमालस्यं च कफात्मके ॥ १८ ॥

अथ त्रिदोषजा-

पृथग्वातादि निर्दिष्टं हेतु लिङ्गसमागमे ।  
 त्रिदोषं निर्दिशेदेवं ग्रहणीदोषमुल्वणम् ॥ १९ ॥

घटीयन्त्रारुच्यं ग्रहणीरोगमाह-

प्रसुप्तिः पार्श्वयोः शूलं तथा जलघटीध्वनिः ।  
 तं वदन्ति घटीयन्त्रमसाध्यं ग्रहणीगदम् ॥ २० ॥

अथ संग्रहणीलक्षणम्-

अन्त्रकूजनमालस्यं दौर्बल्यं सदनं भ्रमः ।  
 द्रवं घनं सितं स्निग्धं सकटीवेदनं शकृत् ॥ २१ ॥

१ ग. 'म् । संप्लव' । २ ग. 'तिमैथुनात् । ३ ग. 'यिकफष्टी' । ४ ग. 'वं तस्या वक्ष्यामि  
 लक्षणम् ।

आमं बहु सपैच्छिल्यं सशब्दं मन्दवेदनम् ।  
 पक्षान्मासाद्दशाहाद्वा द्वादशाहाद्विमुञ्चति ॥ २२ ॥  
 दिवा प्रकोपो भवति रात्रौ सात्म्यं च गच्छति ।  
 दुर्विज्ञेया दुर्निवारा चिरकालानुबन्धिनी ।  
 सा भवेदामवातेन संग्रहाद्ग्रहणी मता ॥ २३ ॥

अथ साध्यासाध्यलक्षणम्-

लिङ्गैरसाध्यो ग्रहणीविकारस्तैर्यैरतीसारगदो न सिध्येत् ।  
 घृद्धस्य नूनं ग्रहणीविकारो हत्वा तनुं नो विनिवर्तते वा ॥ २४ ॥  
 बालके ग्रहणीसाध्या यूनि कृच्छ्रा प्रकीर्तिता ।  
 वृद्धे त्वसाध्या विज्ञेया मतं धन्वन्तरेरिदम् ॥ २५ ॥  
 इति योगतरङ्गिण्यां ग्रहणीनिदानं नाम षट्षष्ठितमस्तरङ्गः ॥ ६६ ॥

अथ सप्तषष्ठितमस्तरङ्गः ।

अथ ग्रहणीचिकित्सा-

तत्र वातजा-

ग्रहणीमाश्रितं दोषमजीर्णवदुपाचरेत् ।  
 लङ्घनेर्दीपनीयैश्च सदाऽतीसारभेषजैः ॥ १ ॥  
 दोषं सामं निरामं च विद्याद्वातिसारवत् ।  
 अतीसारोक्तविधिना तस्याऽऽमं च विपाचयेत् ॥ २ ॥  
 पेयादि पटु लघ्वन्नं पञ्चकोलादिभिर्युतम् ।  
 दीपनानि च तक्रं च ग्रहण्यां योजयेद्भिषक् ॥ ३ ॥  
 कपित्थबिल्वचाङ्गेरीतक्रदाडिमसाधिता ।  
 यवागूः पाचयत्यामं शकृत्संवर्तयत्यपि ॥ ४ ॥  
 संवर्तयति घनी करोति ।

ज्ञात्वा तु परिपक्वं च वातजं ग्रहणीगदम् ।  
 दीपनैर्भेषजैः पक्कैः सर्पिर्भिः समुपाचरेत् ॥ ५ ॥

तस्या उपचाराः-

धान्यबिल्वबलाशुण्ठीशालिपर्णाशृतं जलम् ।  
 स्याद्वातग्रहणीदोषे सानाहं सपरिग्रहे ॥ ६ ॥

## अथ पञ्चमूलाद्यं घृतम्—

पञ्चमूलाभयाव्योषधिप्लीमूलसैन्धवैः ।  
 रास्नाक्षारद्वयाजाजीविडङ्गसदिभिर्घृतम् ॥ ७ ॥  
 पक्वेन मातुलुङ्गस्य स्वरसेनाऽऽर्द्रकस्य च ।  
 शुष्कमूलककोलाम्बुचुक्रिकादाडिमस्य च ॥ ८ ॥  
 तक्रमस्तुसुरामण्डसौवीरकतुषोदकैः ।  
 काञ्जिकेन च तत्पक्त्वा पीतमग्निकरं परम् ॥ ९ ॥  
 शूलगुल्मोदरानाहकार्यानिलगदापहम् ।

अत्र सुरामाधे द्विगुणं काञ्जिकं देयम् ।

इति पञ्चमूलाद्यं घृतम् ।

## अथ शुण्ठीघृतम्—

घृतं नागरकल्केन सिद्धं वातानुलोमनम् ।  
 ग्रहणीपाण्डुरोगघ्नं षुहकासज्वरापहम् ॥

इति शुण्ठी घृतम् ।

इति वातग्रहणी ।

## अथ पित्तग्रहणी—

## रसाञ्जनादिचूर्णम्—

रसाञ्जनं प्रतिविषा वत्सकस्य फलत्वचो ॥ ११ ॥  
 नागरं धातकी चैव सक्षौद्रं तण्डुलाम्बुना ।  
 पित्तग्रहणीदोषार्शोरक्तपित्तातिसारनुत् ॥ १२ ॥

इति रसाञ्जनादिचूर्णम् ।

## अथ नागरायं चूर्णम्—

श्रीफलशलाटुकल्को नागरचूर्णेन मिश्रितः सगुडः ।  
 ग्रहणीगदमत्युग्रं तक्रभुजा शीलितो जयति ॥ १३ ॥  
 नागरातिविषामुस्तं धातकी सरसाञ्जनम् ।  
 बत्सकत्वक्फलं बिल्वं पाठातिक्तकरोहिणी ॥ १४ ॥  
 पिबेत्समांशं तच्चूर्णं सक्षौद्रं तण्डुलाम्बुना ।  
 पित्तजे ग्रहणीदोषे रक्तं यच्चोपवेश्यते ॥ १५ ॥



अशांस्यथ गुदे शूलं जयेच्चैव प्रवाहिकाम् ।  
नागराद्यमिदं चूर्णं कृष्णात्रेयेण पूजितम् ॥ १६ ॥

इति नागराद्यं चूर्णम् ।

अथ चन्दनायं घृतम्—

चन्दनं पद्मकोशीरं पाठामूर्वाकटुत्रयम् ।  
षट्प्रन्थासारिवास्फोतासप्तपर्णीपरुषकम् ॥ १७ ॥  
पटोलोदुम्बराश्वत्थवटप्लक्षकपीतकान् ।  
कटुकारोहिणीमुस्तनिम्बं च द्विपलांशकम् ॥ १८ ॥  
द्रोणेऽपि साधयेत्पादशेषे प्रस्थघृतात्पचेत् ।  
किराततिक्तेन्द्रयववीरामागधिकोत्पलैः ॥ १९ ॥  
कल्कैरक्षसमैः पेयं तत्पित्तग्रहणीगदे ।

इति चन्दनायं घृतम् ।

ब्रीहिप्राण्यङ्गयोः काथमुषितं परिवर्जयेत् ॥ २० ॥  
नवं धान्यमभिष्यन्दि लघु संवत्सरोषितम् ।  
विदाहि गुरु विष्टम्भि विरूढं वातकोपनम् ॥ २१ ॥

अथ श्लेष्मग्रहणी—

अथ रास्नादिचूर्णम्—

ग्रहण्यां कफदुष्टायां तीक्ष्णैः प्रच्छर्दने कृते ।  
लवणाम्लकटुक्षारैः क्रमाद्वह्निं विवर्धयेत् ॥ २२ ॥  
शठी व्योषाऽभयाक्षारो ग्रन्थिकं बीजपूरकम् ।  
लवणाम्लाम्बुना पेयं श्लैष्मिके ग्रहणीगदे ॥ २३ ॥  
रास्नापथ्यासटीव्योषं द्वौ क्षारौ लवणानि च ।  
ग्रन्थिकं मातुलुङ्गस्य सममेकत्र चूर्णयेत् ॥ २४ ॥  
पिबेदुष्णेन तोयैर्न श्लैष्मिके ग्रहणीगदे ।

इति रास्नादिचूर्णम् ।

अथ सर्वजाग्रहणी—

तत्र शुण्ठ्यादिः—

सर्वजायां ग्रहण्यां तु सामान्यो विधिरिष्यते ॥ २५ ॥

दीपनान्यन्नपानानि चूर्णारिष्टघृतानि च ।

प्रविभज्य यथावस्थं सर्वजे वस्तिकर्म च ॥ २६ ॥

शुण्ठीं समुस्तातिविषां गुडूचीं पिबेज्जलेन कथितां समांशाम् ।

मन्दानलत्वे सततामतायामामानुबन्धे ग्रहणीगदे च ॥ २७ ॥

इति शुण्ठ्यादिः ।

अथ चित्रकादिगुटिका—

चित्रकं पिप्पलीमूलं द्वौ क्षारौ लवणानि च ।

व्योषं हिङ्गवजमोदा च चव्यं चैकत्र चूर्णयेत् ॥ २८ ॥

गुटिका मातुलुङ्गस्य दाडिमस्य रसेन वा ।

कृता विपाचयत्यामं दीपयत्याशु चानलम् ॥ २९ ॥

इति चित्रकादिगुटिका ।

अथ कल्याणकावलेहः—

भैषज्यमेकतः सर्वं ग्रहण्यां तकमेकतः ।

पथ्यं मधुरपाकित्वान्न च पित्तप्रकोपनम् ॥ ३० ॥

कषायोष्णविकाशित्वाद्द्वैशद्याच्च कफे हितम् ।

वाते स्वाद्द्वलमसान्द्रत्वात्सद्यस्कमविदाहि तत् ॥ ३१ ॥

तावत्संबर्धयेत्तक्रं यावत्स्याद्द्वन्द्वविदकता ।

ततस्तु ह्लासयित्वा तदन्नं संभोजयेत्क्रमात् ॥ ३२ ॥

अरुचौ मातुलुङ्गस्य केसरं साज्यसैन्धवम् ।

दद्याद्भौजनकाले तु प्रातर्नक्तं च रोगिणे ॥ ३३ ॥

त्रिप्रस्थामलकीरसाद्दुडुतुलाधं च त्रिवृत्तैलयो-

मान्यौ पञ्चपलुर्विदीप्यहपुषाजार्जीवराषट्कटु ।

पाठालाकणवेल्लमाक्षिकमयं लेहस्त्रिजातव्रण-

त्वग्बीजोदरमेहरुग्रहणिपाण्ड्वर्शस्सु कल्याणकः ॥ ३४ ॥

इति कल्याणकावलेहः ।

अथ वृद्धगङ्गाधरं चूर्णम्—

मुस्तावालकलोध्रवत्सकवृकीविश्वारलुश्रीमदा-

लज्जामोचरसाम्रकौटजविषाचूर्णस्तु गङ्गाधरः ।

पीतस्तण्डुलवारिमाक्षिकयुतः कर्पोन्मितो वाहिका-

मुग्धां च ग्रहणीं निहन्ति सहसा सर्वातिसारामयान् ॥ ३५ ॥

इति वृद्धगङ्गाधरं चूर्णम् ।

अथ बृहल्लवङ्गादिचूर्णम्-

अर्धश्वेतालवङ्गागरुतगरतुगात्वक्कणा शीतशुण्ठी-

जीरोशीरेमजातीफलनलदजलाहोत्पलैलेन्दुचूर्णम् ।

दोषार्तेऽल्पास्रशुकज्वलनबलरुचौ गुल्ममेहप्रतिश्या-

हिकाकासातिसारक्षयतमकगलोरुग्रहेषु ग्रहण्याम् ॥ ३६ ॥

इति बृहल्लवङ्गादिचूर्णम् ।

अथ जातीफलायं चूर्णम्-

जातीफलाम्निहिमवेलतिलेन्दुजीर-

वांशीत्रिकत्रयमनक्षमितं नतं च ।

तालीसदेवकुसुमे अपि चूर्णमेषां

द्विःशर्करं च सममङ्गमिदं ग्रहण्याम् ॥ ३७ ॥

इति जातीफलायं चूर्णम् ।

अथ महाकल्याणगुडः-

पिप्पली पिप्पलीमूलं चित्रको गजपिप्पली ।

धान्यकं च विडङ्गानि यक्षानी मरिचानि च ॥ ३८ ॥

त्रिफला चाजमोदा च नीलिनी जीरकस्तथा ।

सौवर्चलं सैन्धवं च सामुद्रं रुचकं विडम् ॥ ३९ ॥

आरग्वधस्त्वचं पत्रं सूक्ष्मैला चोपकुञ्चिका ।

नागरेन्द्रयवा चैव षड्विंशत्येककार्षिकम् ॥ ४० ॥

मृद्धीकायाः पलान्यत्र चत्वारि कथितानि हि ।

त्रिवृतायाः पलान्यष्टौ गुडस्यार्धतुलां तथा ॥ ४१ ॥

तिलतलं पलान्यष्टौ रसमामलकं तथा ।

प्रस्थत्रयमिदं सर्वं शनैर्मृद्धग्निना पचेत् ॥ ४२ ॥

यदा पक्वं विजानीयात्तदैवमवतारयेत् ।

उदुम्बरं चाऽऽमलकं बद्धं वा यथाफलम् ॥ ४३ ॥



तावन्मात्रमिदं खादेद्रक्षयेद्वा यथाऽनलम् ।  
 निखिलान्ग्रहणीरोगान्प्रमेहांश्चैव विंशतिम् ॥ ४४ ॥  
 अशांसि पञ्च गुल्मांश्च कुष्ठानाहभगंदरम् ।  
 उरोवातं प्रतिश्यायं दौर्बल्यं वह्निसंक्षयम् ॥ ४५ ॥  
 धातुक्षीणो वयःक्षीणः स्त्रीभिः क्षीणः क्षयी तथा ।  
 नारीणां चैव संसेव्यो वन्ध्यानां चैव पुत्रदः ॥ ४६ ॥  
 रूपौदार्यं स्वरौदार्यं मेधाभावहति स्थिराम् ।  
 महाकल्याणको ह्येष रसायनमनुत्तमम् ॥ ४७ ॥  
 कल्याणकगुडश्चैव पित्रुपादं समश्नुयात् ।  
 ज्वरेऽपि च सदा योज्यो रक्तपित्ते सविद्ग्रहे ॥ ४८ ॥

इति महाकल्याणको गुडः ।

अथ सर्जरसचूर्णम्—

श्वेतो वा यदि वा रक्तः सुपक्रो ग्रहणीगदः ।  
 गुडेनाधिकसर्जेन भक्षितेनाऽऽशु शाम्यति ॥ ४९ ॥

सर्जः राळ इति लोके ।

इति सर्जरसचूर्णम् ।

अथ बिल्वादिघृतम्—

बिल्वाब्दशक्रयववालकमोचसिद्ध-  
 माजं पयः पिबति यो दिवसत्रयेण ।  
 सोऽतिप्रवृद्धचिरजं ग्रहणीविकारं  
 सामं सशोणितमसाध्यमपि क्षिणोति ॥ ५० ॥  
 बिल्वाग्निचट्याद्रकशृङ्गबेर-  
 काथेन कल्केन च सिद्धमाज्यम् ।  
 सच्छागदुग्धं ग्रहणीगदोत्थे  
 शोफाग्निसादारुचिनुद्गरिष्ठम् ॥ ५१ ॥

इति बिल्वादिघृतम् ।

अथ तक्रहरीतकी—

त्रिकांशे तक्रस्य द्विकुडवपटौ षष्टिममयाः  
 पचेद्वास्थीः सार्धं घृततिलजशुण्ट्याग्निकुडवैः ।

समावाप्याजाजीमरिचचपलादीप्यकपलं  
लिहन्नेता हन्ति ग्रहणिमनलं दीपयति च ॥ ५२ ॥  
इति तक्रहरीतकी ।

अथ रसाः-

रसं गन्धं विषं व्योषं टङ्कणं लोहमस्म च ।  
अजमोदाहिफेनौ च सर्वतुल्यं मृताभ्रकम् ॥ ५३ ॥  
चित्रकस्य कषायेण मर्दयेद्याभमात्रकम् ।  
मरिचामां बटीं कृत्वा खादेदेकां जयेदसौ ॥ ५४ ॥  
चतुर्विधां च ग्रहणां रहस्यं तदिदं स्मृतम् ।  
इति ग्रहणीगजकेसरिरसः ।

अथ सुवर्णरसपर्पटी-

शुद्धं सूतं पलमितं तूर्यांशस्वर्णसंयुतम् ॥ ५५ ॥  
मर्दयेन्निम्बुनीरेण यावदेकत्वमाप्नुयात् ।  
प्रक्षाल्योष्णाम्बुना पश्चात्पलमात्रे सुगन्धके ॥ ५६ ॥  
दुते लोहमये पात्रे बादरानलयोगतः ।  
प्रक्षिप्य चालयेल्लौह्यां मन्दं लोहशलाकया ॥ ५७ ॥  
ततः पाकं विदित्वा तु रम्भापत्रे शनैः क्षिपेत् ।  
गोमयस्थे तद्दुपरि रम्भापत्रेण यन्त्रयेत् ॥ ५८ ॥  
शीतं तच्चूर्णितं गुञ्जाक्रमवृद्धं निषेवयेत् ।  
माषमात्रं भवेद्यावत्ततो मात्रां न वर्धयेत् ॥ ५९ ॥  
सक्षौद्रेणोषणेनैव लेहयेद्भिषगुत्तमः ।  
ग्रहणीं हन्ति शोषं च सुवर्णरसपर्पटी ॥ ६० ॥  
सद्यो बलकरी शुक्रवर्धिनी बहिदीपनी ।  
क्षयकासश्वासमेहशूलातीसारपाण्डुनुत् ॥ ६१ ॥  
इति सुवर्णरसपर्पटी ।

अथ ग्रहणीकपाटः-

शुद्धाहिफेनबलिसूतकपर्दभस्म-  
हालाहलोषणविशुद्धसुवर्णबीजैः ।  
अम्भोधिपङ्किकरशैलधराटविंश-  
त्यंशैर्विचूर्णिततमैर्ग्रहणीकपाटः ॥ ६२ ॥

बलोऽस्य हन्ति मधुना सह जीरकेण  
 मुक्तोऽतिसारमपि संग्रहणीमुदग्राम् ।  
 आमं विपाच्य सहसा जनयत्यवश्यं  
 वैश्वानरं जठरवर्तिनमर्तिभाजः ॥ ६३ ॥

इति ग्रहणीकपाटः ।

अथ ग्रहणीगजकेसरिरसः—

गन्धं पारदमध्रकं च द्रदं लोहं च जातीफलं  
 बिल्वं मोचरसं विषं प्रतिविषां व्योषं तथा धातकीम् ।  
 मृष्टामप्यभयां कपित्थजलदौ दीप्यानलौ दाडिमं  
 टङ्काद्भस्म कलिङ्गकात्कनकजं बीजं च पक्षेक्षणम् ॥ ६४ ॥  
 एतत्तुर्यमफेनमेतदखिलं समर्थं संचूर्णये-  
 न्द्रचूरच्छदजै रसैश्च मतिमान्कुर्यान्मरीच्याकृतिम् ।  
 दत्तोऽसौ ग्रहणीगदं सरुधिरं सामं सशूलं चिरा-  
 तीसारं विनिहन्ति जूर्तिसहितां तीव्रां विषूचीमपि ॥ ६५ ॥  
 दुःसाध्यामपि बिम्बिर्सी पारहरेदुक्तानुपानैरथं  
 नाम्ना तु ग्रहणीमतङ्गजमदध्वंसीभकण्ठीरवः ॥ ६६ ॥

इति ग्रहणीगजकेसरिरसः ।

अथ ग्रहणीकपाटम्—

रसेन्द्रगन्धातिविषामयाभ्रं क्षारत्रयं मोचरसो वचा च ।  
 जयां च जम्बीररसेन पिष्टं पिण्डीकृतं स्याद्ग्रहणीकपाटम् ॥ ६७ ॥  
 तस्यार्थमार्षं मधुना प्रभाते शम्बूकभस्माभियुतं निहन्ति ।  
 उग्रं ग्रहण्यामयमग्निमान्यं क्षैण्यं क्षयं श्वासमुरःक्षतं च ॥ ६८ ॥

इति ग्रहणीकपाटम् ।

अथ रसपर्पटी—

शुद्धपारदगन्धाभ्यां कृता पर्पटिका नृणाम् ।  
 निहन्ति ग्रहणीं क्षौद्रयुक्ता पथ्यभुजां भृशम् ॥ ६९ ॥

इति रसपर्पटी ।

अथ शम्बूकभस्मयोगो भेषजतन्त्रात्—

द्रग्धशम्बूकसिन्धूत्थतुल्यं क्षौद्रेण लेहयेत् ।  
 निष्कैकेन निहन्त्याशु ग्रहणीरोगमुत्कटम् ॥ ७० ॥

इति शम्बूकभस्मयोगो भेषजतन्त्रात् ।



## निषेधः-

पिच्छिलानि कठोराणि गुरूण्यन्नानि घानि च ।

आमकृन्ति न सेव्यानि ग्रहणीरोगिभिः क्वचित् ॥ ७१ ॥

## अथागस्तिस्मृतराजः-

रसधलिसमभागं तुल्यहिङ्गुलयुक्तं

द्विगुणितमहिफेनं धूर्तबोजेन तुल्यम् ।

निखिलविहितचूर्णं षोडशांशं विषं स्या-

द्वहणिजलाधिशोषी स्मृतराजो ह्यगस्तिः ॥ ७२ ॥

घृतमरिचयुतोऽयं गुञ्जमात्रं प्रवाहं

हरति षडतिसाराञ्जीरजातीफलेन ।

त्रिकटुकमधुयुक्तः सर्ववान्तिं च शूलं

कफपवनविकारं वह्निमान्द्यं च निद्राम् ॥ ७३ ॥

## इत्यगस्तिस्मृतराजः ।

इति श्रीयोगतरङ्गिण्यां ग्रहणीनिदानचिकित्साकथनं नाम

सप्तपष्टितमस्तरङ्गः ॥ ६७ ॥

अथाष्टपष्टितमस्तरङ्गः ।

## अथाशोधिकारः-

## निदानम्-

पृथग्दोषैः समस्तैश्च शोणितात्सहजानि च ।

अशांसि षट्प्रकाशाणि विद्याद्गुदवलित्रये ॥ १ ॥

दोषास्त्वङ्ग्रांसमेदांसि संदूष्य विविधाकृतीन् ।

मांसाङ्कुरानपानादौ कुर्वन्त्यशांसि ताञ्जगुः ॥ २ ॥

## अथ वाताशोहेतुः-

कषायकटुतिक्तानि रूक्षशीतलघूनि च ।

प्रमिताल्पाशनं तीक्ष्णं मद्यं मैथुनसेवनम् ॥ ३ ॥

लङ्घनं देशकालौ च शीतौ व्यायामकर्म च ।

शोको वातातपस्पर्शो हेतुर्वातार्शसां मतः ॥ ४ ॥

## अथ पित्तार्शोहेतुः—

कट्वम्ललवणोष्णानि व्यायामाग्न्यातपप्रमाः ।  
 देशकालावशिशिरौ क्रोधो मद्यमसूयनम् ॥ ५ ॥  
 विदाहि तीक्ष्णमुष्णं च सर्वं पानान्नभेषजम् ।  
 पित्तोल्बणानां विज्ञेयः प्रकोपे हेतुरर्शसाम् ॥ ६ ॥

## अथ कफार्शोहेतुः—

मधुरस्निग्धशीतानि लवणाम्लगुरुणि च ।  
 अव्यायामद्विवास्वप्रशय्यासनसुखे रतिः ॥ ७ ॥  
 प्राग्वातसेवा शीतौ च देशकालावचिन्तनम् ।  
 श्लेष्मिकाणां समुद्दिष्टमेतत्कारणमर्शसाम् ॥ ८ ॥

## अथ त्रिदोषार्शोहेतुः—

हेतुलक्षणसंसर्गाद्विद्याहृद्रोल्बणानि च ।  
 सर्वा हेतुस्त्रिदोषाणां सहजैर्लक्षणैः समम् ॥ ९ ॥

## पूर्वरूपमाह—

विष्टम्भोऽन्नस्य दूर्बल्यं कुक्षेराटोप एव च ।  
 कार्श्यमुद्गारबाहुल्यं सक्थिसाक्षोऽल्पविदकता ॥ १० ॥  
 ग्रहणौदोषपाण्ड्वर्तेराशङ्का चोदरस्य च ।  
 पूर्वरूपाणि निर्विष्टान्पर्शसामभिवृद्धये ॥ ११ ॥

## वातार्शः—

गुदाङ्कुरा बह्मनिलाः शुष्काश्चिमिचिमान्विताः ।  
 म्लानाः श्यावारुणाः स्तब्धा विषेयाः कर्कशाः स्वराः ॥ १२ ॥  
 मिथो विसहशा वक्रास्तीक्ष्णा विश्फुटिताननाः ।  
 विम्बिकैर्कन्धुखर्जूरकार्पासीफलसंनिभाः ॥ १३ ॥  
 केचित्कदम्बपुष्पाभाः केचित्सिद्धार्थकोपमाः ।  
 शिरःपाश्र्वांसकटचूरुवङ्गक्षणाभ्यधिकव्यथाः ॥ १४ ॥  
 क्षवथूद्गारविष्टम्भहृद्गहारोचकप्रदाः ।  
 श्वासकासाग्निवैषम्यकर्णनादभ्रमावहाः ॥ १५ ॥  
 तैरार्तो ग्रथितं स्तोत्रं सशब्दं सप्रवाहिकम् ।  
 रुक्फेनपिच्छानुगतं विड्बद्धमुपवेश्यते ॥ १६ ॥

कृष्णत्वङ्ङनखाविणमूत्रनेत्रवक्त्रश्च जायते ।  
गुल्मप्लीहोदराष्ठीलासंभवस्तत एव च ॥ १७ ॥

पित्तार्शः—

पित्तोत्तरा नीलमुखा रक्तपीतासितप्रभाः ।  
तन्वसस्राविणो विस्रास्तनवो मृदवः श्लथाः ॥ १८ ॥  
शुकजिह्वायकृत्खण्डजलौकावक्त्रसंनिभाः ।  
दाहपाकज्वरस्वेदतृणमूर्छारुचिमोहदाः ॥ १९ ॥  
सोष्माणो द्रवनीलोष्णपीतरक्तामवर्चसः ।  
यवमध्या हरिर्पीतहारिद्रत्वङ्ङनखादयः ॥ २० ॥

कफार्शः—

श्लेष्मोल्बणा महामूला घना मन्दरुजः सिताः ।  
उत्सन्नोपचिताः स्निग्धाः स्तब्धवृद्धगुरुस्थिराः ॥ २१ ॥  
पिच्छिलाः स्तिमिताः श्लक्षणाः कण्डवाढ्याः स्पर्शनप्रियाः ।  
करिरपनसास्थयाभास्तथा गोस्तनसंनिभाः ॥ २२ ॥  
वङ्क्षणानाहिनः पायुर्वस्तिनाभिविकार्षिणः ।  
सकासश्वासहृत्सासप्रसेकारुचिर्पीनसाः ॥ २३ ॥  
मैहकृच्छ्रशिरोजाड्यशिशिरज्वरकारिणः ।  
क्लेश्याग्निमार्दवच्छर्दिरामप्रायविकारदाः ॥ २४ ॥  
वसाभसकफप्रायपुरीषाः सप्रवाहिकाः ।  
न स्रवन्ति न भिद्यन्ते पाण्डुस्निग्धत्वगादयः ॥ २५ ॥

त्रिदोषार्शः—

सर्वैः सर्वात्मकान्याहुर्लक्षणैः सहजानि च ।

रक्तार्शः—

रक्तोल्बणा गुदे कीलाः पित्ताकृतिसमन्विताः ॥ २६ ॥  
वटप्ररोहसदृशा गुञ्जाविट्टुमसंनिभाः ।  
तेऽत्यर्थं दुष्टमुष्णं च गाढविट्कप्रपीडिताः ॥ २७ ॥  
स्रवन्ति सहसा रक्तं तस्य चातिप्रवृत्तितः ।  
भोकामः पीड्यते दुःखैः शोणितक्षयसंभवैः ॥ २८ ॥



हीनवर्णबलोत्साहो हतौजाः कलुषेन्द्रियः ।  
विदग्धावं कठिनं रूक्षमधोवायुर्न गच्छति ॥ २९ ॥  
तनु चारुणवर्णं च फेनिलं चासृग्दर्शसाम् ।

अथ वातानुबन्धः—

कट्यूरुगुदशूलं च दौर्बल्यं यदि वाऽधिकम् ॥ ३० ॥  
तत्रानुबन्धो वातस्य हेतुर्यदि विरूक्षणम् ।

कफानुबन्धमाह—

शिथिलं श्वेतपीतं च विस्त्रिग्धं गुरुशीतलम् ॥ ३१ ॥  
यद्यर्शांसां घनं चासृक्तन्तुमत्पाण्डु पिच्छिलम् ।  
गुदं सपिच्छं स्तिमितं गुरु स्त्रिग्धं च कारणम् ॥ ३२ ॥  
श्लेष्मानुबन्धो विज्ञेयस्तत्र रक्तार्शांसां बुधैः ।  
पञ्चात्मा मारुतः पित्तं कफो गुदवलित्रयम् ॥ ३३ ॥  
सर्व एव प्रकुप्यन्ति गुदजानां समुद्भवे ।  
तस्मादर्शांसि दुःखानि बहुव्याधिकराणि च ॥ ३४ ॥  
सर्वदेहोपतापीनि प्रायः कृच्छ्रतमानि च ।

साध्यत्वादि—

बाह्यायां तु बलौ जातान्येकदोषोल्बणानि च ॥ ३५ ॥  
अर्शांसि सुखसाध्यानि न चिरोत्पतितानि च ।  
द्वंद्वजानि द्वितीयायां बलौ यान्याश्रितानि तु ॥ ३६ ॥  
कृच्छ्रसाध्यानि तान्याहुः परि संवत्सराणि च  
सहजानि त्रिदोषाणि यानि चाभ्यन्तरे बलौ ॥ ३७ ॥  
जायन्तेऽर्शांसि संश्रित्य तान्यसाध्यानि निर्दिशेत् ।  
शेषत्वादायुषस्तानि चतुष्पादसमन्विते ॥ ३८ ॥  
याप्यन्ते दीप्तकायाग्नेः प्रत्याख्येयान्यतोऽन्यथा ।  
हस्ते पादे मुखे नाभ्यां गुदे वृषणयोस्तथा ॥ ३९ ॥  
शोथो हृत्पार्श्वशूलं च यस्यासाध्योऽर्शांसो हि सः ।  
हृत्पार्श्वशूलसंमोहौ छर्दिरङ्गस्य रुग्णवरः ॥ ४० ॥

तृष्णागुदास्यपाकश्च मिहन्युर्गुदजा नरम् ।  
 तृष्णारोचकशूलार्तमतिप्रसृतशोणितम् ॥ ४१ ॥  
 शोथातीसारसंयुक्तमशांसि क्षपयन्ति हि ।  
 मेढ्रादिष्वपि लक्ष्यन्ते यथास्वं नाभिजानि तु ॥ ४२ ॥  
 गण्डूपदस्य रूपाणि पिच्छिलानि मृदूनि च ।  
 व्यानो गृहीत्वा श्लेष्माणं करोत्यर्शस्त्वचो बहिः ॥ ४३ ॥  
 कीलोपमं स्थिरकरं चर्मकीलं तु तं विदुः ।  
 वातेन तोदपारुष्यं पित्तादसितरक्तता ।  
 श्लेष्मणा स्निग्धता तस्य ग्रथितत्वं सवर्णता ॥ ४४ ॥

इति श्रीयोगतरङ्गिण्यामर्शोनिदानकथनं त्रयमाष्टपद्यितमस्तरङ्गः ॥ ६८ ॥

भयेकोनसप्ततितमस्तरङ्गः ।

### अथार्शश्चिकित्सा—

तत्रार्शसामुपदिशन्ति चतुष्प्रकार-  
 मारोग्यमेकप्रगदैरपरं च शस्त्रैः ।  
 क्षारेण चान्बद्धनलेन चतुर्थमित्थ-  
 मित्यागमैककृतिनः किल सुश्रुताद्याः ॥ १ ॥  
 स्यादौषधैरचिरजेषु चिरोद्गतेषु  
 क्षारेण च क्षतजपित्तसमुद्भवेषु  
 स्थूलेषु वातकफजेष्वनलेन शस्त्रैः  
 सत्त्वाधिकस्य बलिनश्च ततश्चिकित्सा ॥ २ ॥

चिकित्साकलिकातः ।

### तस्य प्रतिक्रिया—

स्नेहस्वेदादयो वाते पित्ते स्यू रेचनादयः ।  
 कफे वान्त्यादयोऽर्शस्सु मिश्रे मिश्रा प्रतिक्रिया ।  
 पित्तवद्रक्तजे कार्यः प्रतीकारोऽर्शसि ध्रुवः ॥ ३ ॥  
 अर्शोतिसारग्रहणीविकाराः प्रायेण चान्योन्यनिदानभूताः ।  
 छन्नेऽनले सन्ति न सन्ति दीप्ते रक्षेदतस्तेषु विशेषतोऽग्निम् ॥ ४ ॥

यद्वायोरानुलोम्याय यदग्निबलवृद्धये ।  
 अन्नपानौषधं सर्वं तत्सेव्यं निध्यमर्शासि ॥ ५ ॥  
 वातातिसारवाद्भिन्नवर्चास्यशास्युपाचरेत् ।  
 उदावर्तविधानेन गाढविट्कानि वाऽसकृत् ॥ ६ ॥  
 प्रवृत्तबहुलासाणि पित्तशोणितनाशनैः ।  
 विद्ध्विबन्धे हितं तक्रं यवानीविश्वसंयुतम् ॥ ७ ॥  
 न प्ररोहन्ति गुदजाः प्रायस्तक्रसमाहताः ।

अथ तिलादिमोदकः—

तिलं मलातकं पथ्या गुडश्चेति समांशकम् ।  
 दुर्नामश्वासकासघ्नं ष्ठीहपाण्डुज्वरापहम् ॥ ८ ॥

इति तिलादिमोदकः ।

अथ मरीचादिमोदकः—

मरिचमहौषधचित्रकसूरणभागा यथोत्तरं द्विगुणाः ।  
 सर्वसमो गुडभागः प्रोक्तोऽयं मोदकः प्रसिद्धफलः ॥ ९ ॥  
 ज्वलनं ज्वलयति जाठरमुन्मूलयति प्रमूतगुल्मगदान् ।  
 निःशेषयति श्लेष्मिपदमर्शासि च नाशयत्याशु ॥ १० ॥

इति मरीचादिमोदकः ।

अथ नागकेसरायवलेहिका—

मृह्लितं सौरणं कन्दं पक्त्वाऽग्नौ पुटपाकवत् ।  
 अद्यात्सतैललवणं दुर्नामविनिवृत्तये ॥ ११ ॥  
 नवनीततिलाभ्यासात्केसरनवनीतशर्कराम्यासात् ।  
 दधिरसमथिताभ्यासाद्गुदजाः शाम्यन्ति रक्तवहाः ॥ १२ ॥  
 अपामार्गस्य बीजानां कल्कस्तण्डुलवारिणा ।  
 पीथो रक्तार्शासां नाशं कुरुते नात्र संशयः ॥ १३ ॥  
 समङ्गोत्पलमोचाह्वतिरीटतिलचन्दनैः ।  
 सिद्धं छागीपयो दद्याद्गुदजे शोणितात्मके ॥ १४ ॥  
 त्वचं चित्रकमूलस्य पिष्ट्वा कुम्भं प्रलेपयेत् ।  
 तक्रं वा दधि वा तत्र जातमर्शाहरं पिबेत् ॥ १५ ॥



चिरिविल्वोग्निसिन्धूत्थनागरेन्द्रयवारलून् ।  
 तत्रेण पिबतोऽर्शांसि निपतन्त्यसृजां सह ॥ १६ ॥  
 नागकेसरमल्लानवभीततिलैः कृतः ।  
 कल्कः शुक्तिमितो लीढो रक्तार्शःकुलकण्डनः ॥ १७ ॥

इति नागकेसराद्यवलेहिका ।

अथ शिरीषबीजादिलेपः—

शिरीषबीजं द्वौ क्षारौ लाङ्गुली सैन्धवं वचा ।  
 सुहीक्षीरेण पिष्टानि गवां पित्तेन भावयेत् ॥ १८ ॥  
 अर्शांसि लेपयेत्तेन सप्तरात्रं पुनः पुनः ।  
 लिप्तान्येतानि सर्वाणि विनश्यन्ति न संशयः ॥ १९ ॥

इति शिरीषबीजादिलेपः ।

अथ रालाधूमादिः—

लेपं रजनिचूर्णेन सुधादुग्धयुतेन च ।  
 अर्शोरोगनिवृत्त्यर्थं कारयेत् चिकित्सकः ॥ २० ॥  
 पिप्पली सैन्धवं कुष्ठं शिरीशस्य फलं तथा ।  
 सुग्दुग्धमर्कदुग्धं वा लेपोऽयं गुदजान्दरेत् ॥ २१ ॥  
 हरिद्राजालिनीचूर्णं कटुतैलसमन्वितम् ।  
 एष लेपो वरः प्रोक्तो ह्यर्शसामन्तकारकः ॥ २२ ॥  
 शस्त्रैर्वाऽथ जलूकाभिः प्रोच्छन्नकठिनार्शसः ।  
 शोणितं संचितं दृष्ट्वा हरेत्प्राज्ञः पुनः पुनः ॥ २३ ॥  
 रालाचूर्णस्य तैलेन सार्पपेण युतस्य च ।  
 धूमदानेन युक्त्याऽर्शोरक्तस्रावो निवर्तते ॥ २४ ॥

इति रालाधूमादिः ।

अथ सूरणपिण्डी—

यथा सर्वाणि कुष्ठानि हतः खदिरबीजकौ ।  
 तथैवार्शांसि सर्वाणि वत्सकारुष्करौ हतः ॥ २५ ॥  
 हरिद्रायाः प्रयोगेण प्रमेहा इव षोडश ।  
 क्षाराग्निभ्यां निवर्तन्ते तथा दृश्या गुदोद्भवाः ॥ २६ ॥  
 मागाः षोडशबृद्धदारुसहितात्कन्दात्कृतात्कर्कशा-  
 दष्टौ चित्रकमूलतश्च तुलिताः स्युस्तालमूलीयुतात् ।

तालीसत्रिफलाविडङ्गमगधाविश्वोपकुल्याजटा-

मल्लतैश्च चतुष्पलैर्द्विपलिकैरलालवङ्गोषणैः ॥ २७ ॥

इत्येभिः सकलैर्गुडद्विगुणितैः कुर्याद्भिषगमोदकान्-

यैर्भुक्तैर्न नृणां भवन्ति गुदजाः प्लीहाश्च पाण्डूदामयाः ।

नो गुल्मग्रहणीगदोदररुजः कोष्ठे च शूलानि च

श्व्वासश्लीपदशोफबिद्धिषकृद्भ्रम्यर्धुदादीनि च ॥ २८ ॥

इति मूरणपिण्डी ।

अथ काङ्कायनगुडाचिकित्सा-

पथ्यादलस्य गुरुणः पलपञ्चकं स्वा-

देकं पलं च मरिचादपि जीरकाच्च ।

कृष्णातदुद्भवजटाचविकाग्निगुण्यः

कृष्णादिपञ्चकमिदं पलतः प्रवृद्धम् ॥ २९ ॥

एतैरुष्करपलाष्टकसंयुतैः स्वा-

त्कन्दस्त्वरुष्करफलाद्द्विगुणः प्रकल्प्यः ।

स्याद्यावशूककुडवार्धमतः समस्ता-

द्योज्यो गुडा द्विगुणितो वटकीकृतश्च ॥ ३० ॥

काङ्कायनेन मुनिना गदितः किलायं

श्रेयस्करेण वटकोऽत्र गुदानयन्नः ।

क्षाराग्निशस्त्रतपनैरपि येन सिद्धाः

सिध्यन्त्यनेन वटकेन गुडामयास्ते ॥ ३१ ॥

इति काङ्कायनगुडाचिकित्सातः ।

अथ सप्तशर्करं चूर्णम्-

शुण्ठीकणामरिचनागदलत्वगेलं

चूर्णीकृतं क्रमविदधितमूर्ध्वमन्त्यात् ।

खादेन्नरः समस्तितं गुदजाग्निमान्य-

गुल्मारुचिश्चसकण्ठहृदामयेषु ॥ ३२ ॥

इति सप्तशर्करं चूर्णम् ।

अथ चतुःसमो मोदकः-

सनागरारुष्करवृद्धदारुकं गुडेन यो मोदकमस्युदारकम् ।

अशेषदुर्नामकरोगदारुकं करोति वृद्धिं सद्सैव दारकम् ॥ ३३ ॥

इति चतुःसमो मोदकः ।

अथ सिन्धूत्थदेवदाल्यादिलेपः—

सिन्धूत्थं देवदाल्याश्च बीजं काञ्जिकरुपेषितम् ।

गुडाङ्कुरान्प्रलेपेन पातयत्यचलानपि ॥ ३४ ॥

इति सिन्धूत्थदेवदाल्यादिलेपः ।

अथ क्षारसूत्रम्—

देवदालीकपायेण शौचमाचरतां नृणाम् ।

किं वा तद्धूमसेवाभिः कुतः स्युर्गुडजाङ्कुराः ॥ ३५ ॥

तप्तापोलाञ्छनं केचिद्दुर्नामघ्नं जगुर्बुधाः ।

तक्रं सकृष्णं पित्रतां दुर्नामभ्रवणं कुतः ॥ ३६ ॥

भावितं रजनीचूर्णं स्नुहीक्षीरैः पुनः पुनः ।

बन्धनात्सुदृढं सूत्रं छिनत्त्वर्शाभगन्धरम् ॥ ३७ ॥

इति क्षारसूत्रम् ।

अथ प्राणप्रदो मोदकः—

तालीसज्वलनोपणाः सच्चविकास्तुल्या द्विमागा भवे-

त्कृष्णामूलसमन्विता त्रिपालिका शुण्ठी चतुर्जातकम् ।

स्यान्मुष्टिप्रमितं गुडत्रिगुणितैरेभिः कृता मोदकाः

कासश्वासमवाग्निमान्द्यगुडजप्लीहप्रमेहापहाः ॥ ३८ ॥

इति प्राणप्रदो मोदकः ।

श्रीबाहुशालो गुडः—

त्रिवृत्तेजोवती वृन्ती श्वदंष्ट्रा चित्रकं सठी ।

गवाक्षीमुस्तविश्वाह्वविडङ्गानि हरीतकी ॥ ३९ ॥

पलोन्मितानि चैतानि पलान्यष्टावरुष्करात् ।

वृद्धदारुपलान्यष्टौ सूरणस्य च षोडश ॥ ४० ॥

जलद्रोणद्वये क्राथ्यं चतुर्भागावशेषितम् ।

पूतं तु तं रसं भूयः क्राथ्येभ्यस्त्रिगुणं गुडम् ॥ ४१ ॥

लेहं पचेत्पुनस्तावद्यावद्दूर्वाप्रलेपनम् ।

अवतार्य ततः पश्चाच्चूर्णानीमानि दापयेत् ॥ ४२ ॥

त्रिवृत्तेजोवतीकन्द\*चित्रकाद्विपलाशकान् ।

एलात्वड्दारिचं चापि नागाह्वं चापि षट्पलम् ॥ ४३ ॥



द्वात्रिंशच्च पलान्यत्र चूर्णयित्वा निधापयेत् ।  
 ततो मात्रां प्रयुञ्जीत जीर्णे क्षीररसायनः ॥ ४४ ॥  
 जयेदर्शांसि सर्वाणि तथा सर्वोदराणि च ।  
 पञ्च गुल्मान्प्रमेहांश्च पाण्डुरोगं हलीमकम् ॥ ४५ ॥  
 दीपयेद्दन्तं मन्दं यक्ष्माणं चापकर्षति ।  
 पीनसे च प्रतिश्याय आढ्यवाते तथैव च ॥ ४६ ॥  
 अयं सर्वगदेष्वेव कल्याणो लेह उत्तमः ।  
 दुर्नामारिरथं चाऽऽशु दृष्टो वारसहस्रशः ॥ ४७ ॥  
 भबन्त्वेनं प्रयुञ्जानाः शतवर्षनिरामयाः ।  
 वीर्षाबुधः प्रजननो बलीपलितनाशनः ॥ ४८ ॥  
 रसायनवरश्चैव मेधाजनन उत्तमः ।  
 गुडः श्रीवाहुशालोऽयं दुर्नामारिः प्रकीर्तितः ॥ ४९ ॥  
 यावत्पूर्वाप्रलेपः स्वाद्यावद्वा तन्तुली भवेत् ।  
 तोयपूर्णं सवा पात्रे क्षिप्तो न ध्रुवते गुडः ॥ ५० ॥  
 क्षिप्तस्तु विश्वलसिद्धेत्पतितस्तु न शीर्यते ।  
 एष पाकः सप्तस्तानां गुडानां परिकीर्तितः ॥ ५१ ॥  
 सार्धं पलं पलं चार्धं भक्षयेदुत्सृण्वडवोः ।  
 श्रेष्ठा तु सध्वमा हीना मात्रोक्ता मुनिभिस्त्रिधा ॥ ५२ ॥

इति श्रीवाहुशालो गुडः ।

अथायस्तिमोदकः—

हरीतकीनां त्रिषलं त्रीष्णाक्राणि कटुत्रिकात् ।  
 त्वक्पत्रकं चार्धपलं मुहस्योऽपलं मतम् ॥ ५३ ॥  
 अगस्तिमोदकानेतान्कल्पितान्परिभक्षयेत् ।  
 शोफाशोभ्रहृष्णीदोषकासोवदन्तवाशनम् ॥ ५४ ॥

इत्यगस्तिमोदकः ।

अथ व्योषाद्यं चूर्णम्—

व्योषाग्न्यरुष्करविडङ्गतिलामयानां  
 चूर्णं गुडेन सहितं सततं प्रयोज्यम् ।

दुर्नामशोफगरकुष्ठशकृद्विबन्ध-

मग्नेर्जयत्यबलतां कृमिपाण्डुतां च ॥ ५५ ॥

चूर्णे चूर्णसमो देवो मोदके द्विगुणो गुडः ॥ ५६ ॥

इति व्योषाद्यं चूर्णम् ।

अथ विजयचूर्णम्—

श्रीदीप्योग्राग्निहिङ्गुद्विविषमिशिवृकीचव्यतिक्रापटूनि  
ग्रन्थिक्षारेन्द्रजन्त्रिकमिति विजयः सोष्णकैरण्डतैलः ।

दुन्त्यर्शःकासगुल्मग्रहणिकृमिरुजः पाण्डुरुग्मूर्धवात-

श्वासप्लीहप्रमेहज्वरमरुचिमुदावर्तवधर्ममवातान् ॥ ५७ ॥

इति विजयचूर्णम् ।

अथ बृहद्भलातकलेहः—

सुपक्वभलातफलानि सम्यग्द्विधा विधायाऽऽढकसंमितानि ।

विषाच्य तोयेन चतुर्गुणेन चतुर्थशेषे व्यपनीय तानि ॥ ५८ ॥

पुनः परेक्षीरचतुर्गुणेन घृतांशयुक्तेन घनं यथा स्यात् ।

सितोपलाषोडशभिः पलैश्च विमर्द्य संस्थाप्य दिनानि सप्त ॥५९॥

ततः प्रयुञ्ज्याग्निबलेन मात्रां जयेद्विकारानखिलान्गुदोत्थान् ।

कञ्जाच्छुनीलान्धनकुञ्चिताग्रान्सुपर्णदृष्टिं च शशाङ्ककान्तिम् ६० ॥

जवं हयानां बलमुत्तमं च स्वरं मयूरस्य हुताशदीप्तिम् ।

स्त्रीबल्लभत्वं विविधं प्रभावं नीरोगतां द्वित्रिशतायुषं च ॥ ६१ ॥

न चान्नपाने परिहारमस्ति न चाऽऽतपे नाध्वनि मैथुने च ।

प्रयोगकाले सकलामयानां राजा ह्ययं सर्वरसायनानाम् ॥ ६२ ॥

इति बृहद्भलातकलेहः ।

नास्नानाभितस्तुत्थेषु तथा मेह्रादिजेष्वपि ।

क्रियामर्शस्सु कुर्वीत तत्र तत्र यथोदितम् ।

चर्मकीलं तु संछिद्य दहेक्षारेण वाऽग्निना ॥ ६३ ॥

अथ रसाः—

विषरविगगनायःसूतगन्धं समांशं

समहुतभुगथाऽऽर्द्रकन्दकैः सप्तवारम् ।

प्रबलगुदजकीलं हन्ति नित्योदितः सोऽ-

नलहतिमलबन्धं याषमात्रः ससर्पिः ॥ ६४ ॥

इति नित्योदितो रसः ।

अथार्शःकुठारो रसः—

भागः शुद्धरसस्य भागयुगुलं गन्धस्य लोहाभ्रयोः

पञ्चबिल्वाग्निदलोषणात्रयरजो हन्ती च भागैः पृथक् ।

पञ्च स्युः स्फुटटङ्कणस्य च यवक्षारस्य सिन्धूद्भवा

भागाः पञ्च गवां जलं सुविमलं द्वात्रिंशद्वेत्पचेत् ॥ ६५ ॥

स्तुग्दुग्धं च गवां जलावधि शनैः पिण्डीकृतं तद्भवे-

द्वा माषौ गुदकीलकाननजटाच्छेदे कुठारो रसः ॥ ६६ ॥

इत्यर्शःकुठारो रसः ।

निषेधः—

वेगावरोधस्त्रीयानं कटुकं चोत्कटाशनम् ।

यथास्वं दोषलं चान्नमर्शसः परिवर्जयेत् ॥ ६७ ॥

हितमाह—

शालिगोधूमवार्ताक्रमुद्रकन्दकठिलकान् ।

जाङ्गलाभिषवास्तूकमरिचं चार्शसो हितम् ॥ ६८ ॥

पथ्या गुडान्दिता सेव्या नित्यमर्शोविकारिभिः ।

अर्शासि तेन शक्यन्ति न प्ररोहन्ति चापरे ॥ ६९ ॥

कफकृन्ति न सेव्यानि द्रव्याण्यर्शोयुतैर्नरैः ।

विना तक्रसं गन्धं विनाऽन्नं लघुपाकि च ॥ ७० ॥

इति योगतरङ्गिण्यामर्शोनिदानचिकित्साकथनं नामैकोन-

सप्ततितमस्तरङ्गः ॥ ६९ ॥

एव सप्ततितमस्तरङ्गः ।

अथार्शिसान्याधिकारः—

मन्दस्तीक्ष्णोऽयं विषमः समश्चेति चतुर्विधः ।

क्रफपित्तानिलाधिक्यात्तत्साध्याजाठरोऽनलः ॥ १ ॥

समा समाग्नेरशिता मात्रा सभ्यग्विपच्यते ।

स्वल्पाऽपि तत्र मन्दाग्नेर्विषमाग्नेस्तु देहिनः ॥ २ ॥



कदाचित्पच्यते सम्यक्कदाचिन्न विपच्यते ।  
मात्राऽतिमात्राऽप्यशिता सुखं यस्य विपच्यते ॥ ३ ॥  
तीक्ष्णाग्निरिति तं विद्यात्समाग्निः श्रेष्ठ उच्यते ।

त्रिदोषजमाह-

विषमो वातज्जन्योऽस्तीक्ष्णपित्तनिमित्तजान् ॥ ४ ॥  
करोत्यग्निस्तथा मन्द्वा विकारान्कफसंभवान् ।  
समस्य रक्षणं कार्यं विषमे वातनिग्रहः ॥ ५ ॥  
तीक्ष्णे पित्तप्रतीकारो मन्दे श्लेष्मविशोधनम् ।

तस्य क्रियां समानामाह-

सममग्निं भिषग्भक्षेदन्नपानैर्नृणां हितैः ॥ ६ ॥  
मन्वं संवर्धयेदग्निं कटुतिक्तकषायकैः ।  
तीक्ष्णमग्निं दधिक्शीरपायसैः समतां नयेत् ॥ ७ ॥  
स्रोहाम्ललबणाद्यैश्च विषमाग्निमुपाचरेत् ।

तत्रोपचारः-

जरणश्चकमुण्ठीपिप्पलीतीक्ष्णवेहं  
सलवणसज्जमोदा हिङ्गु पथ्येति कर्षम् ।  
पृथगथ पलमात्रा स्यान्निवृच्चूर्णमेपां  
जननमुदरबद्धेः षाचनं रेचनं च ॥ ८ ॥

इति श्रीयोगतरङ्गिण्याग्निमान्द्यनिदानचिकित्साकथनं नाम  
सप्ततिसप्ततरङ्गः ॥ ७० ॥

अथेकसप्ततितमस्तरङ्गः ।

अजीर्णस्य विप्रकृष्टनिदानमाह-

अत्यम्बुपानाद्विषमाशब्दाच्च संधारणात्स्वप्नविपर्ययाच्च ।  
कालेऽपि सात्त्वं लघु चापि भुक्तमन्नं न पाकं भजते नरस्य ॥ १ ॥  
ईर्ष्याभयक्रोधपरिक्षतेन लुब्धेन रुग्दैर्न्यनिपीडितेन ।  
प्रद्वेषयुक्तेन च सेव्यमानमन्नं न सम्यक्परिपाकमेति ॥ २ ॥  
आमं विदग्धं विष्टब्धं कफपित्तानिलैस्त्रिभिः ।  
अजीर्णं केचिदिच्छन्ति चतुर्थं रसशेषतः ॥ ३ ॥

अजीर्णं पञ्चमं केचिन्निर्दोषं दिनपाकि च ।

वदन्ति षष्ठं खार्जीर्णं प्राकृतं प्रतिवासरम् ॥ ४ ॥

अजीर्णसामान्यलक्षणमाह—

ग्लानिगौरवविष्टम्भममारुतमूढताः ।

विबन्धोऽतिप्रवृत्तिर्षा सामान्वाजीर्णलक्षणम् ॥ ५ ॥

अथाऽऽमाजीर्णम्—

तत्राऽऽधे गुरुतोरुद्धेदः शोथो गण्डाक्षिकूटगः ।

उद्गारश्च यथासुक्तमविदग्धः प्रवर्तते ॥ ६ ॥

अथ विष्टग्धाजीर्णम्—

विष्टग्धे शूलमाध्मानं विविधा वातवेदनाः ।

मलवाताप्रवृत्तिश्च स्तम्भो मोहोऽङ्गपीडनम् ॥ ७ ॥

अथ विदग्धाजीर्णम्—

विदग्धे भ्रमतृणमूर्च्छाः पित्ताच्च विविधा रुजः ।

उद्गारश्च सधूमाम्लः स्वेदो दाहश्च जायते ॥ ८ ॥

अथ रसशेषाजीर्णम्—

रसशेषेऽन्नविद्वेषो हृद्दबाद्युच्छिगौरवे ।

प्रायेणाऽऽहारवेषम्यादजीर्णं जायते नृणाम् ॥ ९ ॥

तन्मूलो रोगसंचातस्तद्विनाशाद्विनश्यति ।

अजीर्णमामं विष्टग्धं विदग्धं च यदीरितम् ॥ १० ॥

विषूच्यलसकौ तस्मान्द्भवेष्वापि विलम्बिका ।

अथ विषूचीलक्षणम्—

सूचीभिरिव गात्राणि तुदन्संतिष्ठतेऽनिलः ॥ ११ ॥

यस्याजीर्णेन सा वैद्यैर्विषूचीति निगद्यते ।

न तां परिमिताहारा लभन्ते विदितागमाः ॥

मूढास्तामजितात्मानो लभन्तेऽशनलोलुपाः ॥ १२ ॥

विषूच्या लक्षणमाह—

मूर्च्छातिसारौ वमधुः पिपासा शूलभ्रमोद्वेष्टनजृम्भदाहाः ।

वैवर्ण्यकम्पो हृदये रुजश्च विषूचिकायां च शिरोविभेदः ॥ १३ ॥

प्रकम्पानाहसलयादीन्वायुरत्र करोति हि ।  
पित्तं ज्वरांतिसाराङ्गदाहादीन्वेदनानि च ॥ १४ ॥  
श्लेष्माङ्गगुरुताद्यदिर्वाङ्गसङ्गुष्ठीवजानि च ।

पञ्चोपद्रवानाह-

निद्रानाशोऽरतिः कम्पो मूत्रघातो विसंज्ञता ॥ १५ ॥  
अभी उपद्रवा बोरा विषूच्यां पञ्च दारुणाः ।

अथालसकलक्षणम्-

कुक्षिरानह्यतेऽत्यर्थं प्रताप्येत्परिकूजति ॥ १६ ॥  
निरुद्धो मारुतश्चैव कुक्षावुपरि धावति ।  
वातवर्चोनिरोधश्च यस्यात्यर्थं भवेदपि ॥ १७ ॥  
तस्यालसकमाचष्टे तृष्णोद्धारौ तु यस्य वै ।  
अधो गच्छति नो बोर्ध्वमोदनं न च पच्यते ॥ १८ ॥  
तेन सोऽलसको नाम शीघ्रं देहविनाशकृत् ।  
क्षुद्रास्तेऽलसके दोषाश्छर्द्यतीसारवर्जिताः ॥ १९ ॥

अथ दण्डालसकस्य लक्षणम्-

कारकास्तीव्रपीडादेः स्रोतसां च निरोधकाः ।  
तिर्यगन्तस्तनुस्तम्भान्दडवस्तम्भयन्ति च ।  
स दण्डालसकस्त्याज्यः शीघ्रं देहविनाशकृत् ॥ २० ॥

अथ विलम्बिका-

दुष्टं तु मुक्तं करुमारुताभ्यां प्रवर्तते नोर्ध्वमधश्च यस्य ।  
विलम्बिकां तां भृशदुश्चिकित्स्यामाचक्षते शास्त्रविदः पुराणाः ॥ २१ ॥

अथ देशजातामसमुद्भवलक्षणम्-

यत्रस्थमामं विरुजेत्तमेव देशं विशेषेण विकारजातैः ।  
दोषेण येनावततं शरीरं तल्लक्षणैरामसमुद्भवैश्च ॥ २२ ॥

अलसे विषूच्यामरिष्टमाह-

यः श्वावदन्तोष्ठनसोऽल्पसंज्ञो बध्यर्दितोऽभ्यन्तरयातनेत्रः ।  
क्षामस्वरः सर्वविमुक्तसंधिर्याथान्नरोऽसौ पुनरागमाय ॥ २३ ॥



अथ भस्मकमाह—

कैट्वादिहृक्षान्नभुजां नराणां क्षीणे कफे मारुतसंप्रवृद्धौ ।  
अतिप्रवृद्धः पवनान्वितोऽग्निः क्षणाद्भ्रसं शोषयति प्रसह्य ॥ २४ ॥  
भुक्तं क्षणाद्भ्रस्म करोति यस्मात्तस्मादसौ भस्मकनामकोऽमूत् ।  
तुट्श्वासकासभ्रमदाहशोषविशेषमोहश्रमकर्मकारी ॥ २५ ॥

इत्यजीर्णनिदानम् ।

अथोपचारः—

वचालवणतोयेन वान्तिरामे प्रशस्यते ।  
धान्यनागरसिद्धं वा तोयं दद्याद्विचक्षणः ।  
आमाजीर्णप्रशमनं शूलघ्नं वस्तिशोधनम् ॥ २६ ॥  
अन्नं विदग्धस्य नरस्य शीघ्रं शीताम्युना वै परिपाकयेति ।  
यद्वाऽस्य शैत्येन निहन्ति पित्तमाक्लेदिभावाच्च नयत्यधस्तात् ॥ २७ ॥

अथ षट्प्रकाराजीर्णोपशममाह—

विष्टब्धे स्वेदनं कार्यं पेयं च लवणोदकम् ।  
रसशोषे दिवा स्वप्नं लङ्घनं वातवर्जनम् ॥ २८ ॥

लेपमाह—

आलिप्य जठरं प्राज्ञो हिङ्गुऽयूपणसैन्धवैः ।  
दिवा स्वप्नं प्रकुर्वीत सर्वाजीर्णप्रणाशनम् ॥ २९ ॥

एतेषां दिवास्वापमाह—

व्यायामप्रमदाध्ववाहनरतान्क्लान्तानतीसारिणः  
शूलश्वासवतस्तृपापरिगतान्हिक्कामरुत्पीडितान् ।  
क्षीणान्क्षीणकफाञ्जिशून्मदहतान्वृद्धान्रसाजीर्णिनो  
रात्रौ जागरितान्नरात्रिरशनान्कामं दिवा स्वापयेत् ॥ ३० ॥

अथ गुडाष्टकम्—

हरीतकी तथा शुण्ठी मक्ष्यमाणा गुडेन वा ।  
सैन्धवेन युता वा स्यात्सातत्येनाग्निदीपनी ॥ ३१ ॥  
गुडेन शुण्ठीमथ वोपकुल्यां पथ्यां तृतीयामथ दाडिमं वा ।  
आमेप्वजीर्णेषु गुदामयेषु वर्चोविबन्धेषु च नित्यमद्यात् ॥ ३२ ॥

व्योषदन्तीत्रिवृच्चित्राकृष्णामूलं विचूर्णितम् ।  
 तच्चूर्णं गुडसामिश्रं भक्षयेत्प्रातरुत्थितः ॥ ३३ ॥  
 एतद्गुडाटकं नाम बलवर्णाग्निवर्धनम् ।  
 शोथोदावर्तशूलघ्नं प्लीहपाण्ड्वामयापहम् ॥ ३४ ॥

इति गुडाटकम् ।

अन्यञ्च-

तत्राऽऽमे बमनं कार्यं विदग्धे लक्ष्मणं हितम् ।  
 विष्टग्धे स्वेदनं शस्तं रसशेषे शयीत च ॥ ३५ ॥  
 पथ्यापिप्पलिसंयुक्तं चूर्णं सौवर्चलं पिबेत् ।  
 मस्तुनोष्णोदकेनाथ मत्वा दोषगतिं भिषक् ॥ ३६ ॥  
 चतुर्विधमजीर्णं च मन्वानलमथारुचिम् ।

आध्मानं वातगुल्मं च शूलं चाऽऽशु नियच्छति ॥ ३७ ॥  
 मवेदजीर्णं प्रति यस्य शक्वा स्निग्धस्य जन्तोर्बालिनोऽत्र काले ।  
 पूर्वं स शुण्ठीममयामशक्नो मुञ्जीत संप्राश्य हितं हिताशी ॥ ३८ ॥  
 विदह्यते यस्य तु मुक्तमात्रं दह्येत हृत्कण्ठगलोऽपि यस्य ।  
 द्राक्षां सितां माक्षिकसंप्रयुक्तां लीह्वाऽभयां वै स सुखं लभेत ॥ ३९ ॥

अथ चित्रकादियवागूः-

चित्रकृष्णविकानागरनागधिकाग्रन्थिकैर्यवागूः स्यात् ।  
 गुल्मानिलशूलहारिणी रुचिप्रदा वह्निजननी च ॥ ४० ॥

इति चित्रकादियवागूः ।

अथ संजीवनी गुटिका-

लवङ्गपथ्ययोः क्वाथः सैन्धवेनावधूलितः ।  
 पीतः प्रशमयत्युग्रमजीर्णं रेचयत्यपि ॥ ४१ ॥  
 बिडङ्गं नागरं कृष्णां पथ्यावह्निबिभीतकान् ।  
 घर्षां गुडूचीं मल्लातं त्रिषं चात्र प्रयोजयेत् ॥ ४२ ॥  
 एतानि समभागानि गोमूत्रेणैव पेषयेत् ।  
 गुञ्जाभा गुटिकाः कार्या दद्याद्दार्द्रकजै रसैः ॥ ४३ ॥  
 एकामजीर्णयुक्तस्य द्वे विषूच्यां प्रदापयेत् ।  
 तिस्रो भुजङ्गदष्टस्य चतस्रः संनिपातिनः ॥ ४४ ॥  
 गुटिका जीवनी नाम्ना संजीवयति मानवम् ।

इति संजीवनी गुटिका ।

## अथ विषूचिकाञ्जनम्—

मानुलुङ्गीजटाभ्योषं निशाबीजं करञ्जकम् ॥ ४५ ॥  
काञ्जिकेनाञ्जनं हन्याद्विषूचीमतिदारुणाम् ।

इति विषूचिकाञ्जनम् ।

## अथाग्निमुखं चूर्णम्—

हिङ्गुभागो भवेदेको वचा च द्विगुणा मता ॥ ४६ ॥  
पिप्पली त्रिगुणा देया शृङ्गवेरं चतुर्गुणम् ।  
यवानी पञ्चगुणिता पङ्गुणा च हरीतकी ॥ ४७ ॥  
चित्रकं सप्तगुणितं कुष्ठं चाष्टगुणं मतम् ।  
एतद्वातहरं चूर्णं पीतमामप्रशान्तये ॥ ४८ ॥  
पिवेद्दध्ना मस्तुना वा सुरया कोष्णवारिणा ।  
सोदावर्तमजीर्णं च फीहानमुदरं तथा ॥ ४९ ॥  
अङ्गानि यस्य दीर्यन्ते विषं वा येन भक्षितम् ।  
चूर्णमग्निमुखं नाम पाचनं वह्निदीपनम् ॥ ५० ॥

इत्याग्निमुखं चूर्णम् ।

## अथ हिङ्गुवष्टकं चूर्णम्—

त्रिकटुकमजमोदा सैन्धवं जीरके द्वे  
समधरणधृतानामष्टमो हिङ्गुभागः ।  
प्रथमकवलमुक्तं सर्पिषा चूर्णमेत-  
ज्जनयति जठराग्निं वातरोगान्निहन्ति ॥ ५१ ॥

इति हिङ्गुवष्टकं चूर्णम् ।

## अथ लघुवैश्वानरं चूर्णम्—

सिन्धूत्थपथ्यमगधोज्ञववह्निचूर्ण-  
मुष्णाम्बुना पिवति यः सलु नष्टवाह्निः ।  
तस्याऽऽमिषेण स्रष्टेन सहान्नपानं  
मस्मी भवत्यशितमात्रमपि क्षणेन ॥ ५२ ॥

इति लघुवैश्वानरं चूर्णम् ।

## अथ लवणभास्करं चूर्णम्—

तालीसग्रन्थिधान्येभवरविडकणाकृष्णजीरच्छदोऽम्लं  
सामुद्रं विश्वजीरोपणमथ रुचकं त्वक्त्रुटीदाडिमान्तैः ।



विंशत्यष्टत्रिपञ्चैकचतुरवयवैर्भास्करोऽत्राथ वाऽम्लै-

गुल्माद्यर्शोन्त्रकासग्रहणिजठरहृत्त्वग्गदे श्लेष्मवाते ॥ ५३ ॥

इति लवणभास्करं चूर्णम् ।

अथ लवणभास्करं चूर्णम्-

पिप्पली पिप्पलीमूलं धान्यकं कृष्णजीरकम् ।

सैन्धवं च विडं चैव पत्रतालीसकेसराः ॥ ५४ ॥

एषां द्विपलिका भागा पञ्च सौवर्चलस्य च ।

मरिचाजाजिशुष्ठीनामेकैकस्य पलं पलम् ॥ ५५ ॥

त्वगेला चार्धभागः स्यात्सामुद्रात्कुडवद्वयम् ।

दाडिमात्कुडवं चैव द्विपलं चाम्लवेतसम् ॥ ५६ ॥

एतच्चूर्णाकृतं श्लक्ष्णं गन्धाद्यममृतोपमम् ।

लवणं भास्करो नाम भास्करेण विनिर्मितम् ॥ ५७ ॥

श्लेष्मवातं वातगुलमं शूलमन्दाग्न्यरोचकान् ।

अन्यानापि निहन्त्याशु रोगौल्लवणभास्करम् ॥ ५८ ॥

इति लवणभास्करं चूर्णम् ।

अथ धनंजयवटी-

जीरकं चित्रकश्चयं समुगन्धं वचात्वचौ ।

एलाकर्धूरहपुषाकारवीनागकेसरम् ॥ ५९ ॥

पृथक्कर्षमिता ह्येते मिसिः कर्षार्धसंमिता ।

यवानी पिप्पलीमूलं स्वर्जिका च हरीतकी ॥ ६० ॥

जातीफलं लवङ्गं च पृथक्कर्षयुगं मतम् ।

धान्यकं पत्रकं चापि कर्षत्रयमितं पृथक् ॥ ६१ ॥

कृष्णा पलप्रमाणा स्यात्पलमानं तु रोमकम् ।

मरिचात्पिचवः सप्त त्रिवृन्मूलात्पलद्वयम् ॥ ६२ ॥

पृथग्दशाक्षं सामुद्रं सैन्धवं नागरं तथा ।

शरावसंमितं चुक्रं तदर्धं तित्तिडीफलम् ॥ ६३ ॥

धनंजयवटी ह्येषा धनंजयविवर्धिनी ।

अजीर्णं जरयत्याशु शूलमुन्मूलयेद्द्रुतम् ॥ ६४ ॥

हरेद्विबन्धसंबन्धमाधमानं कर्षयत्यपि ।

ग्रहण्या निग्रहं कुर्याद्विचयेद्दुचिमुत्तमाम् ॥ ६५ ॥

इति धनंजयवटी ।

## अथ शङ्खद्रावः—

अर्कस्तुहीतिलाश्वत्थचिञ्चामार्गवह्विजम् ।  
 गृहीत्वा भस्म तस्मात्तु वस्त्रपूतं जलं हरेत् ॥ ६६ ॥  
 मृद्वग्निना पचेत्तत्तु यावल्लवणतां व्रजेत् ।  
 तत्तुल्यावेव संग्राह्यौ द्वौ क्षारौ टङ्कणं तथा ॥ ६७ ॥  
 सामुद्रं चापि गोदन्ता कासीसं चापि सौरकम् ।  
 द्विगुणं पञ्चलवणं शङ्खद्रावरसे तु तत् ॥ ६८ ॥  
 काचकूप्यां विनिक्षिप्य सप्ताहं चाम्लयोगतः ।  
 साधितं सकलं चूर्णं वारुणीयन्त्रमुद्धरेत् ॥ ६९ ॥  
 द्रुतं तेजोजलप्ररुधं स्वच्छं स्रवति तत्तदा ।  
 सर्वान्धातून्द्रावयति वराटानपि शङ्खकान् ॥ ७० ॥  
 अजीर्णस्याथ मन्दाग्नेः का वार्ता द्रावणे पुनः ।  
 गुल्मप्लीहोदरं शूलमट्टधाऽपि विनाशयेत् ॥ ७१ ॥  
 वैद्यजीवनहेतुश्च शङ्खद्रावरसो ह्ययम् ।

इति शङ्खद्रावः ।

## अथामृतार्णवो रसः—

चिञ्चाश्वत्थस्तुहीमुष्कापामार्गार्कस्य भस्मतः ॥ ७२ ॥  
 पृथक्समुद्धरेद्युक्त्या लवणानि भिषग्वरः ।  
 टङ्कणं च यवक्षारं स्वर्जिकां लवणानि च ॥ ७३ ॥  
 रामठं तालकं चैव लोणारं नवसागरम् ।  
 सोमक्षारं च गोदन्तां ताप्यं गन्धकजं रजः ॥ ७४ ॥  
 विडं समुद्रफेनं च सौराष्ट्रीं सौरकं विषम् ।  
 शङ्खचूर्णं शङ्खनाभिचूर्णं पाषाणजं रजः ॥ ७५ ॥  
 मनःशिलां च कासीसं समभेतत्तु कारयेत् ।  
 अम्लवेतसजद्रावैरातपे भावयेद्दिनम् ॥ ७६ ॥  
 सप्तधा तद्भावे तु जम्बीराम्लेन तन्निधा ।  
 अतिशुष्कमिदं काचकूपिकाजठरे क्षिपेत् ॥ ७७ ॥  
 कूपीद्वयं नियोज्यान्यद्धारुणीयन्त्रमाचरेत् ।  
 तत्तेजस्तु ततो ग्राह्यं भिषजा गुरुमार्गतः ॥ ७८ ॥  
 काचपात्रे क्षिपेद्देतद्विष्टमन्त्राभिमन्त्रितम् ।  
 गुञ्जैकं पर्णखण्डेन गुञ्जाद्वयमथापि वा ॥ ७९ ॥

मक्षयेवथ वा देहबलान्युचितमात्रया ।  
 कासश्वासं क्षयाजीर्णं ग्रहणीमुदराणि च ॥ ८० ॥  
 गुल्मारोचकमन्वामिं प्रीहकच्छपिकाकृमीन् ।  
 अर्शोश्मरीमूत्रकृच्छ्रमूत्राघातांश्च पाण्डुताम् ॥ ८१ ॥  
 आमवातं च कुष्ठानि पक्षाघातादिकान्गदान् ।  
 अशीतिसंख्यान्वातोत्थाञ्जश्लेष्मोत्थान्विंशतिं तथा ॥ ८२ ॥  
 शूलानि शोषान्यक्षमाणमजीर्णानि निहन्ति च ।  
 मुक्त्वा तु कण्ठपर्यन्तं रसं गुञ्जोन्मितं लिहेत् ॥ ८३ ॥  
 मस्मी भवति तद्भुक्तं पुनर्भाजनमिच्छति ।  
 यामार्धाद्द्रावयत्येव शङ्खधात्वश्मवज्जकम् ॥ ८४ ॥  
 मांसे दृत्त्वाऽऽतपे स्थाप्यं मांसं द्रवति तत्क्षणात् ।

इत्यमृतार्णवो रसः ।

अथ बृहदग्निमुखं चूर्णम्—

क्षारौ जीरे मिसिनतचतुर्जातषट्कद्विभावा-  
 भार्गीहार्बान्द्रयवहपुपासारधात्रयः पट्टानि ।  
 कुम्भाब्दोशानलपृथुषिषापौष्कराम्लोऽम्लिदीप्यौ  
 पूतीषष्वाष्वाधसटिवृकीवेलरीहिङ्गुवेलम् ॥ ८५ ॥  
 शिश्रोर्मुष्के क्षुरतिलवटोर्भस्मतप्तोऽसकृद्वा  
 वाःसिक्तोऽयोमल इति समैर्लङ्गमुक्ताद्रकाम्भः ।  
 त्रिञ्चिः पीतोऽग्निमुख उदराजीर्णगुल्मग्रहण्या-  
 नाहोन्मादश्चसमकृत्सनाशःखुडे कुष्ठवृध्योः ॥ ८६ ॥

इति बृहदग्निमुखं चूर्णम् ।

सौवर्चलाभयादीप्यञ्जुण्ठीरुष्णाध्वुना पिबेत् ।  
 सर्वाजीर्णबिनाशाय लवङ्गं वाऽपि केवलम् ॥ ८७ ॥

अथैकैकाहारजनिताजीर्णस्यैकैकमौषधं यथा—

पनसे कदलं कदले च घृतं घृतपाकविधावपि जम्भरसः ।  
 तदुपद्रवशान्तिकरं लवणं लवणेऽपि च तण्डुलवारि वरम् ॥ ८८ ॥



बटो वेसवाराहवङ्गेन फेणी  
 शमं पर्पटः शिगुबीजेन याति ।  
 कणामूलतो लङ्गुकापूर्प\*शट्टा-  
 विपाको मवेच्छकुलीमण्डयोश्च ॥ ८९ ॥  
 नारिकेलफलतालबीजयोः  
 पाचनं सपादि ताण्डुलं जलम् ।  
 क्षीरमाशु सहकारपाचनं

चारमज्जनि शिवाफलं वरम् ॥ ९० ॥

मधुकमालूरनृपादनानां परूपखर्जूरकपित्थकानम् ।  
 पाकाय पेयं पिचुमन्द्भीजं घृतेऽपि तक्नेऽपि तदेव पेयम् ॥ ९१ ॥  
 खर्जूरशृङ्गाटकयोः प्रशस्तं  
 विश्वौषधं कुत्र च मद्भुस्तम् ।  
 यज्ञाङ्गबोधिद्वुफलेषु शीतं  
 पूक्षे तथा वार्युषितं प्रणीतम् ॥ ९२ ॥

तण्डुलेषु पयसः पयो हितं क्षीप्यकस्तु चिपिटै कणायुतः ।  
 षट्टिको दधिजलेन जीर्षते मांसमाशु तुषवारिणा पचेत् ॥ ९३ ॥  
 गोधूमे कर्कटिका मावे तक्रं च मूलकं चणके ।  
 आमलकं किल मृद्धे क्षीप्यः पक्तौ तु यावनाले स्यात् ॥ ९४ ॥  
 खण्डं च खण्डयति मापमवं ह्यजीर्णं  
 तैलं कुलत्थजमिति प्रवदन्ति केचित् ।

द्राक्षामुकूलकनिकोचकसेवितं वा  
 वातामवृत्तफलपाककरं लवङ्गम् ॥ ९५ ॥

कङ्गुश्यामाकनीषारकोरदूषमकुष्ठकाः ।  
 दध्नो जलेन जीर्षन्ते काञ्चिकेनाऽऽट्टकीं पचेत् ॥ ९६ ॥  
 पिष्टान्ने शीतलं वारि कृशरान्ने तु सैन्धवम् ।  
 माषेण्डर्या निम्बमूलं मुद्गयूपस्तु पायसे ॥ ९७ ॥  
 गोधूममाषहरिमन्थसतीनमुद्ग-  
 पाको मवेज्झटिति +मातुलपुत्रकेण ॥ ९८ ॥

\* क. शठा शठकः पानकविशेषः । + क. धत्तुरफलम् ।

किमत्र चित्रं बहुमत्स्यमांसभोजी सुखी काञ्जिकपानतः स्यात् ।  
इत्यद्भुतं केवलवह्निपक्वमांसेन मत्स्यः परिपाकमेति ॥ ९९ ॥  
शाकानि सर्वाण्यपि यान्ति पाकं क्षारेण सद्यस्ति लनालजेन ।  
चञ्चुकसिद्धार्थकधास्तुकानां गायत्रिसारकथनेन पाकः ॥ १०० ॥

आममाप्रफलं मीने तद्वीजं पिशिते हितम् ।

कूर्ममांसं यवक्षाराच्छीघ्रं पाकमुपैति हि ॥ १ ॥

कपोतपारावतनीलकण्ठकपिञ्जलानां पिशितानि मुक्त्वा ।  
कासस्य मूलं परिपीय पिष्टं सुखी मवेन्ना बहुशो हि दृष्टम् ॥ २ ॥  
पटोलवंशाङ्कुरकारवल्लीफलानि निम्बकथितानि जग्ध्वा ।  
क्षारोदकं ब्रह्मरतोर्निपीय भोक्तुं पुनर्वाञ्छति तावदेव ॥ ३ ॥  
विपच्यते सूरणको गुडेन तथाऽऽलुकं तण्डुलजोदकेन ।  
पिण्डालुकं जीर्यति कोरकूषात्कसेरुपाकः खलु नागरेण ॥ ४ ॥  
लवणं तण्डुलतोयात्सर्पिर्जम्बीरवारिणा च पचेत् ।  
मरिचादपि तत्पाकं शीघ्रं यात्येव काञ्जिकात्तैलम् ॥ ५ ॥

क्षीरं जीर्यति तक्त्रेण तद्भुव्यं कोष्णमण्डतः ।

माहिषं मणिमन्थेन शङ्खचूर्णेन तद्दधि ॥ ६ ॥

रसाला जीर्यति व्योषात्खण्डं नागरभक्षणात् ।

गुडो नागरमुस्ताभ्यां तथेक्षुश्चाऽऽर्द्रकाशनात् ॥ ७ ॥

मद्यं रसालषा सा च हरिमन्थेन जीर्यति ।

फलानि सकलान्याशु यवक्षारात्पचन्ति हि ॥ ८ ॥

उष्णेन शीतं शिशिरेण चोष्णं

जीर्णो भवेत्क्षारगणस्तथाऽम्लैः ।

स्निग्धेषु रुक्षं च तदप्यनेन

स्निग्धं च रुक्षेण च पाकमेति ॥ ९ ॥

तप्तं तप्तं हेम वा तारमग्नौ

तोये क्षिप्तं सप्तकृत्वस्तदम्भः ।

पीत्वाऽजीर्णं तोयजातं निहन्या-

त्तत्र क्षौद्रं\* मद्रमुस्तं विशेषात् ॥ ११० ॥

इत्यजीर्णकुलकण्डनं गणं

नूनमाह मुजिरत्रिसंभवः ।

सम्यगेनमधिगम्य योजयन्

न क्वचित्स्खलति जातु तत्स्वचित् ॥ ११ ॥

इत्यजीर्णकण्डनो गणः ।

पलं चिञ्चाक्षारं पलपरिमितं पञ्चलवणं

द्वयं सम्यक्पिष्टं भवति विधिना निम्बुकरसैः ।

ततस्तप्तं तप्तं पलपरिमितं शङ्खशकलं

क्षिपेद्वारान्सद्यः प्रमथितमनेनैव विधिना ॥ १२ ॥

पलप्रमाणं कटुकत्रयं च पलार्धमानेन लवङ्गभागः ।

बिल्वं पलद्वादशभागमानं पलार्धमानं रसगन्धकं च ॥ १३ ॥

बदरास्थिप्रमाणेन वटीं कुर्याद्विधानतः ।

सर्वाजीर्णप्रशान्त्यर्थं खादेच्छङ्खवटीमिमाम् ॥

गुल्मोदरेषु शूलेषु बहिमान्येषु पूजिता ॥ १४ ॥

इति शङ्खवटी ।

अथापरा शङ्खवटी—

शङ्खं सप्त दिनानि निम्बुकरसे निर्वाप्य तप्तं पल-

द्वंद्वं तिन्तिणिभूतिका पलमिता सार्धं च सौवर्चलात् ।

सिन्धूत्थाञ्च पलं समुद्रलवणं काचाद्विडाञ्चिकतो

गद्याणाञ्चिकटोर्नैव द्विगुणिता एतद्विद्या योजयेत् ॥ १५ ॥

अष्टौ रामठगन्धयोर्मिलितयोर्गद्याणकः पारदा-

ञ्चत्वारोऽत्र विषस्य पञ्च कथिताः कोलास्थिमात्रा कृता ।

एषा शङ्खवटी निहन्ति पवनं शूलान्यजीर्णामयं

मन्दाग्नित्वयरोचकं प्रशमयेन्मूत्रस्य कृच्छ्राण्यपि ॥ १६ ॥

इत्यपरा शङ्खवटी ।

शङ्खवटी—

चिञ्चाक्षारपलं पटुत्रजपलं निम्बूरसैः कल्कितं

तस्मिञ्शङ्खपलं प्रतप्तमसकृन्निर्वाप्य शीर्णावधि ।

हिङ्गुव्योषपलं रसामृतवलीन्संक्षिप्य निष्कांशकान्

बध्वा शङ्खवटी क्षयग्रहाणिरुगुल्माग्निमान्यं जयेत् ॥ १७ ॥

इति शङ्खवटी ।



अथाग्निकुमारः-

पारदं च विषं गन्धं टङ्कणं समभागतः ।  
 मरिचान्यष्ट भागाः स्युर्द्वौ द्वौ शङ्खवराटयोः ॥ १८ ॥  
 पक्वजम्बीरजैर्गाढं रसैः सप्त विभावयेत् ।  
 गुञ्जाम्बूयमितो देवो रसो ह्यग्निकुमारकः ॥ १९ ॥  
 समीरणसमुद्भूतमजीर्णं च विषूचिकाम् ।  
 क्षणेन क्षपयत्येव कफरोगनिकृन्तनः ॥ २० ॥

इत्यग्निकुमारः ।

अथ शङ्खवटीरसः रसार्णवतः-

चिञ्चाश्वत्थसुहिक्षागवामार्गार्कतस्तथा ।  
 लवणं पञ्च संगृह्य ततो लवणपञ्चकम् ॥ २१ ॥  
 सैन्धवाद्यान्समादाय सर्वमेतत्पलद्वयम् ।  
 कर्षं कर्षं विषं गन्धरसं टङ्कणकं तथा ॥ २२ ॥  
 हिङ्गुपिप्पलिशुण्ठीनां तथा मरिचजीरयोः ।  
 द्वौ द्वौ कर्षौ पृथक्कार्यौ तथा द्वौ शङ्खचूर्णतः ॥ २३ ॥  
 पलत्रयाञ्च कर्षकं द्विकर्षं तु लवङ्गतः ।  
 एतत्सर्वं समासाद्य श्लक्ष्णचूर्णकृतं शुभम् ॥ २४ ॥  
 भावयेद्दम्बलयोगेन सप्तधा च प्रयत्नतः ।  
 रसः शङ्खवटी नाम्ना सेवितः सर्वरोगजित् ॥ २५ ॥  
 गुञ्जामात्रमिदं खादेद्भवेद्दीपनपाचनम् ।  
 अजीर्णं वातसंभूतं पित्तश्लेष्मभवं तथा ॥  
 विषूचीं शूलमानाहं हन्यादत्र न संशयः ॥ २६ ॥

इति शङ्खवटीरसः ।

अथ बृहन्महोदधिः-

दन्तीबीजमकलमपं सदहनं शुण्ठीलवङ्गं समं  
 गन्धं पारदटङ्कणं च मरिचं श्रीवृद्धदारुं विषम् ।  
 खल्वे दण्डयुगं विमर्द्य विधिना दन्तीद्रवैर्भाविना  
 देयाः पञ्चदशानु निम्बुकजलैस्त्रेधा त्रिधा चित्रकैः ॥ २७ ॥  
 त्रेधा चाऽऽर्द्रकजै रसैः शुभाधिया सप्तैव चाऽऽवेगिनः  
 पश्चाच्छुष्ककलायसंमितवटी कार्या भिषक्संमता ।

क्षुद्धोधप्रकरी त्रिशूलशमनी जीर्णज्वरध्वंसिनी

कासारोचकपाण्डुतोदरगदस्तोमामरुङ्नाशिनी ॥ २८ ॥

वस्त्याटोपहलीमकामयहरी मन्दाग्निसंदीपनी

सिद्धेयं तु महोद्दधिप्रकटिता सर्वामयघ्नी सदा ॥ २९ ॥

इति बृहन्महोदधिः ।

अथ क्रव्यादरसः—

शुद्धो रसः पलमितो द्विपलं गन्धकं मतम् ।

पलार्धं लोहभस्म स्यात्ताम्रमर्धपलं मतम् ॥ ३० ॥

सर्वं कज्जलिकां कृत्वा लोहपात्रे विनिक्षिपेत् ।

चुह्यामग्निं मृदुं दद्याद्यथा गन्धो न दह्यते ॥ ३१ ॥

गोमयस्याऽऽलवाले तु पत्रं वातारिजं क्षिपेत् ।

स्थापयेच्च रसं तत्र पत्रं चोपरि निक्षिपेत् ॥ ३२ ॥

वज्रशुद्धं ततः कृत्वा लोहपात्रे पुनः क्षिपेत् ।

पुनस्तत्तापयेच्चुह्यां मातुलुङ्गरसं ततः ॥ ३३ ॥

तुलामानं प्रदायाथ पञ्चकोलशृतां तुलाम् ।

पुक्रस्य च तुलां दत्त्वा सिद्धं तच्च समुद्धरेत् ॥ ३४ ॥

एकं तद्गोलकं कृत्वा तैः समं दृक्कणं क्षिपेत् ।

दृक्कणार्धं विषं दद्यान्मरिचं विषतुल्यकम् ॥ ३५ ॥

भावनाश्रवणकक्षारैः सप्त दद्याद्विचक्षणः ।

सिध्यत्येवं रसस्तत्तु रसं माषद्वयात्मकम् ॥ ३७ ॥

सैन्धवं माषमात्रं तु तत्रेण सह पाययेत् ।

रसं क्रव्यादनामानं दद्यात्तं भोजनोपरि ॥ ३६ ॥

शीघ्रं तज्जारयेद्भुक्तं पुनर्भोजनमाचरेत् ।

अनेन क्रमयोगेण सर्वव्याधिहरो रसः ॥ ३८ ॥

इति क्रव्यादरसः ।

अथ मन्थानभैरवाद्बृहत्क्रव्यादरसः—

द्विपलं गन्धकं शुद्धं द्वावयित्वा विनिक्षिपेत् ।

पारदं पलमानं तु मृतशुल्बायसी पुनः ॥ ३९ ॥

पलमानेन संमिश्र्य पञ्चाङ्गुलदले क्षिपेत् ।

ततो विचूर्ण्य यत्नेन लोहपात्रे विनिक्षिपेत् ॥ १४० ॥

मृद्वाग्निना पचेत्तं तु दर्व्या संचालयेन्मुहुः ।  
 पलमात्रं रसं सम्यग्दद्याज्जम्बीरकस्य तु ॥ ४१ ॥  
 संचूर्ण्य पञ्चकोलोत्थैः कषायैः साम्लवेतसैः ।  
 भावनाः किल दातव्याः पञ्चाशत्प्रमिताः पृथक् ॥ ४२ ॥  
 भृष्टटङ्कणचूर्णं च तुल्येन सह मेलयेत् ।  
 तदर्धं कृष्णलवणं गरिचं सर्वतुल्यकम् ॥ ४३ ॥  
 सप्तधा भावयेत्पश्चाच्चणकक्षारवारिणा ।  
 ततः संशोष्य संपेष्य कूप्याश्च जठरे क्षिपेत् ॥ ४४ ॥  
 अत्यर्थं गुरुमांसानि गुरुभोज्यान्यनेकशः ।  
 भुक्तानि कण्ठपर्यन्तं चतुर्वल्लमितो रसः ॥ ४५ ॥  
 पट्वम्लतक्रसहितः पीतमात्रो हि पाचयेत् ।  
 पुनर्भोजयति क्षिप्रं का पुनर्वाह्निमन्दता ॥ ४६ ॥  
 रसः क्रव्यादनामाऽयं प्रोक्तो मन्थानभैरवात् ।  
 सिंहलक्षोणिपालस्य भूरिमांसप्रियस्य च ।  
 पुनर्भोजनकामस्य भैरवानन्दयोगिना ॥ ४७ ॥  
 कुर्याद्दीपनमुद्भूतं च पवनं दुष्टामयोच्छोषणं  
 तुन्दस्थौल्यनिबर्हणं गदहरः शूलार्तिमूलापहः ।  
 गुल्मप्लीहविनाशनं बहुरुजां विध्वंसनं असनं  
 वातग्रन्थिमहोदरापहरणं क्रव्यादनामा रसः ॥ ४८ ॥

इति बृहत्क्रव्यादः ।

अथ रामबाणो रसेन्द्रचिन्तामणौ-

पारदामृतलवङ्गगन्धकं भागयुग्मगरिचेन मिश्रितम् ।  
 तत्र जातिफलमर्धमागिकं तित्तिडीफलरसेन मिश्रितम् ॥ ४९ ॥  
 वह्निमान्द्यदशवक्त्रनाशनो रामबाण इति विश्रुतो रसः ।  
 मापमात्रमनुपानयोगतः सद्य एव जठराग्निदीपनः ॥ १५० ॥  
 रामबाणममृतं रसायनं नागपत्रमरिचेन भक्षणम् ।  
 संग्रहग्रहणिकुम्भकर्णकं सामवातखरदूषणं जयेत् ॥ ५१ ॥  
 दीयते तु चणकानुपानतः सद्य एव जठराग्निदीपनः ।  
 रोचकः कफकुलान्तकारकः श्वासकासवमिजन्तुनाशनः ॥ ५२ ॥  
 इति रामबाणो रसेन्द्रचिन्तामणौ ।



## अथाग्निमुखो रसः—

सूतं गन्धं विषं तुल्यं मर्दयेदार्द्रकद्रवैः ।  
 अश्वत्थचिञ्चामार्गक्षारः क्षारौ च टङ्कणम् ॥ ५३ ॥  
 जातीफलं लवङ्गं च त्रिकटु त्रिफला समम् ।  
 शङ्खक्षारं पञ्चलवणं हिङ्गुजीरं द्विभागिकम् ॥ ५४ ॥  
 मर्दयेद्मलयोगेन गुञ्जामात्रा वटी शुभा ।  
 पाचनी दीपनी सद्योऽजीर्णशूलं विषूचिकाम् ॥ १९५ ॥  
 हिक्कां गुल्मं च मोहं च नाशयेन्नात्र संशयः ।  
 रसेन्द्रसंहितायाश्च नाम्ना बहिमुखो रसः ॥ ५६ ॥

इत्यग्निमुखो रसः ।

## अथाजीर्णारी रसेन्द्रचिन्तामणौ—

शुद्धं सूतं गन्धकं च पलमानं पृथक्पृथक् ।  
 हरीतकी च द्विपला नागरस्त्रिपलः स्मृतः ॥ ५७ ॥  
 कृष्णा च मरिचं तद्वत्सिन्धूत्थं त्रिपलं पृथक् ।  
 चतुष्पला च विजया मर्दयेन्निम्बुकद्रवैः ॥ ५८ ॥  
 पुटानि सप्त देशानि घर्ममध्ये पुनः पुनः ।  
 अजीर्णारिरयं प्रोक्तः सद्यो दीपनपाचनः ॥ ५९ ॥  
 मक्षयेद्विगुणं मक्षयं पाचयेद्रेचयेदपि ।

इत्यजीर्णारी रसेन्द्रचिन्तामणौ ।

## अथ विषूच्यादिचिकित्सा—

विषूच्यामतिवृद्धायां पाष्ण्योर्दाहः प्रशस्यते ॥ १६० ॥  
 तद्विने लङ्घनं कार्यमाचारस्तु विरिक्तवत् ।  
 जलपीतमपामार्गमूलं हन्याद्विषूचिकाम् ॥ ६१ ॥  
 सतैलं कारवेळाम्बु विधुगोति विषूचिकाम् ।  
 बालमूलस्य निष्काथः पिप्पलीचूर्णसंयुतः ॥ ६२ ॥  
 विषूचीनाशनश्रेष्ठो जठराग्निविवर्धनः ।  
 बिल्वनागरनिष्काथो हन्याच्छर्दिविषूचिकाम् ।  
 बिल्वनागरकैडर्यकाथस्तदधिको गुणैः ॥ ६३ ॥

इति कैडर्यकटफलम् ।

## अथानुभूतमिदम्-

व्योषं करञ्जस्य फलं हरिद्रे

मूलं समावाप्य च मातुलुङ्ग्याः ।

छायाविशुष्का गुटिकाः कृतास्ता

हन्युर्विषूचीं नयनाञ्जनेन ॥ ६४ ॥

इत्यनुभूतमिदम् ।

## अथ चुक्रायं तैलम्-

अपामार्गस्य पत्राणि मरिचानि समानि च ।

अश्वस्य लालया पिटान्यञ्जनाद्भन्ति सूचिकाम् ॥ ६५ ॥

विषूच्यामतिवृद्धायां तक्रं दधिसमं जलम् ।

नारिकेलाम्बु पेयं वा प्राणत्राणाय योजयेत् ॥ ६६ ॥

फलं चुक्रं कुष्ठं पिचुयुगमितं सैन्धवकणे

तदर्धं प्रत्येकं करतलमितं जातिफलकम् ।

कठोस्तैलं किञ्चित्कुडवेमितमग्नावधिशृतं

तदेतच्चुक्रायं शमयति विषूचीञ्च सगदाः ॥ ६७ ॥

इति चुक्रायं तैलम् ।

त्वक्पत्ररात्रागरुशिग्रुकुष्ठैरम्लप्रपिटैः सवचाशताह्वैः ।

उद्धर्तनं खलिविषूचिकाग्रं तैलं विपक्रं च तदर्थकारि ॥ ६८ ॥

कुष्ठसैन्धवयोः कल्कं चुक्रं तैलं च तच्छृतम् ।

विषूच्यां मर्दनं तेन खलीञ्जलनिवारणम् ॥ ६९ ॥

पिपासायां तथोत्क्लेशे लवङ्गस्याम्बु शस्यते ।

जातीफलस्य वा शीतं शृतं मद्रघनस्य वा ॥ १७० ॥

उत्क्लेशलक्षणं तु-

उत्क्लिश्यान्नं न निर्गच्छेत्प्रसेकणीवनेरितम् ।

हृदयं पीड्यते चास्य तमुत्क्लेशं विनिर्दिशेत् ॥ ७१ ॥

सरुग्वाऽऽनद्धमुदरमम्लपिटैः प्रलेपयेत् ।

## दारुषट्कम्-

दारुहैमवतीकुष्ठशताह्वाहिङ्गुसैन्धवैः ॥ ७२ ॥

हैमवती श्वेतवचा ।

तक्रेण युक्तं यवचूर्णमुष्णं सक्षारमतिं जठरे निहन्यात् ।

स्वेदो घटैर्वा बहुवाष्पपूर्णे रुष्णैस्तथाऽन्यैरपि पाणितापैः ॥ ७३ ॥

इति विषूचीचिकित्सा ।

विलम्बिकालसकयोरुर्ध्वाधः शोधनं हितम् ।

नीलेन फलवर्त्या च तथा शोधनभेषजैः ॥

दण्डायलसकेऽप्युच्चैरयमेव क्रियाक्रमः ॥ ७४ ॥

अथामृता हरीतकी—

तक्रे समुत्स्वेद्य शिवाशतानि तद्वीजमुद्धृत्य च कौशलेन ।

षड्रूषणं पञ्च पटूनि हिङ्गुक्षारावजाजीमजमोदकं च ॥ ७५ ॥

षड्रूषणादेश्चिवृद्धभागा गणस्य देयाऽम्बरगालितस्य ।

विभाव्य चुक्रेण रजसंस्यमीषां क्षिपेच्छिवावीजनिवासगर्भे ॥ ७६ ॥

समुद्ध्य घर्मे च विशोष्य तासां हरीतकीमन्यतमां निषेवेत् ।

अजीर्णमन्दानलजाठरामयान्सगुल्मशूलग्रहणीगुदाङ्कुरान् ॥ ७७ ॥

विबन्धमानाहरुजौ जयत्यसौ तथाऽऽमवातांस्त्वमृता हरीतकी ॥ ७८ ॥

इत्यमृताहरीतकी ।

अथ हुताशनः—

एकं च दिग्द्वादशभागमानं योज्यं विषं टङ्कणमूपणं च ।

हुताशनो नाम हुताशनस्य करोति वृद्धिं कफवातहन्ता ॥ ७९ ॥

इति हुताशनः ।

अथ लघुकव्यादः—

पारदाद्विगुणं गन्धं गन्धांशं मृतलोहकम् ।

पिप्पलीपिप्पलीमूलमग्निशुठीलवङ्गकम् ॥ १८० ॥

लोहसाम्यं पृथक्कुर्याद्रससाम्यं सुवर्चलम् ।

टङ्कणं मरिचं चापि गन्धतुल्यं प्रदापयेत् ॥ ८१ ॥

एतद्विचूर्ण्य यत्नेन भावयेत्सप्तधाऽम्लकैः ।

एतद्रसायनं माषमात्रं भुक्ते प्रदापयेत् ॥ ८२ ॥

तक्रेण केवलं वाऽपि दद्याद्भोजनपाचनम् ।

क्षिप्रं तज्जीर्यते भुक्तं दीपनं भवति ध्रुवम् ।

सर्वाजीर्णप्रशमनं लघुकव्यादसंज्ञकम् ॥ ८३ ॥

इति लघुकव्यादः ।



उद्गारशुद्धिस्तसाहो वेगोत्सर्गो यथोचितः ।

लघुता क्षुत्पपासा च जीर्णाहारस्य लक्षणम् ॥ १८४ ॥

इति श्रीयोगतरङ्गिण्यामजीर्णनिदानचिकित्साकथनं नामैकस-

प्ततितमस्तरङ्गः ॥ ७१ ॥

अथ द्विसप्ततितमस्तरङ्गः ।

अथ भस्मकरोगनिदानचिकित्सा-

कफे क्षीणे यदा पित्तं स्वस्थाने मारुतानुगम् ।

तीव्रं प्रवर्धयेद्ब्रह्मि तदा तं भस्मकं वदेत् ॥ १ ॥

अथोपद्रवाः-

तृड्दाहश्वासमूर्च्छादीन्कृत्वैवात्यग्निसंभवात् ।

पक्त्वाऽन्नमाशु धात्वादीन्स क्षिप्रं नाशयेत्तनुम् ॥ २ ॥

क्रियामाह-

तं भस्मकं गुरुस्निग्धसान्द्रमण्डोहिमस्थिरैः ।

अन्नपानैर्नयेच्छान्तिं पित्तघ्नैश्च विरेचनैः ॥ ३ ॥

अत्युद्धताग्निशान्त्यै माहिषदधिदुग्धतक्रसर्पापि ।

सेवेत यवागूं वा समधूच्छिष्टां ससर्पिष्काम् ॥ ४ ॥

असकृत्पित्तहरणं पायसं प्रति भोजने ।

विरेचनमाह-

श्यामात्रिवृद्धिपक्कं वा पयो दद्याद्विरेचनम् ॥ ५ ॥

हितमाह-

यत्किञ्चिन्मधुरं मेध्यं श्लेष्मलं गुरु भोजनम् ।

सर्वं तदत्यग्निहितं भुक्त्वा प्रस्वपनं दिवा ॥ ६ ॥

विशिष्टत्वमाह-

कफे पूर्वं जिते पित्ते मारुते चानलः समः ।

समधातोः पचत्यन्नं पुष्ट्यायुर्बलवर्धनः ॥ ७ ॥

दोषधात्वग्निपक्वापक्वमाह-

आहारं पचति शिखी दोषानाहारवर्जितः पचति ।

दोषक्षये च धातून्धातुक्षैण्ये तथा प्राणान् ॥ ८ ॥

## तस्योपचाराः—

मुहुर्मुहुरजीर्णेऽपि भोज्यान्यस्योपहारयेत् ।

निरिन्धनोऽन्तरं लब्ध्वा यथैनं न विपादयेत् ॥ ९ ॥

कोलास्थिमज्जकलकस्तु पीतो वाऽप्युदकेन वै ।

अचिराद्विनिहन्त्येव प्रयोगो भस्मकं नृणाम् ॥ १० ॥

नारीक्षीरेण संपिष्टां पिबेदौदुम्बरीं त्वचम् ।

ताभ्यां वा पायसं सिद्धं पिबेदत्यग्निशान्तये ॥ ११ ॥

सिततण्डुलसितकमलं छागीक्षीरेण पायसं सिद्धम् ।

भुक्त्वा घृतेन पुरुषो द्वादश दिवसान्बुभुक्षितो न भवेत् ॥ १२ ॥

## अथ विदार्यादिघृतम्—

विदारीस्वरसक्षीरे पचेदष्टगुणं घृतम् ।

माहिषं जीवनीयेन कल्केनात्यग्निनाशनम् ॥ १३ ॥

इति विदार्यादिघृतम् ।

इति श्रीयोगतरङ्गिण्यां भस्मकरोगनिदानचिकित्साकथनं नाम

द्विसप्ततितमस्तरङ्गः ॥ ७२ ॥

अथ त्रिसप्ततितमस्तरङ्गः ।

## अथ कृम्यधिकारः—

## कृमिनिदानम्—

कृमयस्तु द्विधा प्रोक्ता बाह्याभ्यन्तरभेदतः ।

बहिर्मलकफासृग्बिड्जन्मभेदाश्चतुर्विधाः ॥ १ ॥

नामतो विंशतिविधा बाह्यास्तत्र मलोद्भवाः ।

तिलप्रमाणसंस्थानवर्णाः केशाम्बराश्रयाः ॥ २ ॥

बहुपादाश्च सूक्ष्माश्च यूका लिक्षाश्च नामतः ।

द्विधा ते कोष्ठपिडकाः कण्डूगण्डान्प्रकुर्वते ॥ ३ ॥

अजीर्णभोजी मधुराम्लनित्यो द्रवप्रियः पिष्टगुडोपभोक्ता ।

ध्यायामवर्जी च दिवाशयश्च विरुद्धभुक्संलभते कृमींश्च ॥ ४ ॥

## कफोद्भवानाह—

मापमांसगुडक्षीरदधिसूक्तैः कफोद्भवाः ।

## शोणितोद्भवानाह-

विरुद्धाजीर्णशाकाद्यैः शोणितोत्था भवन्ति हि ॥ ५ ॥

## पुरीषजानाह-

भापपिष्टान्नलवणगुडशाकैः पुरीषजाः ।

## अथाभ्यन्तरकृमिलक्षणम्-

ज्वरो विवर्णता शूलो हृद्रोगश्छर्दनं भ्रमः ॥ ६ ॥

भक्तद्वेषोऽतिसारश्च संजातकृमिलक्षणम् ।

कफादामाशये जाता वृद्धाः सर्पन्ति सर्वतः ॥ ७ ॥

पृथुवर्धनिभाः केचित्केचिद्गण्डूपदोपमाः ।

रुहधान्याङ्कुराकारास्तनुदीर्घास्तथाऽणवः ॥ ८ ॥

श्वेतास्ताम्रावभासाश्च नामतः सप्तधा तु ते ।

अन्त्रादा उदरावेष्टा हृदयादा महाकुहाः ॥ ९ ॥

कुरवो दर्भकुसुमाः सुगन्धास्ते च कुर्वते ।

हृत्सासमास्थस्रवणमविपाकमरोचकम् ॥ १० ॥

मूर्च्छाछर्दिज्वरानाहकार्श्यक्षबधुपीनसान् ।

रक्तवाहिशिरास्थाना रक्तजा जन्तवोऽणवः ॥ ११ ॥

अपादा वृत्तताम्राश्च सूक्ष्माः केचिद्दर्शनाः ।

केशादा लोमविध्वंसा रोमद्वीप उदुम्बराः ॥ १२ ॥

घट्टे ते कुष्ठैककर्माणः सहसौरसमातरः ।

पक्वाशये पुरीषोत्था जायन्तेऽधोविसर्पिणः ॥ १३ ॥

वृद्धास्ते स्युर्भवेयुश्च ते यदाऽऽमाशयोन्मुखाः ।

तदाऽऽस्योद्धारनिश्वासविड्गन्धानुविधायिनः ॥ १४ ॥

पृथुवृत्ततनुस्थूलाः श्यावपीतसितासिताः ।

ते पञ्च नाम्ना कृमयः ककेरुकमकेरुकाः ॥ १५ ॥

सौसुरादाः सलूनाख्या लेलिहा जनयन्ति च ।

विड्भेदः शूलविष्टम्भकार्श्यपारुष्यपाण्डुताः ।

लोहमर्षोऽग्निसदनं गुडकण्डूर्विनिर्गमात् ॥ १६ ॥

इति कृमिनिदानम् ।



## अथ कृमिरोगचिकित्सा—

बाह्यास्तैलादिलेपैर्बहुभिरपहरेच्छ्लेष्मणामाशयोत्था-

न्सेकाद्यै रक्तकोष्ठै रुधिरसमुदितानस्रदोषघ्नकाद्यैः ।

विड्जातांस्तांस्तु पक्वाशयसमुदयिनो रेचनैरौषधैश्च

प्रौक्तैरेवं समस्तांन्विधिवदपनयेज्जन्तुमाजोऽन्नजन्तून् ॥ १७ ॥

मुस्ताखुपर्णीफलदारुशिशुक्राथः सकृष्णाकृमिशत्रुकल्कः ।

मार्गद्वयेनापि चिरप्रवृत्तान्कृमीन्निहन्ति क्रिमिजांश्च रोगान् ॥ १८ ॥

इति योगशतात् ।

## अथ राजमातण्डात्—

पारसीकयवानीकाः पीताः पर्युषितवारिणा प्रातः ।

गुडपूर्वाः कृमिजालं कोष्ठगतं पातयन्त्याद्यु ॥ १९ ॥

पलाशबीजस्वरसं पिबेद्वा मधुसंयुतम् ।

लिह्यात्क्षौद्रेण वैडङ्गचूर्णं वा कृमिनाशनम् ॥ २० ॥

विडङ्गव्योषसंयुक्तमन्नमण्डं पिबेन्नरः ।

दीपनं कृमिनाशाय जठराग्निविवृद्धये ॥ २१ ॥

प्रत्यहं कटुकं तिक्तं भोजनं कफनाशनम् ।

कृमीणां नाशनं सेव्यमग्निसंदीपनं परम् ॥ २२ ॥

विडङ्गशृतपानीयं विडङ्गेनावधूलितम् ।

पीतं कृमिहरं दृढं कृमिजाश्चं गदाञ्जयेत् ॥ २३ ॥

लिह्याद्विडङ्गचूर्णं वा मधुना कृमिनाशनम् ।

कम्पिलचूर्णकर्पाधं गुडेन सहमक्षितम् ॥ २४ ॥

नाशयेत्तकृमीन्सर्वानुदरस्थान्न संशयः ।

विडङ्गकौटजं बीजं तथा बीजं पलाशजम् ॥ २५ ॥

संचूर्ण्य खादेत्खण्डेन कृमीन्नाशयितुं नरः ।

निम्बपत्रसमुद्भूतं रसं क्षौद्रयुतं पिबेत् ॥ २६ ॥

धतूरपत्रजं वाऽपि कृमिनाशनमुत्तमम् ।

रसेन्द्रेण समायुक्तो रसो धतूरपत्रजः ॥ २७ ॥

ताम्बूलपत्रजो वाऽपि लेपाद्युकादिनाशनः ।

धतूरपत्रकल्केन तद्रसेनैव पाचितम् ॥ २८ ॥

तैलमभ्यङ्गमात्रेण यूका नाशयति क्षणात् ।  
 कृमीणां विट्कफोत्थानाभेतदुक्तं चिकित्सितम् ॥ २९ ॥  
 रक्तजानां तु संहारं कुर्यात्कुष्ठचिकित्सया ॥ ३० ॥  
 ककुमकुसुमं विडङ्गं लाङ्गलिभलातकं तथोशीरम् ।  
 श्रीविष्टकसर्जरसं चन्दनमथ कुष्ठमष्टमं दद्यात् ॥ ३१ ॥  
 एष सुगन्धो धूपो मशककृमीणां विनाशकः प्रोक्तः ।  
 शय्यासु मत्कुणानां शिरसि च गात्रेषु यूकानाम् ॥ ३२ ॥

इति राजमार्तण्डात् ।

अथ विडङ्गादितैलम्-

दाडिमत्वकृतः काथस्तिलतैलेन संयुतः ।  
 त्रिदिनात्पातयत्येव कोष्ठतः कृमिजालकम् ॥ ३३ ॥  
 भण्डीं पिष्ट्वाऽऽरनालेन गोमूत्रेणातिमुक्तकः ।  
 कुनटीकटुतैलेन योगो यूकाविनाशनः ॥ ३४ ॥  
 सविडङ्गं च शिलया सिद्धं सुरमीजलेन कटुतैलम् ।  
 निखिला नयति विनाशं लिक्षासहिता दिनैर्यूकाः ॥ ३५ ॥

इति विडङ्गादितैलम् ।

अथ कृमिमुद्गरो रसः-

हरीतकीं चैव तथा हरिद्रां सौवर्चलं चैव समं विचूर्णितम् ।  
 इन्द्रवारुणिजलेन भावितं कीटसङ्घनिवारणं परम् ॥ ३६ ॥  
 निम्बोऽजमोदा जन्तुघ्नं ब्रह्मबीजं सचोरकम् ।  
 सहिङ्गुकं समगुडं सद्यो जन्तुविनाशनम् ॥ ३७ ॥  
 विशालायाः फलं पक्वं तप्तलोहोपरि क्षिपेत् ।  
 तद्धूमो दन्तलग्नानां कीटानां पातनः परः ॥ ३८ ॥  
 क्रमेण वृद्धं रसगन्धकाजमोदाविडङ्गं विषमुष्टिका च ।  
 पलाशबीजं च विचूर्ण्यमस्य निष्कप्रमाणं मधुनाऽवलीढम् ॥ ३९ ॥  
 पिबेत्कषायं घनजं तदूर्ध्वं रसोऽयमुक्तः कृमिमुद्गराख्यः ।  
 कृमीन्निहन्ति कृमिजांश्च रोगान्संदीपयत्यग्निमयं त्रिरात्रात् ॥ ४० ॥

इति कृमिमुद्गरो रसो रत्नप्रदीपात् ।

क्षीराणि मांसानि घृतानि चापि

दूधीनि शाकानि च पर्णवन्ति ।

अम्लं च मिष्टं च रसं विशेषा-  
त्कृमीन्जिवांसुः परिवर्जयेद्वि ॥ ४१ ॥

इति योगतरङ्गिण्यां कृमिनिदानचिकित्साकथनं नाम  
त्रिसप्ततितमस्तरङ्गः ॥ ७३ ॥

अथ चतुःसप्ततितमस्तरङ्गः ।

### अथ पाण्डुरोगनिदानम्—

पाण्डुरोगाः स्मृताः पञ्च वातपित्तकफैस्त्रयः ।

चतुर्थः संनिपातेन पञ्चमो मक्षणान्मृदः ॥ १ ॥

व्यवायमम्लं लवणानि मद्यं मृदं दिवास्वप्नमतीव तीक्ष्णम् ।

निषेव्यमाणस्य विदूष्य रक्तं दोषास्त्वचः पाण्डुरतां नयन्ति ॥२॥

त्वक्स्फोटनिष्ठीवनगात्रसादृशमृद्भक्षणप्रेक्षणकूटशोथाः ।

विण्मूत्रपीतत्वमथाविपाको भविष्यतस्तस्य पुरःसराणि ॥ ३ ॥

पाण्डुरः श्वासकासार्तः पीतत्वङ्गनखलोचनः ।

वम्यग्निसादश्वयथुसहितः पाण्डुरोगवान् ॥ ४ ॥

कृष्णारुणत्वं नेत्रादेर्वातात्पित्तात्तु पीतता ।

कफेन शुक्लता पाण्डौ सर्वलक्ष्म त्रिदोषतः ॥ ५ ॥

सर्वान्नसेविनः सर्वे दुष्टा दोषास्त्रिदोषजम् ।

त्रिदोषलिङ्गं कुर्वन्ति पाण्डुरोगं सुदुःसहम् ॥ ६ ॥

ज्वरारोचकहृत्सासच्छर्दिर्तृष्णाकृमान्वितः ।

पाण्डुरोगी त्रिभिर्दोषैस्त्याज्यः क्षीणो हतेन्द्रियः ॥ ७ ॥

मृत्तिकादनशीलस्य कुप्यत्यन्यतमो मलः ।

कषाया मारुतं पित्तमूपरा मधुरा कफम् ॥ ८ ॥

कोपयेन्मृदसादींश्च रूक्षाद्भुक्तं च रूक्षयेत् ।

पूरयत्यविषकैव स्रोतांसि निरुणध्यपि ॥ ९ ॥

इन्द्रियाणां बलं हत्वा तेजो वीर्यौजसी तथा ।

पाण्डुरोगं करोत्याशु बलवर्णाग्निनाशनम् ॥ १० ॥



## मृज्जलक्षणमाह-

मृज्जक्षणाद्भवेत्पाण्डुस्तन्द्रालस्यनिपीडितः ।  
 सकासश्वासशूलार्शःसदारुचिसमन्वितः ॥ ११ ॥  
 शूनाक्षिकूटगण्डभूः शूनपन्नाभिमेहनः ।  
 कृमिकोटोऽतिसार्यंत मलं सासृक्कफान्वितम् ॥ १२ ॥  
 पाण्डुरोगश्चिरोत्पन्नः खरीभूतो न सिध्यति ।  
 कालप्रकर्पाच्छूनाङ्गो यो वा पीतानि पश्यति ॥ १३ ॥  
 बद्धाल्पविट् च हरितं सकफं योऽतिसार्यते ।  
 दीनः श्वेतादिदिग्धाङ्गश्छर्दिमूर्च्छातृपान्वितः ॥ १४ ॥  
 स नास्त्यसृक्क्षयाद्यश्च पाण्डुः श्वेतत्वमाप्नुयात् ।  
 पाण्डुदन्तनखो यस्तु पाण्डुनेत्रश्च यो भवेत् ॥  
 पाण्डुसंघातदर्शी च पाण्डुरोगी विनश्यति ॥ १५ ॥

## असाध्यत्वसाह-

अन्तेषु शूनं परिहीनमध्यं म्लानं तथाऽन्तेषु च मध्यशूनम् ।  
 गुदेऽथ शेषस्यथ मुष्कयोश्च शूनं प्रताम्यन्तमसंज्ञकल्पम् ॥  
 विवर्जयेत्पाण्डुकिनं यशोर्यां तथाऽतिसारज्वरपीडितं च ॥ १६ ॥

## पाण्डुरोगे कामलामाह-

पाण्डुरोगी च योऽत्यर्थं पित्तलानि निषेवते ।  
 तस्य पित्तमसृङ्मांसं दग्ध्वा रोगाय कल्पते ॥ १७ ॥

## कोष्ठशाखाश्रयानाह-

हारिद्रनेत्रः सुभृशं हारिद्रत्वङ्गनखाननः ।  
 रक्तपीतशकृन्मूत्रो भेकामो दुर्बलेन्द्रियः ॥ १८ ॥  
 दाहाविपाकदौर्बल्यसदनारुचिकर्षितः ।  
 कामला बहुपित्तेषां कोष्ठशाखाश्रया मता ॥ १९ ॥

## अथ कुम्भकामला-

कालान्तरात्खरीभूता कृच्छ्रा स्यात्कुम्भकामला ।  
 कृष्णपीतशकृन्नेत्रो भृशं शूनश्च मानवः ॥ २० ॥  
 सरक्ताक्षिमुखच्छर्दिविण्मूत्रो यश्च ताम्यति ।  
 दाहारुचितृडानाहतन्द्रामोहसमन्वितः ॥ २१ ॥

नटाग्निसंज्ञः क्षिप्रं हि कामलावान्विपद्यते ।  
 छर्द्यरोचकहृत्लासज्वरक्लमनिपीडितः ॥ २२ ॥  
 नश्यति श्वासकासारो विद्धभेदी कुम्भकामली ।

अथ हलीमकम्—

यदा तु पाण्डुरवर्णः स्याद्भूरितश्यावपीतकः ॥ २३ ॥  
 बलोत्साहक्षयस्तन्द्रामन्दाग्नित्वं मृदुज्वरः ।  
 स्त्रीष्वहर्षोऽङ्गमर्दश्च सादस्तृष्णाऽरुचिर्भ्रमः ॥ २४ ॥  
 हलीमकं तदा तस्य विद्यादनिलपित्ततः ।  
 पाण्डुरुक्कामला कुम्भकामला च हलीमकम् ॥ २५ ॥

इति पाण्डुरोगकामलाहलीमकनिदानम् ।

अथ चिकित्सा—

अथायोमोदकः—

साध्यं तु पाण्ड्वामयिनं समीक्ष्य स्निग्धं घृतनोर्ध्वमधश्च शुद्धम् ।  
 संपादयेत्क्षौद्रघृतप्रगाढैर्हीतक्रीचूर्णमधैः प्रयोगैः ॥ २६ ॥  
 पिबेद्घृतं वा रजनीविपक्रं यत्रैफलं तैल्वकमेव वाऽपि ।  
 विरेचन\*द्रव्यकृतं पिबेद्वा योगांश्च वैरेचनिकान्घृतेन ॥ २७ ॥  
 विधिः स्निग्धोऽत्र वातोत्थे तिक्तशीतश्च पैत्तिके ।  
 श्लैष्मिके कटुरुक्षोष्णः कार्यो मिश्रस्तु मिश्रजे ॥ २८ ॥  
 द्विपञ्चमूलीकथितं सविश्वं कफात्मके पाण्डुगदे पिबेत्तम् ।  
 ज्वरेऽतिसारे श्वयथौ ग्रहण्यां कासेऽरुचौ कण्ठहृदामयेषु ॥ २९ ॥  
 अयस्ति लज्जुपणकोलभागैः सर्वैः समं माक्षिकधातुचूर्णम् ।  
 तैर्मोदकः क्षौद्रयुतोऽनुतक्रः पाण्ड्वामये दूरगतेऽपि शस्तः ॥ ३० ॥

इत्ययोमोदकः ।

अथ मण्डूरवटकाः—

सप्तरात्रं गवां मूत्रे भावितं वाऽयसो रजः ।  
 पाण्डुरोगप्रशान्त्यर्थं पयसा प्रपिबेन्नरः ॥ ३१ ॥

\* अत्रेयं टिप्पणी क. पुस्तके—इन्दुलोचनेत्राणि शिविभाणं हि योजयेत् । त्रुष्टिप्रन्धकमु-  
 द्दारं शतपुष्पा विचूर्णिता ॥ १ ॥ मापद्रव्यं गवां दुग्धैः सेवयेद्विनपञ्चकम् । रेचयेन्मृत्तिकां शुद्धां  
 शिशूनां हितमौषधम् ॥ २ ॥ पिष्ट्वा पन्धर्वधीजानि आस्रुविट् निम्बवारिणा । नाभौ गुदे वा लेपेन  
 शिशूनां रेचनं परम् ॥ ३ ॥

गोमूत्रसिद्धमण्डूरचूर्णं सगुडमश्रतः ।

पाण्डुरोगः क्षयं याति पक्तिशूलं च दारुणम् ॥ ३२ ॥

अयोमलं सुसंतप्तं भूयो गोमूत्रसाधितम् ।

साधुसर्पिर्युतं लीहवा पाण्डुरोगी सुखी भवेत् ॥ ३३ ॥

सग्रन्थिकाद्वचविकासुरदारुदार्वी-

माक्षीकधातुभिरिदं सविडङ्गभागेः ।

चूर्णं कटुत्रयफलत्रयचित्रकैश्च

मण्डूरकं द्विगुणमष्टगुणं च मूत्रम् ॥ ३४ ॥

पक्त्वा च लेहवदनेन कृताः प्रयुक्ता

मण्डूरकाख्यवटकास्वनुपानतक्राः ।

पाण्ड्वामयं श्वयथुयुक्तमपि प्रमेहं

बाधिर्यमूरुजडतां च जयन्ति जन्तोः ॥ ३५ ॥

इति मण्डूरवटकाः ।

अथ मण्डूरलवणम्-

कृत्वाऽग्निवर्णं मलमायसं तु

मूत्रे निषिञ्चेद्दुहंशो गवां च ।

तत्रैव सिन्धूत्थसमं विपाच्यं

निरुद्धधूमं च विमीतकाग्नौ ॥ ३६ ॥

तन्नेण पीतं मधुनाऽथ वाऽपि

विमीतकाख्यं लवणं प्रयुक्तम् ।

पाण्ड्वामयिभ्यो हितमेतद्स्मा-

त्पाण्ड्वामयघ्नं न हि किञ्चिदन्यत् ॥ ३७ ॥

इति मण्डूरलवणम् ।

अथ नवायसं चूर्णम्-

सड्यूपणानि सफलत्रिकचित्रकाणि

साम्भोधराणि सविडङ्गफलानि च स्युः ।

कर्षाणि लोहरजसश्च नवेति चूर्ण-

मेतन्नवायसमिदं मधुनाऽवलीहम् ॥ ३८ ॥

न स्युः प्रमेहपिटका न च पाण्डुरोगाः

स्थौल्यं तनोः स्थविरता न च शीघ्रमेति ।



नो कुष्ठरुग्जठरंजा जठरस्य नैव  
नाग्नेरपारवमनेन नवायसेन ॥ ३९ ॥

इति नवायसं चूर्णम् ।

रेचनं कामलार्तस्य स्निग्धस्याऽऽदौ प्रयोजयेत् ।  
ततः प्रशमनी कार्या क्रिया वैद्येन जानता ॥ ४० ॥  
फलत्रिकासृतावासातिकाभूनिम्बनिम्बजः ।  
क्वाथः क्षौद्रयुतो हन्यात्पाण्डुरोगं सकामलम् ॥ ४१ ॥  
हरिद्रात्रिफलानिम्बबलामधुकसाधितम् ।  
सक्षीरं माहिषं सर्पिः कामलापहमुत्तमम् ॥ ४२ ॥  
धात्रीलोहरजोव्योषनिशाक्षौद्राज्यशर्करा-  
लेहो निवारयत्याशु कामलामुद्भ्रतामपि ॥ ४३ ॥  
अञ्जनं कामलार्तानां द्रोणपुष्पीरसैः शुभैः ।  
हिङ्गुना द्रोणपुष्प्या वा रसेनाञ्जितलोचनः ॥ ४४ ॥  
अचिरात्कामलां हन्ति पाण्डुरोगं हलीमकम् ।  
त्रिफलाया गुडूच्या वा दाव्या निम्बस्य वा रसः ॥ ४५ ॥  
प्रातर्माक्षिकसंयुक्तः शीलितः कामलापहः ।  
गुडूचीपत्रकल्कं वा पिबेत्तत्रेण कामली ॥ ४६ ॥  
कुम्भाख्यकामलायां तु हितः कामलिको विधिः ।  
गोमूत्रेण पिबेत्कुम्भकामलायां शिलाजतु ॥ ४७ ॥  
दग्ध्वाऽक्षकाष्ठैर्मलमायसं तु गोमूत्रनिर्वापितमष्ट वारान् ।

विचूर्ण्य लीढं मधुनाऽचिरेण कुम्भाह्वयं पाण्डुगदं निहन्ति ॥ ४८ ॥

अथ हलीमकविधिः—

पाण्डुरोगक्रियां सद्यो योजयेच्च हलीमके ।  
कामलायां तु या दृष्टा साऽपि कार्या भिषग्वरैः ॥ ४९ ॥  
मारितस्यायसश्चूर्णं मुस्ताचूर्णेन संयुतम् ।  
खदिरस्य कषायेण पिबेद्भ्रन्ति हलीमकम् ॥ ५० ॥  
सितातिकाबलायष्टीत्रिफलारजनीयुगैः ।  
लोहं लिह्यात्समध्वाज्यं हलीमकनिवृत्तये ॥ ५१ ॥

## अथ त्रिफलाद्यो लोहः-

त्रिफलायास्त्रयो भागास्त्रयस्त्रिकटुकस्य च ।  
 भागाश्चित्रकमूलाच्च विडङ्गानां तथैव च ॥ ५२ ॥  
 पञ्चाश्मजतुनो भागास्तथा रूप्यमलस्य च ।  
 माक्षिकस्य च शुद्धस्य लोहस्य रजसस्तथा ॥ ५३ ॥  
 अष्टौ भागाः सितायास्तु तत्सर्वं मधुसंयुतम् ।  
 श्लक्ष्णचूर्णं सुसंस्थाप्यमायसे माजने शुभे ॥ ५४ ॥  
 उदुम्बरसमां मात्रां ततः खादेद्यथाग्नि ना ।  
 दिने दिने प्रयोक्तव्यं जीर्णे भोज्यं यथेप्सितम् ॥ ५५ ॥  
 वर्जयित्वा कुलित्थांश्च काकमाचीकपोतकान् ।  
 पाण्डुरोगं विषं कासं यक्षमाणं विषमज्वरम् ॥ ५६ ॥  
 कुष्ठान्यजरकं मेहं श्वासं शोफमरोचकम् ।  
 विशेषाद्भ्रन्त्यपस्मारं कामलां गुदजानि च ॥ ५७ ॥

इति त्रिफलाद्यो लोहः ।

## अथ त्रैलोक्यनाथो रसरत्नप्रदीपात्-

पलानि चत्वारि रसस्य पञ्च

गन्धस्य सत्त्वस्य गुडूचिकायाः ।

व्योषस्य चूर्णस्य च तालमूल्याः

सशालमलस्येह पलत्रयं स्यात् ॥ ५८ ॥

पृथक् पृथक् घट्गर्गनस्य चाष्टौ लोहस्य सर्वं त्रिफलाजलेन ।

घृष्टं चतुःषष्टिमितं तदर्धाः स्युर्भावना मार्कवज्रद्रवस्य ॥ ५९ ॥

शिशूत्थनीरेण च षोडशाष्टौ तथा नलोत्था गृहकन्यकायाः ।

आर्द्रद्रवस्येति रसोऽयमुक्तः पाण्डुक्षयश्वासगदादिहर्ता ।

क्षौद्रेण वा शर्करया घृतेन कर्षार्धमेतस्य भजेत्प्रयत्नात् ॥ ६० ॥

इति त्रैलोक्यनाथो रसरत्नप्रदीपात् ।

## अथामृताब्धं घृतम्-

अमृतारसकल्कं प्रसाधितं तुरगद्विषः सर्पिः ।

क्षीरचतुर्गुणमेतद्वितरेच्च हलीमकार्तेभ्यः ॥ ६१ ॥

यवगोधूमशालीनां मृदुजाङ्गलजै रसैः ।

मुद्गाढकीमसूराद्यैः पाण्डौ भोजनमिष्यते ॥ ६२ ॥

इति श्रीयोगतरङ्गिण्यां पाण्डुकामलाकुम्भकामलाहलीमकानिदानाचिकित्सानाम्  
चतुःसप्ततितमस्तरङ्गः ॥ ७४ ॥

अथ पञ्चसप्ततितमस्तरङ्गः ।

### अथ रक्तपित्तनिदानम्—

क्षारकट्वम्लतीक्ष्णादिदग्धं पित्तं दहत्यसृक् ।

तदूर्ध्वाधोनिर्लैर्याति रक्तपित्तं तदुच्यते ॥ १ ॥

हृग्निनिश्चयात् ।

घर्मव्यायामशोकाध्वव्यवायैरतिसेवितैः ।

तीक्ष्णोष्णक्षारलवणैरम्लैः कटुनिषेवणैः ॥ २ ॥

कोद्रवोद्दालकैश्चान्यैस्तद्युक्तैरतिसेवितैः ।

पित्तं विदग्धं स्वगुणैर्विदहत्याशु शोणितम् ॥ ३ ॥

ततः प्रवर्तते रक्तमूर्ध्वं चाधो द्विधाऽपि वा ।

ऊर्ध्वं नासाक्षिकर्णास्थैर्मद्वयोनिगुदैरधः ॥ ४ ॥

कुपितं रोमकूपैश्च समस्तैर्वा प्रवर्तते ।

रक्तहारिद्रहरितवर्जता नयनादिषु ॥ ५ ॥

सदनं शीतकामित्थं कण्ठधूमायनं वमिः ।

लोहगन्धिश्च निःश्वासो भवत्यस्मिन्भविष्यति ॥ ६ ॥

सान्द्रं सपाण्डु सस्नेहं पिच्छिलं च कफात्मकम् ।

श्यावारुणं सफेनं च तनु रूक्षं च वातिकम् ॥ ७ ॥

रक्तपित्तं कषायाभं कृष्णं गोमूत्रसंनिभम् ।

मेचकागारधूमाभमञ्जनाभं च पैत्तिकम् ॥ ८ ॥

संसृष्टलिङ्गं संसर्गं बिलिङ्गं सानिपातिकम् ।

ऊर्ध्वगं कफसंसृष्टमधोगं मारुतानुगम् ॥ ९ ॥

द्विमागं कफवाताभ्यामुभाभ्यामनुवर्तते ।

अथ साध्यासाध्यत्वमाह—

ऊर्ध्वं साध्यमधो याप्यमसाध्यं युगपद्भवम् ॥ १० ॥



एकमागं बलवतो नातिवेगं नवोत्थितम् ।  
 रक्तपित्तं सुखे काले साध्यं स्यान्निरुपद्रवम् ॥ ११ ॥  
 एकदोषानुगं साध्यं द्विदोषं याप्यमुच्यते ।  
 त्रिदोषजमसाध्यं तन्मन्दाग्नेरतिवेगतः ॥

व्याधिभिः क्षीणदेहस्य वृद्धस्यानश्रतश्च यत् ॥ १२ ॥  
 दौर्बल्यं श्वासकामज्वरवमथुमदाः पाण्डुतादाहमूर्छा  
 भुक्ते घोरो विदाहस्त्वधृतिरपि सदा हृद्यतुल्या च पीडा ।  
 तृष्णा क्रोष्ठस्य भेदः शिरसि च तपनं पूतिनिष्ठीवनत्वं  
 मक्तद्वेषोऽविपाको विकृतिरपि भवेद्रक्तपित्तोपसर्गाः ॥ १३ ॥  
 मांसप्रक्षालनाभं कथितमिव च यत्कर्माम्भोनिभं वा  
 मेदःपूयास्रकल्पं यकृदिव यदि वा पक्वजम्बूफलाम् ।  
 यत्कृष्णं यच्च नीलं भृशमतिकुणपं यत्र चोक्ता विकारा-  
 स्तद्वर्ज्यं रक्तपित्तं सुरपतिधनुषा यच्च तुल्यं विभाति ॥ १४ ॥  
 येन चोपहतो रक्तं रक्तपित्तेन मानवः ।  
 पश्येद्भृशं वियञ्चापि तस्यासाध्यमसंशयम् ॥ १५ ॥  
 लोहितं छर्दयेद्यस्तु बहुशो लोहितेक्षणः ।  
 लोहितोद्गारदर्शा च भ्रियते रक्तपैत्तिकः ॥ १६ ॥

इति रक्तपित्तनिदानम् ।

अथ रक्तपित्तचिकित्सा-

पित्तास्रं स्तम्भयन्नादौ प्रवृत्तं बलिनोऽश्रतः ।  
 हृत्पाण्डुग्रहणीरोगप्लीहगुल्मोदरादिकृत ॥ १७ ॥  
 क्षीणमांसबलं बालं वृद्धं शोषानुबन्धनम् ।  
 अवाभ्यमविरेच्यं च शमनीयैरुपाचरेत् ॥ १८ ॥  
 ऊर्ध्वं प्रवृत्तदोषस्य सर्वं लोहितपित्तिनः ।  
 अक्षीणबलमांसाग्नेः कर्तव्यमपतर्पणम् ॥ १९ ॥  
 ऊर्ध्वगे रेचनं पूर्वमधोगे वमनं हितम् ।

अथ रेचनमाह-

आरग्वधेन धात्र्या वा त्रिवृता पथ्ययाऽथ वा ॥ २० ॥

विरेचनं प्रयोक्तव्यं सर्पिषा माक्षिकोत्तरम् ।  
मुस्तेन्द्रयवयष्ट्याह्वमदनाश्च पयो मधु ॥ २१ ॥  
शिशिरे वमनं योज्यं रक्तपित्तहरं परम् ।

तस्योपचारः—

शालिपर्ण्यादिना सिद्धा पेया पूर्वमधोगमे ॥ २२ ॥  
रक्तातिसारहन्ता च योज्यो विधिरशेषतः ।

तस्यान्नमाह—

शालिषष्टिकनीवारकोरदूषप्रशान्तिकाः ॥ २३ ॥  
श्यामाकाश्च प्रियङ्गुश्च भोजनं रक्तपित्तिनाम् ।

यूपार्थेऽन्नमाह—

मसूरमुद्गचणकाः समकुष्ठाढकीफलाः ॥ २४ ॥  
प्रशस्ताः सूषयूपार्थे कल्पिता रक्तपित्तिनाम् ।

अम्लदानमाह—

दाडिमामलकं विद्वानम्लार्थं चापि दापयेत् ॥ २५ ॥  
दानार्थं फलान्याह—

पटोलनिम्बवेत्राग्रपृक्षवेतसपल्लवाः ।

शाकम्—

शाकार्थं शाककाभ्यानां तण्डुलीयादयो हिताः ॥ २६ ॥  
मांसरसदानार्थं तानाह—

पारावतकपोतांश्च लावान् रक्ताक्षवर्तकान् ।  
शशान्कपिञ्जलाभेष्टान्हरिणान्कालपुच्छकान् ॥ २७ ॥  
रक्तपित्तहरांश्चिद्याद्भसं तेषां प्रयोजयेत् ।  
ईषदम्लाननम्लांश्च घृतभृष्टान्ससैन्धवान् ॥ २८ ॥  
कफानुगे यूपशाकं दद्याद्वातानुगे रसम् ।  
पथ्यं सतीनयूपेण ससितैर्लाजसक्तुभिः ॥ २९ ॥  
पक्रोदुम्बरकाश्मर्यपथ्याखर्जूरगोस्तनी ।  
मैधुना हन्ति संलीढा रक्तपित्तं न संशयः ॥ ३० ॥

## अथ चन्दनायं चूर्णम्-

चन्दनं नलदं लोध्रमुशीरं पद्मकेसरम् ।  
 मागपुष्पं च बिल्वं च भद्रमुस्तं सशर्करम् ॥ ३१ ॥  
 ह्रीबेरं चैव पाठा च कुटजोत्पलमेव च ।  
 शृङ्गबेरं सातिविषा धातकी रससाञ्जना ॥ ३२ ॥  
 आम्रास्थि जम्बूसारास्थि तथा मोचरसोऽपि च ।  
 नीलोत्पलं समङ्गा च सूक्ष्मैला दाडिमत्वचः ॥ ३३ ॥  
 चतुर्विंशतिरेतानि समभागानि कारयेत् ।  
 तण्डुलोदकसंयुक्तं मधुना सह योजयेत् ॥ ३४ ॥  
 योगं लोहितपित्तानामर्शां ज्वरिणां तथा ।  
 मूर्छामदोपसृष्टानां तृष्णार्तानां प्रदापयेत् ॥ ३५ ॥  
 अतीसारं तथा छर्दिं स्त्रीणां चापि रजोग्रहे ।  
 प्रच्युतानां च गर्भाणां स्थापनं परमिष्यते ।  
 अश्विनोः संमतो योगो रक्तपित्तनिवर्हणः ॥ ३६ ॥

इति चन्दनायं चूर्णम् ।

## अथ राजमार्तण्डात्-

मध्वाटरूपकरसौ यदि तुल्यभागौ  
 कृत्वा नरः पिबति पुण्यतरः प्रमाते ।  
 तद्रक्तपित्तमतिदारुणमध्यवश्य-  
 माशु प्रशाम्यति जलैरिव वह्निपुञ्जः ॥ ३७ ॥

इति राजमार्तण्डात् ।

## अथैलादिगुटिका-

आटरूपकनिर्यूहे प्रियङ्गुं सृत्तिकाञ्जनैः ।  
 विनीय लोध्रं सक्षौद्रं रक्तपित्तहरं पिबेत् ॥ ३८ ॥  
 वासाकषायोत्पलमृत्प्रियङ्गुं लोध्राञ्जनाम्भोरुहकेसराणि ।  
 पीत्वा सिताक्षौद्रयुतानि जह्यात्पित्तासृजो वेगमुदीर्णमाशु ॥ ३९ ॥  
 वासायां विद्यमानायामाशायां जीवितस्य च ।  
 रक्तपित्ती क्षयी कासी किमर्थमवसीदति ॥ ४० ॥  
 पक्कोदुम्बरकाश्मर्यपथ्याखर्जूरगोस्तनी ।  
 मधुना हन्ति संलीढा रक्तपित्तं न संशयः ॥ ४१ ॥



खदिरस्य प्रियङ्गूणां कोविदारस्य शाल्मलेः ।  
 पुष्पचूर्णानि मधुना लिहन्नारोग्यमश्नुते ॥ ४२ ॥  
 वासकस्वरसैः पथ्या सप्तधा परिभाविता ।  
 कृष्णा वा मधुना लीढा रक्तपित्तं द्रुतं जयेत् ॥ ४३ ॥  
 द्रव्येण यावता द्रव्यमेकीभूयाऽऽर्द्रतां व्रजेत् ।  
 तावत्प्रमाणं निर्दिष्टं भिषग्भिर्भावनाविधौ ॥ ४४ ॥  
 अमया मधुसंयुक्ता पाचनी दीपनी मता ।  
 श्लेष्माणं रक्तपित्तं च हन्ति शूलातिसारजित् ॥ ४५ ॥  
 लोहगन्धिनि निःश्वास उद्गारे रक्तगन्धिनि ।  
 मृद्धीकोपणमात्रां तु खादेद्विगुणशर्कराम् ॥ ४६ ॥  
 एलापत्रत्वचो\* द्राक्षाः पिप्पल्यर्धपलं तथा ।  
 सितामधुकखर्जूरमृद्धीकाश्च पलोन्मिताः ॥ ४७ ॥  
 संचूर्ण्य मधुना युक्ता गुटिकाः संप्रकल्पयेत् ।  
 अक्षमात्रां ततश्चैकां भक्षयेत्तां दिने तदा ॥ ४८ ॥  
 कासश्वासं ज्वरं हिक्कां छर्दिं मूर्छां मदभ्रमम् ।  
 रक्तनिष्ठीवनं तुष्णां पार्श्वशूलमरोचकम् ॥ ४९ ॥  
 शोषं प्लीहाद्यवातं च स्वरभेदं क्षतक्षयम् ।  
 गुटिका तर्पणी वृष्या रक्तपित्तं विनाशयेत् ॥ ५० ॥

इत्येलादिगुटिका ।

अथ प्रियङ्गवादिचूर्णम्—

नासाप्रवृत्तरुधिरं घृतभृष्टं श्लक्ष्णपिष्टमामलकम् ।  
 सेतुरिव तोयवेगं रुणद्धि मूर्ध्नि प्रलेपेन ॥ ५१ ॥  
 घ्राणप्रवृत्ते जलमाशु देयं सशर्करं नासिकया पयो वा ।  
 द्राक्षारसं क्षीरघृतं पिवेद्वा सशर्करं चेश्वरसं हितं वा ॥ ५२ ॥  
 नस्यं दाडिमपुष्पोत्थं रसो दूर्वामवोऽथ वा ।  
 आम्रास्थितः पलाण्डोर्वा नासिकासुतरक्तजित् ॥ ५३ ॥  
 वृषस्य स्वरसं कृत्वा द्रव्यैरेभिः प्रयोजयेत् ।  
 प्रियङ्गुमृत्तिकालोध्रमञ्जनं चेति चूर्णयेत् ॥ ५४ ॥

\* क. पुस्तके 'चोर्धाक्षा इति पाठान्तरम् ।

तच्चूर्णं योजयेत्तत्र रसे क्षौद्रसमन्वितम् ।  
 नासिकामुखपायुभ्यो योनिमेढ्राच्च वेगितम् ॥ ५५ ॥  
 रक्तपित्तस्रवं हन्ति सिद्ध एष प्रयोगराट् ।  
 यत्र शस्त्रक्षते चैव रक्तं स्रवति वेगतः ॥  
 तदप्यनेन चूर्णेन तिष्ठत्यबावचूर्णितम् ॥ ५६ ॥

इति प्रियङ्गुवादिचूर्णम् ।

अथ दूर्वाद्यं घृतम्-

मेढ्रतोऽतिप्रवृत्तेस्तु बास्तिरुत्तर इष्यते ।  
 दूर्वासोत्पलकिञ्जल्कमञ्जिष्ठा सैलवालुकम् ॥ ५७ ॥  
 मूर्वा लोध्रमुशीरं च मुस्तं चन्दनपद्मकम् ।  
 द्राक्षा मधुकपथ्या च काश्मरी चन्दनं सितम् ॥ ५८ ॥  
 एतैः पिष्टं कर्षमात्रैर्घृतप्रस्थं विपाचयेत् ।  
 अजाक्षीरं तण्डुलाम्बु पृथक्दत्त्वा चतुर्गुणम् ॥ ५९ ॥  
 तत्पानं वमतो रक्तं नावनं नासिकागते ।  
 कर्णाम्यां यस्य गच्छेत्तु तस्य कर्णौ प्रपूरयेत् ॥ ६० ॥  
 चक्षुःस्राविणि रक्ते च पूरयेत्तेन चक्षुषी ।  
 मेढ्रपायुप्रवृत्ते च तत्तत्कर्मसु तद्धितम् ॥  
 रोमकूपप्रवृत्ते च तदभ्यङ्गे प्रयोजयेत् ॥ ६१ ॥

इति दूर्वाद्यं घृतम् ।

अथ वासायं घृतम्-

वासां सशाखां सदलां समूलां  
 कृत्वा कषायं कुसुमानि चास्याः ।  
 प्रदाय कल्कं विपचेद्घृतं च  
 सक्षौद्रमाश्वेव निहन्ति रक्तम् ॥ ६२ ॥

इति वासायं घृतम् ।

शणस्य कोविदारस्य वृषस्य ककुमस्य च ।  
 कल्काढ्यत्वात्प्रशंसन्ति पुष्पकल्कं चतुष्पलम् ॥ ६३ ॥

## अथ शतावरीघृतम्—

शतावरीदाडिमतिच्छिडीकं काकोलिमेदोमधुकं विदारीम् ।  
 पिष्ट्वा च मूलं फलपूरकस्य पचेद्घृतं क्षीरचतुर्गुणं तत् ॥ ६४ ॥  
 कासज्वरोन्मादविबन्धशूलं तद्भक्तपित्तं विविधं निहन्ति ॥ ६५ ॥  
 इति लघुशतावरीघृतम् ।

## अथ बृहच्छतावरीघृतम्—

शतावर्यास्तु मूलानां रसं प्रस्थद्वयं मतम् ।  
 तत्समं च भवेत्क्षीरं घृतप्रस्थं विपाचयेत् ॥ ६६ ॥  
 जीवकर्षमकौ भेदा महामेदा तथैव च ।  
 काकोली क्षीरकाकोली सुद्धीका मधुकं तथा ॥ ६७ ॥  
 मुद्गपर्णी माषपर्णी विदारी रक्तचन्दनम् ।  
 शर्करामधुसंयुक्तं सिद्धं विस्त्रावयेद्भिषक् ॥ ६८ ॥  
 रक्तपित्तविकारेषु वातरक्तगदेषु च ।  
 क्षीणे शुक्रे तु दातव्यं वाजीकरणमुत्तमम् ॥ ६९ ॥  
 अन्तर्दाहं शिरोदाहं ज्वरं पित्तसमुद्भवम् ।  
 योनिशूलं सदाहं च मूत्रकृच्छ्रं च पैत्तिकम् ॥ ७० ॥  
 एतान्रोगान्निहन्त्याशु छिन्नाभ्रमिव मारुतः ।  
 शतावरीसर्पिरिदं बलवर्णाश्विर्धनम् ॥ ७१ ॥  
 इति बृहच्छतावरीघृतम् ।

## अथ कुष्माण्डावलेहः—

शतावरीघृते चास्मिन्शर्करामधुपादिकम् ।  
 मध्वेव पादिकं देयं वासासर्पिषि संमतम् ॥ ७२ ॥  
 कूष्माण्डकात्पलशतं सुस्विन्नं निष्कुलीकृतम् ।  
 पचेत्तप्ते घृते प्रस्थे पात्रे ताम्रमये दृढे ॥ ७३ ॥  
 यदा मधुनिमः पाकस्तदा खण्डशतं न्यसेत् ।  
 पिप्पलीशृङ्गवेराभ्यां द्वे पले जीरकस्य च ॥ ७४ ॥  
 त्वगेलापत्रमरिचधान्यकानां पलार्धकान् ।  
 न्यसेच्चूर्णीकृतं तत्र दर्व्या संघड्येत्ततः ॥ ७५ ॥



लेहीभूते सुखीते च दद्यात्क्षौद्रं वृताधकम् ।  
 तद्यथाऽग्निबलं खादेद्रक्तपित्ते क्षतक्षये ॥ ७६ ॥  
 कासश्वासतमश्चर्दितृष्णाज्वरनिपीडितः ।  
 वृष्यं पुनर्नबकरं बलवर्णप्रसादनम् ॥ ७७ ॥  
 उरःसंधानकरणं बृंहणं स्वरबोधनम् ।  
 अश्विभ्वां निर्मितं श्रेष्ठं कूष्माण्डकरसायनम् ॥ ७८ ॥

इति कूष्माण्डकावलेहः ।

अथ खण्डकूष्माण्डः—

खण्डकामलेकाद्राह्यो रसः प्रस्थद्वयोन्मितः ।  
 खण्डकूष्माण्डके कंसः स्विन्नकूष्माण्डकद्रवात् ॥ ७९ ॥  
 अन्यत्र खण्डकूष्माण्डे संवतः सकलो रसः ।  
 पञ्चाशच्च पलं स्विन्नं कूष्माण्डात्प्रस्थमाज्यतः ॥ ८० ॥  
 पक्वं पलशतं खण्डं वासाक्राथाढके पचेत् ।  
 शिवा धात्री धनं भार्गी त्रिसुगन्धैश्च कार्पिकैः ॥ ८१ ॥  
 ताळीसविश्वधान्याकमरिचैश्च पलांशकैः ।  
 पिप्पलीकुडवं चैव मधुमानीं प्रदापयेत् ॥ ८२ ॥  
 कासं श्वासं ज्वरं हिक्रां रक्तपित्तं हलीमकम् ।  
 हृद्रोगमम्लपित्तं च पीनसं च व्यपोहति ॥ ८३ ॥

इति खण्डकूष्माण्डः ।

अथ वासाखण्डः—

युक्तसर्पिपि कूष्माण्डे पाको बन्धेन मुद्रया ।  
 तुल्यमादाय वासायाः पचेद्दृष्टगुणे जले ॥ ८४ ॥  
 तेन पादावशेषेण पाचयेदाढकं भिषक् ।  
 चूर्णाज्ञामभयानां तु खण्डाच्छतपलं तथा ॥ ८५ ॥  
 द्वे पले पिप्पलीचूर्णात्सिद्धे सीते च माक्षिकात् ।  
 कुडवं पलमात्रं च चातुर्जातं सुचूर्णितम् ॥ ८६ ॥  
 क्षिप्तवाऽबलोडय तं खादेद्रक्तपित्ती क्षतक्षयी ।  
 कासश्वासगृहीतश्च यक्ष्मणा च निपीडितः ॥ ८७ ॥

इति वासाखण्डः ।

## अथ खण्डखाद्यो लेहः—

शतावरी छिन्नरुहा सिंहास्यो मुण्डिका बला ।  
 तालमूली च गायत्री त्रिफलायास्त्वचस्तथा ॥ ८८ ॥  
 मार्गी पुष्करमूलं च पृथक्पञ्च पलानि च ।  
 जलद्रोणे विपक्तव्यमष्टभागावशेषितम् ॥ ८९ ॥  
 वस्त्रपूत्रं च तं काथं गृहीत्वा तत्र निक्षिपेत् ।  
 द्विविधापधिहतस्यापि माक्षिकेषु हतस्य वा ॥ ९० ॥  
 पलद्वादशकं देयं रुक्मलोहस्य चूर्णितम् ।  
 खण्डतुल्यं घृतं देयं पलषोडशकं बुधैः ॥ ९१ ॥  
 पचेत्ताम्रमये पात्रे गुडपाको मतो यथा ।  
 प्रस्थार्धं मधुनो देयं शुभाश्मजतुकं त्वचम् ॥ ९२ ॥  
 गृङ्गी विडङ्गं कृष्णा च शुण्ठ्यजाजी पलं पलम् ।  
 त्रिफला धान्बकं पत्रं द्यक्षं मरिचकेसरम् ॥ ९३ ॥  
 चूर्णं दत्त्वा सुमथितं स्निग्धे भाण्डे विधापयेत् ।  
 यथाकालं प्रयुञ्जीत विडालषडकं ततः ॥ ९४ ॥  
 गव्यक्षीरानुपानं च सेष्यं मांसरसं पयः ।  
 सुरुवृष्यान्नपानानि स्निग्धं मांसादिवृंहणम् ॥ ९५ ॥  
 रक्तपित्तं क्षयं कासं पक्तिगूलं विशेषतः ।  
 वातरक्तं प्रमेहं च क्षीतपित्तं वमिं क्लमम् ॥ ९६ ॥  
 श्वयथुं पाण्डुरोगं च कुष्ठं प्लीहोदरं तथा ।  
 आनाहं रक्तसंभावमलपित्तं नियच्छति ॥ ९७ ॥  
 चक्षुष्यं बृंहणं वृष्यं माङ्गल्यं प्रीतिवर्धनम् ।  
 आरोग्यपुत्रदं श्रेष्ठं कायाग्निबलवर्धनम् ॥ ९८ ॥  
 श्रीकरं लाघवकरं खण्डखाद्यं प्रकीर्तितम् ।  
 छागं पारावतं मांसं तित्तिरिक्करास्तथा ॥ ९९ ॥  
 कुलिङ्गाः कृष्णसाराश्च तेषां मांसानि योजयेत् ।  
 चारिकेलपयःपानं सुनिषण्णकवास्तुकम् ॥ १०० ॥  
 शुष्कमूलकजीवाख्यं पटोलं बृहतीफतम् ।  
 फलं वार्ताकपक्वान्नं खर्जूरं स्वादु दाडिमम् ॥ १०१ ॥  
 ककारपूर्वकं यच्च मांसं चानूपसंभवम् ।  
 वर्जनीयं विशेषेण खण्डखाद्यं प्रकीर्तितम् ॥ १०२ ॥

इति खण्डखाद्यो लेहः ।

अथ खण्डामलकं च खण्डहरीतकी-

कार्पासीदलसंस्तरे समालिले माण्डे शिवां वाऽभयाः  
 संस्वेद्याथ परत्र वारिणि पुनस्तोयान्तरे ताः प्लुताः ।  
 विद्ध्वा वंशशलाकयाऽथ विजलाः खण्डस्य पाके शनैः  
 पक्त्वा मिष्टशिवाः शिवानि दधतेऽसृक्पित्तरोगे नृणाम् ॥१०३॥  
 इति खण्डामलकं च खण्डहरीतकी ।

अथ रसाः-

शुद्धपारद्वलिप्रवालकं हेममाक्षिकमुजङ्गरङ्गकम् ।  
 मारितं सकलमेतदुत्तमं भावयेत्पृथगथ द्रवैस्त्रिशः ॥ १०४ ॥  
 चन्दनस्य कमलस्य मालतीकोरकस्य वृषपल्लवस्य च ।  
 धान्यवारणकणाशतावरीशालमलीवटजटाशृतस्य च ॥ १०५ ॥  
 रक्तपित्तकुलकण्डनाभिधो जायते रसवरोऽस्रपित्तिनाम् ।  
 प्राणदो मधुवृषद्वैरयं सेवितस्तु वसुकृष्णलामितः ।  
 नास्त्यनेन सममत्र भूतले भेषजं किमपि रक्तपित्तिनाम् ॥ १०६ ॥  
 इति रक्तपित्तकुलकण्डनो रसो रसेन्द्रचिन्तामणेः ॥

अथ वासासूतः-

आटरूपनवपल्लवद्रवं पालिकं सरसभस्मवल्लकम् ।  
 कर्षसंमितमधुप्रयोजितं प्राश्य नाशयति रक्तपित्तकम् ॥ १०७ ॥  
 इति वासासूतः ।

यच्च पित्तज्वरे प्रोक्तं बहिरन्तश्च भेषजम् ।  
 रक्तपित्ते हितं तच्च क्षतक्षीणे हितं च यत् ॥ १०८ ॥  
 इति योगतरङ्गिण्यां रक्तपित्तनिदानचिकित्साकथनं नाम षड्सप्त-  
 तितमस्तरङ्गः ॥ ७५ ॥

अथ षट्सप्ततितमस्तरङ्गः ।

अथ क्षयरोगनिदानम्-

वैगरोधाक्षयाच्चैव साहसाद्विषमाशनात् ।  
 त्रिदोषो जायते यक्ष्मा गदो हेतुचतुष्टयात् ॥ १ ॥



## अथ क्षयलक्षणम्—

कफप्रधानैर्दोषैस्तु रुद्धेषु रसवर्त्मसु ।  
 अतिव्यवायिनो वाऽपि क्षणिते रेतस्यनन्तराः ॥ २ ॥  
 क्षीयन्ते धातवः सर्वे ततः शुष्यति मानवः ।  
 अनेकरोगानुगतो बहुरोगपुरोगमः ॥ ३ ॥  
 राजयक्ष्मा क्षयः शोषो रोगराडिति स स्मृतः ।  
 नक्षत्राणां द्विजानां च राज्ञश्चाभूदयं पुरा ॥ ४ ॥  
 यच्च राजा च यक्ष्मा च राजयक्ष्मा ततो मतः ।  
 राज्ञश्चन्द्रमसो यस्माद्भूदेष किलाऽऽमयः ॥ ५ ॥  
 तस्मात्तं राजयक्ष्मेति प्रवदन्ति मनीषिणः ।  
 देहौषधक्षयकृतेः क्षयस्तस्मान्निगद्यते ।  
 रसादिशोषणाच्छोषो रोगराट् तेषु राजवान् ॥ ६ ॥

## शौषलक्षणम्—

श्वासाङ्गसादकफसंभवतालुशोष-  
 वम्यग्निसादमदपीनसकासनिद्राः ।  
 शोषे भविष्यति भवन्ति स चापि जन्तुः  
 शुक्लेक्षणो भवति मांसपरो रिरंसुः ॥ ७ ॥

## स्वप्नदृष्टत्वमाह—

स्वप्नेषु काकशुकसलकनीलकण्ठ-  
 गृध्रास्तथैव कपयः कृकलासकाश्च ।  
 तं वाहयन्ति स नदीर्विजलाश्च पश्ये-  
 च्छुष्कांस्तरुन्पवनधूमद्वार्दितांश्च ॥ ८ ॥

## राजयक्ष्मणो लक्षणमाह—

अंसपार्श्वाभितापश्च संतापः करपादयोः ।  
 ज्वरः सर्वाङ्गश्चेति लक्षणं राजयक्ष्मणः ॥ ९ ॥  
 स्वरभेदोऽनिलाच्छूलं संकोचश्चांसपार्श्वयोः ।  
 ज्वरो दाहोऽतिसारश्च पित्ताद्भक्तस्य चाऽऽगमः ॥ १० ॥  
 शिरसः परिपूर्णत्वमभक्तच्छन्द एव च ।  
 कासः कण्ठस्य च ध्वंसो विज्ञेयः कफकोपतः ॥ ११ ॥

एकादशभिरेतैर्वा षड्भिर्वाऽपि समन्वितम् ।  
 कासातिसारपार्श्वार्तिस्वरभेदारुचिज्वरैः ॥ १२ ॥  
 त्रिभिर्वा पीडितैर्लिङ्गैर्ज्वरकासासृगामयैः ।  
 जह्याच्छोषार्दितं जन्तुभिच्छन्मुविपुलं यशः ॥ १३ ॥  
 सर्वैरर्धैस्त्रिभिर्वाऽपि लिङ्गैर्मांसबलक्षये ।  
 उक्तो वर्ज्याश्चित्स्यस्तु सर्वरूपोऽप्यतोऽन्यथा ॥ १४ ॥  
 महाशनं क्षीयमाणमतीसारनिपीडितम् ।  
 शूनमुष्कोदरं चैव यक्षिणं परिवर्जयेत् ॥ १५ ॥  
 उपक्रमेदात्मवन्तं दीप्ताग्निमकृशं नरम् ।  
 शुक्लाक्षमन्नद्वेष्टारमूर्ध्वश्वासनिपीडितम् ॥ १६ ॥  
 कृच्छ्रेण बहुमेहन्तं यक्ष्मा हन्तीह मानवम् ।  
 व्यवायशोकवार्धक्यव्यायामाध्वप्रशोषिणम् ॥ १७ ॥  
 वणोरःक्षतसंज्ञौ च शोषिणो लक्षणं शृणु ।

### व्यवायशोषिशोकशोषिणौ-

व्यवायशोषी शुक्रस्य क्षयलिङ्गैरुपद्रुतः ॥ १८ ॥  
 पाण्डुदेहो यथापूर्वं क्षीयन्ते चास्य धातवः ।  
 प्रध्मानशीलः सस्तांसः शोकशोष्यपि तादृशः ॥ १९ ॥

### जराशोषिणमाह-

जराशोषी कृशो मन्दवीर्यबुद्धिबलेन्द्रियः ।  
 कम्पतोऽरुचिमान्मिन्नकांस्यपात्रहतस्वनः ॥ २० ॥  
 ष्ठीवति श्लेष्मणा हीनं गौरवारुचिपीडितः ।  
 संप्रसृतास्यनासाक्षः शुष्करूक्षमलच्छविः ॥ २१ ॥

### व्यायामशोषिणमाह-

व्यायामशोषी भूयिष्ठमेभिरेव समन्वितः ।  
 लिङ्गैरुरःक्षतकृतैः सयुक्तश्च क्षतं विना ॥ २२ ॥

### अध्वप्रशोषिणमाह-

अध्वप्रशोषी सस्ताङ्गः समृष्टपरुषच्छविः ।  
 प्रसृतगात्रावयवः शुष्ककूमगलाननः ॥ २३ ॥

## रक्तशोषिणमाह—

रक्तक्षयाद्वेदनाभिस्तथैवाऽऽहारयन्त्रणात् ।  
 वणिनश्च भवेच्छोषः स चासाध्यतमो मतः ॥ २४ ॥  
 उरःक्षती कफं सास्रं सपूयं पूतिमुद्गमेत् ।  
 सकासश्वासपार्श्वार्तिरसाध्यो ज्वरदाहवान् ॥ २५ ॥  
 परं दिनसहस्रं तु यदि जीवति मानवः ।  
 सुभिषग्भिरुपक्रान्तस्तरुणः शोषपीडितः ॥ २६ ॥

इति क्षयरोगनिदानम् ।

## अथ क्षयरोगचिकित्सा—

## अथ षडङ्गयूपः सुश्रुतात्—

व्यवायशोषिणं क्षीररसमांसाज्यभोजनैः ।  
 मुकुलैर्मधुरैर्गन्धैर्जीवनीयैरुपाचरेत् ॥ २७ ॥  
 हर्षणाश्वासनैः क्षीरैः स्निग्धैर्मधुरशीतलैः ।  
 दीपनैर्लघुभिश्चान्नैः शोकशोपमुपाचरेत् ॥ २८ ॥  
 वणशोषं जयेत्स्निग्धैर्दीपनैः स्वादुशीतलैः ।  
 आस्यासुखैर्दिवास्वप्नैः शीतैर्मधुरबृंहणैः ॥ २९ ॥  
 तक्रमांसरसाहारैरध्वशोषिणमाचरेत् ।  
 ईषदम्लैरनम्लैर्वा यूपमांसरसादिभिः ॥ ३० ॥  
 व्यायामशोषिणं स्निग्धैः क्षतक्षयहितैर्हिमैः ।  
 उपाचरेज्जीवनीयैर्विधिना श्लेष्मकेण तु ॥ ३१ ॥  
 बलिनो बहुदोषस्य पञ्च कर्माणि कारयेत् ।  
 यक्षिमणः क्षीणदेहस्य यत्कृतं स्याद्विषोपमम् ॥ ३२ ॥  
 मलायत्तं बलं पुंसां शुक्रायत्तं तु जीवितम् ।  
 अतो विशेषात्संरक्षेद्यक्षिमणो मलरेतसी ॥ ३३ ॥  
 शालिषट्किकगोधूमयवमुद्गादयः शुभाः ।  
 मद्यानि जाङ्गलाः पक्षिमृगाः शस्ता विशुष्यतः ॥ ३४ ॥  
 मूलकानां कुलिस्थानां यूपैर्वा सूपसंस्कृतैः ।  
 सपिप्पलीकं सयवं सकुलित्थं सनागरम् ॥ ३५ ॥  
 दाडिमामलकोपेतं स्निग्धमाजं रसं पिबेत् ।  
 तेन षड्विनिवर्तन्ते विकाराः पीनसादयः ॥ ३६ ॥



द्रवतो द्विगुणं मांसं सर्वतोऽष्टगुणं जलम् ।

पादस्थं संस्कृतं चाऽऽज्ये षडङ्गो यूप उच्यते ॥ ३७ ॥

इति षडङ्गयूपः सुश्रुतात् ।

अथ सप्तामृतलौहम्-

धान्यकं पिप्पलीविश्वदशमूलीजलं पिबेत् ।

पार्श्वशूलज्वरश्वासपीनसादिनिवृत्तये ॥ ३८ ॥

अश्वगन्धामृतामीरुदशमूली बलावृषाः ।

पौष्करातिविषे घ्नन्ति क्षयं क्षीररसाग्निः ॥ ३९ ॥

कपिमांसं समादाय श्लक्ष्णचूर्णं तु कारयेत् ।

तत्पिबेत्क्षीरसंयुक्तं क्षयरोगहरं परम् ॥ ४० ॥

हरिणच्छागमांसं तु श्लक्ष्णचूर्णाकृतं शुभम् ।

अजाक्षीरेण पातव्यं क्षयव्याधिनिवारणम् ॥ ४१ ॥

छागमांसं पयश्छागं छागं सर्पिः सनागरम् ।

छागोपसेवाशयनं छागमध्ये तु यक्ष्मनुत् ॥ ४२ ॥

मधुताप्यविडङ्गाश्मजतुलोहघृतामयाः ।

घ्नन्ति यक्ष्माणमत्युग्रं सेव्यमाना हिताशिना ॥ ४३ ॥

इति सप्तामृतलौहम् ।

अथ दशमूलादिकाथः-

शर्करामधुसंयुक्तं नवनीतं लिहन्क्षयी ।

क्षीराशी लभते पुष्टिमतुल्ये चाऽऽज्यमाक्षिके ॥ ४४ ॥

दशमूलबलारास्त्रासुरदारुनागरैः कथितम् ।

पेयं पार्श्वसशिरोरुक्षयकासादिशान्तये सलिलम् ॥ ४५ ॥

इति दशमूलादिकाथः ।

ककुभत्वङ्नागबला वानरीबीजचूर्णितं पयसा ।

पीतं मधुघृतयुक्तं ससितं यक्ष्मादिकासहरम् ॥ ४६ ॥

अथ तालीसायं चूर्णम्-

तालीसोपणविश्वपिप्पलितुगाः कर्षाभिवृद्धास्रुटिः

कर्षार्धा त्वगपि प्रकामधवला द्वात्रिंशकर्षा सिता ।

तालीसाद्यमिदं सुचूर्णमरुचावाधमानमन्दानल-  
श्वासच्छर्द्यतिसारशोषकसनप्तीहज्वरे शस्यते ॥ ४७ ॥

इति तालीसाद्यं चूर्णम् ।

अथ सितोपलाद्यं चूर्णम्—

चूर्णं षोडशकुञ्जराब्धिनयनक्षमाभागमाजः सिता  
वांशीमागधिकान्नुटित्वच इह क्षौद्राज्ययुक्तं प्रगे ।  
लीढं हन्ति सितोपलादिकमिदं हस्ताङ्गिदिहाहं क्षयं  
पार्श्वार्तिज्वररक्तपित्तकसनश्वासाग्निमान्द्यारुचीः ॥ ४८ ॥

इति सितोपलाद्यं चूर्णम् ।

अथ च्यवनप्राशविभीतकावलेहौ—

द्राक्षैलाब्धदशाङ्गिजी\*वनबलाशृङ्गयुचटायःकणा-  
पथ्याकाननसाब्जपुष्करशठीछिन्नाविदारीवृषम् ।  
वर्षामूहिमाम्नकं जलघटे धात्रीशतैः पञ्चभिः  
पक्त्वा व्यस्थिशिवायुतं यम+कतो द्विः षट्पले भर्जितम् ॥४९॥  
सश्वेतार्धतुलां पचेन्मधुतुगाकृष्णाचतुर्जाततः  
षड्द्विद्येकपलान्वितश्च्यवनकप्राशो जरामृत्युजित् ।  
कासश्वासखुडज्वरक्षयतमोहन्मूत्रशुक्रार्तिजित्  
सक्षौद्रोऽक्षशताजमूत्र×शतजः कासे कफश्वासहा ॥ ५० ॥

इति च्यवनप्राशविभीतकावलेहौ ।

अथ चतुर्दशाङ्गलोहम्—

रास्ना कर्पूरतालीसभेकपर्णी शिलाजतु ।  
त्रिकटुत्रिफलामुस्ताविडङ्गदहनाः समाः ॥ ५१ ॥  
चतुर्दशायसो मागास्तच्चूर्णं मधुसर्पिषा ।  
लीढं कासज्वरं श्वासं राज(हन्ति)यक्षमाणमेव च ।  
बलवर्णाग्निपुष्टीनां वर्धनं दोषनाशनम् ॥ ५२ ॥

इति चतुर्दशाङ्गलोहम् ।

\* क. पुस्तके—जीवकर्षभकौ भेदाकाकोल्यौ द्वौ च योजिते । द्वे शूर्पपण्यौ जीवन्ती मयुक्तं  
चेत्ययं गणः ॥ १ ॥ + क. पुस्तके—द्वाभ्यां घृततैलाभ्यां यमकः । × क. पुस्तके—तुलतः ।

## अथागस्त्यहरीतकी-

शङ्खाख्यादशमूलपुष्करशठीयासस्वगुप्ताबला-  
 पामार्गेभकणामृतौषधवृकीग्रन्थयग्निभार्गिरसाः ।  
 आम्रापथ्यशतं यवाढकमपां पञ्चाढकं वा यव-  
 स्वेदात्पाच्यमिमाः शिवाः स च रसो गौडीतुला त्र्यञ्जलिः ॥५३॥  
 कृष्णातैलघृतात्पुनः कुडविकर्षोद्वैरगस्त्याभयाः  
 कासाशोग्रहणीक्षयज्वरजराश्वासप्रतिश्यारुचौ ॥ ५४ ॥

इत्यगस्त्यहरीतकी ।

अथ च्यवनप्राशाश्चिकित्साकलिकातः-

द्विपञ्चमूले जलसिद्धमाज्यं वासाघृतं वाऽप्यथ षट्पलं च ।  
 हितं पयश्छागलमव्यवाये प्रयुज्यते नागबलाभिधानम् ॥ ५५ ॥  
 शृङ्गीं सामलकीं फलत्रिकबलीं छिन्नीं विदारीं शठीम्  
 जीवन्तीं दशमूलचन्दनघनैर्नीलोत्पलैलावपैः ।  
 मृद्धीकाष्टकवर्गपौष्करयुतैः सार्धं पृथक्पालिकै-  
 रद्भ्रोणेन शतानि पञ्च विपचेद्भ्रात्रीफलानामतः ॥ ५६ ॥  
 उद्धृत्याऽऽमलकानि तैलघृतयोः षड्भिश्च षड्भिः पलै-  
 र्भृष्टान्यर्धतुलां निधाय विधिवन्मत्स्यण्डिकायाः पचेत् ।  
 शीते पणमधुनः पलानि कुडवो वांश्याश्चतुर्जाततो  
 मुष्टिर्मागधिका पलद्वयमयं प्राशः स्मृतश्च्यावनः ॥ ५७ ॥  
 न शोषः साफल्यं व्रजति वपुषि क्षीणमनसो  
 न मूर्च्छा न छर्दिस्तृडपि च न च श्वासकसनम् ।  
 न चालक्ष्मीर्विघ्नं क्वचिदपि च न व्यापद्भयं  
 प्रयोगादेतस्मान्मनसिजधियो विभ्रति मनः ॥ ५८ ॥

इति च्यवनप्राशः ।

अथ खण्डपिप्यल्यवलेहः-

कृष्णाप्रस्थं पचेच्चाऽऽढकपयासि घृतस्याञ्जलिं खण्डपात्रं  
 दत्त्वा लेहोपमेऽस्मिन्सुरकुसुमचतुर्जातविश्वोषणेन्द्रून् ।



ग्रन्थिभ्रीखण्डयष्टीमधुघु\*सृणजलं जातिकोशं च कर्षं  
 प्रत्येकं चूर्णयित्वा मधुकुडवयुतः स्याच्च कृष्णावलेहः ॥ ५९ ॥  
 आदौ मन्दाग्निकार्श्यं हरति स च शिशुस्त्रीजरन्मानुषेषु  
 प्रायो वृष्योऽक्षिपथ्यो विपुलबलकरो दीपनः पाचनश्च ।  
 कासश्वासप्रमेहक्षयरुगतितृषाकामलापाण्डुकण्डू-  
 ष्ठीहाजीर्णज्वरं चानिलकफविकृतीरम्लपित्तं च हन्यात् ॥ ६० ॥  
 इति खण्डपिप्यल्यवलेहः ।

### अथ शिवगुटिका-

त्रीन्वारान्प्रथमं शिलाजतुजले माव्यं मवेत्त्रैफले  
 निष्काथे दशमूलजेऽथ तदनु च्छिन्नोद्भवाया रसे ।  
 चाट्यालकथने पटोलसलिले यष्टीकषाये पुन-  
 र्गोमूत्रेऽथ पयस्यथापि च गवामेषां कषाये ततः ॥ ६१ ॥  
 द्राक्षाभीरुविदारिकाद्वयपृथक्पर्णीस्थिरापौष्करैः  
 पाठाकौटजकर्कटाख्यकटुकारास्त्राम्बुदालम्बुदैः ।  
 दन्तीचित्रकखव्यवारणकणावीराष्टवर्गौषधै-  
 रध्मोणे चरणस्थितैः पलमितैरेभिः पृथग्भावयेत् ॥ ६२ ॥  
 धात्रीमेषबिषाणिकात्रिकटुकैरेभिः पृथक्पञ्चकै-  
 र्द्रव्यैश्च द्विपलोन्मितैरपि पलं चूर्णाद्विदारीभवात् ।  
 तालीसात्कुडवं चतुष्पलमिह प्रक्षिप्यते सर्पिष-  
 स्तैलस्य द्विपलं पलाहकमथ क्षौद्रान्निषव्योजयेत् ॥ ६३ ॥  
 तुल्यं पलैः षोडशभिः स्रितायास्त्वक्षीरिकापत्रककेसरैश्च ।  
 बिल्वांशकैस्त्वदन्नुटिसंप्रयुक्तैरित्यक्षमात्रा गुटिकाः प्रकल्प्याः ॥  
 तासामेकतमां प्रयोज्य विधिवत्प्रातः पुमान्भोजनात्  
 प्राग्वा मुद्गदलाम्बु जाङ्गलरसं शीतं गृतं वा जलम् ।  
 माक्षीकं मदिरामगुर्वशनमुक्त्वा पयो वा गवां  
 प्राप्नोत्यङ्गमनङ्गवत्सुभगतासंपन्नमानन्दकृत् ॥ ६४ ॥  
 शोफग्रन्थ्यधिमन्थवेपथुवमीपाण्ड्वामयश्लीपद्-  
 ष्ठीहार्शःप्रद्रप्रमेहपिटकामेहाश्मरीशर्कराः ।

\* ख. कुडकुमम् ।

हृद्भोगाबुंदवृद्धिविद्रधियकृद्योन्यामयाः सानिला  
 ऊरुस्तम्भभगंदरज्वररुजस्तूणीप्रतूणीतृषः ॥ ६५ ॥  
 वातासृक्प्रबलं प्रवृद्धमुदरं कुष्ठं किलासं कृमीन्  
 कासश्वासभुरःक्षतक्षयमसृक्पित्तं सपानात्ययम् ।  
 उन्मादं मदमप्यपस्मृतिमतिस्थौल्यं कृशत्वं तनौ  
 सालस्यं च हलीमकं च शमयेन्मूत्रस्य कृच्छ्राणि च ॥ ६६ ॥  
 भवति जरया सर्वश्वेतैरकालजराकृतै-  
 र्वृतमलिकुलाकारैरेभिः शिरःसु शिरोरुहैः ।  
 प्रसरति बलाव्यस्तातङ्कं वपुश्च समुद्रहन्  
 प्रभवति शतं स्त्रीणां गन्तुं जनो जनवल्लभः ॥ ६७ ॥  
 स्तिमितमतिरप्यज्ञानान्धः सदस्यपटुः पुमान्  
 सकृदपि यया ज्ञानोपेतः भ्रुतिस्मृतिमान्भवेत् ।  
 ब्रजति च यया युक्तो योगी शिवस्य समीपतां  
 शिवगुटिकया कस्तामेतां करोति न मानुषः ॥ ६८ ॥  
 इति शिवगुटिका ।

### अथ लघुशिवगुटिका-

कौटजं त्रिफलानिम्बपटोलघननागरैः ।  
 भावितानि दशाहानि रसैर्द्वित्रिगुणानि च ॥ ६९ ॥  
 शिलाजतुपलान्यष्टौ तावती सितशर्करा ।  
 त्वक्क्षीरीपिप्पलीधात्रीकर्कटाख्यान्पलोन्मितान् ॥ ७० ॥  
 निदिग्धिफलमूलाभ्यां पलं युञ्ज्यात्रिजातकान् ।  
 मधु त्रिफलसंयुक्तं दुर्यादक्षसमान्गुडान् ॥ ७१ ॥  
 दाडिमाभ्लपयःक्षीररसयूपसुरासवान् ।  
 तान्मक्षयित्वाऽनु पिबेन्निरन्नो हितमक्षयभाक् ॥ ७२ ॥  
 पाण्डुकुष्ठज्वरप्लीहतमकाशोभगंदरान् ।  
 नाशयेन्मूत्रकृच्छ्राणि मूत्रस्थानविबन्धनात् ॥ ७३ ॥  
 यद्यत्र बीजतोयेन कान्तलोहं तथाऽश्रकम् ।  
 पलं पलं च मिलितं तदा स्यात्किमतः परम् ॥ ७४ ॥  
 तीव्रदुःस्रप्रदं पाण्डुं प्रमेहं सपरिग्रहम् ।  
 राजरोगं च व्याधिं च जयेदिति किमद्भुतम् ॥ ७५ ॥

इति लघुशिवगुटिका ।

अथ चरकात्—

फलत्रिकक्राथविशुद्धमादौ  
शुद्धं गुडूच्या दशमूलशुद्धम् ।  
स्थिरादिकाकोलियुगादिसिद्धं  
शिलाजतु स्यात्क्षयिषु प्रशस्तम् ॥ ७६ ॥

इति चरकात् ।

अथ यवान्याद्यं चूर्णम्—

यवानी तित्तिडीकं च नागरं चाम्लवेतसम् ।  
दाडिमं बादरं चाम्लं कार्षिकाण्युपकल्पयेत् ॥ ७७ ॥  
धान्यसौवर्चलाजाजीवराङ्गं चार्धकार्षिकम् ।  
पिप्पलीनां शतं चैकं द्वे शते मरिचस्य तु ॥ ७८ ॥  
शर्करायाश्च चत्वारि पलान्येकत्र चूर्णयेत् ।  
जिह्वासंशोधनं हृद्यं तच्चूर्णं भक्ष्यरोचनम् ॥ ७९ ॥  
हितं पार्श्वार्तिशूलघ्नं विबन्धानाहनाशनम् ।  
कासश्वासहरं ग्राहिं ग्रहण्यर्शोविबन्धनुत् ॥ ८० ॥

इति यवान्याद्यं चूर्णम् ।

अथ द्विपञ्चमूलाद्यं घृतम्—

द्विपञ्चमूलस्य पचेत्कषाये प्रस्थद्वये मांसरसस्य चैकम् ।  
कल्कं बलायाः सुनियोज्य गर्भे सिद्धं पयः प्रस्थयुतं घृतं च ।  
सर्वाभिघातोत्थितपक्ष्मशूलक्षतक्षयोत्कासहरं प्रदिष्टम् ॥ ८१ ॥

अथ बलाद्यं घृतम्—

बलां श्वदंष्ट्रां बृहतीं कलशीं धावनीं स्थिराम् ।  
निम्बपर्पटकं सुस्तं त्रायमाणां दुरालभाम् ॥ ८२ ॥  
कृत्वा कषायं पेण्याथ दद्यात्तामलकीं सटीम् ।  
द्राक्षां पुष्करमूलं च मेदामामलकानि च ॥ ८३ ॥  
घृतं पयश्च तत्सिद्धं सर्पिर्ज्वरहरं परम् ।  
क्षयकासप्रशमनं शिरःपार्श्वरूजापहम् ॥ ८४ ॥



## अथ द्राक्षासवः-

सुव्रीकायास्तुलार्धं तु द्विद्रोणेऽपां विपाचयेत् ।  
 पादशेषे कषाये च पूते शीते प्रदापयेत् ॥ ८५ ॥  
 गुडस्य द्वितुलां मानीं धातक्या घृतभाजने ।  
 विडङ्गं फलिनी कृष्णा त्वगेलापत्रकेसरम् ॥ ८६ ॥  
 मरिचं च भिषक्चूर्णं सम्यक्कृत्वा विचक्षणः ।  
 क्षिपेच्च पलिकैर्भागैः स्थापयेच्च कियद्दिनम् ॥ ८७ ॥  
 ततो यथाबलं पीत्वा कासश्वासात्प्रमुच्यते ।  
 हन्ति यक्षमाणमत्युग्रसुरःसंधिं करोति च ॥ ८८ ॥  
 चतुर्थभागं द्राक्षाया धातकीमत्र केचन ।  
 प्रयच्छन्ति ततो वीर्यमेतस्योच्चैः प्रजायते ॥ ८९ ॥

## अथ पिप्पल्यायरिष्टः-

पिप्पलीलोध्रमरिचपाठाधात्र्येलवालुकैः ।  
 चव्यचित्रकजन्तुघ्नक्र\*मुकोशीरचन्दनैः ॥ ९० ॥  
 मुस्तप्रियङ्गुलवलीहरिद्रामिशिपेलवैः ।  
 पत्रत्वक्कृष्ठतगरैर्नागकेसरसंयुतैः ॥ ९१ ॥  
 भागैः स्यादर्धपलिकैर्द्राक्षां षष्टिपलां क्षिपेत् ।  
 पलानि दश धातक्या गुडस्य च शतत्रयम् ॥ ९२ ॥  
 तोयार्मणद्वये सिद्धं भवत्येतत्सुखावहम् ।  
 ग्रहणीपाण्डुरोगार्शःकासगुल्मोदरापहम् ॥ ९३ ॥  
 पिप्पल्यादिररिष्टोऽयं क्षयक्षयकरः परः ।

## अथ छागलादिघृतम्-

छागमांसतुलां सम्यक्पाचयेदर्मणेऽम्भसि ॥ ९४ ॥  
 पादशेषेण तेनैव सर्पिः प्रस्थं विपाचयेत् ।  
 ऋद्धिर्वृद्धिश्च मेदे द्वे तथा जीवककर्पभौ ॥ ९५ ॥  
 काकोलीक्षीरकाकोल्यौ कल्कैरोमिः पलोन्मितैः ।  
 सम्यक्सिद्धेऽवतार्याथ शीते तस्मिन्प्रदापयेत् ॥ ९६ ॥  
 शर्करायाः पलान्यष्टौ मधुनः कुडवं क्षिपेत् ।  
 पलं पलं पिबेत्प्रातर्यक्षमाणं हन्ति दुस्तरम् ॥ ९७ ॥  
 बल्यं स्थौल्यकरं वृष्यं दीपनं मन्दवाह्नितम् ।

## अथ चन्दनादितैलम्—

चन्दनाम्बुनखं वाप्यं यष्टीशैलेयपद्मकम् ॥ ९८ ॥  
 मञ्जिष्ठा सरलं दारु सञ्ज्येलापूतिकेसरम् ।  
 पत्रं बिल्वमुशीरं च कङ्कोलं च नताम्बुदम् ॥ ९९ ॥  
 हरिद्रे सारिवे तिका लवङ्गागुरुकुङ्कुमम् ।  
 त्वग्नेणुनलिकां चैभिस्तैलं मस्तु चतुर्गुणम् ॥ १०० ॥  
 लाक्षारससमं सिद्धं ग्रहघ्नं बलवर्णकृत् ।  
 अपस्मारज्वरोन्मादकृत्यालक्ष्मीविनाशनम् ॥ १०१ ॥  
 आयुःपुष्टिकरं चैव वशीकरणमुत्तमम् ।  
 विशेषात्क्षयरोगघ्नं रक्तपित्तहरं परम् ॥ १०२ ॥

## अन्यच्च—

श्रीखण्डाम्बुनखाद्दरात्रिसरलस्त्रीपूतिमांसीचतु-  
 र्जातोग्रागरुयष्टिपद्मकमुराशैलेयबिल्वामरैः ।  
 गोप्यंस्त्राण्डलवङ्गरेणुशठिरुग्भाण्डयेणजामिश्रतु-  
 मस्तु स्यात्समलाक्षवारितैलजं सिद्धं क्षयादौ हितम् ॥ १०३ ॥

इति चन्दनादितैलम् ।

## अथ बृहन्नवायसम्—

त्रिकटुत्रिफलैलाभिजातीफललवङ्गकैः ।  
 नवभागोन्मितैरैः समं तीक्ष्णं मृतं भवेत् ॥ १०४ ॥  
 संचूर्ण्य लोडयेत्क्षौद्रैर्नित्यं मक्षति मानवः ।  
 कासं श्वासं क्षयं मेहं पाण्डुरोगं मगंदरम् ॥  
 ज्वरं मन्दानलं शोथं संमोहं ग्रहणीं जयेत् ॥ १०५ ॥

इति बृहन्नवायसम् ।

## अथ लाक्षादितैलम्—

तैलं प्रस्थमितं चतुर्गुणजतुक्काथं चतुर्मस्तरु-  
 ग्यष्टीदारुनिशाब्दमूर्वकटुकामिश्रश्च कौन्ती हिमैः ।  
 रास्नाद्यैः पिचुसमितैः कृतमिदं शस्तं तु जीर्णं ज्वरे  
 सर्वस्मिन्विषमेऽपि यक्ष्मणि शिशौ वृद्धे सगर्मासु च ॥ १०६ ॥

## अथ महालाक्षादितैलम्-

तैलं तुल्यजतूदकं दशजटाक्राथेन तुल्यं सरा-  
 वाट्यालक्यथनेन चापि पयसा दध्नश्च धान्याम्बुना ।  
 चातुर्जतिलवङ्गकुन्दुरुमुरागोपीतिरीटाभया-  
 श्यामांसत्रिघनाम्बुदारुसरलारास्नानखोशीरकैः ॥ १०७ ॥  
 कालीयागुरुरक्तचन्दनरसामांसीतुरुष्काण्डिका  
 कचूरैस्तगरैणजामिशिहिमैः शैलेयमूर्वानलैः ।  
 यष्टीपद्मकरेणुकापटुकटुव्योषैश्च भण्डीयुतैः  
 संपिष्टैश्चतुरम्बुभिश्च विधिवन्मन्दाग्निपक्वं क्रमात् ॥ १०८ ॥  
 यक्षमाणं क्षयमङ्गसादमनिलव्याधिं च जीर्णज्वरं  
 कण्डूपाण्डुमुदरदमण्डलमसृक्पित्तं च रौक्ष्यं जयेत् ।  
 सूत्यां राजनि बालके च तरुणे वृद्धे सगर्भस्त्रियां  
 मूर्धातीं पलितेऽपि शूलिनि महालाक्षादितैलं हितम् ॥ १०९ ॥

## अथ रसाः-

## अथ रत्नगर्भपोटलीरसः-

रसं वज्रं हेम तारं नागं लोहं तथाऽध्रकम् ।  
 तुल्यांशं मारितं योज्यं मुक्तामाक्षिकविट्टुमम् ॥ ११० ॥  
 राजावर्तं च वैक्रान्तं गोमेदं पुष्परागकम् ।  
 शङ्खं च तुल्यतुल्यांशं सप्ताहं चित्रकद्रवैः ॥ १११ ॥  
 मर्दयित्वा विचूर्णयथ तेनाऽऽपूर्य वराटकान् ।  
 टक्कणं रविदुग्धेन पिष्ट्वा तन्मुद्गणं चरेत् ॥ ११२ ॥  
 मृद्भाण्डे तान्सुसंयन्त्य सम्यग्गजपुटे पचेत् ।  
 आदाय चूर्णयेत्सम्यङ्निर्गुण्ड्याः सप्त भावनाः ॥ ११३ ॥  
 आर्द्रकस्य रसैः सप्त चित्रकस्यैकविंशतिः ।  
 ब्रवैर्भाव्यं ततः शुष्कं देयं गुञ्जाचतुष्टयम् ॥ ११४ ॥  
 क्षयरोगं निहन्त्याशु सत्यं शिव इवान्धकम् ।  
 योजयेत्पिप्पलीक्षौद्रैः सघृतैर्मरिचैश्च वा ॥ ११५ ॥  
 पोटलीरत्नगर्भोऽयं सर्वरोगहरो मतः ॥ ११६ ॥

इति रत्नगर्भपोटलीरसः ।



अथ कुमुदेश्वरो रसो रसार्णवात्—

पारदं शोधितं गन्धमभ्रकं च समं समम् ।  
 तदर्धं दरदं दद्यात्तदर्धां च मनःशिलाम् ॥ ११७ ॥  
 सर्वार्थं मृतलोहं च खल्वमध्ये विनिक्षिपेत् ।  
 द्विःसप्त भावना देयाः शतावर्या रसेन च ॥ ११८ ॥  
 ततः सिद्धो भवत्येष कुमुदेश्वरसंज्ञकः ।  
 सितया मरिचेनाथ गुञ्जाद्वित्रप्रमाणतः ॥ ११९ ॥  
 भक्षयेत्प्रातरुत्थाय पूजयित्वेष्टदेवताम् ।  
 यक्षमाणमुग्रं हन्त्येव वातपित्तकफामयान् ॥ १२० ॥  
 ज्वरादीनिखिलान् रोगान्यथा दैत्याञ्जनार्दनः ।  
 सतताभ्यासयोगेन बलीपलितनाशनः ॥ १२१ ॥

इति कुमुदेश्वरो रसः ।

अथ पञ्चामृतारव्यो रसः—

भस्मीभूतसुवर्णतारदिनकूटसूताभ्रसत्त्वैः क्रमा-  
 त्संवृद्धैस्त्रितयं त्रयः किमिहराम्भोदैर्युतः कदफलैः ।  
 निर्गुण्डीदशमूलबह्विरजनीव्योषाद्रिकैर्मावितो  
 गोलीकृत्य विशेषतो निगदितः पञ्चामृतारव्यो रसः ॥ १२२ ॥  
 नानेन सदृशः कोऽपि रसोऽस्ति भुवनत्रये ।  
 निहन्ति सकलात्रोगान्भवरोगमिवाच्युतः ॥ १२३ ॥  
 सर्वरोगहरः सूतस्तत्तद्रोगानुपानतः ।  
 अयं पञ्चामृतो नृणां त्रिदशानामिवामृतम् ॥ १२४ ॥

इति पञ्चामृतो रसः सारसंग्रहात् ।

अथ राजमृगाङ्कः—

रसमस्म त्रयो भागाः स्वर्णमस्मैकभागिकम् ।  
 मृतताम्रस्यैकभागः शिलागन्धकतालकम् ॥ १२५ ॥  
 यथाभागद्वयं शुद्धं मेलयित्वा विचूर्णयेत् ।  
 वराटीः पूरयेत्तेन अजाक्षीरेण टक्कणम् ॥ १२६ ॥  
 पिष्ट्वा तेन मुखं रुद्ध्वा मृद्भाण्डं तं निरोधयेत् ।  
 शुष्कं गजपुटे पक्त्वा चूर्णयेत्स्वाङ्गशीतलम् ॥ १२७ ॥

रसो राजसृगाङ्कोऽयं पञ्चगुञ्जः क्षयापहः ।  
दशपिप्पलिकाक्षौद्रैर्मरिचैकोनविंशतिः ।  
सघृतं दापयेत्पथ्यं राजरोगप्रशान्तये ॥ ३ ॥

अथ सृगाङ्कः-

रसेन तुल्यं कनकं तयोस्तु साम्येन युञ्ज्यान्नवजौक्तिकानि ।  
सूतप्रमाणो बलिरङ्गधिभागः क्षीरस्य सर्वं तुषवारिणा तु ॥१२८॥  
संमर्थं वज्जे सुनिधाय गोलं दिनं पचेत्तं लवणेन पूर्णं ।  
भाण्डे सृगाङ्कोऽयमतिप्रगल्भः क्षयाग्निमान्द्यग्रहणीगदेषु ॥१२९॥  
साज्योपणाभिर्मधुपिप्पलीभिर्वल्लोऽस्य देयो न ततोऽधिकस्तु ।  
पथ्यं हितं शीतलमेव योज्यं त्याज्यं सदा पित्तकरं विदाहि ॥१३०॥  
इति रसरत्नप्रदीपात् ।

अथ कनकसुन्दरो रसः-

रसः कनकभागिकः कनकमाक्षिकस्तालकः  
शिलारसकगन्धकौ रससमाः सतुत्था इमे ॥ १३१ ॥  
विमर्थं पयसा रवेः सकलमेतदस्योपरि  
द्भवैः प्रतिदिनं पृथक् तदिति भावयेद्बुद्धिमान् ॥ १३२ ॥  
जयामुनिकलिप्रियादहनभृङ्गवासोद्भव-  
र्विभाव्य च रसैस्ततः सुदृढगोलकं स्वेदयेत् ।  
सृगाङ्कवदथाऽऽर्द्रकद्रवभरेण तं सप्तधा  
विमर्थं च कटुत्रयाम्बुभिरयं क्षयस्यान्तकृत् ॥ १३३ ॥  
रसः कनकसुन्दरो भवति सानिपातेऽप्ययं  
सहाऽऽर्द्रकरसैस्तथा पवनगुल्मशूलादिहृत् ।  
सविश्वघृतयोजितः सकलमत्र पथ्यं हितं  
सृगाङ्कवदथापरं किमपि नैव योज्यं क्वचित् ॥ १३४ ॥

अथ सुवर्णपर्पटीरसः-

शुद्धं सुवर्णदलमष्टगुणेन शुद्ध-  
सूतेन पिण्डितमथो वसुभागभाजम् ।  
गन्धं तुते बदरवैह्विषु लोहपात्रे  
दत्त्वा विलोड्य लघुलोहशलाकया तत् ॥ १३५ ॥

मन्दं निरस्य सुरभीमलमण्डलस्थं  
 रम्भादले तदुपरि प्रणिधाय चान्यत् ।  
 रम्भादलं लघु नियन्त्र्य तदाददीत  
 शीतं सुवर्णरसपर्वट्टकाभिधानम् ॥ १३६ ॥  
 पित्तोल्बणे ससितया तुगयाऽथ बाते  
 श्लेष्मोल्बणे किल तुगामधुपिप्पलीभिः ।  
 क्षीणे विरेकिणि च शोषिणि मन्द्वह्नौ  
 पाण्डौ प्रमेहिणि चिरज्वरिणि ग्रहण्याम् ।  
 वृद्धे शिशौ सुखिनि राज्ञि नरे च नार्या  
 भैषज्यमेतदुदितं हितमामयघ्नम् ॥ १३७ ॥

अथ प्राणप्रदा पर्पटी—

सूताभ्रायोहिबङ्गोषणविपनखिलांशेन गन्धेन लौह्यां  
 कोलाग्नौ विदुतेन क्षणमथ मिलितं ढालितं गोमयस्थे ।  
 रम्भापत्रेऽमुनाऽन्येन च दृढपिहितं प्राणदा पर्पटी स्या-  
 त्पाण्डौ रेके ग्रहण्यां ज्वररुजि कसने यक्ष्ममेहाग्निमान्द्ये ॥ १३८ ॥  
 प्राणदा पर्पटी सैषा भाषिता शंभुना स्वयम् ।  
 तत्तद्रोगानुपानेन सर्वरोगविनाशिनी ॥ १३९ ॥

अथ लोकेश्वररसः—

पलं कपर्दिचूर्णस्य पलं पारदगन्धयोः ।  
 माषटङ्कणकस्यैकं जम्बीराद्भिर्विमर्दयेत् ॥ १४० ॥  
 पुटेऽलोकेश्वरो नाम्ना लोकनाथोऽयमुत्तमः ।  
 ऋते कुष्ठं रक्तपित्तमन्यरोगान्क्षयं जयेत् ॥ १४१ ॥  
 पुष्टिवीर्यप्रसादौजःक्रान्तिलावण्यदः परः ।  
 कोऽस्ति लोकेश्वरादन्यो नृणां शंभुमुखोद्भूतात् ॥ १४२ ॥

अथ लोकेश्वरपोटलीरसः—

रसस्य मस्मना हेम पादांशेन प्रकल्पयेत् ।  
 द्विगुणं मन्धकं दत्त्वा मर्दयेच्चित्रकाम्बुना ॥ १४३ ॥  
 बराटकांश्च संपूर्णं टङ्कणेन निरुध्य च ।  
 भाण्डे चूर्णप्रलितेऽथ क्षिप्त्वा रुन्धीत मृन्मये ॥ १४४ ॥



शोषयित्वा पुटेन्नै रत्निमात्रेऽपराङ्गके ।  
 स्वाङ्गशीतलमुद्धृत्य चूर्णयित्वाऽथ विन्धसेत् ॥ १४५ ॥  
 एष लोकेश्वरो नाम वीर्यपुष्टिविवर्धनः ।  
 गुञ्जाचतुष्टयं चास्य पिप्पलीमधुसंयुतम् ॥ १४६ ॥  
 खादयेत्परया भक्त्या लोकेशः सर्वदर्शनः ।  
 अङ्गकाश्येऽग्निमान्द्ये च कासे पित्ते रसक्षये ॥ १४७ ॥  
 मरिचैर्घृतसंयुक्तैः प्रदातव्यो दिनत्रयम् ।  
 लवणं वर्जयेत्तत्र साज्यं दधि च योजयेत् ॥ १४८ ॥  
 एकविंशद्दिनं यावन्मरिचं सञ्चृतं पिबेत् ।  
 पथ्यं मृगाङ्कवज्जेयं शयीतोत्तानपादतः ॥ १४९ ॥  
 ये शुष्का विपमाशनैः क्षयरुजा व्याप्ताश्च ये कुष्ठिनो  
 ये पण्डुत्वहताः कुवैद्यविधिना ये शोषिणो दुर्भगाः ।  
 ये तप्ता विविधैर्ज्वरैर्भ्रममदोन्मादैः प्रमादं गता-  
 स्ते सर्वे विगतामया हि परया स्युः पोटलीसेवया ॥ १५० ॥

इति लोकेश्वरपोटलीरसः ।

अथ द्वितीयो राजमृगाङ्कः—

रसमस्म त्रयो भागा भागैकं हेममस्मकम् ।  
 मृतताम्रस्य भागैकं शिलागन्धकतालकम् ॥ १५१ ॥  
 प्रतिभागद्वयं सिद्धमेकीकृत्य विचूर्णयेत् ।  
 वराटान्पूरयेत्तेन अजाक्षीरेण टङ्कणम् ॥ १५२ ॥  
 पिष्ट्वा तेन मुखं रुद्ध्वा मृद्गाण्डे तांश्च धारयेत् ।  
 शुष्कं गजपुटे पाच्यं चूर्णयेत्स्वाङ्गशीतलम् ॥ १५३ ॥  
 रसो राजमृगाङ्कोऽयं चतुर्गुञ्जः क्षयापहः ।  
 दशभिः पिप्पलीक्षौद्रैर्मरिचैकोनविंशतिः ।  
 सघृतैर्दापियेद्वाऽथ वातश्लेष्मोद्भवे क्षये ॥ १५४ ॥

इति राजमृगाङ्कः ।

अथ शिलाजत्वादिलौहम्—

शिलाजतुयुतं लोहवलं तु विधिमारितम् ।  
 पथ्याशी सेवते यस्तु स यक्षमाणं व्यपोहति ॥ १५५ ॥

## अथ वसन्तकुसुमाकरः—

प्रवालरसमौक्तिकाम्बरमिदं चतुर्भागभाक्  
 पृथक्पृथगथो मृते रजतहेमनी द्यंशके ।  
 अयोभुजगवङ्गकं त्रिलवकं विमर्द्याखिलं  
 शुभेऽहनि विभावयेद्भिपगिदं धिया सप्तशः ॥ १५६ ॥  
 द्रवैर्वृषनिशेक्षुजैः कमलमालतीपुष्पजैः  
 पयःकदलिकन्दजैर्मृगजचन्दनादुद्भवैः ।  
 वसन्तकुसुमाकरो रसपतिर्द्विवल्लोऽशितः  
 समस्तगदहृद्भवेत्किल निजानुपानैरयम् ॥ १५७ ॥  
 क्षिणोत्यनु मधूषणैः क्षयगदेषु सर्वेष्वपि  
 प्रमेहरुजि रात्रिभिः समधुशर्कराभिः सह ।  
 सितामलयजद्रवैर्महति रक्तपित्तेऽथ वा  
 सितामधुसमन्वितैर्वृषमपलवानां द्रवैः ॥ १५८ ॥  
 त्रिजातगजचन्दनैरपि च तुष्टिपुष्टिप्रदो  
 मनोभवकरः परो वमिषु शङ्खपुष्पीरसैः ।  
 अभीरुरसशर्करामधुभिरम्लपित्तामये  
 परेषु तु यथोचितं ननु गदेष्वमुं सेवयेत् ॥ १५९ ॥

इति वसन्तकुसुमाकरः ।

## अथ त्रैलोक्यचिन्तामणिः—

सूताभ्रस्वर्णतारारुणभिदुरशिलाताप्यगन्धप्रवाला-  
 योमुक्ताशङ्खतालं वरमिदमनलक्वाथतः सप्तभाव्यम् ।  
 निर्गुण्डीसूरणाम्भःपविरविपयसा त्रिः पृथग्भावयित्वा  
 तेनाऽऽपूर्यान्वराटानथ मिहिरपयष्टङ्कुणालित्तवक्त्रान् ॥१६०॥  
 कृत्वा भाण्डे च रुद्ध्वा गजपुटजठरे युक्तितस्तांस्तु पक्त्वो-  
 ऽद्भृत्यैतान्मर्दायित्वा तदखिलतुलितं सूतमस्मात्त्र दद्यात् ।  
 वैक्रान्तं सूततुर्यांशकमथ मिलितं सप्तशः शिशुमूल-  
 त्वङ्नीरैश्चित्रमूलोद्भवसलिलकृता भावनास्त्वेकविंशत् ॥१६१॥  
 आर्द्रैर्जम्बीरनीरैः पृथगथ विजयालुङ्गतोयैश्च सप्त-  
 भाव्यं शुष्कं च कृत्वाऽप्यथ सकलचतुर्थांशकं टङ्कुणं च ।

टक्कात्पादं विषं तत्सममरिचमथो नागरं देवपुष्पं  
 पथ्याजाती \*फलाख्यं पृथगथ मिलितं पादभागं विषस्य ॥ १६२ ॥  
 पश्चाल्लुङ्गार्द्रनीरैरपि मृगमदया भावयेत्तच्च सर्वं  
 गोलं कृत्वा सुलग्ने विधिवदथ भजेद्राजयोग्यो रसेन्द्रः ।  
 एष त्रैलोक्यचिन्तामणिरखिलगदध्वान्तविध्वंसहंस-  
 स्तत्तद्रोगानुपानादुपासि कवलितः सार्धवल्लप्रमाणः ॥ १६३ ॥  
 वातध्याध्यामवातज्वरजठरकृमिश्वासशूलास्रवाता-  
 सृक्पित्तक्षैण्यकासक्षयकफजगदोरःक्षताजीर्णमेहे ।  
 कुष्ठातीसारपाण्डुग्रहणिमुखमकोष्ठेवर्णार्शःप्रकष्टे  
 खाञ्जे खञ्जाढ्यवातश्रुतिभगजगदे सर्वथैष प्रशस्तः ॥ १६४ ॥  
 इति त्रैलोक्यचिन्तामणिरसः ।

### अथ सूर्यप्रभा गुटिका-

षार्षीव्योषविडङ्गचित्रकवचापीताकरञ्जामृता  
 देवाहाऽतिविषा त्रिवृत्सकटुका कुस्तुम्बरुः कारवी ।  
 द्वौ क्षारौ लवणत्रयं गजकणा चव्यं तथाऽरुष्करं  
 तालीसं कणमूलपुष्करजटाभूनिम्बसंज्ञैर्युतम् ॥ १६५ ॥  
 मार्गीपद्मकजीरकोशकुटजं दन्ती वचा मद्रकं  
 सर्वं कर्षसमांशकं सुमिषजा सूक्ष्मं च संचूर्णितम् ।  
 तद्वत्पञ्चपलं वरं गिरिजतु स्यात्पञ्चमुष्टिः पुरो-  
 लोहस्य द्विपलं पलद्वयमथो ताप्यस्य संमिश्रितम् ॥ १६६ ॥  
 क्षिप्त्वा पञ्च पलानि शुभ्रसिकतां वांशीपलं योजितं  
 चैकैकं त्रिसुगन्धिवस्तु पलिकं क्षौद्रैर्घृतैर्लेहवत् ।  
 एकीकृत्य समांशमेव गुटिका कार्या सुवर्णोन्मिता  
 सा च ब्रह्ममुखाम्बुजप्रकटिता सूर्यप्रभा नामतः ॥ १६६ ॥  
 शोषं कासमुरःक्षतं सतमकं पाण्ड्वामयं कामलां  
 गुल्मं विद्रधिपार्श्वशूलमुदरं स्त्रीषु क्षयं च क्रिमीन् ।  
 कुष्ठाशौविषमज्वरग्रहणिकामूत्रग्रहं नाशये-  
 ष्टुक्त्वैकां गुटिकां प्रहृष्टमनसा योज्यं यथेष्टाशनम् ॥ १६८ ॥

\* क. कणाख्यम् ।



नास्त्येतत्सममौषधं त्रिजगतीचक्रे हितं प्राणिनां

मुद्गामप्रमदामद्विपदराट्सींही तु सूर्यप्रभा ॥ १६९ ॥

इति सूर्यप्रभा गुटिका ।

ज्वराणां शमने यो यः पूर्वमुक्तः क्रियाविधिः ।

यक्षिणां ज्वरदाहेषु ससर्षिष्कः प्रशस्यते ॥ १७० ॥

नित्यं स्वदेवपूजा भक्तो भेषज्यदेवतागुरुषु ।

छागलमांसपयोऽश्रञ्जीवति यक्ष्मी चिरं धृतिमान् ॥ १७१ ॥

उपद्रवान्सस्वरवैकृतादीञ्जयेद्यथास्वं प्रसमीक्ष्य शास्त्रम् ।

त्यजेत्कुवैद्यप्रतिपादितानि बुधो विरुद्धानि च भेषजानि ॥ १७२ ॥

इति श्रीयोगतरङ्गिण्यां क्षयरोगनिदानचिकित्साकथनं नाम

षट्सप्ततितमस्तरङ्गः ॥ ७६ ॥

अथ सप्तसप्ततितमस्तरङ्गः ।

### अथोरःक्षतनिदानचिकित्सा—

धनुरायस्यतोऽत्यर्थं भारमुद्ग्रहतो गुरुम् ।

युध्वमानस्य बलिभिः पततो विषमोच्चतः ॥ १ ॥

वृषं हयं वा धावन्तं दम्भ्यं चान्यं निगृह्यतः ।

शिलाकाष्ठाश्मनिर्घातान्क्षिपतो निघ्नतः परान् ॥ २ ॥

अधीयानस्य वाऽत्युच्चैर्दूरं वा व्रजतो द्रुतम् ।

महानदीं वा तरतो हयैर्वा सह धावतः ॥ ३ ॥

सहसोत्पततो दूरं तूर्णं वा विप्रनृत्यतः ।

तथाऽन्यैः कर्मभिः क्रूरैर्भृशमभ्याहतस्य वा ॥ ४ ॥

विक्षते वक्षसि व्याधिर्बलवान्समुदीर्यते ।

स्त्रीषु चातिप्रसक्तस्य रूक्षाल्पप्रमिताशिनः ॥ ५ ॥

उरो विरुज्यतेऽत्यर्थं स्विद्यतेऽथ विमज्यते ।

संपीड्यते ततः पार्श्वे शुष्यत्यङ्गं प्रवेपते ॥ ६ ॥

क्रमाद्दीर्यं बलं वर्णां रुचिरग्निश्च हीयते ।

ज्वरो व्यथा मनोदैन्यं विद्भेदोऽग्निवधस्तथा ॥ ७ ॥

दुष्टः शावः सदुर्गन्धः पीतो विग्रथितो बहुः ।

कासमानस्य वाऽभीक्ष्णं कफः सास्रः प्रवर्तते ॥ ८ ॥

सक्षतः क्षीयतेऽत्यर्थं तथा शुक्रौजसोः क्षयात् ।  
 अव्यक्तं लक्षणं तस्य पूर्वरूपमिति स्मृतम् ॥ ९ ॥  
 उरोरुक्शोणितच्छर्दिः कासो वैशेषिकः क्षते ।  
 क्षीणे सरक्तमूत्रत्वं पार्श्वपृष्ठकटिग्रहः ॥ १० ॥  
 अल्पलिङ्गस्य दीप्ताग्नेः साध्यो बलवतो नवः ।  
 परिसंवत्सरो याप्यः सर्वलिङ्गं तु वर्जयेत् ॥ ११ ॥  
 भक्तद्वेषो ज्वरः श्वासः कासः शोणितदर्शनम् ।  
 स्वरभेदश्च जायेत पङ्करूपे राजयक्ष्माणि ॥ १२ ॥

इत्युरःक्षतनिदानम् ।

अथोरःक्षतचिकित्सा-

उरोमन्थी क्षती लाजान्पयसा मधुसंयुतान् ।  
 सद्य एव पिबेज्जीर्णं पयसाऽद्यात्सर्शकरम् ॥ १३ ॥  
 पार्श्वबस्तिरुजि स्वल्पपित्ताग्निस्तान्पुरायुतान् ।  
 चित्रपक्षा समुस्ताऽतिविषा पाठा सबत्सिका ॥ १४ ॥  
 बलाऽश्वगन्धा श्रीपर्णी बहुपुत्री पुनर्नवा ।  
 पयसा नित्यमभ्यस्ताः शमयन्ति उरःक्षतम् ॥ १५ ॥  
 शर्करामधुसंयुक्तं जीवकर्षभकौ मधु ।  
 लिह्यात्क्षीरानुपानं वा लिह्यात्क्षीणतरः कुशः ॥ १६ ॥  
 नीलिकातिविषाग्रन्थिपद्मकेसरचन्दनैः ।  
 शृतं पयो मधुयुतं संधानार्थं पिबेत्क्षती ॥ १७ ॥  
 लाक्षाचूर्णं सुकृतं क्षौद्राज्येनान्वितं सकृलीढम् ।  
 शमयति शोषोद्भूतं वमनं रक्तस्य सिद्धमिव ॥ १८ ॥  
 एलापत्रत्वचो\*द्राक्षां पिपल्यर्धपलं तथा ।  
 सितामधुकखजूरमृद्दीकाश्च पलोन्मिताः ॥ १९ ॥  
 संचूर्ण्य मधुना युक्ता गुटिकाः संप्रकल्पयेत् ।  
 अक्षमात्रां ततश्चैकां भक्षयेच्च दिने दिने ॥ २० ॥  
 कासं श्वासं ज्वरं हिक्कां छर्दिं मूर्च्छां मदं भ्रमम् ।  
 रक्तनिष्ठीवनं तृष्णां पार्श्वशूलमरोचकम् ॥ २१ ॥

शोषप्रीहाद्व्यवातांश्च स्वरभेदं क्षतक्षयम् ।

गुटिका तर्पणी वृष्या रक्तपित्तं च नाशयेत् ॥ २२ ॥

इत्येलादिगुटिका ।

अथ यष्ट्याह्वयं घृतम्—

यष्ट्याह्वनागबलयोः काथे क्षीरसमं घृतम् ।

पयस्यापिप्पलीवांशीकल्कसिद्धं क्षते हितम् ॥ २३ ॥

इति यष्ट्याह्वयं घृतम् ।

अथ बलायं घृतम्—

घृतं बलानागबलाजुनाम्बुसिद्धं सयष्टीमधुकल्कपादम् ।

हृद्रोगशूलक्षतरक्तपित्तकासानिलान्संशमयत्युदीर्णान् ॥ २४ ॥

इति बलायं घृतम् ।

अथ श्वदंष्ट्रायं घृतम्—

श्वदंष्ट्रोशीरमञ्जिष्ठाबलाकाशमर्यकतृणम् ।

दर्भमूलं पृथक्पर्णी बला सर्पपका स्थिरा ॥ २५ ॥

पलिकान्साधयेत्तेषां रसे क्षीरे चतुर्गुणे ।

कल्कः स्वगुप्तवर्षाभूमेदाजीवन्तिजीवकैः ॥ २६ ॥

शतावर्षादिमृद्धीकाशर्कराश्रावणीवृषैः ।

प्रस्थः सिद्धो घृताद्वातपित्तहृद्रोगगुल्मनुत् ॥ २७ ॥

मूत्रकृच्छ्रप्रमेहार्शःकासशोषक्षयापहः ।

धनुस्तम्भाद्यभाराध्वक्षीणानां बलमांसदः ॥ २८ ॥

इति श्वदंष्ट्रायं घृतम् ।

अथ कल्याणघृतम्—

तालीसत्रिफलैलवालफलनीसौम्यापृथक्पर्णिनी-

दन्तीदाडिमदारुचन्दननिशादावीविशालोत्पलैः ।

जातीपुष्पहरेणुपद्मकयुतैर्जन्तुघ्नमञ्जिष्ठिका-

रुक्सिंहीतृटिसारिवाह्वयनतैनाग्निन्द्रपुष्पान्वितैः ॥ २९ ॥

अष्टाविंशतिभिश्चतुर्गुणजले कल्याणभेषिः शृतं

हन्त्येतन्निचतुर्थकं ज्वरमुरःकम्पं सबन्ध्यामयम् ।



सापस्मारगदोदराः सपवनोन्मादाः सजीर्णज्वरा  
जायन्ते न पुनः कृतेन हविषा कल्याणकेनामुना ॥ ३० ॥  
इति कल्याणघृतम् ।

अथ द्राक्षादिघृतम्-

द्राक्षायाः संमतं प्रस्थं मधुकस्य पलाष्टकम् ।  
पचेत्तोयादके सिद्धे पादशेषेण तेन तु ॥ ३१ ॥  
पालिके मधुकद्राक्षे पिष्टे कृष्णापलद्वयम् ।  
प्रदाय सर्पिपः प्रस्थं पचेत्क्षीरे चतुर्गुणे ॥ ३२ ॥  
सिद्धे शीते पलान्यष्टौ शर्करायाः प्रदापयेत् ।  
एतद्द्राक्षाघृतं सिद्धं क्षीणक्षतहितं परम् ॥ ३३ ॥  
वातपित्तज्वरश्वासविस्फोटकहलीमकान् ।  
प्रदरं रक्तपित्तं च हन्यान्मांसबलपदम् ॥ ३४ ॥  
इति द्राक्षादिघृतम् ।

अथामृतप्राशावलेहः-

क्षीरे धात्रीविदारीक्षुक्षीरिणां च तथा रसे ।  
पचेत्समं घृतं प्रस्थं \*मधुकैरिक्षुकान्वितैः ॥ ३५ ॥  
द्राक्षादिचन्दनोशीरशर्करोत्पलपद्मकैः ।  
मधूककुसुमानन्ताकाश्मरीतुणसंज्ञकैः ॥ ३६ ॥  
प्रस्थार्धं मधुनः शीते शर्करायास्तुलां तथा ।  
पलार्धिकांश्च संचूर्ण्य त्वगेलापत्रकेसरान् ॥ ३७ ॥  
विनीय तस्य संलिह्यान्मात्रां नित्यं सुयन्त्रितः ।  
अमृतप्राश इत्येतदश्विभ्यां परिकीर्तितः ॥ ३८ ॥  
क्षीरमांसाशिनो हन्ति रक्तपित्तं क्षतक्षयम् ।  
तृष्णारुचिश्वासकासच्छर्दिहिक्काप्रमर्दनः ।  
मूत्रकृच्छ्रज्वरघ्नश्च बल्यः स्त्रीरतिवर्धनः ॥ ३९ ॥  
इत्यमृतप्राशावलेहः ।

अथ रसराजः-

मुक्ताप्रवालरसहेमसिताभ्रकान्त-  
वङ्गं मृतं सकलमेतदहो विभाव्यम् ।

छिन्नारसेन च वरीसलिलेन सप्त-  
 वारं ततो मधुहविर्मरिचेन साकम् ॥  
 लिह्यादुरःक्षतहरं रसरजकाख्यं  
 माषप्रमाणमतनूद्भवहेतुमेनम् ॥ ४० ॥

इति रसरजः ।

अथामृतेश्वरो रसः—

रसमस्मामृतासत्त्वं लोहं मधुघृतान्वितम् ।  
 अमृतेश्वरनामाऽयं षड्गुञ्जो राजवक्षमणि ॥ ४१ ॥

इत्यमृतेश्वरो रसः ।

अथ राजमृगाङ्को रसो रसेन्द्रचिन्तामणौ—

त्रयोऽशा मारितात्सूतादेकोऽशो हेमभस्मतः ।  
 एकोऽशो मृतताम्रस्य शिलागन्धश्च तालकम् ॥ ४२ ॥  
 त्रत्येकं भागयुग्मं स्यादेतत्सर्वं विचूर्णयेत् ।  
 वराटीः पूरयेत्तेन च्छागीक्षीरेण टङ्कणम् ॥ ४३ ॥  
 पिष्ट्वा तेन मुखं रुद्ध्वा मृन्दाण्डे तांश्च धारयेत् ।  
 ततो गजपुटे पक्त्वा चूर्णयेत्स्वाङ्गशीतलम् ॥ ४४ ॥  
 रसो राजमृगाङ्कोऽयं चतुर्गुञ्जः क्षयापहः ।  
 मरिचैरुनविंशत्या कणाभिर्दशभिस्तथा ॥ ४५ ॥  
 मधुना सर्पिषश्चापि दद्यादेतं रसं भिषक् ।  
 अनेन नश्यति क्षिप्रं वातश्लेष्मभवक्षयः ॥ ४६ ॥  
 उरःक्षतादिकासानां नाशनः परमः स्मृतः ।

इति राजमृगाङ्को रसो रसेन्द्रचिन्तामणौ ।

अथाग्निरसः शार्ङ्गधरात्—

शुद्धसूतं द्विधागन्धं कुर्यात्खल्वेन कज्जलिम् ॥ ४७ ॥  
 तयोः समं तीक्ष्णचूर्णं मर्दयेत्कन्यकाद्रवैः ।  
 द्वियाममातपे गोलं ताम्रपात्रे निधापयेत् ॥ ४८ ॥  
 आच्छाद्यैरण्डपत्रैश्च स्यादुष्णं यामयुग्मतः ।  
 धान्यराशौ न्यसेत्पश्चाद्दटरात्रात्तदुद्धरेत् ॥ ४९ ॥

संचूर्ण्य गालयेद्वस्त्रैः सत्यं वारितरं भवेत् ।  
 त्रिकटुत्रिफलैलाभिर्जातीफललवङ्गकैः ॥ ५० ॥  
 नवभागोन्मितैरैतैः सम एष रसो भवेत् ।  
 निष्कद्वयमिदं नित्यं मधुना सह लेहयेत् ॥ ५१ ॥  
 अयमग्निरसो नाम्ना कासक्षयहरः परः ।

इत्यग्निरसः शाङ्गधरात् ।

यद्यच्च तर्पणं शीतमविदाहि हितं लघु ॥ ५२ ॥  
 अन्नपानं निषेव्यं स्यात्क्षतक्षीणैः सुखार्थिभिः ।  
 हितमत्र विशेषेण खण्डकूष्माण्डसंज्ञितम् ॥ ५३ ॥

उपद्रवांश्च स्वरवैकृतादीञ्जयेद्यथास्वं प्रसमीक्ष्य शास्त्रम् ।  
 शोकं स्त्रियः क्रोधमसूयनं च त्यजेदुदारान्विजयान्भजेत् ॥  
 गुरुद्विजातींश्चिदशांश्च पूजयेत्कथाः सुपुण्याः शृणुयाद्विजेभ्यः ॥ ५४ ॥

सुहृदां दर्शनं गीतं वादित्रोत्सवसंश्रुतिः ।  
 वस्तयः क्षीरसर्पीषि हृद्यमद्यं सुशीलता ॥ ५५ ॥  
 बृंहणं दीपनं चाग्नेः स्रोतसां च विशोधनम् ।  
 व्यत्यासात्क्षयकासिभ्यो बल्यं पूर्वं प्रशस्यते ॥ ५६ ॥  
 व्यायामं च व्यवायं च शोकं क्रोधमसूयनम् ।  
 धातुक्षयकरं यच्च तत्सर्वं वर्जयेत्क्षयी ॥ ५७ ॥

इति श्रीयोगतरङ्गिण्यामुरःक्षतनिदानचिकित्साकथनं नाम सप्तस-  
 प्ततितमस्तरङ्गः ॥ ७७ ॥

अथाष्टसप्ततितमस्तरङ्गः ।

अथ कासनिदानम्—

धूमोपघाताद्रजसस्तथैव व्यायामरूक्षान्ननिषेवणाच्च ।  
 विमार्गगत्वाद्गतिभोजनस्य वेगावरोधात्क्षवथोस्तथैव ॥ १ ॥  
 प्राणो ह्युदानानुगतः प्रदुष्टः संभिन्नकांस्यस्वनतुल्यघोषः ।  
 निरेति वक्त्रात्सहसा सदोषो मनीषिभिः कास इति प्रदिष्टः ॥ २ ॥

पञ्च प्रकारानाह—

पञ्च कासाः स्मृता वातपित्तश्लेष्मक्षतक्षयैः ।  
 क्षयायोपेक्षिताः सर्वे बलिनश्चोत्तरोत्तरम् ॥ ३ ॥



## पूर्वरूपमाह—

पूर्वरूपं भवेत्तेषां शुकपूर्णगलास्यता ।

कण्ठे कण्डूश्च भोज्यानामवरोधश्च जायते ॥ ४ ॥

## वातजमाह—

हृच्छङ्खमूर्धोदरपार्श्वशूली क्षामाननः क्षीणबलस्वरौजाः ।

प्रसक्तवेगस्तु समीरणेन भिन्नस्वरः कासति शुष्कमेव ॥ ५ ॥

## पित्तजमाह—

उरोविदाहज्वरवक्त्रशोषैरभ्यर्दितस्तिक्तमुखस्तुषार्तः ।

पित्तेन पीतानि वभेत्कटूनि कासेत्सपाण्डुः परिदह्यमानः ॥ ६ ॥

## कफजमाह—

प्रलिप्यमानेन मुखेन सीदञ्जिशरोरुजार्तः कफपूर्णदेहः ।

अभक्तरुग्गौरवकण्डुयुक्तः कासेद्भृशं सान्द्रकफः कफेन ॥ ७ ॥

अतिव्यवायभाराध्वयुद्धाश्वगजनिग्रहैः ।

रूक्षस्योरःक्षतं वायुर्गृहीत्वा कासमावहेत् ॥ ८ ॥

स पूर्वं कासते शुष्कं ततः ष्ठीवेच्च शोणितम् ।

कण्ठेन रुजताऽत्यर्थं विभुग्नेनैव चोरसा ॥ ९ ॥

सूचीभिरिव तीक्ष्णाभिस्तुद्यमानेन शूलिना ।

दुःखस्पर्शेन शूलेन भेदपीडाभितापिना ॥ १० ॥

पर्वभेदज्वरश्वासतृष्णाधैस्वर्यपीडितः ।

पारावत इवाऽऽकूजन्कासवेगात्क्षतोद्भवात् ॥ ११ ॥

## क्षयजमाह—

विषमासात्म्यभोज्यातिव्यवायाद्वेगनिग्रहात् ।

घृणिनां शोचतां नृणां व्यापन्नेऽग्नौ त्रयो मलाः ॥ १२ ॥

कुपिताः क्षयजं कासं कुर्युर्देहक्षयप्रदम् ।

सगात्रशूलज्वरदाहमोहान्प्राणक्षयं चोपलभेत कासी ॥ १३ ॥

शुष्कं विनिष्ठीवति दुर्बलस्तु प्रक्षीणमांसो रुधिरं सपूयम् ।

तं सर्वलिङ्गं भृशदुश्चिकित्स्यं चिकित्सितज्ञाः क्षयजं वदन्ति ॥ १४ ॥

इत्येष क्षयजः कासः क्षीणानां देहनाशनः ।  
 साध्यो बलवतां वा स्याद्याप्यस्त्वेवं क्षतोत्थितः ॥ १५ ॥  
 नवौ कदाचित्सिध्येतामपि पादगुणान्वितौ ।  
 स्थविराणां जराकासः सर्वो याप्यः प्रकीर्तितः ॥ १६ ॥  
 त्रीन्पूर्वान्साधयेत्साध्यान्पथ्यैर्याप्यांस्तु पाययेत् ।  
 पूयाममरुणं श्यावं हरितं पीतनीलकम् ॥ १७ ॥  
 निष्ठीवञ्श्वासकासार्तो न जीवति हतस्वरः ।  
 कासाच्छ्वासक्षयच्छर्दिस्वरसादादश्चो गदाः ॥ १८ ॥  
 मवन्त्युपेक्षया यस्मात्तस्मात्तं त्वरया जयेत् ।

इति कासनिदानम् ।

अथ कासचिकित्सा-

रूक्षस्थानिलजं कासमादौ स्नेहेरुपाचरेत् ।  
 सर्पिर्भिर्बस्तिभिः पेयं क्षीरं यूपरसादिभिः ॥ १९ ॥

पथ्यमाह-

ग्राम्यान्पोदकैः शालियवगोधूमषष्टिकान् ।  
 रसैर्माषात्मगुप्तानां यूपैर्वा भोजयेद्धितान् ॥ २० ॥

तस्योपचारः-

इशमूली शृता श्वासकासहिकारुजापहा ।  
 यवागूर्दीपनी वृष्या वातरोगविनाशिनी ॥ २१ ॥  
 पञ्चमूलीकृतः काथः पिप्पलीचूर्णसंयुतः ।  
 रसान्नमश्रतो नित्यं वातकासमुदस्यति ॥ २२ ॥  
 रसं कर्कोटकानां च घृतभृष्टं सनागरम् ।  
 वातकासप्रशमनं शृङ्गीमत्स्यस्य वा पुनः ॥ २३ ॥

अथापराजितो लेहः-

शठीशृङ्गीकणाभार्गीमुडवारिदयासकैः ।  
 सतैलैर्वातकासघ्नो लेहोऽयमपराजितः ॥ २४ ॥

इत्यपराजितो लेहः ।

अथ भार्ग्याद्यवलेहः-

मार्गीद्राक्षामृताशृङ्गीपिप्पलीविश्वभेषजम् ।  
 गुडतैलयुतो लेहो हितो मारुतकासिनाम् ॥ २५ ॥

इति भार्ग्याद्यवलेहः ।

## अथ विश्वादिलेहः

विश्वमार्गीकणा\*सोमवल्कद्राक्षाः शठीं सिताम् ।

लीढ्वा तैलेन वातोत्थं कासं जयति दुस्तरम् ॥ २६ ॥

इति विश्वादिलेहः ।

## अथ दशमूलादिघृतम्—

दशमूलीकषायेण मार्गीकल्कं घृतं पचेत् ।

दक्षतिक्षिरनिर्यूहे तत्परं वातकासजित् ॥ २७ ॥

इति दशमूलादिघृतम् ।

## अथ कण्टकारीलेहः—

चित्रकं पिप्पलीमूलं व्योषं मुस्तं दुरालभांम् ।

शठीपुष्करमूलं च श्रेयसीं सुरसां वचाम् ॥ २८ ॥

मार्गीं छिन्नरुहां रास्नां कर्कटाख्यां च कर्षिकाम् ।

कल्कान्निदिग्धिद्वितुलाकषाये पलविंशतिम् ॥ २९ ॥

मत्स्यण्डिकाया दत्त्वाऽनु सर्पिपः कुडवं पचेत् ।

सिद्धशतिं पृथक्क्षौद्रे पिप्पलीकुडवान्वितम् ॥ ३० ॥

चतुष्पलं तुगाक्षीर्याश्चूर्णितं तत्र दापयेत् ।

लेहयेत्कासहृद्गोश्वसासगुल्मनिवारणम् ॥ ३१ ॥

इति कण्टकारीलेहः । इति वातकासचिकित्सा ।

## अथ बलादिकाथः—

बलाद्विबृहतीद्राक्षावासाभिः कथितं जलम् ।

पित्तकासापहं पेयं शर्करामधुसंयुतम् ॥ ३२ ॥

इति बलादिकाथः ।

## अथ शठ्यादिकाथः—

शठीह्रीबेरबृहतीशर्कराविश्वभेषजम् ।

एतत्काथं पिबेत्पूतं सघृतं पित्तकासनुत् ॥ ३३ ॥

इति शठ्यादिकाथः ।

\* क. विट्खदिरः ।



अथ खर्जूरालेहः—

शैरादिपञ्चमूलस्य पिप्पलीद्राक्षयोस्तथा ।  
कपायेण शृतं क्षीरं पिबेत्समधुशर्करम् ॥ ३४ ॥  
खर्जूरं पिप्पलीद्राक्षासितालाजाः समांशकाः ।  
मधुसर्पिर्युतो लेहः पित्तकासहरः परः ॥ ३५ ॥

इति खर्जूरालेहः ।

अथ क्षीरामलघृतम्—

माहिष्यजाविगोक्षीरधात्रीफलरसैः समैः ।  
सर्पिः प्रस्थं पचेद्युक्त्या पित्तकासनिवर्हणम् ॥ ३६ ॥

इति क्षीरामलघृतम् । इति पित्तकासचिकित्सा ।

अथ नवाङ्गयूपः—

कफजे वमनं कार्यं कासे लङ्घनमेव च ।  
शस्ता यवान्नाविकृतिर्यूषाश्च कटुतिक्तकाः ॥ ३७ ॥  
मुद्गामलाभ्यां यवदाडिमाभ्यां कर्कन्धुना मूलकशुण्ठकेन ।  
शुण्ठीकणाभ्यां सकुलित्थकेन यूषो नवाङ्गः कफकासहन्ता ॥ ३८ ॥

इति नवाङ्गयूपः ।

अथ शक्याद्यवलेहः—

शठी सातिविषा मुस्तं शृङ्गी कर्कटकस्य च ।  
अभया शृङ्गवेरं च समान्द्रूपदि पेपयेत् ॥ ३९ ॥  
हिङ्गुसैन्धवसंयुक्तं तक्रोदकपरिप्लुतम् ।  
श्लेष्मकासी लिहेदेतमवलेहं मुहुर्मुहुः ॥ ४० ॥

इति शक्याद्यवलेहः ।

अथ व्योषायं घृतम्—

व्योषाजमोदचित्रकजीरकपङ्कग्रन्थिचव्यकल्कितं सर्पिः ।  
कफकासश्वासहरं वासकरससाधितं समधु ॥ ४१ ॥

इति व्योषायं घृतम् । इति श्लेष्मकासः ।

अथ द्वन्द्वजकासचिकित्सा—

अथ कट्फलादिः—

कट्फलं कत्तृणं भार्गी मुस्तं धान्यं वचाऽभया ।  
शुण्ठी पर्पटकः शृङ्गी सुराह्वं च जले शृतम् ॥ ४२ ॥

मधुहिङ्गुयुतं पेयं कासे वातकफान्विते ।

कण्ठरोगे मुखे शूले हिक्काश्वासज्वरेषु च ॥ ४३ ॥

इति कटूफलादिः ।

सिंहास्यामृतसिंहीनां काथं मधुसमायुतम् ।

पिबेत्सपित्तकफजे कासे श्वासे क्षये ज्वरे ॥ ४४ ॥

वासकस्वरसः पेयो मधुयुक्तो हिताशिना ।

पित्तश्लेष्मकृते कासे तालीसाद्यं च योजयेत् ॥ ४५ ॥

अथ क्षतकासचिकित्सा—

कासे तु क्षतजे बल्यैर्जीवनैर्बृहणैरपि ।

शमनं पित्तकासघ्नैरन्यैश्च मधुरौषधैः ॥ ४६ ॥

यवागूं वा पिबेत्सिद्धां क्षतोरस्कः सुशीतलाम् ।

इक्ष्विंशुवालिकापद्ममृणालोत्पलचन्दनैः ॥ ४७ ॥

मधुकं पिप्पली द्राक्षा गृङ्गी चैव शतावरी ।

द्विगुणा च तुगा क्षीरी सिता सर्वैश्चतुर्गुणा ।

लिह्यात्तं मधुसर्पिर्मर्या क्षतकासनिवृत्तये ॥ ४८ ॥

इतीक्ष्वाद्यवलेहः ।

मञ्जिष्ठमूर्वानतवाह्निपाठां कृष्णां हरिद्रां विलिहेद्विचूर्ण्य ।

क्षौद्रेण कासेऽवलिहेत्क्षतोत्थे पिबेद्घृतं चेशुरसे विपकम् ॥ ४९ ॥

इक्ष्विंशुवालिकापद्ममृणालोत्पलचन्दनैः ।

गृतं पयो मधुयुतं संधानार्थं पिबेत्क्षती ॥ ५० ॥

इति क्षतकासः ।

अथ क्षयकासचिकित्सा—

अथ पिप्पल्यवलेहः—

पिप्पलीपद्मकं लाक्षा सुपक्रबृहतीफलम् ।

घृतक्षौद्रयुतो लेहः क्षयकासनिवर्हणः ॥ ५१ ॥

इति पिप्पल्यवलेहः ।

अथ काकुभचूर्णम्—

चूर्णं काकुभपिष्टं वासकरसभावितं बहून्वारान् ।

मधुघृतसितोपलामिलेह्यं क्षयकासरक्तपित्तहरम् ॥ ५२ ॥

इति काकुभचूर्णम् ।

## अथ पिप्पल्यादिवृतम्—

पिप्पलीगुडसंसिद्धं छागक्षीरयुतं वृतम् ।

एतदग्निविवृद्धयर्थं सर्पिश्च क्षयकासिनाम् ॥ ५३ ॥

इति पिप्पल्यादिवृतम् ।

## अथ पिप्पल्याद्यवलेहः—

पिप्पलीमधुकं पिष्टं कार्पिकं ससितोपलम् ।

प्रास्थिकं गव्यमाज्यं च क्षीरमिक्षुरसं तथा ॥ ५४ ॥

यवगोधूममृद्धीकाचूर्णमामलकाद्रसम् ।

तैलं च प्रसृतांशानि तत्सर्वं मृदुनाऽग्निना ॥ ५५ ॥

पचेल्लेहं घृतक्षौद्रयुक्तं स श्वासकासनुत् ।

क्षयहृद्रोगकासघ्नो हितो वृद्धालपरेतसाम् ॥ ५६ ॥

इति पिप्पल्याद्यवलेहः ।

संनिपातभवो ह्येष क्षयकासः सुदारुणः ।

संनिपातहितं तस्मात्कार्यमत्र चिकित्सितम् ॥ ५७ ॥

इति क्षयकासः ।

## अथ कासश्वासः—

## अथामृतादिकाथः—

अमृतानागरफञ्जीव्याग्नीपर्णासुसाधितः काथः ।

पीतः सकणाचूर्णः कासश्वासौ जयत्याशु ॥ ५८ ॥

इत्यमृतादिकाथः ।

## अथ भाग्यादिकाथः—

भार्मी सनागरां सिंहीं कुलित्थं मूलकं तथा ।

पिवेत्पिप्पलिचूर्णेन कासश्वासौ व्यपोहति ॥ ५९ ॥

इति भाग्यादिकाथः ।

## अथ पथ्यादिगुटिका—

स्वरसं शृङ्गबेरस्य माक्षिकेण समन्वितम् ।

पाचयेच्छ्वासकासघ्नं प्रतिश्यायकफापहम् ॥ ६० ॥



पथ्याशुण्ठीघनगुडैर्गुटिकां धारयेन्मुखे ।

सर्वेषु श्वासकासेषु केवलं वा विभीतकम् ॥ ६१ ॥

इति पथ्यादिगुटिका ।

नागरेणाभया तद्वत्कासमाशु व्यपोहति ॥ ६२ ॥

इति कासश्वासचिकित्सा ।

अथ सर्वकासः—

सपिप्पलीपुष्करमूलपथ्याशुण्ठीशठीमूलकमृशमचूर्णैः ।

गुडेन युक्ता गुटिका प्रयोज्या श्वासेषु कासेषु च वर्धितेषु ॥ ६३ ॥

लघुभृष्टकण्टकारीस्वरसं चपलारजोमिश्रम् ।

यः पिबेति तस्य कासाः सश्वासा नाशमुपयान्ति ॥ ६४ ॥

नास्यमानस्य कासेन नासास्रावे स्वरे जडे ।

क्षवथौ गन्धनाशे च धूमपानं प्रयोजयेत् ॥ ६५ ॥

मनःशिलेन मरिचं मांसीमुस्तेङ्गुद्वैः पिबेत् ।

धूमं तस्यानु च पयः सुखोष्णं सगुडं पिबेत् ॥ ६६ ॥

एष कासक्षयद्वन्द्वसर्वज्ञोपसमुत्थितान् ।

ज्ञतैरपि प्रयोगाणां साधयेदप्रसाधितान् ॥ ६७ ॥

मनःशिलालितदलं बड्यां चर्मशोपितम् ।

सक्षीरं धूमपानं तु महाकासनिवारणम् ॥ ६८ ॥

पीत्वा त्रिपुटधत्तूरमूलव्योषमनःशिलाः ।

तेन प्रक्षिप्य वसनं धूमवार्तिं प्रकल्पयेत् ॥ ६९ ॥

धूमं तस्याः पिबेद्यस्तु त्रिदिनाः कासमस्यति ।

जातीपत्रजटामांसीशिलालैर्गुग्गुलुः समः ॥ ७० ॥

अजामूत्रेण पिष्टोऽयं धूमः कासहरः परः ।

कुन्दीसैन्धवं व्योषविडङ्गामरहिङ्गुभिः ।

लेहः साज्यमधुः कासहिक्काश्वासनिवारणः ॥ ७१ ॥

इति कुन्द्यादिलेहः ।

अथ हरीतक्यायो मोदकः—

हरीतकी कणा शुण्ठी मरिचं गुडसंयुतम् ।

कासघ्नो मोदकः प्रोक्तः परं चानलदीपनः ॥ ७२ ॥

इति हरीतक्याद्यो मोदकः ।

\* क. 'नात्कसनं हरेत्' इति पाठान्तरम् ।

१ ग. 'ठीमुस्तक' । २ क. 'शिलालं न' ।

## अथ शर्करासमं चूर्णम्-

शुण्ठीकणामरिचनागदलत्वगेलं

चूर्णीकृतं क्रमविवर्धितमूर्ध्वमन्त्यात् ।

खादेदिदं समसितं गुदजाग्निमान्द्य-

गुल्मारुचिश्चसनकण्ठहृदामयेषु ॥ ७३ ॥

इति शर्करासमं चूर्णम् ।

## अथ कर्पूरायं चूर्णम्-

कर्पूरवालकङ्कोलजातीफलदलं समम् ।

लवङ्गनागमरिचकृष्णाशुण्ठ्यो विवर्धिताः ॥ ७४ ॥

चूर्णं सितासमं ग्राह्यं रोचनं क्षयकासजित् ।

वैस्वर्यश्वासकासघ्नं छर्दिकण्ठामयापहम् ।

प्रयुक्तं चान्नपानेषु भेषजं द्विगुणं हितम् ॥ ७५ ॥

इति कर्पूरायं चूर्णम् ।

## अथ मरिचायं चूर्णम्-

कर्पः कर्षाङ्गापलं पलद्वयं स्यात्ततोऽर्धकर्षश्च ।

मरिचस्य पिप्पलीनां दाडिमगुडवावशूकानाम् ॥ ७६ ॥

सर्वौषधैरसाध्या ये कासाः सर्ववैद्यनिर्मुक्ताः ।

अपि पूयं छर्दयतां तेषामिदमौषधं पथ्यम् ॥ ७७ ॥

अत्र कर्षांशो द्विकर्षमेव । इति मरिचायं चूर्णम् ।

## अथ कण्टकारीघृतम्-

कण्टकार्यास्तुलां क्षुण्णां कृत्वा द्रोणेऽम्भसः पचेत् ।

तेनाऽऽढकेन काथस्य घृतप्रस्थं पिचून्मितैः ॥ ७८ ॥

रास्नादुस्पर्शपङ्क्यन्थापिप्पलीद्वयचित्रकैः ।

सौवर्चलयवक्षारकृष्णामूलैश्च तज्जयेत् ।

कासश्वासकफघ्नीवहिधमारोचकपीनसान् ॥ ७९ ॥

इति कण्टकारीघृतम् ।

## अथ व्याघ्रीहरीतकी-

समूलपुष्पच्छदकण्टकार्या तुलां जलद्रोणपरिष्कृतां च ।

हरीतकीनां च शतं निदध्यादेतत्तु पक्त्वा चरणावशेषम् ॥ ८० ॥

गुडस्य दत्त्वा शतमेतद्ग्नौ विपक्रमुत्तार्य ततः सुशीते ।  
 कटुत्रिकं च त्रिपलप्रमाणं फलानि षट् पुष्परसस्य चापि ॥ ८१ ॥  
 क्षिपेच्चतुर्जातपलं यथाग्निं प्रयुज्यमानो विधिनाऽवलेहः ।  
 वातात्मकं पित्तकफोद्भवं च द्विदोषकासानपि सत्रिदोषान् ॥ ८२ ॥  
 क्षतोद्भवं च क्षयजं च हन्यात्सर्पीनसश्वासमुराक्षतं च ।  
 यक्ष्माणमेकादशरूपमुग्रं भृगूपदिष्टं हि रसायनं स्यात् ॥ ८३ ॥  
 इति व्याघ्रीहरीतकी ।

अथ कासकण्डनोऽवलेहः—

अजामूत्रं शतपलं मन्दाग्नौ गुडपाकवत् ।  
 पक्त्वा वैभीतकं चूर्णं पलद्वयमितं क्षिपेत् ॥ ८४ ॥  
 पलं पिप्पलिचूर्णं च पलमात्रं मृतायसम् ।  
 कण्टकारीफलरजो दद्यादत्र पलद्वयम् ॥ ८५ ॥  
 ततो माषद्वयं खादेड्डुं कर्षमथापि वा ।  
 क्षौद्रेणोष्णाम्बुना वाऽपि सर्वकासात्प्रमुच्यते ॥ ८६ ॥  
 असाध्या भिषजा त्यक्ताश्चिरजाः पथ्यवर्जिताः ।  
 ये कासं शैथ्येनेनाऽऽशु प्रणश्यन्ति न संशयः ॥ ८७ ॥  
 कासकण्डनामाऽयं योग आत्रेयभाषितः ।

इति कासकण्डनोऽवलेहः ।

अथ पारदादिचूर्णं योगरत्नालितः—

पारदं गणकं शुद्धं मृतं लोहं च षट्कणम् ॥ ८८ ॥  
 रास्नां विद्वं त्रिफलां देवदारु कटुत्रयम् ।  
 अमृतां तद्विकं क्षौद्रं पिचुतुल्यानि चूर्णयेत् ॥ ८९ ॥  
 त्रिगुञ्जः सर्वकासघ्नो ज्वरारोचकमेहेनुत् ।

इति पारदादिचूर्णं योगरत्नालितः ।

अथ कासकर्तरी गुटिका—

रङ्गं कृष्णं गामयाक्षारं रूपभार्गी क्रमोत्तरा ॥ ९० ॥  
 तत्समं रत्नादिरं सारं बब्वूलकाथभावितम् ।  
 एकविंशतिवारंश्च मधुनाऽक्षमिता गुटी ॥  
 कासं क्षयं हिक्कां हन्येपा कासकर्तरी ॥ ९१ ॥

इति कासकर्तरी :

गुटिका ।



## निषेधः-

मैथुनं स्निग्धमधुरं दिवास्वापं पयो दधि ।  
पिष्टान्नं पायसादीनि कासी धूमं च वर्जयेत् ॥ ९२ ॥

इति श्रीयोगतरङ्गिण्यां कासनिदानचिकित्साकथनं नामा-  
ष्टसप्ततितमस्तरङ्गः ॥ ७६ ॥








R  
605  
T72  
1913  
v.1

Trimalla Shatta  
Brhadyogatarangini



PLEASE DO NOT REMOVE  
CARDS OR SLIPS FROM THIS POCKET

---

UNIVERSITY OF TORONTO LIBRARY

---

